



ظہور مہدی کے متعلقہ پیش گوئیاں

جمادات سے متعلقہ پیش گوئیاں

علاقہ جات سے متعلقہ پیش گوئیاں

ماہِ جمادی الثانی سے متعلقہ پیش گوئیاں

زوالِ مسیح کے پیش گوئیاں

# پیش گوئیاں کی حقیقت

## دو حاضرین ان کی تعبیر کا صحیح منہج

قریب قیامت کی نبوی پیش گوئیوں کی تعبیر و تعیین کے  
حوالے سے بعض معاصر مفکرین کی آرا کا تنقیدی جائزہ اور صحیح نکتہ نظر

جمادات سے متعلقہ پیش گوئیاں

ذوی العقول شخصیات سے متعلقہ پیش گوئیاں

تالیف: **حافظ مبشر حسین لاہوری**  
شخصیات سے متعلقہ پیش گوئیاں

[www.kitaboSunnat.com](http://www.kitaboSunnat.com)



نعمانی کتب خانہ

حق سٹریٹ اردو بازار لاہور



بِسْمِ اللّٰهِ الرَّحْمٰنِ الرَّحِیْمِ  
قُلْ أَطِيعُوا اللّٰهَ  
وَأَطِيعُوا الرَّسُولَ

مجلس التحقیق الاسلامی اربنہ

معدت البریری

کتاب و سنت کی روشنی میں لکھی جانے والی اردو اسلامی کتب کا سب سے بڑا مفت مرکز

## معزز قارئین توجہ فرمائیں

- کتاب و سنت ڈاٹ کام پر دستیاب تمام الیکٹرانک کتب... عام قاری کے مطالعے کیلئے ہیں۔
- مجلس التحقیق الاسلامی کے علمائے کرام کی باقاعدہ تصدیق و اجازت کے بعد (Upload) کی جاتی ہیں۔
- دعوتی مقاصد کیلئے ان کتب کو ڈاؤن لوڈ (Download) کرنے کی اجازت ہے۔

### تنبیہ

ان کتب کو تجارتی یا دیگر مادی مقاصد کیلئے استعمال کرنے کی ممانعت ہے  
کیونکہ یہ شرعی، اخلاقی اور قانونی جرم ہے۔

اسلامی تعلیمات پر مشتمل کتب متعلقہ ناشرین سے خرید کر تبلیغ دین کی  
کاوشوں میں بھرپور شرکت اختیار کریں

PDF کتب کی ڈاؤن لوڈنگ، آن لائن مطالعہ اور دیگر شکایات کے لیے  
درج ذیل ای میل ایڈریس پر رابطہ فرمائیں۔

✉ [KitaboSunnat@gmail.com](mailto:KitaboSunnat@gmail.com)

🌐 [www.KitaboSunnat.com](http://www.KitaboSunnat.com)





1

# پیش گوئی کی حقیقت

## دورِ حاضر میں ان کی تعبیر کا صحیح منہج

قربِ قیامت کی نبوی پیش گوئیوں کی تعبیرِ تعیین کے حوالے سے بعض معاصر مفکرین کی آرا کا تنقیدی جائزہ اور صحیح نکتہ نظر

برادرات سے متعلقہ پیش گوئیاں

ذی العقول شخصیات سے متعلقہ پیش گوئیاں

تالیف:

حافظ مبشر حسین لاہوری

شخصیات سے متعلقہ پیش گوئیاں

### نعمانی کتب خانہ

حق سڈیٹ اردو بازار لاہور

محکم دلائل و براہین سے مزین، متنوع و منفرد موضوعات پر مشتمل مفت آن لائن مکتبہ



نام کتاب

پیش گوئیوں کی حقیقت  
دو وظائف میں ان کی تعبیر کا صحیح منہج

مؤلف

الشیخ حافظ مبشر حسین

سرورق

رضم لاہور

تاریخ اشاعت

اکتوبر ۲۰۰۳ء

مطبوعہ

علی آصف پرنٹرز لاہور

ناشر

نعمانی کتب خانہ

حق الہڈیٹ آرڈر و بازار لاہور

E.mail.nomania2000@hotmail.com

042 - 7321865

263.73

۴ سب میں - ۳



### COPY RIGHT

All rights reserved

Exclusive rights by nomania kutab khana Lahore Pakistan. No part of this publication may be translated, reproduced, distributed in any form or by any means or stored in a data base retrieval system, without the prior written permission of the publisher.

14223



بِسْمِ اللّٰهِ الرَّحْمٰنِ الرَّحِیْمِ

## فہرست

9	حرف آغاز	✿
15	مذکرہ علیہ بر موضوع ”قرب قیامت کی پیش گوئیاں“	✿
38	مقدمہ	✿
43	عقیدہ ایمان بالغیب	✿
52	تشابہات، اسما و صفات اور پیش گوئیوں کی بحث	✿
53	حقیقت و مجاز کی بحث	✿
58	اسما و صفات کی بحث	✿
63	پیش گوئیوں کی حقیقت	✿
67	پیش گوئیوں کی تعبیر کا صحیح منہج	✿
71	خواب اور پیش گوئی میں فرق	✿
72	خلاصہ بحث	✿
73	باب ① شخصیات سے متعلقہ پیش گوئیاں	
74	فصل ① جمادات سے متعلقہ پیش گوئیاں	
74	دریائے فرات سے سونے کا پہاڑ نمودار ہوگا	✿
80	لاٹھی، کوڑا، اور جوتے کا تسمہ گفتگو کریں گے	✿
82	شجر و حجر پکارا نہیں گے	✿

85	فصل ۱۰ حیوانات سے متعلقہ پیش گوئیاں
85	جانور انسان سے گفتگو کریں گے
88	دلالت الارض
95	فصل ۱۱ ذوق العقول وخصایا سے متعلقہ پیش گوئیاں
95	ظہور مہدی کی پیشگوئی
98	انام مہدی کا ظہور احادیث کی روشنی میں
106	علامات مہدی
109	مقام ظہور
109	بعض شبہات کا ازالہ
111	کچھ جعلی و بناوٹی مہدی
115	دجال کون؟ اسریک، اسرائیل یا.....؟؟
116	ڈاکٹر اسرار احمد کا نکتہ نظر
119	اسرار عالم دہلوی کا نکتہ نظر
122	ماہنامہ اشراق کا فیصلہ
123	خروج دجال صحیح احادیث کی روشنی میں
180	زول ساج کی ٹوش کوئی
182	زول ساج قرآن مجید کی روشنی میں
182	زول ساج احادیث کی روشنی میں
201	ساج سو کو کون.....؟؟



203	کیا مرزا غلام احمد کو دیانی مسیح موعود یا مثل مسیح تھا؟	✽
209	کچھ مزید جعلی بدعیان مسیحیت	✽
211	یا جوج و ماجوج سے متعلقہ پیش گوئیاں اور ان کا مصداق!	✽
212	یا جوج ماجوج قرآن مجید کی روشنی میں	✽
220	یا جوج ماجوج احادیث کی روشنی میں	✽
231	یا جوج ماجوج اور دیوار ذوالقرنین کے بارے میں کچھ ضعیف روایات	✽
243	یا جوج ماجوج کے بارے میں چند مفکرین کی غلط تعبیروں کا جائزہ	✽
243	علامہ مودودی اور یا جوج ماجوج	✽
244	جمال الدین قاضی اور یا جوج ماجوج	✽
248	سید قطب شہید اور یا جوج ماجوج	✽
249	حفظ الرحمن سیوہاروی اور یا جوج ماجوج	✽
253	امین احسن اسلمی اور یا جوج ماجوج	✽
254	جاوید احمد غامدی اور یا جوج ماجوج	✽
255	گزشتہ بحث کے مشترک و غیر مشترک نکات اور ان پر نقد و نظر	✽
256	پہلی تعبیر کا جائزہ	✽
259	دوسری تعبیر کا جائزہ	✽
266	تیسری تعبیر کا جائزہ	✽
267	چوتھی تعبیر کا جائزہ	✽
268	پانچویں تعبیر کا جائزہ	✽

269	چھٹی تعبیر کا جائزہ	✿
271	ساتویں تعبیر کا جائزہ	✿
274	عصر حاضر میں کوئی قوم بھی یا جوج ماجوج کی تمام صفات سے متصف نہیں!	✿
280	خاتم النبیینؑ، یا جوج ماجوج اور حضرت عیسیٰ علیہ السلام	✿
282	یا جوج ماجوج کے بارے میں بائبل و اسرائیلی روایات کا کردار	✿
288	یا جوج ماجوج کون اور کہاں ہیں.....؟ صحیح نکتہ نظر!	✿
292	مفسر آلوسی کا یا جوج ماجوج کے بارے میں صحیح نکتہ نظر	✿
296	مفسر امین شفقیطی کا یا جوج ماجوج کے بارے میں صحیح نکتہ نظر	✿
299	باب ② علاقہ جات سے متعلقہ پیش گوئیاں	
300	فصل ① تمہید	
303	فصل ② مسلمانوں اور عیسائیوں میں جنگ عظیم کس علاقے میں ہوگی؟	
323	فصل ③ قسطنطنیہ (استنبول) کے بارے میں پیش گوئی اور اس کی تعیین	
334	فصل ④ نجد عراق کے بارے میں پیش گوئی اور اس کی تعبیر و تعیین	
352	باب ③ غیر مریات اور مجرد اشیا کے بارے میں پیش گوئیاں	





## حرف آغاز

راقم الحروف نے آج سے تقریباً ایک سال پہلے کتاب ہذا تالیف کر لی تھی مگر بعض ناگزیر وجوہات کی بنا پر اس کی اشاعت میں تاخیر ہوتی رہی۔ اس کتاب کا تعلق بنیادی طور پر آنحضرت ﷺ کی ان پیشگوئیوں کی تعبیر سے ہے جو قرب قیامت کے مختلف احوال و واقعات سے بحث کرتی ہیں۔ اسی مناسبت سے کتاب ہذا کی تیاری سے پہلے قرب قیامت سے متعلقہ ان تمام احادیث کو نہایت عرق ریزی سے جمع کیا گیا جو قابل استناد تھیں۔ پھر ان احادیث کی کثرت و ضخامت، موضوع کی اہمیت اور اردو دان طبقہ کے لیے اس کی ضرورت و افادیت کے پیش نظر انہیں الگ مستقل کتابی صورت میں یکجا کر دیا جو اللہ کی توفیق سے ”قیامت کی نشانیاں“ کے عنوان سے شائع ہو کر قبول عام حاصل کر چکی ہے۔ لیکن اس کتاب (قیامت کی نشانیاں) میں پیشگوئیوں کی تعبیر، ان پر تنقید و تبصرہ اور مختلف معاصر اہل علم کے افکار و آرا کا تفصیلی محاکمہ و مناقشہ نہیں کیا گیا ورنہ کتاب کی ضخامت بہت بڑھ جاتی اور موضوعاتی ترتیب کے بے ربط ہو جانے کا اندیشہ اس کے سوا تھا۔

اس صورتحال کے پیش نظر ”پیشگوئیوں کی حقیقت اور دور حاضر میں ان کی تعبیر کا صحیح سلفی منہج“ کے عنوان سے پیشگوئیوں کی تعبیر و تاویل سے متعلقہ علمی بحثوں پر مشتمل مواد کو ایک الگ مستقل کتاب کی صورت میں مرتب کر دیا گیا جو اب آپ کے ہاتھوں میں ہے۔ اس کتاب کا راقم کی گزشتہ کتاب (قیامت کی نشانیاں) سے گونا گوں تعلق ہے جس کی وجہ سے اس کتاب کو اس پہلو سے گزشتہ کتاب کی دوسری جلد بھی کہا جاسکتا ہے کہ یہ اس کے بعد شائع ہو رہی ہے اور دوسرے پہلو سے اسے گزشتہ کتاب کی پہلی

جلد بھی قرار دیا جاسکتا ہے اس لیے کہ یہ اس سے پہلے لکھی جا چکی تھی۔ جب کہ دونوں کتابوں کی ترتیب اور موضوعاتی امتیاز وغیرہ کے حوالہ سے انہیں دو مستقل کتابیں قرار دینے میں بھی کوئی مضائقہ نہیں۔

اس کتاب کی تیاری کے حوالہ سے میں اپنے انتہائی مشفق و محترم استاذ حافظ عبد الرحمن مدنی مدیر اعلیٰ 'محدث' کا تہ دل سے شکر گزار ہوں کہ انہوں نے نہ صرف یہ کہ اس موضوع سے متعلقہ اصولی بحثوں میں میری بھرپور راہنمائی فرمائی بلکہ انہیں مزید نکھارنے کے لیے اپنے زیر اہتمام مجلس التحقیق الاسلامی میں ایک علمی مذاکرے کا انعقاد بھی کروایا، جس میں مختلف مکاتب فکر کے نامور اہل علم نے اپنے خیالات کا اظہار کیا۔ اگرچہ یہ مذاکرہ ماہنامہ "محدث" (جلد ۳۵ شماره ۵ صفحہ ۶۷-۸۵) میں شائع ہو چکا ہے، تاہم مزید افادے کے لئے مذاکرے کی روداد کتاب کے آغاز میں بھی شامل اشاعت کر لی گئی ہے۔ اس مذاکرے کا ایک فائدہ تو یہ ہوا کہ میری رائے میں مزید توازن پیدا ہو گیا اور دوسرا فائدہ یہ ہوا کہ اپنے پیش کردہ نظریات پر میرا اعتماد پہلے سے دوچند ہو گیا۔

واضح رہے کہ کتاب ہذا میں پیشگوئیوں کی تعبیر کے حوالہ سے بعض نامور اہل علم کی آرا سے اختلاف بھی کیا گیا ہے لیکن اس سے ہرگز یہ کشیدہ نہ کیا جائے کہ ایسا کسی بغض و عناد یا حسد و کینہ یا ذوق تقلیدی یا کسی اور مذموم مقصد کے لیے کیا ہے بلکہ ان اہل علم جن میں سے بعض اب اس دنیا میں موجود نہیں (اللہ تعالیٰ انہیں غریق رحمت کرے۔ آمین) کا صدا احترام اپنی جگہ، ان کا خلوص و تقویٰ اور دینی خدمات کا جذبہ بھی بجا مگر ان کی وہ فکری لغزشیں جن کی وجہ سے ان سے عقیدت رکھنے والے بھی غیر شعوری طور پر کسی جگہ ٹھوکر کھا سکتے ہیں، ان کی نشان دہی ضرور تھی۔ اس لیے قرآن و سنت کی روشنی میں ان کی



بعض آراء کا جائزہ لیا گیا اور میں سمجھتا ہوں کہ علمی دیانت کا تقاضا تھا کہ ایسا کیا جاتا اور اسی تقاضے کے پیش نظر آئندہ بھی کئی چیزیں تحریری صورت میں قارئین تک پہنچی رہیں گی۔ ان شاء اللہ و بیدہ الخیر و التوفیق والاعلیٰ

باقی رہا غلطی و خطا اور سہو و نسیان کا معاملہ تو کوئی شخص بھی اس سے مبرا نہیں۔ اس لیے ممکن ہے کہ راقم بھی کہیں کسی مسئلہ میں لغزش کا مرتکب ہو کر اس صف بستہ قطار میں کھڑا نظر آئے لہذا راقم ایسے حضرا کا بے حد ممنون ہو گا جو قرآن و سنت کی روشنی میں اس بندۂ ناتجربہ کی کسی غلط فہمی و کج فکری پر اصلاح فرمائیں گے۔

اللهم الهدنا الصراط المستقيم صراط الذين انعمت عليهم غير  
المنضوب عليهم وللعالمين (آمین)

سلسلہ دعوت و اصلاح:

فکری و عملی طور پر لوگوں کی اصلاح کرنا اور اس اصلاح کے لیے دعوت و تبلیغ کی راہ پر گامزن ہونا نبیاء و رسل کا شیوہ و ماہیہ ہے آنحضرت کے بعد یہ ذمہ داری آپ کی امت کے اہل علم کے سپرد کر دی گئی اور مخلص اہل علم نے ہر دور میں اپنی ذمہ داری کو نبھانے کے لیے حتی المقدور جدوجہد کی۔ کبھی امام مالک اور امام احمد بن حنبل کی شکل میں تو کبھی شیخ ابن تیمیہ اور حافظ ابن قیم کی شکل میں اور کبھی محمد بن عبدالوہاب کی شکل میں۔

ویسے تو آنحضرت کی یہ پیش گوئی ہے کہ ”اللہ تعالیٰ ہر صدی میں ایسے لوگوں کو پیدا کرتے رہیں گے جو دین کی تجدید و احیا کا فریضہ انجام دیتے رہیں گے“ [الودود (۳۲۹۱)] تاہم اس کے علاوہ آپ نے ان لوگوں کو جنت کی خوشخبری دی ہے جو ان کا د نظریات کی گراہیوں اور لوگوں کے پیدا کردہ بگاڑ اور خرابیوں کو دور کرنے کے لیے میدان عمل میں قدم رکھیں گے جیسا کہ حدیث نبوی ہے:

”ان الدین بدأ غریبا ویرجع غریبا فطوبی للغریاء الذین

یصلحون ما افسد الناس من بعدی من سنتی“

”دین اسلام جب شروع ہوا تو یہ اجنبی تھا اور پھر (کسی وقت) یہ اجنبی ہو جائے

گا۔ پس ان لوگوں کے لیے (جنت کی) خوشخبری ہے جو میرے بعد میری سنتوں میں

لوگوں کی طرف سے پیدا کیے گئے بگاڑ کی اصلاح کریں گے۔“ [ترمذی (۲۶۳۰) نیز

دیکھئے احمد (۱/۳۹۸، ۱۸۳) (۲/۷۳) ابو یعلیٰ (۷۵۶) مجمع الزوائد (۲۷۸/۷)

الایمان لابن مندہ (۳۲۱ تا ۳۲۳) مسلم (۱۳۶)]

ملت اسلامیہ کے اہل علم نے دعوت و اصلاح کا مشن ہمیشہ جاری رکھا اور بحکم اللہ تا

قیامت یہ جاری و ساری رہے گا۔ راقم الحروف بھی اپنے احساس کم علمی و کم مائیگی کے

باوجود آنحضرتؐ کی مذکورہ پیشگوئی کا مصداق بن کر ان سعادت مندوں میں اپنا نام رقم

کروانے کا خواہش مند ہے جو امت مسلمہ کی اصلاح کا فریضہ انجام دینے والے ہیں

۔ اسی خواہش کا عملی اظہار کرتے ہوئے راقم الحروف نے سلسلہ دعوت و اصلاح کے

عنوان سے ایک کتابی سلسلہ شروع کیا ہے۔ اس سلسلے میں خصوصی طور پر ان مسائل

و موضوعات کو زیر بحث لایا جائے گا جن میں فکری یا عملی طور پر بگاڑ پیدا ہو رہا ہے۔ قطع

نظر اس سے کہ یہ بگاڑ افراط و تفریط کی صورت میں ہے یا کسی اور صورت میں۔ پیش نظر

کتاب ”پیشگوئیوں کی حقیقت“ اس سلسلہ کی فی الحال پہلی کتاب ہے۔ اس کتاب میں

زیادہ تر جو چیزیں زیر بحث آئی ہیں ان کا تعلق عملی میدان کی بجائے فکری میدان سے

زیادہ ہے۔ تاہم اس سلسلہ کی دیگر کتابوں کا تعلق عملی میدان سے زیادہ ہوگا۔ وضاحت

کے لیے مناسب ہوگا کہ اس سلسلہ کی زیر طبع چند دیگر کتابوں کا بھی سرسری تعارف کروا

دیا جائے۔

☆ اسلام میں تصور جہاد اور دور حاضر میں عمل جہاد

اس کتاب میں بنیادی طور پر دو چیزوں کو پیش کیا گیا ہے۔ ایک تو یہ کہ اسلام میں جہاد کا صحیح تصور کیا ہے۔ اس کے آداب و ضوابط، حدود و قیود اور اغراض و مقاصد کیا ہیں؟ حکومت کی سرپرستی، والدین کی اجازت، معاہدوں کی پابندی، غیر مسلموں سے تعاون..... وغیرہ جیسے مسائل میں آنحضرت کی سیرت سے ہمیں کیا راہنمائی ملتی ہے..... جب کہ دوسری یہ چیز پیش کی گئی ہے کہ دو حاضر میں اپنے حقوق کے دفاع، ظلم کے خاتمہ، قیام امن اور اعلائے کلمتہ اللہ کے لیے جہاد کس طرح کیا جائے۔

☆ جہاد اور دہشت گردی ☆ جہاد کشمیر کی شرعی حیثیت

یہ دونوں کتابیں دراصل پہلی کتاب کا حجم کم کرنے کے لیے الگ سے ترتیب دی گئی ہیں۔

☆ نجومیوں، عاملوں، جادوگروں اور جنوں کا توڑ مع روحانی علاج معالجہ

اس کتاب میں دست شناسی، چہرہ شناسی، قیافہ شناسی، علم رمل، جفر، اعداد، علم نجوم، کہانت، ہپناٹزم وغیرہ جیسے ان تمام علوم کا پوسٹ مارٹم کیا گیا ہے جن کے ذریعے غیب دانی کا دعویٰ کیا جاتا ہے۔ علاوہ ازیں جادو اور جنات کا توڑ اور مختلف بیماریوں کا روحانی علاج قرآن و سنت کی روشنی میں پیش کیا گیا ہے۔

☆ ہدیۃ العروس

اس کتاب میں شادی بیاہ سے متعلقہ جملہ مسائل مثلاً نکاح کا اسلامی طریقہ، غیر اسلامی رسومات، جہیز و مہر، حقوق زوجین، تعدد ازواج، خلع و طلاق، حلالہ و منعہ، ضبط ولادت، ستر و حجاب اور مخصوص ازدواجی مسائل وغیرہ کا نہ صرف قرآن و سنت کی روشنی میں احاطہ کیا گیا ہے بلکہ پاکستان کے معاشرتی ماحول و پس منظر کو بھی خصوصی طور پر مد

نظر رکھتے تھے، افزائے فطریہ کی بہت سی صورتوں کا جائزہ لیا گیا ہے۔

☆ نزولی صحیح کا صحیح اسلامی تصور ☆ عقیدہ ختم نبوت کا صحیح اسلامی تصور

ان کے علاوہ بھی مختلف موضوعات پر چند کتابیں زیر تالیف ہیں جو سلسلہ دعوت و

اصلاح کے تحت یا ترتیب قادرین تک پہنچتی رہیں گی۔ ان شاء اللہ

یہاں راقم نہایت عجز و انکساری سے عرض کرنا چاہے گا کہ اللہ کی توفیق خاص سے

یہ سارے کام راقم خود ہی پایا تکمیل تک پہنچانے کے لئے سرگرم عمل ہے۔ لیکن اس حقیقت

سے مجال انکار نہیں کہ ایک تنہا فرد ”کچھ نہ کچھ“ تو ضرور کر سکتا ہے مگر ”بہت کچھ“ نہیں کر

سکتا، الا کہ اسے ایسے احباب میسر آجائیں جو اس کے مشن کو اپنا مشن سمجھ کر دست و بازو

بچنے کے لئے تیار ہوں۔ اس لئے راقم ایسے دوست احباب کے تعاون کا مشکور ہوگا

۔ مگر اس تعاون سے مراد محض مالی تعاون ہی نہیں بلکہ اس میں علمی و فنی تعاون، مشاورتی

تعاون، فکری و نظری تعاون وغیرہ بھی شامل ہے۔ اور یہ تعاون مختلف اہم مسائل کی

نشاندہی، متعلقہ لٹریچر کی فراہمی، اور اس جیسے دیگر لوازمات کی صورت میں بھی ہو سکتا

ہے۔ اللہ تعالیٰ ہمیں اپنے اس نیک مشن میں کامیابی عطا فرمائے اور ہماری ان محدود

خدمات کو شرف قبولیت سے نوازے۔ (آمین)

(اللہم) ایالہ نعید وایالہ نستعین الصلوات الصراط المستقیم

حافظ مبشر حسین

مکھن پورہ نزد شاہ بابا

مکان نمبر ۱۱ گلی نمبر ۲۱۰ لاہور



## قرب قیامت کی پیش گوئیاں

قرآن کریم اور فنِ حدیث کے معیار کے مطابق مستند روایات حدیث میں صادق و مصدوق حضرت محمد مصطفیٰ ﷺ کی قیامت سے قبل پیش آنے والے واقعات کے بارے میں وارد شدہ وہ خبریں جنہیں پیش گوئیاں کہا جاتا ہے، کی تفسیر و تشریح کے حوالہ سے امت مسلمہ میں شدید اختلاف پایا جاتا ہے۔ مجلس التحقیق الاسلامی نے بھانٹ بھانٹ کی انفرادی آراء کے بالمتقابل اکابرِ علماء کے زور و موضوع سے مختلف سوالات پیش کر کے اس کا صحیح رخ متعین کرنے کے لئے مورخہ ۲۶ جنوری ۲۰۰۳ء کو دفتر ماہنامہ محدث میں ایک مذاکرے کا اہتمام کیا جس میں اسلامی نظریاتی کونسل کے سابق رکن اور ادارہ علوم اشریہ فیصل آباد کے روح رواں مولانا ارشاد الحق اشری، جامعہ سلفیہ فیصل آباد کے شیخ الحدیث حافظ عبدالعزیز حلوی، نائب شیخ الحدیث حافظ مسعود عالم، مرکز اشریہ الاسلامیہ کے مہتمم حافظ محمد شریف، ہفت روزہ 'الاعتصام' اور ماہنامہ 'محدث' لاہور کے سابق ایڈیٹر حافظ صلاح الدین یوسف اور کلیدیہ القرآن الکریم، جامعہ لاہور الاسلامیہ کے رئیس قاری محمد ابراہیم میر محمدی شامل تھے۔ مجلس التحقیق الاسلامی کے ناظم شیخ التفسیر مولانا حافظ عبدالسلام فتح پوری اور دیگر ارکان مجلس میں سے مولانا حافظ عبدالوحید، جناب محمد عطاء اللہ صدیقی، مولانا محمد آصف اریب، مدیر 'محدث' حافظ حسن بدنی، جناب محمد اسلم صدیق و دیگران شریک مجلس ہوئے۔ ماہنامہ 'الشریہ' گوجرانوالہ کے مدیر عمیر مولانا زاہد الراشدی کو بھی دعوت دی گئی تھی لیکن وہ پیشگی طے شدہ پروگرام کی بنا پر خود تو شریک نہ ہو سکے البتہ ان کی نمائندگی ان کے معاون و صاحبزادہ جناب عمار ناصر نے

گی۔ جبکہ راشدی صاحب نے اس بحث میں اپنے ایک علمی مراسلہ کے ذریعے بھی حصہ لیا۔

مابعد الطبیعیاتی (غیبی) امور کے بارے میں بذریعہ وحی (قرآن و حدیث) حاصل ہونے والی خبروں کے بارے میں صحابہ کرام اور ائمہ سلف کا موقف معروف ہے کہ

”وہ نہ تو ہر موضوعہ کی طرح ایسی خبروں کی عام تفہیم و تشریح سے گریز کرتے ہیں اور نہ ہی ایسی تفسیر و تاویل گوارا کرتے ہیں جس سے ان کی حقیقت کا تعطل لازم آئے۔ برزخی امور کے علاوہ جنت و دوزخ اور اسماء و صفات الہی (غیبی امور) میں ان کا موقف یہی ہے جیسا کہ امام مالکؒ سے ایک سوال پوچھا گیا کہ اللہ تعالیٰ عرش پر مستوی ہے مگر اس استواء کی کیفیت کیا ہے؟ تو امام مالکؒ نے جواب دیا کہ

”الکف غیر معقول والاستواء غیر مجهول والایمان بہ واجب والسؤال عنہ بدعة“ (فتح الباری: ۴۰۶/۱۳ / کتاب الاسماء والصفات: ص ۴۰۸)

”اللہ کا استواء علی العرش تو ثابت ہے مگر استواء کی کیفیت نامعلوم ہے۔“

چنانچہ استواء علی العرش پر ایمان لانا ضروری ہے جب کہ اس (کی کیفیت) کے بارے میں سوال کرنا بھی بدعت ہے۔“

مابعد الطبیعیاتی امور میں سے ایک خاص صورت ’خواب‘ کی بھی ہے۔ جو سچا ہونے کی بنا پر وحی الہی کے مشابہ تو ہوتا ہے لیکن اس کی تعبیر و توجیہ کا میدان زیادہ تر اشاراتی ہے۔ جیسے قرآن مجید میں حضرت یوسفؑ کے حوالہ سے مذکور ہے کہ انہوں نے اپنے قیدی ساتھیوں کے خوابوں کی تعبیر فرمائی اور آنحضرت ﷺ بھی پانی اور دودھ سے متعلقہ خوابوں کی اشاراتی تعبیر فرمایا کرتے تھے۔ اسی طرح آپؐ نے حضرت عمرؓ کی لمبی تمیص کی

تعبیر 'دین' سے فرمائی۔

جو پیش گوئیاں دنیا میں پیش آنے والے واقعات سے متعلق ہیں وہ صادق مصدوق حضرت رسول کریم ﷺ کی طرف سے عام خبروں کی قبیل سے ہی ہوتی ہیں، اگرچہ وہ بہت بعد ظاہر کیوں نہ ہوں۔ وہ اسی طرح کی خبریں ہیں جس طرح بہت پہلے گذرنے والے آدم، نوح اور عاد و ثمود کو پیش آنے والے ماضی کے واقعات کی خبریں قرآن و حدیث میں دی گئی ہیں لہذا وہ کائناتِ ماضی کے ہی واقعات ہیں اور اس میں سائنسی معمولات کے پیش نظر توجیہ و تعبیر بھی ممکن ہے لہذا اس کی توجیہات میں مابعد الطبیعیاتی امور (اسماء و صفات الہی) کی طرح کیفیت و تفصیل سے نہ اجتناب ضروری ہے اور نہ ہی خوابوں کی تعبیر کی طرح اشاراتی انداز مناسب ہے۔ البتہ بہت پہلے ماضی کے واقعات کے جس طرح اندازے غلط ہو سکتے ہیں، قربِ قیامت پیش آنے والے مستقبل کے واقعات و اشخاص کے تعین میں بھی ایسی مشکلات پیش آ سکتی ہیں۔ یہی وجہ ہے کہ خود رسول اکرم ﷺ نے بسا اوقات استعاراتی زبان اختیار فرمائی مثلاً حضرت عمرؓ کی موت کو کفتوں کا دروازہ کھلنے سے تشبیہ دی اور حضرت حذیفہ بن الیمانؓ نے بھی اس دروازہ کے ٹوٹنے سے شہادتِ عمرؓ کا استعارہ مراد لیا۔ اسی طرح مشابہت کی ایک قسم تمثیل ہوتی ہے جسے 'تشبیہ مرکب' بھی کہتے ہیں یعنی پورے واقعہ کی مثال پیش کرنا۔ یہی وجہ ہے کہ ضرب الامثال کا ترجمہ دوسری زبان میں کرتے ہوئے واقعات کے اجزاء بسا اوقات بالکل بدل جاتے ہیں جیسے 'جو گر جتے ہیں وہ برستے نہیں' کا انگریزی ترجمہ Barking dogs seldom bite بالکل درست ہے۔

البتہ پیش گوئیوں کا معاملہ بسا اوقات معجزات اور کرامات سے خلط ملط ہو جاتا ہے، واقعتاً ماضی اور مستقبل میں پیش آنے والے واقعات اگر معجزات کی نوعیت کے

ہوں تو وہ بھی مابعد الطبیعیاتی امور کا حصہ ہیں۔ لیکن تمام پیش گوئیوں کے بارے میں یہ فرض کر لینا کہ وہ معجزات و کرامات کی قیبل ہی سے ہیں، درست رویہ نہیں ہے۔

چونکہ دورِ فتن میں عام لوگوں کا ایمان متزلزل ہو جاتا ہے، اس لئے پیش گوئیوں کے بارے میں اہل علم بھی اغراط و تغریط کا شکار ہو جاتے ہیں۔ فتنہ انگار حدیث کے فروغ کی وجہ سے بعض منکرین جہاں خروجِ دجال، ظہورِ مہدی اور نزولِ مسیح وغیرہ سے حلقہٴ صحیح احادیث کو محض افسانہ قرار دیتے رہے ہیں، وہاں بعض حضرات قرآن و حدیث کی ان صحیح اخبار و روایات مثلاً سید سکندری، یاجوج و ماجوج اور ولایت الارض وغیرہ کے بارے میں اشاراتی تفسیر کا انداز اپناتے ہوئے ہیں۔ چنانچہ وہ ہر اس طاقت کو بھی دجال قرار دینے سے نہیں چوکتے جو فتنہ و فساد کا منبع اور مسلماتوں کے لئے تباہی و بربادی کا سبب بنے۔ لہذا کسی نے امریکہ کو دجال قرار دیا تو دوسرے نے اسرائیل کو دجال کہہ دیا۔ بلکہ بعض حضرات نے اسرائیل کے مخصوص طیارے KFR کو ثبوت کے طور پر پیش کر دیا کہ بعض روایات حدیث میں دجال کے ماتھے پر ک ف ر مکتوب ہوگا، لہذا اس سے مراد یہی طیارہ اور دجال سے مراد یہی اسرائیل ہے۔

سطور بالا میں مابعد الطبیعیاتی امور اور پیش گوئیوں میں امتیاز واضح کرنے کے بعد ایک مسئلہ استخاراتی اسلوب کا باقی رہ جاتا ہے کہ آیا پیش گوئیوں میں مجازہ استعارہ ممکن ہے یا نہیں؟ حالیہ مذاکرے کا بنیادی نکتہ یہی تھا۔ علاوہ ازیں معجزات کے حوالے سے دوسرا مسئلہ سمجھی زیر بحث آیا کہ معجزہ تو انکارِ معجزات کے لئے ان کی مادی توجیہ کا ردِ حجاب رکھتے تھے جو امرِ قلا ہے مگر ان کے برعکس دورِ حاضر میں مادی ترقی کی وجہ سے پیش آنے والے مواصلاتی معاملات جو اب معمول کا حصہ بن چکے ہیں مگر ان سے ملنے والے واقعات جو ماضی میں مادی اسباب کے بغیر انبیاء کے ہاتھوں رونما ہوئے اور



خرق عادت ہونے کی وجہ سے معجزہ قرار پائے تھے، تو کیا دورِ حاضر میں ان کے مشابہ اور معمول کا حصہ بننے والے واقعات سے ان گذشتہ معجزات کی حیثیت پر تو فرق نہیں پڑتا؟ مثلاً معراج کی رات آنحضرت ﷺ کا مادی اسباب کے بغیر پل بھر میں آسمانوں کا سفر کر آنا اس دور میں بلاشبہ معجزہ ہی تھا مگر اب سائنسی پیش رفت کی بدولت مصنوعی سیاروں اور راکٹوں کے ذریعے دور فضاؤں میں پہنچنے اور وہاں کی خبریں پل بھر میں حاصل کر لانے نے جب 'سفر آسمان' کو خرق عادت رہنے ہی نہیں دیا تو کیا موجودہ دور کیلئے بھی انہیں معجزہ ہی سمجھا جائے گا؟ یا اس کی کوئی سائنسی توجیہ کی جائے گی.....؟

مذاکرے کے میزبان مجلس التحقیق الاسلامی کے ڈائریکٹر حافظ عبدالرحمن مدنی (مدیر اعلیٰ ماہنامہ 'محدث' لاہور) تھے۔ انہوں نے شرکائے مذاکرہ کے سامنے انہی دو سوالات کو پیش کر کے اہل علم کو اظہارِ خیال کی دعوت دی اور شرکائے مذاکرہ کو مندرجہ بالا موضوع پر مرتکز رکھنے کے لئے یہ بھی واضح کر دیا کہ درایت حدیث کے حوالے سے آج کل جو بحثیں استخفاف حدیث کی صورت میں پیش آرہی ہیں، اس پر ان شاء اللہ ایک باقاعدہ علمی مذاکرے کا اہتمام مستقبل قریب میں کیا جائے گا۔ تاہم اس سلسلے میں یہ وضاحت ضروری ہے کہ قرآن مجید کے الفاظ تو اللہ تعالیٰ کے ہیں، اس لئے وہ وحی کی 'لفظی خبر' کی قبیل سے ہیں جبکہ حدیث رسول صحابہ کرام کی طرف سے خبر ہونے کے ناطے بسا اوقات روایت بالمعنی کی شکل میں آگے منتقل ہوتی ہے۔ یہی وجہ ہے کہ کئی دفعہ راویان حدیث اس مفہوم کو مختلف الفاظ سے بیان کرتے ہیں۔ اس لئے پیش گوئیوں کے حوالے سے یہ بات بھی قابل غور ہے کہ صحابہ کرام نے بہت عرصہ بعد پیش آنے والے واقعات کی خبر میں ممکن ہے کہ خبر کا معجزاتی انداز اپنے فہم کی بنا پر اپنایا ہو لیکن حالات کی بڑی تبدیلی کی بنا پر اب وہی معمول کے واقعات نظر آ رہے ہیں۔ نیز حالات کی تبدیلی کے بغیر بعض دفعہ مبہم مشکل تجزیوں میں صحابہ کا فہم مختلف ہوتا رہا ہے جیسا کہ آنحضرت

ﷺ کے واقعہ معراج کے حوالہ سے صحابہ کرام میں یہ اختلاف ہوا کہ معراج کی رات آنحضرت ﷺ نے اللہ تعالیٰ کو دیکھا تھا یا جبریلؑ کو؟ یا جس طرح قلب بدر کے واقعہ میں صناید کفار کی لاشوں سے نبی اکرم ﷺ کا خطاب صحابہ کرام کے درمیان سماع موتی کے حوالہ سے باعث اختلاف ہوا۔<sup>(۱)</sup>

اس تمہیدی گفتگو کے بعد مدنی صاحب نے بحیثیت میزبان علمائے کرام کو یکے بعد دیگرے اظہار خیال کی دعوت دی۔ موضوع چونکہ انتہائی حساس اور اہم تھا اور وقت بھی محدود تھا، اس لئے بعض علماء موضوع سے متعلقہ کسی ایک پہلو ہی کی وضاحت کر پائے تاہم دیگر علماء کی موجودگی سے، پیدا ہونے والی یہ تشنگی بھی ساتھ ساتھ رفع ہوتی رہی۔

حافظ عبدالعزیز علوی

سب سے پہلے جامعہ سلفیہ کے شیخ الحدیث حافظ عبدالعزیز علوی صاحب نے اظہار خیال فرمایا اور نبی اکرم ﷺ کی سچی پیشگوئیوں کے بارے میں ایمان و یقین مستحکم کرنے کے لئے سورۃ الروم کی ابتدائی آیات ﴿وَالَّذِينَ آمَنُوا وَعَمِلُوا الصَّالِحَاتِ لَنُدْخِلَنَّهُمْ فِي الصَّالِحِينَ﴾ (الروم: ۴۱) ”الم! رومی مغلوب ہو گئے ہیں، نزدیک کی زمین پر اور وہ مغلوب ہونے کے بعد عنقریب چند سال میں ہی

(۱) اہل علم ایسی احادیث کے فہم میں امکانی اختلافات کی بنا پر انہیں ’مشکل الاحادیث‘ کا نام دیتے ہیں جن میں فہم و تعبیر کے اختلافات اگر مختلف اسالیب زبان تک ہی محدود رہیں تو پھر ’توسع‘ کی گنجائش ہو سکتی ہے لیکن قتنہ انکار حدیث یا استخفاف حدیث کے پیش نظر مناسب یہی ہے کہ عہد نبوت کے مروج اسالیب زبان تک بات محدود رہے ورنہ بعد میں فنون کے تنوع میں بھی لغزش افکار نے کئی پناہ گاہیں تلاش کی ہیں، بالخصوص مجاز و استعارہ کا بے محابا استعمال حدود سے باہر چلا گیا ہے۔ محدثین کے ہاں احادیث کے صحت و ضعف کا مسئلہ ہوا مفہوم کی مشکلات کا، ایسی احادیث کے لئے ایک اصطلاح ’متوقف فیہ‘ کی بھی استعمال ہوتی ہے۔ ہمارا خیال ہے کہ چونکہ پیشگوئیوں کی ہی ایک قسم معجزات یا کرامات پر بھی مشتمل ہے لہذا احتیاط ملحوظ رکھتے ہوئے یا تو توجیہ کو امکانی صورت میں بیان کیا جائے ورنہ مستقبل کی امکانی وسعتوں کے حوالہ کر دینا چاہئے۔ (محدث)

غالب آجائیں گے۔“ تلاوت فرمائیں اور کہا کہ جس طرح یہ پیش گوئی یوں پوری ہوئی کہ روم کی عیسائی حکومت چند سالوں کے بعد دوبارہ فارس کی حکومت پر غالب آگئی، اسی طرح آنحضرت ﷺ کی تمام پیش گوئیاں ضرور پوری ہوں گی۔ انہوں نے فرمایا کہ ظاہری اسباب اور سائنسی اصولوں سے اس حد تک مرعوب نہیں ہونا چاہئے کہ ہم وحی سے حاصل ہونے والی پیش گوئیوں کے بارے میں کسی شک و شبہ کا شکار ہو جائیں۔ سائنسی نظریات تو بدلتے رہتے ہیں مثلاً پہلے ڈارون نے نظریہ پیش کیا کہ علت و معلول کا تحلف نہیں ہو سکتا جبکہ بعد ازاں اس تھیوری کو آئن سٹائن نے غلط ثابت کر دیا کہ نیچرل اور سپرنیچرل کی کوئی حقیقت نہیں.....!!

حافظ صلاح الدین یوسف

حافظ صلاح الدین یوسف صاحب نے بھی پیش گوئیوں کے مبنی برحق ہونے اور ان پر پختہ ایمان و یقین رکھنے کے سلسلے میں علوی صاحب کی تائید فرمائی اور اس بات پر بھی زور دیا کہ رسول اللہ ﷺ کی پیش گوئیوں کی تعبیر و توجیہ میں حد درجہ احتیاط ملحوظ خاطر رکھی جائے تاوقتیکہ وہ حتمی طور پر سامنے آجائیں۔ پیش گوئیوں میں معجزات کے بارے میں مابعد الطبیعیاتی امور کے پیش نظر ان کا تبصرہ امام مالک کے انداز فکر کی طرف تھا جس کے مطابق صفات الہی کی کیفیت پیش کرنے سے احتراز کا پہلو پایا جاتا ہے۔ کیونکہ امام مالک سے جب مابعد الطبیعیاتی امور مثلاً اللہ تعالیٰ کے عرش پر مستوی ہونے کی کیفیت و حالت کے بارے میں سوال کیا گیا تو انہوں نے اس پر اظہارِ ناراضگی کرتے ہوئے فرمایا کہ ”لفظ استواء سے اللہ تعالیٰ کا عرش پر قرار یا بلند ہونے کا معنی تو واضح ہے مگر اللہ تعالیٰ کے مستوی علی العرش ہونے کی حالت و کیفیت کیسی ہے، اس کے بارے میں (شارع کی طرف سے) ہمیں کچھ نہیں بتایا گیا۔ اس لئے اللہ تعالیٰ کے مستوی علی العرش

ہونے پر ایمان لانا تو واجب ہے مگر اس استواء کی حالت و کیفیت اور کنہ و حقیقت کا سوال کرنا بدعت ہے۔“

انہوں نے فرمایا کہ بعض سورتوں کے آغاز میں حروف مقطعات بھی تشابہات کی اقسام سے ہیں، موصوف کے بقول پیش گوئیوں کو بھی ایسے ہی خیال کرنا چاہئے۔

مولانا زاہد الراشدی

مولانا زاہد الراشدی صاحب مصروفیت کی بنا پر خود تو تشریف نہ لاسکتے تاہم انہوں نے مندرجہ ذیل تحریر بھیج کر اپنا نکتہ نظر پیش کیا:

”جس مسئلہ پر مذاکرہ کا انعقاد ہو رہا ہے، اس کے تمام پہلوؤں پر کچھ عرض کرنا تو سردست مشکل ہے البتہ ایک دو اصولی باتوں کے حوالے سے مختصراً گزارش کر رہا ہوں کہ قرآن کریم یا جناب نبی کریمؐ کی پیش گوئیوں کا اپنے دور کے واقعات پر اطلاق یا انہیں مستقبل کے حوالہ کر کے ان کے وقوع کا انتظار خود حضرات صحابہ کرام کے دور میں بھی مختلف فیہ رہا ہے۔ سورۃ الدخان میں ’دخان‘ اور البطشۃ الکبریٰ کی پیش گوئیوں کا حضرت عبداللہ بن مسعودؓ اپنے دور کے حالات پر اطلاق کرتے ہیں اور حضرت عبداللہ بن عباسؓ انہیں قیامت کی نشانیوں میں شمار کر کے اپنے دور میں ان کے وقوع کی بات قبول نہیں کرتے۔ اس سے اصولاً یہ بات سمجھ میں آتی ہے کہ پیش گوئیوں کے بارے میں تعبیر و تاویل کا دامن اس قدر تنگ نہیں ہے اور اہل علم کے لئے اس کی گنجائش بہر حال موجود ہے۔“

اصل الجحمن ہمارے ہاں یہ رہی ہے کہ ہر دور میں اس نوعیت کی پیش

گوئیوں کو اپنے دور کے احوال و ظروف کے دائرے میں رہ کر سمجھنے کی کوشش کی جاتی

رہی ہے۔ وہی بات اب بھی ہو رہی ہے جبکہ مستقبل کا اُفق بہت وسیع ہے مثلاً امام



مہدی کے ظہور کی روایات کا اطلاق بعض اہل علم نے حضرت عمر بن عبدالعزیز پر بھی کرنے کی کوشش کی تھی اور یہ اس لئے ہوا تھا کہ ایسے کرنے والوں کے سامنے صرف اس دور کا تناظر تھا جبکہ مستقبل کے قیامت تک کے تناظر اور امکانات کو بھی سامنے رکھا جائے تو تاویل و تعبیر میں اس قدر آگے جانے کی ضرورت باقی نہیں رہتی کہ احادیث نبویہ علی صاحبہا التحیۃ والسلام کا ظاہری مفہوم سرے سے اس میں تحلیل ہو کر رہ جائے۔

ایک مسئلہ یہ بھی ذہنوں کے لئے پریشانی کا باعث بن جاتا ہے کہ پیش گوئیوں کا ظاہری حالات میں پورا ہونا ممکن نظر نہیں آتا تو اسے عقلی طور پر قابل قبول بنانے کے لئے تاویل کا سہارا لینا مناسب سمجھا جاتا ہے جو ایک غیر ضروری محنت ہے کیونکہ مستقبل کے امکانات کا دائرہ حال کے امکانات سے کہیں زیادہ وسیع اور مختلف ہوتا ہے۔ مثلاً یہودیوں کے ساتھ مسلمانوں کی جنگ اور اس میں یہود کی ابتدائی کامیابیوں کا جن روایات میں تذکرہ ملتا ہے، آج سے ایک صدی قبل کے احوال و ظروف میں اس کا کوئی امکان نظر نہیں آتا تھا لیکن آج اس کا وقوع بھی ہو چکا ہے۔ اس لئے میرا اپنا ذوق تو یہی ہے کہ پیش گوئیوں کو ان کے اصل مفہوم ہی میں سمجھنے کی کوشش کی جائے اور اپنے دور کے حالات پر اس کا ہر حال میں اطلاق کرنے یا ان کے بظاہر ممکن نہ ہونے کو حتمی سمجھنے کی بجائے مستقبل کے پردہ غیب میں مستور امکانات کے حوالے کر دیا جائے۔ البتہ اس باب میں اہل علم کے بحث و مباحثہ اور تاویل و تعبیر کے حق سے انکار نہ کیا جائے۔ بحث و مباحثہ اور تعبیر و تاویل کا یہ عمل گذشتہ چودہ صدیوں سے جاری ہے اور اب اس پر قدغن لگانے کا نہ کوئی فائدہ ہے اور نہ ہی اس کی ضرورت ہے۔“

## مولانا ارشاد الحق اثری

مولانا ارشاد الحق اثری نے مولانا زاہد الراشدی کی تحریر کی تائید کرتے ہوئے فرمایا کہ اللہ تعالیٰ نے جو فہم و بصیرت عطا کی ہے، اس پر پابندی عائد نہیں ہونی چاہئے تاہم اہل علم کو یہ احتیاط ضرور ملحوظ رکھنی چاہئے کہ وہ وہی موقف اختیار کریں جو سلف کے ہاں پسندیدہ تھا۔

موصوف نے فرمایا کہ نبی اکرم ﷺ سے زمینی حقائق کے متعلق بہت سی روایات مروی ہیں لیکن صحابہ کرام، تابعین اور بعد کے ادوار میں کسی نے بھی ان میں رائے زنی کی جسارت نہیں کی بلکہ وہ ان کے وقوع کا انتظار کرتے رہے۔ مثلاً نبی اکرم ﷺ کی یہ پیش گوئی کہ مدینہ کے مشرق میں بصرہ کے شہر سے آگ نکلے گی جو (ساڑھے تین سو میل کی) لمبی مسافت سے دیکھی جائے گی اور وہاں کے چرواہے اس آگ کی روشنی میں اپنے اونٹوں کو پہچان سکیں گے۔ اس وقت ساڑھے تین سو میل سے آگ کا نظر آنا، بادی النظر میں اس کا تصور بھی محال تھا۔ لیکن یہ ایک زمینی حقیقت تھی جو زبان رسالت سے صادر ہوئی اور پھر یہ واقعہ رونما ہوا، کائنات نے اس کا مشاہدہ کیا۔ لہذا ہمیں بھی سلف کی طرح اس بارے میں محتاط رویہ اختیار کرنا چاہئے اور توجیہات و تاویلات کرنے سے حتی الامکان گریز کرنا چاہئے۔

اس موقع پر اللہ کے رسول ﷺ کی غزوہ ہند سے متعلقہ مشہور حدیث بھی زیر بحث آئی۔ تو مولانا نے فرمایا کہ جہادی تنظیمیں کشمیر کے حوالے سے پاک بھارت جنگ کو غزوہ ہند کا مصداق قرار دینے میں مغالطے کا شکار ہیں۔ اس لئے کہ مسند احمد میں حضرت خالد بن ولیدؓ کے اپنے الفاظ ہیں کہ ”ہم ارض بصرہ کو ارض ہند سمجھتے تھے۔“ مولانا نے فرمایا کہ اس روایت کو امام ذہبیؒ نے ”سیر اعلام النبلاء“ اور امام یعقوب بن سفیان نے اپنی ’تاریخ‘ میں بھی نقل کیا ہے اور اس روایت کے ظاہری الفاظ سے معلوم ہوتا ہے کہ وہ علاقہ دراصل ’ارض بصرہ‘ ہی کا تھا جسے صحابہ کرام ارض ہند سمجھتے تھے۔

اس پر تعلق چڑھاتے ہوئے حافظ عبدالرحمن مدنی نے وضاحت فرمائی کہ کشمیر کا

مسئلہ برصغیر کا داخلی مسئلہ ہے یعنی جب رسولؐ نے ہندوستان سے لڑنے کی پیش گوئی فرمائی تھی اس وقت پاکستان مع کشمیر 'ہند' کا ہی حصہ تھے، اس لئے غزوہ ہند سے مراد پاک و ہند کی باہمی لڑائی نہیں ہو سکتی بلکہ زیادہ امکان ہندوستان کے باہر سے آنے والے جرنیل محمد بن قاسم ثقفی کا واقعہ ہے جو گذر چکا ہے۔

محمد عطاء اللہ صدیقی

پیش گوئیوں کے بارے میں الہامی خبروں کی صداقت اور سائنسی توجیہات کے رویہ پر گفتگو کرتے ہوئے جناب صدیقی صاحب نے سائنس اور اسلام کے تصادم کے بارے میں خیالات کا اظہار کرتے ہوئے فرمایا کہ یہ تصور غلط ہے کہ سائنس اور اسلام کے درمیان تصادم ہے بلکہ حقیقت یہ ہے کہ یہ 'سائنس اور مذہب' کے تصادم کا معرکہ عیسائیت کے بگڑے ہوئے مذہبی تصور کے حوالہ سے برپا ہوا۔ کیونکہ بائبل میں یہ موقف موجود ہے کہ زمین ساکن ہے چنانچہ اس معرکہ میں جس نے بھی اس کے خلاف اپنی رائے کا اظہار کیا، اسے ناقابلِ طمانی جرم قرار دیا گیا اور اس کی پاداش میں سینکڑوں عیسائی مفکرین کو سزائے موت دی گئی۔ پیش گوئیوں کے حوالے سے صدیقی صاحب نے کہا کہ ان کی تعیین کے بارے میں صحابہ کرام کا بھی اختلاف رہا ہے مثلاً بعض صحابہؓ ابن صیاد کو دجال سمجھتے تھے جبکہ بعض اس کے خلاف رائے رکھتے تھے۔

علاوہ ازیں موصوف نے علمائے مذاکرہ کو توجہ دلائی کہ آج مسلمانانِ عالم جن حالات کا شکار ہیں، اس کے پیش نظر ان پیش گوئیوں کی تعبیر و تفحص میں اپنی توانائیاں زیادہ صرف کرنے کی بجائے مسلمانوں کو درپیش چیلنجز کا حل سوچنا چاہئے۔

مولانا مسعود عالم شرقپوری

اس کے بعد مولانا مسعود عالم صاحب کو اظہارِ خیال کی دعوت دی گئی۔ انہوں نے

پہلے اس مجلس مذاکرہ کے انعقاد پر مدنی صاحب کا شکریہ ادا کیا اور اس طرح علماء کو ایک فورم پر جمع کر کے اہم موضوعات پر اظہار خیال کو ایک مفید طریقہ کار اور قابل قدر اقدام قرار دیا۔ اس کے بعد انہوں نے دو پہلوؤں سے گفتگو کی: انہوں نے جناب صدیقی کے اس موقف کہ ایسے موضوعات پر وقت صرف نہیں کرنا چاہئے، سے عدم اتفاق کرتے ہوئے فرمایا کہ نبیؐ نے بعض مجالس میں اتنی وضاحت اور اہمیت سے فتن اور اشراط الساعہ کا تذکرہ کیا ہے کہ صحابہؓ فرماتے ہیں کہ ”جب آپ بیان فرما رہے ہوتے تو ہمیں یوں محسوس ہوتا کہ جیسے ہم یہ چیزیں اپنے سامنے دیکھ رہے ہیں یا ایسی ہی کوئی شخصیت ابھی کہیں اوٹ سے نمودار ہو جائے گی“ اور رسول اللہ ﷺ کا تفصیل سے ان کا تذکرہ اس بات کی دلیل ہے کہ یہ چیزیں ایمانیات کا حصہ ہیں، اس لئے ان میں نکھار ہونا چاہئے کہ کون سی چیزیں اس حوالہ سے رسول اللہ ﷺ سے ثابت ہیں کہ ان پر ایمان لایا جائے اور کون سی چیزیں ثابت نہیں کہ ان پر یقین نہ کیا جائے۔

اس کے بعد انہوں نے حالات پر ان پیش گوئیوں کے انطباق کے پہلو سے گفتگو کرتے ہوئے کہا کہ بعض لوگ نبی کریم ﷺ سے مستند خبروں کی روایات کو جمع کر کے ان کی رعایت کرتے ہیں اور بعض لوگ ان پیش گوئیوں کو تمثیل اور استعارہ کے رنگ میں سمجھتے ہیں۔ لیکن ایمانیات کے بارے میں سلف کا نقطہ نظر ہمیشہ سے یہی رہا ہے کہ انہوں نے ظاہر و باطن کا اعتبار کیا اور ایمانیات کے اندر تمثیل اور استعارہ کو برداشت نہیں کیا، لہذا ہمیں بھی وہی طریقہ اختیار کرنا چاہئے جو صحابہؓ اور سلف تابعین نے اختیار کیا، کیونکہ اسی دور کا فہم حجت ہے، وہ لوگ نبیؐ کے الفاظ کو بہتر سمجھتے تھے اور یہ کہنا کہ صحابہؓ کے فہم میں غلطی ہو سکتی ہے، درست نہیں اور پھر یہ چیزیں رسول اللہ ﷺ نے عام لوگوں کے ایمان اور یقین کے لئے بتائی ہیں اور عام لوگوں کے لئے شارع کا



طریقہ تمثیل اور استعارہ کا نہیں ہے۔ لہذا انہیں ظاہری الفاظ میں ہی سمجھنے کی کوشش کرنی چاہئے۔

بعض لوگوں نے تاویل کے ذریعے کھینچ تان کر مفہوم متعین کرنے کی کوشش کی، لیکن بعد کے واقعات نے اسے غلط ثابت کر دیا۔ مثلاً رسول اللہ ﷺ کی یہ حدیث کہ ”دریائے فرات سے سونے کا پہاڑ نکلے گا.....“ اب اس کے بارے میں لوگوں نے تاویلات کے سہارے پر عجیب و غریب تعبیرات پیش کی ہیں جبکہ زمینی حقائق نے ابھی تک ان کا ساتھ نہیں دیا۔

نیز انہوں نے پیش گوئیوں کو تشابہات قرار دینے کے نظریہ کو غلط قرار دیا۔ اور کہا کہ ہمیں بہر حال ان پیش گوئیوں کو رسول اللہ ﷺ کے الفاظ سے سمجھنے کی کوشش کرنا چاہئے، البتہ ان کا مصداق متعین کرنے میں اختلاف ہو سکتا ہے اور سلف میں بھی ہوا۔ مثلاً رسول اللہ ﷺ کی یہ حدیث یوشک أن یضرب الناس اکباد الإبل فلا یجدون أعلم من عالم المدینة کا مصداق بعض نے عمر بن عبدالعزیز کو قرار دیا اور بعض نے سعید بن مسیب کو اور بعض کے بارے میں ہے کہ انہوں نے کہا کہ ”پہلے ہم فلاں کو اس حدیث کا مصداق سمجھتے تھے، لیکن بعد میں معلوم ہوا کہ اس سے مراد امام مالک ہیں۔“ اس سلسلہ میں ہمارے کرنے کا کام یہ ہے کہ تحقیق کے ذریعے صحیح روایات کو جمع کر کے الفاظ کا مفہوم اُجاگر کیا جائے اور تمثیلی اور تاویلی موقف کی حوصلہ شکنی کی جائے۔

حافظ محمد شریف

مرکز الترویة الاسلامیة، فیصل آباد کے مدیر حافظ محمد شریف صاحب نے قرآن مجید کی آیت ﴿وَلَا تَقْفُ مَا لَيْسَ لَكَ بِهِ عِلْمٌ﴾ سے اپنی بات کا آغاز کرتے ہوئے

فرمایا کہ اللہ کے رسولؐ نے جن چیزوں کو مجمل چھوڑ دیا اور خاص وقت کے ساتھ ان کا تعین نہیں کیا تو مخصوص حالات اور اوقات کے ساتھ ان کے تعین کی کوششیں اس آیت کے منافی ہیں۔ انہوں نے کہا کہ یا جوج ماجوج کے بارے میں مولانا آزاد، مولانا مودودی اور مولانا اصلاحی رحمہم اللہ وغیرہ نے جو کچھ کہا ہے، مفتی محمد شفیع صاحب نے اپنی تفسیر میں ان کی بہتر انداز میں تردید و توضیح کی ہے۔

انہوں نے مزید فرمایا کہ اللہ کے رسولؐ کی پیش گوئیاں سچی ہیں، اس لئے ان پر صدقِ دل سے ایمان لانا چاہئے۔ البتہ ان کی کیفیت و ماہیت کیا ہے، یا جوج ماجوج اور دجال وغیرہ کہاں ہیں یا ان کا ظہور کب ہوگا؟ اس بارے میں حتمی فیصلہ دینا بسا اوقات نقصان کا باعث بھی ہوتا ہے۔ مثلاً خلیج کی جنگ (۱۹۹۱ء) کے حوالہ سے بعض لوگوں نے اللہ کے رسولؐ کی پیش گوئیوں کی روشنی میں صدام حسین کو زندیق اور اس کے بالمقابل اتحادی افواج کو مسلمان اور اہل کتاب قرار دیا اور کہا: یہ پہلے صدام پر فتح یاب ہوں گے، پھر دریائے فرات سے سونے کا پہاڑ نمودار ہونے پر باہم لڑیں گے اور اس کے بعد امام مہدی کا ظہور ہوگا لیکن بعد کے واقعات نے اس کو غلط ثابت کر دیا۔ اب جنہیں ہم نے یہ احادیث سنا کر تاویلین اور تعبیریں کیں، وہ ہمارے بارے میں کیا تاثر قائم کریں گے؟ صاف ظاہر ہے کہ یا تو وہ ہمیں جھوٹا کہیں گے یا پھر اللہ کے رسولؐ کی پیش گوئیوں کو ناقابل اعتبار قرار دیں گے.....!

### مدنی صاحب کی توضیح

چونکہ مذاکرے کا ارتکاز زیادہ تر پیش گوئیوں کے تعبیر کے جواز یا ان کے بارے میں توقف کی صورت اختیار کئے جا رہا تھا، اس لئے حافظ عبدالرحمن مدنی صاحب نے اس صورتحال کو معمول پر لانے کے لئے وضاحت فرمائی کہ جب اکابر صحابہؓ پیش گوئیوں کی تعین کے حوالہ سے ایسی احتیاط ضروری نہ سمجھتے تھے تو آخر ہمیں احتیاط کی اتنی کیا ضرورت ہے؟ پھر اگر پیش گوئیوں سے صورتحال کا تعین کرنا ہی غلط قرار پائے تو ان کا

فائدہ ہی کیا ہے؟ اس سلسلے میں انہوں نے قرآن میں مذکور یا جوج ماجوج اور صحیح احادیث میں مذکور امام مہدی اور دجال وغیرہ کے حوالہ سے بتایا کہ نبی اکرم ﷺ نے ان سب کے بہت سے اوصاف بیان فرمائے ہیں جن کا مقصد یہی معلوم ہوتا ہے کہ آپ ان کا تعین کرنا چاہتے تھے۔ لہذا معلوم ہوا کہ ان پیش گوئیوں کا غیر یقینی اور غیر حتمی انداز سے تعین کرنے میں کوئی حرج نہیں بلکہ قرآن و آثار اگر واضح ہوں تو صحابہ کرام نے بھی ان کا تعین کیا ہے اور اس تعین میں ان کا اختلاف بھی ہوتا رہا ہے۔ مثلاً جب ازواج مطہرات نے آنحضرت ﷺ سے دریافت کیا کہ ہم میں سے سب سے پہلے (آخرت میں) آپ سے کون ملاقات کرے گی؟ تو آپ نے جواب دیا کہ اطلولکن یداً وہ جس کے ہاتھ تم میں سے سب سے زیادہ لمبے ہیں۔ اس پر ازواج مطہرات نے لکڑی سے اپنے اپنے ہاتھ مانپنا شروع کر دیئے۔ چنانچہ حضرت سوڈہ ان میں سب سے لمبے ہاتھوں والی نکلیں۔ مگر آنحضرت ﷺ کے بعد حضرت سوڈہ کی بجائے حضرت زینبؓ سب سے پہلے فوت ہوئیں تو اس پر حضرت عائشہؓ نے فرمایا کہ آنحضرت کی پیش گوئی کے بارے میں ہمیں معلوم ہوا کہ لمبے ہاتھوں والی سے آپ کی مراد یہ تھی کہ جو زیادہ صدقہ کرنے والی ہوگی اور حضرت زینبؓ کو صدقہ کرنا بڑا محبوب تھا۔ (بخاری؛ ۱۳۲۰)

اسی طرح دجال والی پیش گوئی کے حوالہ سے بھی صحابہ کرام میں اختلاف رونما ہوا، بعض صحابہ ابن صیاد ہی کو دجال قرار دیتے تھے جبکہ بعض کا موقف اس کے برعکس تھا۔ اسی طرح الأئمة من قریش والی روایت کے بارے میں حضرت عمرؓ کا موقف یہ تھا کہ اس سے خاص قریشی نسل مراد نہیں بلکہ اس دور کے ایسے ممتاز لوگ مراد ہیں جنہیں معاشرے میں قریش جیسا دینی و سماجی مقام حاصل ہو۔ اور یہی وجہ ہے کہ اس حدیث کو تسلیم کرنے کے باوجود وہ اپنے بعد خلیفہ نامزد کرنے کے موقع پر حسرت سے فرماتے

تھے کہ آج اگر سالم مولیٰ ابی حدیفہؓ زندہ ہوتا تو میں اس کو خلیفہ بناتا۔ اسی طرح معاذ بن جبلؓ کے بارے میں بھی آپؐ کی اس خواہش کا ذکر ملتا ہے حالانکہ سالم غلام تھے اور معاذ بن جبلؓ انصاری ہیں، نسلاً قریشی نہیں ہیں!

مولانا حافظ عبدالوحید مدنی

مولانا حافظ عبدالوحید صاحب نے بھی پیش گوئیوں کے تعین کے موقف پر زور دیا اور کہا کہ دور حاضر میں مسلمانوں کی انڈوہناک صورتحال کے پیش نظر اس قسم کے مسائل میں مسلمانوں کی رہنمائی کرنا ضروری ہے۔

ایمانیات کے بارے میں ضروری نہیں کہ صرف مابعد الطبیعیاتی (غیبی) امور پر ہی ایمان لایا جاتا ہے بلکہ ماضی اور مستقبل کے زمینی حقائق کے بارے میں رسول کریم ﷺ کی ایسی خبروں کو سچا تسلیم کرنا بھی ایمانیاں میں داخل ہے۔ غیبی امور کی بلاوجہ تاویل ضرور ﴿وَلَا تَقْفُ مَا لَيْسَ لَكَ بِهِ عِلْمٌ﴾ کی ممانعت کے تحت آتی ہے لیکن ارضی واقعات کے اوصاف اگر زبان رسالت سے پیش ہو چکے ہوں تو ان اوصاف کی مدد سے اشخاص و اقوام کا تعین غیبی امور کی غلط تاویل کا رویہ قرار نہیں دیا جاسکتا بلکہ ان کی توجیہ مناسب ہے اور مطلوب بھی۔

نیز تشبیہ کی دو قسمیں ہیں: تشبیہ مفرد جسے استعارہ کہتے ہیں دوسری تشبیہ مرکب جسے تمثیل کہا جاتا ہے۔ ماضی یا مستقبل میں پیش آنے والے واقعات میں بہت دفعہ تشبیہ مرکب (تمثیل) کی شکل ہوتی ہے جس میں اجزائے واقعہ کے بجائے صورت واقعہ کی مشابہت مطلوب ہوتی ہے۔ بلاشبہ پیش گوئیوں میں وارد کئی واقعات میں صورت حال مراد لینے کی گنجائش بھی موجود ہے۔

جناب عمار ناصر کے سوالات

اسی موقف کو نکھارنے کے لئے جناب عمار ناصر نے تعبیر و توجیہ کے بارے میں

توقف اختیار کرنے والے اہل علم کے سامنے دو سوالات پیش کئے اور کہا کہ مذاکرہ میں جو جذباتی انداز سامنے آیا ہے، وہ یہ ہے کہ پیشگوئیوں کے حوالہ سے اللہ کے رسولؐ نے جو کچھ بیان کیا ہے، اس کو روایت تو کر دینا چاہئے لیکن قرآن و احوال کی مدد سے کسی خاص صورت حال کو اس پر منطبق کرنے کی کوشش نہیں کرنا چاہئے۔ اس سلسلے میں انہوں نے پہلا سوال یہ کیا کہ اللہ کے رسولؐ نے مستقبل کے متعلق جو پیشگوئیاں کی تھیں، ان کا مقصد کیا تھا؟

انہوں نے کہا کہ اس بارے میں میری رائے یہ ہے کہ مستقبل کے حوالے سے آپ نے جو کچھ بیان فرمایا ہے، ان میں سے اکثر چیزوں کا تعلق غیبی امور سے نہیں۔ غیبی امور میں سے جنت و جہنم، صفات الہی وغیرہ سے متعلقہ کیفیتیں اگر ہمیں نہ بھی بتائی جائیں تو ہمارے ایمان بالغیب پر کوئی زد نہیں پڑتی لیکن پیشگوئیوں کا مقصد دراصل انسان میں مستقبل کو جاننے کی جستجو کے فطری جذبہ کی تسکین ہے اور پیش آمدہ واقعات کے بارے میں خوشخبری یا احتیاط کے پہلو اختیار کرنے کا رویہ بھی مطلوب ہے، لہذا اس فطری جذبہ جستجو کی بنا پر مستقبل کی پیشگوئیوں کے بارے میں کسی واضح تعبیر و تعین کی گنجائش ہونی چاہئے۔

دوسرا سوال انہوں نے یہ کیا کہ اگر یہ تسلیم کر لیا جائے کہ قرآن و آثار کی روشنی میں ہم پیشگوئیوں کو کسی خاص صورت حال پر منطبق نہیں کر سکتے تو جب متعین اشخاص و اقوام یا کوئی واقعہ حقیقت میں رونما ہوگا مثلاً امام مہدی کا ظہور وغیرہ تو اس کا تعین کیسے ہوگا؟ کیا اس وقت ہاتھ غیبی کی طرف سے کوئی باقاعدہ اعلان ہوگا کہ فلاں شخص امام مہدی ہے؟ آخر اس کا تعین بھی تو قرآن و احوال کی روشنی ہی میں ہوگا.....!



## مولانا مسعود عالم کا جواب

مولانا مسعود عالم نے ان سوالات کا جواب دیتے ہوئے فرمایا کہ جہاں تک یہ خیال ہے کہ مستقبل کو جاننے کے لئے انسان میں جستجو کا فطری جذبہ موجود ہے جس کی بنیاد پر انسان اپنے علم کو دنیاوی امور کے اندر ترقی دینے کی جستجو کرتا ہے تو اس کی ضرور حوصلہ افزائی ہونی چاہئے۔ لیکن وحی پر مبنی امور کے بارے میں اس مفروضہ کی بنیاد پر کہ اللہ کے رسولؐ نے کچھ کڑیاں تو بتادی ہیں اور باقی خالی جگہ کو انسان اپنے جذبہ جستجو سے پر کر کے ان کڑیوں کو باہم ملا سکتا ہے لہذا ان غیبی امور کے بارے میں رائے زنی شروع کر دی جائے، یہ بات غلط ہے اور قرآن مجید کی اس آیت ﴿وَلَا تَقْفُ مَا لَيْسَ لَكَ بِهِ عِلْمٌ﴾ کے منافی ہے۔ علم میں توسع کے جذبہ کی تسکین کے لئے دنیاوی امور میں تجربات کا میدان کھلا ہے لیکن وحی الہی کو اس جذبہ کی تسکین کے لئے تجربات کا تختہ مشق نہیں بنایا جاسکتا۔

دوسرے سوال یہ کہ اس واقعہ کے حقیقت میں رونما ہونے کی صورت میں اس کی تعین کیسے ہوگی، کا جواب انہوں نے یہ دیا کہ چونکہ امت بحیثیت مجموعی معصوم ہے، یعنی پوری امت رسول اللہ ﷺ کے فرمان ”لا تجتمع امتی علی الضلالة“ (میری امت گمراہی پر جمع نہیں ہوگی) کے بموجب گمراہی پر جمع نہیں ہو سکتی۔ لہذا جب کسی پیش گوئی سے متعلقہ واقعہ حقیقت میں ظہور پذیر ہوگا تو اس وقت مسلمانوں کی رہنمائی کا فریضہ انجام دینے والے علما اور اہل حل و عقد اس کی حقیقت و تعین پر مجتمع ہو جائیں گے۔ اب اگر اتفاق نہیں ہوتا تو اس کی وجہ یہی ہے کہ اللہ نے امت کو معصوم بنایا ہے اور تمام امت ایک غلط چیز پر جمع نہیں ہو سکتی۔

## وضاحت طلبی

اس پر جناب عمارناصر نے پھر نکتہ اٹھایا کہ اُمت کا آخر کار ایک واقعہ کی حقیقت پر جمع ہوجانا ان کے ابتدائی اختلاف کو مانع نہیں۔ لازمی طور پر پہلے اس پر بحث و مباحثہ ہوگا یا رائے زنی ہوگی۔ جس پر اختلاف بھی ہوگا پھر آخر کار اس پر اتفاق ہو جائے گا اور غالباً اثری صاحب کی سابقہ گفتگو کا بھی یہی حاصل ہے۔

## حافظ عبدالرحمن مدنی صاحب

پیش گوئیوں کے بارے میں مذکورہ بالا مکالمے کے بعد حافظ عبدالرحمن مدنی صاحب نے اراکین مجلس کی مذاکرے کے مرکزی سوال (استعارے کی حدود) کی طرف توجہ مبذول کرواتے ہوئے فرمایا کہ جہاں تک پیش گوئیوں کے بارے میں ظاہری الفاظ کا تعلق ہے تو اس میں ہمیں صحابہ کرام کے انداز سے یہی روشنی ملتی ہے کہ صحابہ کرام عربی زبان کے اُسلوب استعارہ کے مطابق کسی چیز کے تعین سے گریز نہیں کرتے تھے بلکہ گفتگو میں اسلوب استعارہ کو بھی مد نظر رکھا کرتے تھے مثلاً صحیح بخاری میں ہے کہ حضرت عمرؓ نے فتنوں کے بارے میں رسولؐ کی پیش گوئیوں کے متعلق سوال کیا تو حضرت حذیفہؓ نے اس کا جواب دیتے ہوئے فرمایا: "لیس عليك منها بأس يا أمير المؤمنين، إن بينك وبينها بابا مغلقا" امیر المؤمنین! آپ کو ان فتنوں سے پریشان ہونے کی کیا ضرورت؟ آپ کے اور ان فتنوں کے درمیان تو بند دروازے کی رکاوٹ ہے۔ اس پر حضرت عمرؓ نے پوچھا: "ایکسر الباب أم یفتح؟" وہ دروازہ توڑ دیا جائے گا یا کھولا جائے گا؟ حضرت حذیفہؓ نے فرمایا کہ اسے توڑا جائے گا۔ بعد میں مسروق تابعی نے حضرت حذیفہؓ سے پوچھا کہ دروازے سے آپ کی کیا مراد تھی؟ تو حضرت حذیفہؓ نے فرمایا: عمر فاروقؓ۔ (بخاری: ۷۰۹۶)

گویا اس روایت میں حضرت حذیفہؓ نے دروازے سے حضرت عمرؓ کو اور دروازے کے ٹوٹنے سے ان کی شہادت کا استعارہ مراد لیا ہے۔ اسی طرح اس حدیث ”لا تقوم الساعة حتى تضطرب ایات نساء دوس علی ذی الخلصة“ (بخاری) میں تضطرب ایات نساء بھی ذی الخلصة بت کی زیارت اور طواف سے استعارہ ہے۔

ان تمام احادیث اور ان سے ملتی جلتی دیگر احادیث سے یہ معلوم ہوتا ہے کہ اللہ کے رسولؐ کو جو جوامع الکلم کی نعمت عطا ہوئی تھی، اس میں جوامع الکلم کی ایک شکل استعاراتی اسلوب بھی تھا اور عربی ادب میں اس کا استعمال بہر حال موجود ہے جس سے مجال انکار نہیں مگر اصل مسئلہ استعارہ کی حدود و شرائط کا ہے مثلاً دجال کے بارے میں جب ایسی صریح و صحیح احادیث موجود ہیں جو دجال کی شخصیت کو متعین کر دیتی ہیں تو پھر اس سے استعاراتی طور پر کوئی قوم مراد لینا سراسر غلط ہے مثلاً دجال کے بارے میں آنحضرتؐ کا ارشاد گرامی ہے:

”رجل جسیم أحمر جمع الراس أعور العين كان عينه عنبه طافية“

..... أقرب الناس به شبها ابن قطن“ (بخاری؛ ۷۱۲۸)

”(مجھے خواب میں دکھایا گیا کہ دجال) سرخ رنگ کا موٹا شخص ہے، اس کے بال گھنگریالے، اسکی آنکھ کافی اور ایسے تھی جیسے پھولا ہوا انگور ہوتا ہے۔ اسکی شکل و صورت عبدالعزیٰ بن قطن (دور جاہلیت میں فوت ہونے والا ایک شخص) سے بہت ملتی تھی۔“

اسی طرح ایک روایت میں ہے کہ: ”وإن بین عینہ مکتوب کافر (ک ف ر)“ (بخاری؛ ۷۱۳۱) ”اس کی دونوں آنکھوں کے درمیان کافر لکھا ہوگا“ اسی طرح ایک روایت میں ہے کہ ”جب وہ مدینے کے قریب آنے کی کوشش کرے گا تو اس کی

طرف ایک آدمی جو تمام لوگوں سے بہتر ہوگا، نکلے گا اور اسے کہے گا کہ میں گواہی دیتا ہوں کہ تو وہی دجال ہے جس کے بارے میں اللہ کے رسولؐ نے اپنی حدیث بیان فرمائی ہے۔“ (بخاری: ۷۱۳۲)

ان تمام روایات سے یہی معلوم ہوتا ہے کہ وہ ایک شخص ہوگا نہ کہ مجازی طور پر کوئی قوم یا ملک۔ صحابہ کرام بھی اسے شخص ہی سمجھتے تھے، البتہ ان کا اختلاف اس بات پر ہوا کہ وہ شخص ابن صیاد ہے یا کوئی اور۔ اگر اس سے مراد امریکہ یا اسرائیل یا کوئی اور ملک و قوم ہوتی تو اللہ کے رسولؐ ان کے اختلاف پر ضرور یہ کہہ دیتے کہ ساتھیو! دجال کوئی شخص نہیں کہ تم اسے متعین کرتے پھرو بلکہ وہ تو کوئی جابر استبدادی قوت ہوگی!

مگر آنحضرت ﷺ کا بوقت ضرورت کوئی ایسی بات نہ کرنا اسی بات کی قطعی دلیل ہے کہ دجال سے مراد شخصیت ہے، کوئی استعاراتی امر (یعنی دجالی قوتیں وغیرہ) نہیں۔

مدنی صاحب نے مزید فرمایا کہ میری رائے میں ہم استعارہ کی حدود میں افراط و تفریط کا شکار ہیں۔ اس بارے میں ہمارا رویہ متوازن ہونا چاہئے۔ جہاں کہیں اشخاص مراد ہوں وہاں استعارہ کی صورت میں بھی اشخاص ہی مراد لینے چاہئیں نہ کہ قوتیں۔ مثلاً ملائکہ و جنات اللہ تعالیٰ کی مخصوص مخلوق ہیں، نہ کہ نیچریوں کے بقول صرف روحانی قوتیں یا اجدد لوگ۔ اسی طرح دجال، امام مہدی اور حضرت مسیحؑ وغیرہ سے مراد مخصوص اشخاص ہیں۔ چنانچہ مرزا غلام احمد قادیانی نے جو اپنے لئے مثل مسیح کا نظریہ پیش کیا ہے، یہ سراسر تحریف دین ہے، اسے استعارہ قرار نہیں دیا جاسکتا۔ البتہ دریائے فرات سے سونے کے پہاڑ کے نمودار ہونے پر الملحمة العظمیٰ کی جو پیش گوئیاں احادیث میں موجود ہیں، اس کے بارے میں میرا ذہن اگرچہ اس طرف جاتا ہے کہ چودہ سو سالہ پہلے والی خبر کے الفاظ سے اگر استعارہ کی صورت میں سیال سونا (پٹرول) مراد لے لیا

جائے تو اس کی گنجائش نکل سکتی ہے لیکن میں اسے حتمی تعبیر نہیں کہہ سکتا بلکہ اس کی نوعیت اسی طرح کی ہے جس طرح درج ذیل قرآنی پیش گوئی کی ہے کہ

﴿فَارْتَقِبْ يَوْمَ تَأْتِي السَّمَاءُ بِدُحَانٍ مُّبِينٍ﴾ (الدخان: ۱۰)

”آپ اس دن کے منتظر رہیں جب کہ آسمان واضح دھواں لائے گا۔“

اب اس سے بعض اہل علم مثلاً حضرت ابن مسعودؓ، مجاہدؓ، ابوالعالیہؓ، ضحاکؓ وغیرہ نے تو یہ مراد لیا کہ یہ کوئی حقیقی دھواں نہیں ہے بلکہ اہل مکہ جب قحط سالی کا شکار ہوئے وہ جب آسمان کی طرف دیکھتے تو بھوک اور کمزوری کی شدت کی وجہ سے انہیں دھواں سا محسوس ہوتا تھا۔ یعنی ان کے نزدیک اس قرآنی پیش گوئی سے انسانوں کی ایسی نفسیاتی کیفیت کا استعارہ مراد ہے۔ جبکہ ابن عباسؓ، ابن عمرؓ، ابوسعیدؓ، حضرت حذیفہؓ اور کئی تابعین کے بقول اس سے مراد حقیقی طور پر وہ دھواں ہے جو قرب قیامت کی نشانیوں میں سے ایک نشانی ہوگا اور اس کا ظہور تا حال نہیں ہوا۔ (تفصیل کے لئے ملاحظہ ہو: تفسیر طبری: ۱۱۱/۱۵ تا ۱۱۳، تفسیر قرطبی: ۱۳۱/۱۶، ابن کثیر: ۷/۲۳۷، شرح مسلم للوئی: ۱۲/۱۸، التذکرۃ للقرطبی: ۶۵۵)

بہر صورت میری رائے میں استعاراتی توجیہات کے جواز کے باوجود یہ احتیاط ضرور ملحوظ رکھنی چاہئے کہ کسی بھی ایسے موقع و محل کی تعیین کے وقت پہلے ایسی تمام صحیح روایات کو جمع کر لیا جائے اور بغور یہ بھی دیکھ لیا جائے کہ دیگر روایات و احادیث میں کوئی ایسے الفاظ تو موجود نہیں جو استعارے کی وسعتوں کو محدود کر رہے ہوں۔ تشبیہ مفرد کی صورت میں دریائے فرات کے مذکورہ بالا سونے کے پہاڑ کے حوالہ سے بعض روایات کا اسلوب اس سے سیال سونا (Black Gold) مراد لینے سے مانع نظر آتا ہے لیکن بعض روایات میں پہاڑ کی بجائے کنز (خزانہ) کا لفظ استعمال کیا گیا ہے گویا روایت حدیث میں ہی مفہوم کے اختلاف کی کچھ گنجائش نکل رہی ہے اس بنا پر تعبیر کی وسعت کا رویہ اختیار کرنے والے پر گمراہی کا فتویٰ عائد نہیں کیا جاسکتا۔

تشبیہ مرکب: البتہ اگر (تمثیل واقعہ) کے طور پر مسلمانوں کی دولت پر کفار سے



لڑائیوں اور تباہی کی صورت حال سامنے رکھی جائے تو واقعات کی موجودہ حالات سے کافی حد تک مماثلت موجود ہے۔ خلیج کی موجودہ جنگ کو 'اُمّ الحارِب' بھی قرار دیا جا رہا ہے جس کا مطلب یہ ہے کہ یہ آغازِ جنگ ہے پتہ نہیں انجام کیا ہوتا ہے؟ اللہ تعالیٰ مسلمانوں پر رحم فرمائے۔ آمین! ☆



بِسْمِ اللّٰهِ الرَّحْمٰنِ الرَّحِیْمِ

### مقدمہ

عقیدہٴ آخرتِ اسلام کے بنیادی عقائد میں شامل ہے جس سے انکار و انحراف، دراصل اسلام سے انکار و انحراف ہی کے مترادف ہے۔ عقیدہٴ آخرت میں وقوعِ قیامت اور اس کی علامات، احوال بعد الممات، حساب و کتاب، جزا و سزا، اور جنت و جہنم وغیرہ شامل ہیں۔ اس مادی و ظاہری دنیا میں مذکورہ اشیا کا ہر دم نظروں سے اوجھل ہونا ایک حد تک ایمان بالآخرت کو کمزور کرتا رہتا ہے لیکن اس کے مداوا کے لیے آنحضرت ﷺ نے قیامت سے پہلے کچھ ایسی علامات و آیات کے ظہور کی پیشین گوئیاں فرمائی ہیں جن کا وقوع جہاں لامحالہ قطعی و لازمی ہے وہاں اس کے اثرات مسلمانوں کے ایمان کو مضبوط بنانے اور نبی ﷺ کی نبوت صادقہ کے اعتراف و اثبات پر بھی معاونت کرتے ہیں۔

پیشین گوئی دراصل تین لفظوں کا مرکب ہے یعنی پیش اور گوئی دو الگ الگ لفظ ہیں جب کہ ایک تیسرا لفظ 'اس' ان میں ربط و اتصال پیدا کیے ہوئے ہے یعنی پیشین گوئی، پیش اس گوئی کا مرکب ہے۔ مزید تخفیف کے لیے اسے پیش گوئی بھی کہہ لیا جاتا ہے۔ پیشگوئی کی تعریف یہ ہے کہ "کسی چیز کے وقوع سے قبل ہی اس کی خبر دے دینا" (لغت فارسی / اردو) کسی واقعہ کے بارے میں پیشگی مطلع کرنا لامحالہ دو باتوں پر موقوف ہے یا تو ایسی اطلاع دینے والے شخص کو اللہ تعالیٰ وحی کے ذریعے مطلع فرمادیتے ہیں یا پھر وحی کے علاوہ آثار و قرائن، کشف و الہام، خواب و القاء، شیطانی وحی، علم جادو اور دیگر مادی ذرائع و اسباب اور آثار و قرائن سے کسی امر کے وقوع سے پہلے اس کے احوال معلوم کر

پیشگوئیوں کی حقیقت اور ان کی تعبیر کا صحیح علمی معنی  
 کے پیش گوئی کر دی جاتی ہے۔

اول الذکرات تو صرف انبیاء سے مخصوص ہے جنہیں اللہ تعالیٰ وحی کے ذریعہ سے مختلف باتوں کے متعلق پیشگی مطلع کر دیتے تھے جب کہ ثانی الذکر میں مسلم وغیر مسلم سبھی یکساں ہیں۔ کسی نیک صالح مسلمان کو اس کی نیکی، پاکیزگی اور تقویٰ و طہارت کی وجہ سے کسی امر کا پیشگی الہام ہو سکتا ہے۔ اسی طرح کسی غیر مسلم یا بے دین مسلمان کو جادوگروں، شیطانوں، کاہنوں، خواہوں یا علم ہیئت اور علم ریاضیات وغیرہ کے ذریعے کئی باتوں کا پیشگی علم ہو سکتا ہے لیکن انبیاء اور غیر انبیاء میں ایک بنیادی امتیاز یہ ہے کہ انبیاء کی پیش گوئی سو فیصد 100% مبنی بر حقیقت اور سچی ہوتی ہے جب کہ غیر انبیاء کی مختلف ذرائع کے پیش نظر کی جانے والی پیش گوئی ننانوے فیصد جھوٹی اور متردد ہوتی ہے۔

علاوہ ازیں انبیاء کی پیشگوئی کا مقصد ان کی نبوت کی صداقت کی دلیل مہیا کرنا ہوتا ہے جب کہ غیر انبیاء کی پیشگوئیوں کے مقاصد خالصتاً مادی اور دنیاوی مفادات کے حصول پر مبنی ہوتے ہیں۔ زیر نظر مضمون (مقدمہ) میں راقم اس وقت انبیاء کی پیش گوئیوں کی مناسبت سے حضور ﷺ کی پیش گوئیوں کی حقیقت، ان کی تعبیر کا طریقہ اور اس کے بنیادی اصول و ضوابط پیش کرنا چاہتا ہے۔ البتہ غیر انبیاء کی پیش گوئیوں کے جواز یا عدم جواز اور ان کی حقیقت و اصلیت پر پھر کسی موقع پر جائزہ پیش کیا جائے گا۔

عصر حاضر میں حضور نبی کریم ﷺ کی پیشگوئیوں کی تعبیر کے سلسلہ میں مسلمانوں کی ایک بڑی تعداد افراط و تفریط کا شکار ہو رہی ہے یعنی ایک طرف تو بہت سے مسلمان بلکہ

• اس موضوع پر راقم کی ایک اور تحقیقی کتاب ”نجومیوں، کاہنوں، جادوگروں اور جنات کا پوسٹ مارٹم“ زیر طبع ہے جس میں علم نجوم، کہانت، رمل، جفر، اعداد، دست شناسی، چہرہ شناسی، قیافہ شناسی، وغیرہ جیسے ان تمام علوم پر مناقشہ کیا گیا ہے جن کے ذریعے غیب دانی کا دعویٰ کیا جاتا ہے۔ نیز جادو، جنات اور روحانی علاج معالجہ پر بھی بحث و تمحیص موجود ہے۔ بہر صورت محققین کے لیے یہ کتاب لائق مطالعہ ہے۔ [مصنف]

کئی صاحب علم حضرات بھی خروج دجال، ظہور مہدی، نزول مسیح وغیرہ ایسی پیشگوئیوں کو محض قصے، کہانیاں کہہ کر نظر انداز کر دیتے ہیں جب کہ اس منفی رویے کی وجہ سے شعوری یا غیر شعوری طور پر قرآن و سنت کی بے شمار نصوص کا انکار لازم آتا ہے جب کہ اس کے برعکس کچھ لوگوں کا رد عمل یہ ہوتا ہے کہ پیشگوئیوں سے متعلقہ احادیث کے انکار و تکذیب سے محفوظ رہنے کے لیے وہ ان کی تاویلات کرتے ہوئے غلط تعبیرات پیش کرتے ہیں اور سانپ بھی مر جائے لاشی بھی نہ ٹوٹے، کے مصداق ان کی کوشش یہی ہوتی ہے کہ پیش گوئیوں کی تاویل کر کے ان کا وقوع بھی ثابت کر دیا جائے اور نصوص کی تکذیب بھی لازم نہ آئے۔

اگر بنظر عمیق دیکھا جائے تو معلوم ہوگا کہ پہلے گروہ کے انکار پر تاویلات کرنے والا گروہ سامنے آیا اور بظاہر ان کی نیتیں نیک ہی معلوم ہوتی ہیں کہ نصوص شرعیہ کی تکذیب سے دفاع اور اعتراضات (یعنی اگر دجال، مہدی و عیسیٰ، یا جوج ماجوج وغیرہ برحق پیشگوئیاں ہیں تو آج تک ان کا ظہور دنیا سے کیوں مخفی ہے؟ وغیرہ) کا جواب دینے کے لیے انہوں نے تاویلات کا سہارا لیا۔ مثلاً دجال سے ایک مخصوص فرد مراد لینے کی بجائے اس کا انطباق ہر اس طاقت پر کیا جانے لگا جو دجل و فریب میں سب سے بڑھ کر ہو اور مسلمانوں کو نقصان پہنچانے میں کوئی دقیقہ فرو گزاشت نہ کرے، چنانچہ بعض لوگوں نے امریکہ اور بعض نے اسرائیل کو دجال کہا، اس کے حقیقی طور پر کانے ہونے کی یہ تاویل کی کہ امریکہ وغیرہ عدل و انصاف کی بجائے جانبدارانہ نظر سے دیکھتے ہیں اس لیے ان پر اس 'دجالی فتنہ' کی یہ علامت صادق آتی ہے۔ اسی طرح دجال کے ماتھے پر کافر لکھا ہونے کی یہ تاویل کی گئی کہ اس سے اسرائیل کا K-F-R جنگی طیارہ مراد ہے پھر اس طرح دجال سے متعلقہ ہر پیش گوئی کی کوئی نہ کوئی تاویل ضرور کی گئی، کسی نے

کچھ تاویل کی کسی نے اس کے برعکس کچھ اور.....!

مہدی سے مراد ہر وہ شخص لیا گیا جو تجدید دین کا کام کرے گا..... اسی طرح سونے کے پہاڑ والی پیش گوئی (کہ دریائے فرات سے سونے کا پہاڑ نکلے گا جس کے حصول کے لیے خطرناک جنگ ہوگی) کو حقیقت پر محمول کرنے کی بجائے اس کا انطباق پٹرول پر کیا گیا اور خلیج کی ایک عشرہ قبل (تقریباً ۱۹۹۱ء میں) ہونے والی جنگ (گلف وار) کو اس جنگ عظیم کا مصداق ثابت کرنے کی کوشش کی گئی جس کا ذکر احادیث میں موجود ہے۔ مگر اس غلط تاویل و تعبیر پر بہت سے اعتراضات وارد ہوئے جن میں سے ایک یہ تھا کہ اس جنگ میں ننانوے فیصدہ 99% لوگ قتل ہوں گے جب کہ فی الواقع گلف وار میں ایسا نہیں ہوا اور ہنوز یہ معمہ قابل تشنہ و قابل اعتراض باقی ہے!!

اسی طرح بعض لوگوں نے افغانستان کی سر زمین پر ہونے والی گزشتہ دو جنگوں (روس کے خلاف جنگ اور سقوط طالبان) پر ان احادیث کا انطباق کرنے کی بہت زیادہ سعی لا حاصل کی جن میں جنگ عظیم (الملحمة العظمیٰ) کی پیشگوئی کی گئی ہے اور یہ دعویٰ کیا گیا کہ افغانستان کی سر زمین پر لڑنے والی ایک متحارب قوت مسلمان ہے اور جائے وقوع 'ٹیلوں والی سر زمین' یہی ہے.....!

حالانکہ سقوط طالبان ہو یا روس کے خلاف جنگ افغانستان، انہی احادیث کا یہ لازمہ ہے کہ وہ جنگ عظیم ابھی ختم نہ ہونے پائے گی کہ 'دجال اکبر' کا ظہور ہو جائے گا اور اس دورانیہ میں امام مہدی، اور حضرت عیسیٰ بھی نازل ہو چکے ہوں گے مگر فی الواقع روس (U-S-S-R) کے پاش پاش ہو جانے اور طالبان حکومت کے خاتمے کے باوجود آج تک خروج دجال، ظہور مہدی یا نزول عیسیٰ میں سے کوئی نشانی بھی سامنے نہ آسکی جب کہ اس کے برعکس ملحد اور مخالف اسلام لوگوں کے اعتراضات، ذخیرہ احادیث بلکہ



فی الحقیقت دین اسلام کی یقینی و قطعی حقیقت کو مشکوک بناتے رہے! حالانکہ نہ تو احادیث اور پیشگوئیوں کی صحت میں کوئی شک ہے اور نہ ہی ایسی فاسد و باطل تاویلات رکیکہ کی کوئی ضرورت ہے۔ بحیثیت مسلمان ہمیں یہ جائزہ لینا ہے کہ اگر احادیث میں وارد شدہ پیش گوئیاں حالات کے ساتھ ساتھ وقوع پذیر نہیں ہوں گی تو پھر پیشگوئیاں چہ معنی دارد؟ بصورت دیگر دین اسلام مشکوک و مجروح ٹھہرا؟ حالانکہ یہ ہر دو پہلو ناممکن ہیں!

تیسری صورت میں اگر یہ فی الواقع بلا تاویل و تحریف ظہور پذیر ہوتی ہیں اور یقینی طور پر ایسا ہی ہوگا تو بحیثیت مسلمان ہمارے لیے کیا لائحہ عمل ہے؟ اس سلسلے میں تفصیلی بحث سے پہلے ہمیں چند ہدایات اور اصول و ضوابط کو مد نظر رکھنا ہوگا۔ مثلاً عقیدہ ایمان بالغیب کی حقیقت و اصلیت اور 'مشابہات' کی بحث و تفصیل کو اچھی طرح سمجھنا از حد ضروری ہے۔ علاوہ ازیں یہ بات بھی پیش نظر رکھنا ضروری ہے کہ کچھ چیزوں کا تعلق ما بعد الطبیعیاتی امور سے ہے مثلاً اللہ تعالیٰ کی صفات وغیرہ ان میں کیفیت و ماہیت کے حوالے سے رائے زنی کرنا درست نہیں جب کہ پیشگوئیوں کا تعلق دنیاوی امور سے ہے نا کہ ما بعد الطبیعیاتی امور سے۔ اس لیے ان میں رائے زنی اور ان کی تعیین میں بحث و مباحثہ تو جائز ہے مگر حقیقت و مجاز کے اصول و ضوابط میں رہتے ہوئے۔ آئندہ سطور میں ہم ان تمام چیزوں کو بالترتیب ذکر کریں گے کہ جن کا تعلق ہمارے موضوع سے ہے اور آخر میں ان کا خلاصہ بحث پیش کر کے کتاب کا آغاز کریں گے۔ ان شاء اللہ۔

## ① عقیدہ ایمان بالغیب

بلا مبالغہ یہ دعویٰ کیا جاسکتا ہے کہ ہمارے دین کا اکثر و بیشتر بلکہ پوری بنیاد ہی غیب پر ایمان میں مضمر ہے۔ اگر ہم ان غیبی امور پر ایمان نہ لائیں یا ایمان لانے کے بعد کسی ایک غیبی امر کی بھی نفی کا رویہ اپنالیں تو ہماری نجات نہیں ہو سکتی۔ نبی ﷺ سے پوچھا گیا کہ ایمان کی خبر دیں تو آپ ﷺ نے فرمایا:

”أن تؤمن بالله وملائكته وكتبه ورسله واليوم الآخر وتؤمن  
بالقدر خيره وشره“

”(ایمان یہ ہے کہ) تو اللہ پر اس کے فرشتوں، کتابوں اور رسولوں پر اور آخرت کے دن پر اور تقدیر کے اچھے یا برے ہونے پر ایمان لے آ۔“

اب یہ چھ چیزیں ایمان کے لیے بنیادی ارکان ہیں اور ان چھ میں سے سب سے پہلے اللہ پر ایمان لانا شامل ہے، جب کہ ہم اللہ تعالیٰ کو بلا دیکھے اور محسوس کیے ایمان لے آتے ہیں۔ اسی طرح اللہ کے فرشتوں میں سے کسی بھی فرشتے کو دیکھے بغیر ہم ان سب پر غیبی طور پر ایمان لے آتے ہیں۔ اسی طرح ہم نے کسی نبی اور رسول کو نہیں دیکھا اور نہ ہی صحابہؓ کے علاوہ کسی مسلمان نے حضور ﷺ کو دیکھا ہے لیکن اس کے باوجود ہم آپ کی رسالت و اطاعت پر بلا چون و چرا ایمان لاتے ہیں۔

اسی طرح ہم قرآن مجید کو اللہ کی منزل کردہ سچی اور آخری کتاب تسلیم کرتے ہیں جبکہ ہم نے از خود اس کتاب کے نزول کا کوئی عینی مشاہدہ نہیں کیا بلکہ نبی کی تصدیق کی بنیاد ہی پر ہم اسے منزل من اللہ کتاب تسلیم کرتے ہیں۔ علاوہ ازیں تقدیر اور یوم آخرت

بھی ہماری نگاہوں سے اوجھل ہیں لیکن ہم ان کے اوجھل و پوشیدہ ہونے کی بنیاد پر ان کی نفی نہیں کر سکتے۔ اسی لیے اللہ تعالیٰ نے اہل ایمان کی صفات و علامات کا تذکرہ کرتے ہوئے قرآن مجید کے بالکل آغاز ہی میں ارشاد فرمایا: ﴿الَّذِينَ يُؤْمِنُونَ بِالْغَيْبِ﴾ ”جو لوگ غیب پر ایمان لاتے ہیں (اللہ سے ڈرنے والے وہی ہیں)“ (البقرہ: ۲۰) جب کہ اس کے برعکس ارکان ایمان میں سے کسی رکن کے بارے میں نفی یا تردید اور تشکیک کا اظہار کرنے والے کے بارے میں یہ وعید سنائی کہ: ﴿وَمَنْ يَكْفُرْ بِاللَّهِ وَمَلَائِكَتِهِ وَكُتُبِهِ وَرُسُلِهِ وَالْيَوْمِ الْآخِرِ فَقَدْ ضَلَّ ضَلَالًا بَعِيدًا﴾ (النساء: ۱۳۶)

”جو شخص اللہ تعالیٰ سے اور اس کے فرشتوں سے اور اس کی کتابوں سے اور اس

کے رسولوں سے اور قیامت کے دن سے کفر کرے وہ تو بڑی دور کی گمراہی میں جا پڑا۔“

اس سے ثابت ہوا کہ جب کسی بھی شخص کے مسلمان ہونے کی بنیاد مذکورہ غیبی امور پر ایمان لانے میں مضمر ہے اور اس کا انحصار بھی محض اس بات پر ہے کہ سید الانبیاء و خاتم النبیین جناب حضرت محمد ﷺ نے ہمیں اللہ تعالیٰ، فرشتوں اور آخرت وغیرہ پر ایمان لانے کا حکم دیا اور ہم آپ ﷺ کی اطاعت کرتے ہوئے ان سب غیبی امور پر ایمان لے آئے ہیں اب مسلمان ہونے کے ناطے یہ بھی ضروری ہے کہ حضور ﷺ کی بتائی ہوئی ان تمام پیش گوئیوں کی حقیقت پر بھی ایمان لایا جائے جن کا وقوع عملی طور پر عقل انسانی سے بعید معلوم ہوتا ہے مثلاً آپ کی خبر کے مطابق یا جوج و ماجوج کے دنیا پر موجود ہونے اور اپنے ظہور سے پہلے انسانوں سے مخفی و پوشیدہ رہنے پر بھی بلا تاویل و تردید ایمان لایا جائے اور ایسا کوئی تشکیکی یا تنکیری اظہار و اعتقاد نہ رکھا جائے کہ اگر یہ قوم (یا جوج ماجوج) دنیا پر موجود ہے تو پھر جغرافیہ دانوں سے غیب کیوں رہی ہے؟ حالانکہ جس طرح اللہ تعالیٰ یا فرشتوں کا انسانوں سے غیب ہونا ان کے معدوم ہونے پر

دلیل نہیں تو یا جوج ماجوج یا دجال وغیرہ کا انسانوں سے مخفی و پوشیدہ ہونا ان کے معدوم ہونے پر دلیل کیسے ہو سکتا ہے؟

لہذا دجال اور یا جوج ماجوج وغیرہ سے متعلقہ پیشگوئیوں کے بارے میں یہ عقیدہ پیش نظر رہے کہ انکا وجود دنیا پر موجود ہے مگر اللہ تعالیٰ نے اسے ایک خاص مدت تک کے لیے لوگوں سے پردہ غیب میں رکھا ہے اور جب ان کا وقت آجائے گا تو اللہ تعالیٰ انہیں لوگوں کے سامنے کر دیں گے۔ نیز اسے اس مثال سے بخوبی سمجھا جاسکتا ہے کہ بہت سے معدنی وسائل اللہ نے دنیا میں پھیلا رکھے ہیں اور جیسے جیسے ان کی ضرورت کا وقت آتا گیا اللہ تعالیٰ لوگوں کو ان سے مطلع کرتے گئے حالانکہ یہی چیزیں دریافت سے پہلے لوگوں کی نگاہوں سے مخفی تھیں! (لکن اُحل معلوم)

صرف اللہ تعالیٰ ہی عالم الغیب ہیں

غیب شہادت کی ضد ہے جس طرح باطن، ظاہر کی ضد ہے اور جب تک کوئی چیز باطن (مخفی) رہے گی اسے ظاہر سے موسوم نہیں کیا جاسکتا لیکن جب وہ چیز ظاہر ہو جائے گی تو پھر اسے باطن سے موسوم کرنا غلطی ہے۔ اسی طرح جب کوئی چیز غیب ہو تو اسے حاضر یا ظاہر قرار نہیں دیا جاسکتا لیکن جب وہ ظاہر ہو جائے تو پھر اس پر غیب کا اطلاق نہیں کیا جاسکتا۔ لہذا غیب سے مراد ہر وہ چیز ہے جو انسانی حواس و ادراک سے مخفی ہو اور جب تک وہ چیز انسانی ادراک و احساسات سے پوشیدہ رہے گی اسے غیب ہی سے موسوم کیا جائے گا۔

کائنات میں بہت سی چیزیں انسانوں کے علم و احساس اور درک و شعور سے مخفی ہیں جنہیں بجز اللہ تعالیٰ کے کوئی نہیں جانتا اسی لیے اللہ تعالیٰ نے قرآن مجید کی متعدد

آیات میں یہ بات واضح کر دی ہے کہ اس کے علاوہ کوئی ذات خواہ وہ معزز نبی ہو یا ولی، فرشتے ہوں یا جن، غیب کا علم نہیں رکھتی۔ جیسا کہ قرآن مجید کی مندرجہ ذیل چند ایک آیات سے ثابت ہوتا ہے۔

① ﴿وَعِنْدَهُ مَفَاتِحُ الْغَيْبِ لَا يَعْلَمُهَا إِلَّا هُوَ﴾ (الانعام: ۵۹)

”اور اسی (خدائے واحد) کے پاس غیب کی چابیاں ہیں جنہیں اس کے علاوہ کوئی نہیں جانتا۔“

② ﴿قُلْ لَا يَعْلَمُ مَنْ فِي السَّمَوَاتِ وَالْأَرْضِ الْغَيْبَ إِلَّا اللَّهُ﴾ (النمل: ۲۵)

(اے نبی!) آپ فرمادیں کہ جو (مخلوقات) آسمانوں اور زمین میں ہے ان میں سے کوئی بھی غیب کا علم نہیں رکھتا سوائے اللہ تعالیٰ کے۔

③ ﴿إِنَّ اللَّهَ يَعْلَمُ غَيْبِ السَّمَوَاتِ وَالْأَرْضِ﴾ (الحجرات: ۱۸)

”بلاشبہ اللہ تعالیٰ ہی آسمانوں اور زمین کے غیب کا علم رکھتا ہے۔“

حقیقت میں اللہ تعالیٰ کے لیے اپنی ساری مخلوق ہمہ وقت روز روشن کی طرح ظاہر ہے اور اللہ تعالیٰ ہر چیز کے ظاہر و باطن اور ماضی، حال و استقبال سے ہمہ وقت آگاہ ہے کیونکہ اللہ تعالیٰ ہی ظاہر و باطن کا خالق ہے اور خالق ہونے کی وجہ سے کوئی چیز بھی اس کے علم سے مخفی یا اوجھل نہیں۔ چونکہ بہت سی چیزیں انسانوں کے سامنے غیب کی حیثیت سے ہوتی ہیں اس لیے اللہ تعالیٰ ان کی اس کیفیت کے حوالے سے قرآن مجید میں اس طرح کا خطاب فرماتے ہیں کہ ”صرف میں غیب کو جانتا ہوں“ یعنی انسانوں کے لیے تو وہ ’غیب‘ ہیں لیکن اللہ کے لیے وہ غیب نہیں بلکہ اللہ تعالیٰ اس ’غیب‘ کو اس لیے جانتے ہیں کہ وہ سب اللہ تعالیٰ کے سامنے حاضر اور روشن ہیں۔



## کیا انبیاء عالم الغیب ہوتے ہیں؟

قرآن وحدیث کے واضح اور صریح دلائل کی روشنی میں یہی بات مبنی برحق ہے کہ انبیاء بھی عالم الغیب (غیب دان) نہیں ہوتے البتہ انبیاء کے غیب دان ہونے کا شبہ اس بات سے ہوتا ہے کہ بسا اوقات انبیاء کسی ایسے واقعہ کی خبر دیتے ہیں جو 'غیبی' ہوتا ہے تو اسے بنیاد بنا کر کئی لوگ یہ دعویٰ کر دیتے ہیں کہ انبیاء عالم الغیب ہوتے ہیں حالانکہ فی الواقع ایسا نہیں کیونکہ قرآن مجید میں صریح الفاظ میں یہ بات بیان کی گئی ہے کہ اللہ تعالیٰ کے علاوہ کوئی غیب دان نہیں۔ ♦

دوسری بات یہ ہے کہ اللہ تعالیٰ حسب ضرورت کسی موقع پر کسی غیبی امر سے مطلع کرنا چاہتے ہیں تو اس کے لیے اپنے انبیاء کو منتخب کر کے انہیں اس سے مطلع کرتے ہیں پھر انبیاء اپنی امتوں کو ان باتوں کی اطلاع دے دیتے ہیں، جیسے امور آخرت، احوال قیامت، جنت وجہنم وغیرہ سے متعلقہ امور ہیں۔ چونکہ یہ امور انسانیت کی اخروی ضرورت کی بنیاد ہیں اس لیے ان سے مطلع کرنے کا اللہ تعالیٰ کو کوئی نہ کوئی ذریعہ اختیار کرنا ہوتا ہے چنانچہ اس کا ر عظیم کے لیے اللہ تعالیٰ انبیاء کو منتخب فرماتے ہیں جیسا کہ قرآن مجید کی درج ذیل دو آیتوں میں یہ بات بیان کی گئی ہے۔

① ﴿وَمَا كَانَ اللَّهُ لِيُطَّلِعَ عَلَيْكَ عَلَى الْغَيْبِ وَلَكِنَّ اللَّهَ يَجْتَبِي مِنْ رُسُلِهِ مَنْ يَشَاءُ فَأَمِنُوا بِاللَّهِ وَرُسُلِهِ﴾ (آل عمران: ۱۷۹)

”اور نہ اللہ تعالیٰ ایسا ہے کہ تمہیں غیب سے آگاہ کر دے بلکہ اللہ تعالیٰ اپنے رسولوں میں سے جس کا چاہے انتخاب کر لیتا ہے اس لیے تم اللہ تعالیٰ اور اس کے

• تفصیل کے لیے دیکھیے: البقرة: ۳۲، الانعام: ۵۰، الاعراف: ۱۸۸، الاحزاب: ۶۳، النمل

۱۸، ۶۵، الحجرات: ۱۸، الشوری: ۵۲ وغیرہا]

رسولوں پر ایمان رکھو۔“

② ﴿عَالِمِ الْغَيْبِ فَلَا يُظْهِرُ عَلَىٰ غَيْبِهِ أَحَدًا إِلَّا مَنِ ارْتَضَىٰ مِنْ رَسُولٍ

فَإِنَّهُ يَسْلُكُ مِنْ بَيْنِ يَدَيْهِ وَمِنْ خَلْفِهِ رَصَدًا﴾ (الحج: ۲۶، ۲۷)

”وہ غیب کا جاننے والا اور اپنے غیب پر کسی کو مطلع نہیں کرتا سوائے اس پیغمبر

کے جسے وہ پسند کرے لیکن اس کے بھی آگے پیچھے پہرے دار مقرر کر دیتا ہے۔“

تیسری بات یہ ہے کہ جب تک انبیاء کو ان امور کی خبر نہیں پہنچی تھی، وہ ان سے بھی مخفی تھیں اور وحی الہی سے پہلے انہیں بھی عام انسانوں کی طرح ان چیزوں کے بارے میں کچھ علم نہیں تھا لیکن جب اور جس موقع پر، جن جن باتوں کی اطلاع اللہ تعالیٰ نے اپنے انبیاء کو فراہم کر دی تب سے اور صرف انہی چیزوں کے بارے میں انبیاء کو بھی علم ہو گیا۔ لیکن اس اطلاع سے انبیاء کے بارے میں یہ دعویٰ بھی نہیں کیا جاسکتا کہ اب وہ جزئی یا کلی طور پر عالم الغیب ہو گئے ہیں بلکہ اب وہ چیز غیب نہیں رہی بلکہ ظاہر ہو چکی ہے اور جو چیز ظاہر ہو جائے اسے غیب سے موسوم کرنا حماقت ہے!

مزید برآں انبیاء کو حکم ہے کہ وہ تبلیغی ذمہ داری کی وجہ سے ہر وحی کو آگے پہنچادیں

جیسا کہ قرآن مجید میں ہے کہ:

﴿بِأَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا

بَلِّغْتَ رِسَالَتَهُ﴾ (المائدة: ۶۷)

”اے رسول! جو کچھ بھی آپ کی طرف آپ کے رب کی جانب سے نازل کیا

گیا ہے اسے پہنچا دیجئے اگر آپ نے ایسا نہ کیا تو آپ نے اللہ کا پیغام کما حقہ نہیں

پہنچایا۔“

اس لیے انبیاء بلا استثناء ہر وحی کو لوگوں تک پوری ذمہ داری کے ساتھ پہنچا دیتے

ہیں جیسا کہ حشر و نشر، جنت و جہنم اور قیامت سے متعلقہ بہت سے غیبی امور سے ہمیں اس لیے واقفیت ہے کہ اللہ کے رسول ﷺ نے وحی الہی کے ذریعہ ان سے مطلع ہو کر ہمیں مطلع کر دیا۔ لہذا جس طرح ان غیبی امور سے مطلع ہونے کے باوجود ہم عالم الغیب ہونے کا دعویٰ نہیں کر سکتے اسی طرح انبیاء کو بھی عالم الغیب قرار نہیں دیا جاسکتا۔ لیکن اگر انبیاء کے عالم الغیب ہونے کا دعویٰ کیا جائے گا تو پھر لازم ہے کہ ہم سب بھی 'عالم الغیب' کہلانے کے مستحق ہوں لیکن یہ دونوں دعوے غلط ہیں!

قرآن مجید کے مطالعہ سے معلوم ہوتا ہے کہ انبیاء عالم الغیب نہیں تھے مثلاً اگر حضرت آدم کو غیب کا علم ہوتا کہ ممنوعہ شجر کے پھل کھانے کی سزا جنت سے اخراج ہے تو وہ کبھی اس کا ارتکاب نہ کرتے! حضرت نوح علیہ السلام کو اگر غیب کا علم ہوتا کہ اپنے نافرمان مشرک بیٹے کی نجات کے سوال پر اللہ تعالیٰ سخت ناراض ہوں گے تو حضرت نوح علیہ السلام اس کی نجات کا قطعاً سوال نہ کرتے۔ اسی طرح اگر حضرت ابراہیم علیہ السلام غیب دان تھے تو پھر ان سے آزمائشوں اور امتحانوں کا کیا فائدہ؟ اگر وہ غیب دان ہوتے تو فرشتوں کو انسان سمجھ کر بھنا ہوا مچھڑا کیوں لے آئے؟؟

اسی طرح اگر حضرت لوط علیہ السلام کو اگر غیب کا علم تھا تو وہ حسین لڑکوں کی شکل میں آنے والے فرشتوں کو کیوں نہ پہچان پائے؟ اسی طرح اگر حضرت موسیٰ علیہ السلام غیب دان تھے تو اپنے عصا کے (پہلی مرتبہ) سانپ بننے سے خائف کیوں ہوئے؟ اور اگر انہیں علم ہوتا کہ میرے گھونسا مارنے سے ایک آدمی مر جائے گا تو وہ اسے گھونسا مار کر بعد میں پریشان نہ ہوتے؟ اسی طرح دیگر کئی مثالیں قرآن مجید میں موجود ہیں لہذا انبیاء کو غیب دان سمجھنا حماقت اور قرآن مجید سے لاعلمی کی علامت ہے۔

## سید الانبیاء حضرت محمد ﷺ بھی عالم الغیب نہیں تھے

حضور ﷺ نے ہمیں قیامت کی بہت سے علامات سے آگاہ کیا ہے اور بہت سے غیبی اور پیش آمدہ امور کی خبریں دی ہیں لیکن ان پیشگوئیوں کا یہ معنی ہرگز نہیں کہ آنحضرت ﷺ غیب دان تھے بلکہ امر واقعہ یہ ہے کہ دیگر انبیاء کی طرح آپ بھی عالم الغیب نہیں۔ لیکن اللہ تعالیٰ جب چاہتے حسب ضرورت اور حسب موقع آپ کو ماضی یا مستقبل کے کسی غیبی واقعہ سے مطلع کر دیتے اور آپ ﷺ اپنی ذمہ داری نبھاتے ہوئے اسے من و عن اپنی امت کو پہنچا دیتے۔ ارشاد باری تعالیٰ ہے کہ

﴿وَلَقَدْ أَرْسَلْنَا مِنْ رُسُلِنَا قَبْلِكَ مِنْهُمْ مَنْ قَصَصْنَا عَلَيْكَ وَمِنْهُمْ مَنْ لَمْ

نَقْصُصْ عَلَيْكَ وَمَا كَانَ لِرَسُولٍ أَنْ يَأْتِيَ بِآيَةٍ إِلَّا بِإِذْنِ اللَّهِ﴾ (المومن: ۷۸)

”یقیناً ہم آپ سے پہلے بھی بہت سے رسول بھیج چکے ہیں جن میں سے بعض کے واقعات ہم آپ کو بیان کر چکے ہیں اور ان میں سے بعض کے (قصے) تو ہم نے بیان ہی نہیں کیے اور کسی رسول کا یہ (مقدور) نہ تھا کہ کوئی معجزہ اللہ کی اجازت کے بغیر لائے۔“

اس سے ثابت ہو کہ جس طرح کچھ رسولوں اور نبیوں کے احوال و واقعات سے اللہ تعالیٰ نے حضور ﷺ کو مطلع کیا اور آپ ﷺ نے بذریعہ قرآن و حدیث انہیں من و عن ہم تک پہنچا دیا اسی طرح بہت سے انبیاء و رسل کے واقعات سے اللہ تعالیٰ نے حضور ﷺ کو مطلع نہیں کیا اسی لیے قرآن و حدیث میں چند انبیاء کے سوا بے شمار انبیاء کا تذکرہ اور احوال و واقعات موجود نہیں ہیں۔ اس لیے حضور ﷺ کی کسی غیبی اطلاع کی بنیاد پر آپ ﷺ کو ما کان وما یکون کا عالم الغیب قرار نہیں دیا جاسکتا۔ اسی طرح بے شمار واقعات سے ثابت ہوتا ہے کہ حضور عالم الغیب نہیں تھے مثلاً اگر آپ عالم الغیب ہوتے

تو پہلی مرتبہ جب جبریل امین علیہ السلام وحی لے کر غار حرا میں تشریف لائے تو آپ ﷺ ان سے خائف اور حراساں و پریشان نہ ہوتے لیکن امر واقعہ اس کے برعکس ہے۔ اسی طرح جب حضرت عائشہؓ کے خلاف زنا کی تہمت لگی اور آپ ﷺ مہینہ بھر پریشان اور حقیقت حال سے آگاہی کے لیے وحی الہی کے منتظر رہے لیکن اگر آپ غیب دان ہوتے تو اتنی پریشانی کیوں اٹھاتے؟

اگر آپ عالم الغیب ہوتے تو ایک یہودن (عورت) کی دعوت پر زہر آلود گوشت کیوں تناول کیا بلکہ کھانے سے پہلے ہی سب صحابہؓ کو مطلع کر دیتے کہ یہ زہر آلود ہے لیکن آپ ﷺ ایک نوالہ لے چکے تھے اس کے بعد وحی آگئی اور آپ ﷺ نے صحابہؓ کو منع کیا اور اسی زہر یلے گوشت کی تکلیف سے آپ نے سچھنے لگوائے اور وفات تک آپ ﷺ اس کے زہر کی تکلیف سے بوجھل رہے۔

### قرآن مجید کا فیصلہ

﴿قُلْ لَا أَقُولُ لَكُمْ عِنْدِي خَزَائِنُ اللَّهِ وَلَا أَعْلَمُ الْغَيْبَ وَلَا أَقُولُ لَكُمْ إِنِّي مَلَكٌ إِن تَبِعُوا إِلَّا مَا يُوْحَىٰ إِلَيَّ﴾ (الانعام: ۵۰)

(اے نبی ﷺ!) آپ فرمادیں کہ میں تمہیں یہ نہیں کہتا کہ میرے پاس اللہ کے خزانے ہیں اور نہ میں غیب جانتا ہوں اور نہ ہی میں تمہیں یہ کہتا ہوں کہ میں فرشتہ ہوں میں تو صرف اس چیز کی پیروی کرتا ہوں جو میری طرف وحی کی جاتی ہے۔

## ② متشابہات، اسماء و صفات اور پیشگوئیوں کی بحث

یہ لفظ ش، ب، ہ (شبه) سے مشتق ہے یعنی دو ایسی چیزیں جو باہمی طور پر ایک دوسرے سے ملتی جلتی ہوں جس طرح قرآن مجید میں ہے کہ اہل جنت کو اس طرح کے پھل اور میوہ جات سے نوازا جائے گا جن سے ملتے جلتے (متشابہ) وہ دنیا میں کھاتے رہے ہیں۔

ارشاد باری تعالیٰ ہے:

﴿كُلَّمَا رُزِقُوا مِنْهَا مِنْ ثَمَرَةٍ رُزِقُوا قَالُوا هَذَا الَّذِي رُزِقْنَا مِنْ قَبْلُ وَأَنُوتُوا بِهِ مُتَشَابِهًا﴾ (البقرة: ۲۵)

”جب کبھی وہ پھلوں کا رزق دیئے جائیں گے اور ہم شکل (میوہ جات) لائے جائیں گے تو کہیں گے کہ یہ وہی ہے جو ہم اس سے پہلے دیئے گئے تھے حالانکہ انہیں اس کے مشابہ دیا جائے گا۔“

متشابہات کی بنیادی طور پر دو قسمیں ہیں:

① ایسے الفاظ و کلمات جن کے مجرد معنی بھی ہم نہیں جانتے جیسے قرآنی سورتوں کے آغاز میں حروف مقطعات (الم، حم، ق وغیرہ) کا استعمال ہے۔ اگرچہ بعض لوگ ان حروف کے فرضی معنی پیش کرتے ہیں لیکن یہ محض تکلف ہے اس لیے کہ جب آنحضرت ﷺ نے ان کے کوئی معنی بیان نہیں فرمائے اور نہ ہی صحابہ کرامؓ نے ان میں رائے زنی کی کوشش کی تو پھر ہمیں انکل پچو لگانے کی کیا ضرورت ہے؟

امام قرطبی اپنی تفسیر میں حروف مقطعات کے سلسلے میں رقمطراز ہیں کہ

”عاصر شععی، سفیان ثوری اور محدثین کی ایک جماعت کا کہنا ہے کہ یہ (حروف)



قرآن مجید میں اللہ کا راز ہیں اور اللہ تعالیٰ کی ہر کتاب میں ایسا کوئی نہ کوئی راز رہا ہے حالانکہ یہ تشابہات کی اس قسم سے تعلق رکھتے ہیں جن کا علم صرف اللہ تعالیٰ ہی کو ہے لہذا ان میں رائے زنی درست نہیں البتہ ہم ان پر ایمان لاتے ہیں اور اسے من وعن تلاوت کرتے ہیں اور یہی قول حضرت ابو بکر رضی اللہ عنہ اور حضرت علی رضی اللہ عنہ بن ابی طالب (وغیرہ) سے بھی مروی ہے“

② ایسے الفاظ و کلمات جن کا مجرد معنی اور ظاہری مفہوم تو ہم فوری طور پر سمجھ لیتے ہیں لیکن ان کی کنہ و حقیقت ان کے واقعاتی طور پر منصہ شہود پر آ جانے سے پہلے ہم سمجھ نہیں سکتے لیکن اس کا یہ معنی ہرگز نہیں کہ ایسے امور کا انکار کر دیا جائے بلکہ یہ امور جیسے جیسے ظاہر ہوں گے ویسے ویسے ان سے متعلقہ ظاہری کیفیت ہی حقیقت کا روپ دھار لے گی۔ اس قسم میں مابعد الطبیعیاتی امور مثلاً اللہ تعالیٰ کے اسماء و صفات اور بعض طبعیاتی امور مثلاً پیشگوئیاں وغیرہ شامل ہیں۔ اللہ کے اسماء و صفات اور بالخصوص پیش گوئیوں سے متعلقہ امور کو سمجھنے کے لیے الفاظ کی دلالت اور حقیقت و مجاز کی بحث کو مد نظر رکھنا از حد ضروری ہے۔ لہذا اصول فقہ اور علم البلاغہ کی روشنی میں پہلے حقیقت و مجاز پر بالاختصار بحث کی جاتی ہے۔

## ① حقیقت و مجاز کی بحث

حقیقت کیا ہے؟ اصول فقہ کی کتابوں میں حقیقت کی تعریف اس طرح پیش گئی ہے کہ ’الحقیقة هي اللفظ المستعمل فيما وضع له‘ یعنی جب کسی لفظ کو اس کے موضوع لہ (یعنی جس معنی کے لیے وہ لفظ وضع کیا گیا ہو) میں استعمال کیا

• [تفسیر احکام القرآن للقرطبی (ص ۱۹۹ ج ۱)]

•• [الوجیز ص ۳۳۱]

جائے تو وہ لفظ اس معنی کے لیے حقیقت کہلاتا ہے۔

حقیقت کی تین اقسام ہیں:

① حقیقت لغویہ ② حقیقت شرعیہ ③ حقیقت عرفیہ

بلاقرینہ صارفہ ہر لفظ دائمی طور پر انہی تین قسموں میں سے کسی ایک میں حقیقی طور پر استعمال ہوگا مثلاً شمس و قمر لغت کے اعتبار سے اجرام فلکی کے لیے وضع کیے گئے ہیں لہذا ان سے مراد حقیقی طور پر شمس و قمر ہی ہوگا۔ اسی طرح پیش گوئیوں کے ضمن میں بعض احادیث میں یہ بیان کیا گیا ہے کہ حضرت عیسیٰ علیہ السلام خنزیر کو قتل کریں گے، خزانے تقسیم کریں گے تو اس میں خنزیر سے مراد وہ جانور (سور) ہے جس کے لیے لغت نے یہ لفظ وضع کیا ہے اور مال و دولت سے مراد خزانہ ہے لہذا اس سے یہ مراد لینا کہ عیسیٰ علیہ السلام صفت خنزیری یعنی بے حیائی وغیرہ کو ختم کریں گے یا خزانوں سے مال و دولت جو ان کا حقیقی مفہوم ہے، اس کی بجائے صرف 'روحانی خزانے' مراد لینا غلط ہے جیسا کہ مرزائی حضرات یہ تاویلات کرتے ہیں۔ لیکن اس کا یہ معنی نہیں کہ وہ بے حیائی وغیرہ کو ختم نہیں کریں گے بلکہ وہ نبی ہونے کے ناطے بے حیائی کو بھی ختم کریں گے اور ان کی بدولت روحانیت بھی خوب پھیلے گی مگر خنزیر کا قتل اور مال و دولت کی فراوانی بھی مستقل طور پر ان احادیث سے ثابت ہے جنہیں حقیقت پر محمول کیا جائے گا۔

اسی طرح شریعت نے صلاة (نماز) کو مخصوص عبادت کے لیے اور 'جزیہ' کو مخصوص اصطلاح میں استعمال کیا ہے لہذا ایسے الفاظ کے لیے شریعت کی اصطلاح ہی حقیقی سمجھی جاتی ہے لہذا حضرت عیسیٰ علیہ السلام کا جزیہ موقوف کرنے کا حقیقی اور صحیح معنی یہی متصور ہوگا کہ وہ غیر مسلموں کے ساتھ اسلام یا جنگ یہی دو صورتیں پیش کریں گے اور 'جزیہ' کی صورت کو نبی ﷺ ہی کی حدیث کے مطابق ختم کر دیں گے لہذا اس جزیہ کا کوئی

اور معنی مراد لینا غلط ہے۔

مجاز کیا ہے؟

اصول فقہ میں مجاز سے مراد ”هو اللفظ المستعمل في غير ما وضع له

لعلاقة بينهما وقرينة تمنع ارادة المعنى الحقيقي للفظ“ ♦

یعنی جب کسی لفظ کو اس کے موضوع لہ کے سوا کسی اور معنی کے لیے استعمال کیا

جائے مگر دوسرے معنی کو پہلے (حقیقی) معنی سے کوئی ربط و مناسبت ہو یا پہلا (حقیقی)

معنی مراد لینا محال ہو تو اس (دوسرے معنی) کو مجاز یا مجازی معنی قرار دیا جاتا ہے۔ جیسے

کسی انسان کو شیر یا گدھا قرار دینا یعنی حقیقت میں تو وہ انسان ہے شیر یا گدھا (جانور

) نہیں۔ کیونکہ وہ عام انسانوں ہی کی طرح ایک انسان ہوتا ہے اس کی جسمانی ساخت

اور حلیہ شیر یا گدھے جیسا نہیں ہوتا اور نہ ہی اس کی دم یا چار ٹانگیں ہیں لیکن اس کے

باوجود کسی انسان کو شیر یا گدھے سے اس لیے موسوم کر دیا جاتا ہے کہ اس میں مذکورہ

حیوانوں میں سے کسی ایک حیوان کے اوصاف یعنی وصف حماقت یا وصف شجاعت لازمی

طور پر موجود ہوں گے اور اسی خصلت مشترکہ کی وجہ سے اسے حیوان مفترس یعنی شیر یا

پھر گدھے سے موسوم کر دیا جاتا ہے۔

حقیقت و مجاز کی بحث میں اصولی اور متفقہ مسئلہ یہی ہے کہ لفظ کو ہمیشہ اس کے حقیقی

معنی پر محمول کیا جائے گا الا یہ کہ کسی جگہ حقیقی معنی مراد لینا معذور و ناممکن ہو یا حقیقی معنی

متروک ہو چکا ہو تو ایسی صورتوں میں اس کے مجازی معنی کا اعتبار کیا جائے گا۔ علاوہ

ازیں کسی لفظ کا ایک وقت میں حقیقت و مجاز میں سے ایک ہی معنی پر اطلاق ہوگا۔

(تفصیل کے لیے اصول فقہ کی کتب ملاحظہ فرمائیے)

کتاب و سنت کی تعبیر کے سلسلہ میں مذکورہ بحث فیصلہ کن اہمیت رکھتی ہے اگرچہ اس وقت اس بحث کی تفصیلات کا احاطہ ممکن نہیں لیکن حقیقت و مجاز کی مذکورہ بنیاد ہی اگر سمجھ آجائے تو بہت سے مسائل حل ہو جائیں گے۔ عصر حاضر میں پیش گوئیوں کے سلسلہ میں سب سے زیادہ بگاڑ اسی اصول کے غلط استعمال کی وجہ سے پیدا ہوا ہے۔ آپ دیکھ لیں کہ اخبارات، صحائف و جرائد ہر جگہ مجازی معانی و مفاہیم کا کثرت سے استعمال ہے حالانکہ کثرت کا اصل استحقاق حقیقی معانی کو حاصل ہونا چاہیے کیونکہ مجاز تو اضطراری صورتوں میں فائدہ دیتا ہے اور قواعد و احکامات میں اضطرار شاذ و نادر ہوتا ہے اکثر و بیشتر نہیں! لیکن بہت سے لوگ دجال (متعین فرد) سے مراد دجالی قوتیں (امریکہ اسرائیل وغیرہ)، مہدی (فرد خاص) سے مراد ہر مصلح کو سمجھتے ہیں حالانکہ قرآن و علامات کے بغیر مجازی معنی مراد لینا بہت بڑی غلطی ہے۔

صحابہ کرام ﷺ الفاظ کو حقائق پر محمول کر کے ان کے حقیقی معنی اخذ کیا کرتے تھے اور حقیقت کا استعمال اس کثرت سے کرتے تھے کہ بسا اوقات مجازی مفہوم کو بھی غلطی سے حقیقی مفہوم سمجھ لیتے تھے لیکن غلط فہمی کی نشاندہی پر فوراً صحیح صورت حال کو اپنا لیتے تھے۔ چونکہ صحابہ کرام ﷺ نے حضور ﷺ سے سارا دین اسلام حقائق کے لبادہ ہی میں اخذ کیا ہے اس لیے اس کی بجائے میں چند ایک ایسی مثالیں پیش کرتا ہوں جن سے یہ ثابت ہوتا کہ صحابہ کرام ﷺ حقیقی معانی کا اس کثرت سے استعمال کرتے تھے کہ بسا اوقات مجاز کو بھی حقیقت سمجھ لیتے تھے مثلاً

① حضرت عائشہ سے مروی ہے کہ نبی کریم ﷺ کی بعض بیویوں نے آپ ﷺ سے پوچھا کہ ہم میں سے سب سے پہلے (آخرت میں) کون آپ سے ملاقات کرے گی؟ تو آپ ﷺ نے جواب دیا 'اطولکن یداً' جس کے ہاتھ سب

سے زیادہ لمبے ہوں گے تو ازواج مطہرات نے لکڑی (کانے) سے اپنے اپنے ہاتھوں کو ناپنا شروع کر دیا تو حضرت سودہ ان میں سب سے لمبے ہاتھوں والی نکلیں ہم نے بعد میں سمجھا کہ لمبے ہاتھوں والی سے آپ ﷺ کی یہ مراد تھی کہ جو صدقہ زیادہ کرنے والی ہوگی اور وہ (حضرت زینبؓ) ہم سب سے پہلے نبی کریم ﷺ سے جا کر ملیں اور صدقہ کرنا انہیں بڑا محبوب تھا۔

حافظ ابن حجر نے فتح الباری میں اس حدیث کی شرح میں یہ ثابت کیا ہے کہ اہمات المؤمنین میں سے حضور ﷺ کی وفات کے بعد سب سے پہلے حضرت زینبؓ کا انتقال ہوا..... اسی پر اہل سیر کا اتفاق ہے اور جن روایات میں حضرت سودہ کا نام ہے ان میں راوی سے بھول ہوئی ہے۔

بہر صورت مذکورہ روایت میں یہ الفاظ "اطولکن یداً قابل غور ہیں کہ سب اہمات المؤمنین نے انہیں حقیقی مفہوم کے مطابق خیال کیا اور لکڑی کے ساتھ اپنے ہاتھ ماپنے شروع کر دیئے لیکن جس کے ہاتھ سب سے لمبے تھے اس سے پہلے ایک دوسری زوجہ حضرت زینبؓ کی وفات ہونے پر انہیں معلوم ہوا کہ ان الفاظ سے حقیقی معنی مراد نہیں تھا بلکہ اس سے حضور ﷺ کی مراد مجازی تھی کہ جو صدقہ زیادہ کرنے والی ہوگی اس کی وفات میرے بعد سب سے پہلے ہوگی، چنانچہ فی الواقع ایسا ہی ہوا اور حضرت زینبؓ دیگر اہمات المؤمنین سے زیادہ صدقہ خیرات کرتی تھیں اور وہی اس حدیث کی مصداق ٹھہریں۔

② حضرت عدی بن حاتمؓ سے مروی ہے کہ جب یہ آیت نازل ہوئی کہ (كُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ "کھاؤ اور

پیوتا وقتیکہ تمہارے لیے سفید دھاگہ سیاہ دھاگے سے ظاہر ہو جائے، تو میں نے ایک سیاہ اور ایک سفید دھاگہ لیا اور انہیں اپنے تکیہ کے نیچے رکھ لیا اور رات بھر انہیں دیکھتا رہا، لیکن (ان کے رنگ) مجھ پر ظاہر نہ ہوئے، جب صبح ہوئی تو میں اللہ کے رسول ﷺ کی خدمت میں حاضر ہوا اور آپ ﷺ سے اس کا ذکر کیا تو آپ ﷺ نے فرمایا کہ اس سے تورات کی تاریکی (صبح کا زب) اور دن کی سفیدی (صبح صادق) مراد ہے۔

اس روایت سے بھی یہ بات واضح ہو جاتی ہے کہ صحابہ کرام حقیقی معنی و مفہوم کو کس کثرت سے استعمال کرتے تھے اگرچہ یہاں سیاہ و سفید دو دھاگوں سے رات اور دن کی طرف اشارہ تھا لیکن عدی بن حاتم صاور دیگر کئی صحابہ نے حقیقی دھاگے سمجھ کر انہیں اپنے تکیوں کے نیچے اور بعض نے اپنے پاؤں میں باندھ لیے لیکن حضور کی وضاحت سے معلوم ہوا کہ ان دھاگوں سے مجازی طور پر صبح کا زب و صبح صادق مراد ہے

## ② اسماء و صفات کی بحث

ارشاد باری تعالیٰ ہے: ﴿وَلِلَّهِ الْأَسْمَاءُ الْحُسْنَىٰ فَادْعُوهُ بِهَا وَذَرُوا الَّذِينَ

يُلْعَدُونَ فِي أَسْمَانِهِ سُبْحُونَ مَا كَانُوا يَعْمَلُونَ﴾ (الاعراف: ۱۸۰)

”اچھے اچھے نام اللہ ہی کے لیے ہیں لہذا ان ناموں سے اللہ تعالیٰ ہی کو مومسوم کیا کرو اور ایسے لوگوں سے قطع تعلقی اختیار کرو جو اس کے ناموں میں کج روی کرتے ہیں ان لوگوں کو ان کے اعمال (بد) کی قرار واقعی سزا دی جائے گی۔“

ان اچھے ناموں سے مراد ایسے نام (اسماء) ہیں جن سے اللہ تعالیٰ کی قدرت و طاقت، عظمت و جلال اور مختلف صفات کا اظہار ہوتا ہے جیسے اللہ تعالیٰ قادر مطلق ہے،



سمیع و بصیر ہے۔ عالم و خالق ہے، عرش پر مستوی ہے، آسمان دنیا پر نزول فرماتا ہے وغیرہ۔ اللہ تعالیٰ کے اسماء و صفات ان مابعد الطبیعیاتی امور میں شامل ہیں جن کی کنہ و حقیقت ہم نہیں جانتے اور نہ ہی انہیں طبعیاتی امور پر قیاس کر کے ہمیں رائے زنی کی اجازت ہے اس لیے ان پر بلا تشبیہ و تعطیل اور بلا تاویل و تکییف ایمان لانا ضروری ہے مثلاً اللہ تعالیٰ نے اپنے ہاتھ چہرے اور پنڈلی وغیرہ کا ذکر فرمایا ہے۔ اب ہم ان الفاظ کے ظاہری معانی پر ایمان رکھتے ہیں کہ ہاتھ سے مراد فی الواقع ہاتھ ہے نہ کہ قدرت (جو ہاتھ (ید) کا مجازی معنی ہے) پھر اس ہاتھ کو عام انسانی ہاتھ پر قیاس کرنا اور اس کی کیفیت بیان کرنا درست نہیں اور نہ ہی یہ درست ہے کہ ہاتھ کا مطلق انکار کر دیا جائے اسی طرح بقیہ صفات کا معاملہ ہے۔

اسماء و صفات اور جمہور علماء

شیخ الاسلام ابن تیمیہ فرماتے ہیں:

”اھم سلف کا (اسماء و صفات میں) مذہب یہ ہے کہ اللہ تعالیٰ کی صفات کو بعینہ اسی طرح بیان کیا جائے جس طرح خود اللہ تعالیٰ یا اس کے رسول محمد ﷺ نے بیان فرمایا ہے۔ ان میں تحریف (مختلف تاویلات باطلہ)، تعطیل (انکار مطلق)، تمثیل (مخلوق سے مشابہت) اور تکییف (حالت و ماہیت) کو دخل نہ دیا جائے..... خالق نسبت مخلوق کے زیادہ فصیح و بلیغ ہے لہذا اس کے مقابلے میں مخلوق کی فصاحت و بلاغت کو بالائے طارق رکھا جائے۔“

امام ابوحنیفہؒ

ابو مطیع بلخی (صاحب فقہ اکبر) فرماتے ہیں کہ میں نے ابوحنیفہؒ سے پوچھا وہ شخص کیسا ہے جو کہے میں نہیں جانتا کہ اللہ تعالیٰ آسمان میں ہے یا زمین میں! فرمایا کہ وہ کافر ہے اس لیے کہ اللہ تعالیٰ نے ارشاد فرمایا 'رحمان عرش پر مستوی ہے' اور اس کا عرش آسمانوں پر ہے۔ میں نے کہا کہ وہ اقرار کرتا ہے کہ اللہ عرش پر ہے مگر اس کے عرش کے متعلق علم نہیں کہ وہ آسمان میں ہے یا زمین میں، فرمایا جب اس نے عرش کے آسمان پر ہونے کا انکار کر دیا تو گویا وہ کافر ہے۔ \*

اللہ تعالیٰ کا ہاتھ چہرہ اور وجود قرآن مجید کی رو سے ثابت ہے اور یہ اللہ کی صفات میں شامل ہیں۔ جن کی کیفیت بیان نہیں کی جاسکتی اور نہ ہی یہ کہا جاسکتا ہے کہ ہاتھ سے مراد اللہ کی قدرت یا نعمت ہے کیونکہ اس طرح صفت باری تعالیٰ کا انکار لازم آتا ہے اور اس طرح تاویل کرنے والے قدریہ اور معتزلہ (وغیرہ) ہیں۔ \* امام ابوحنیفہ سے صفات باری تعالیٰ کے متعلق سوال ہوا تو انہوں نے فرمایا انہیں (بلا تاویل و مجاز) ظاہری معنی پر محمول کیا جائے گا۔ \*\*\*

امام مالکؒ

جعفر بن عبد اللہ فرماتے ہیں کہ ایک آدمی امام مالکؒ کے پاس آیا اور کہا (الرَّحْمَنُ عَلَى الْعَرْشِ اسْتَوَى) 'اللہ عرش پر مستوی ہے' اس استواء کی کیفیت کیا ہے؟ جعفر فرماتے ہیں کہ اس سوال پر امام مالکؒ سخت غضبناک ہوئے حتیٰ کہ پسینے سے

\* [کتاب العلو للذهبی ص ۱۲۶، الفتویٰ الحمویة ص ۳۷]

\*\* [الفقہ الاکبر مع الشرح ص ۶۶]

\*\*\* (ایضاً)

شراہور ہو گئے پھر جب غصہ رخصت ہوا تو جواب دیا ”الکیف غیر معقول والاستواء من غیر مجهول والایمان بہ واجب والسوال عنه بدعة“  
 ”اللہ کا مستوی علی العرش تو ثابت ہے مگر استواء کی کیفیت غیر معقول ہے اس لیے استواء علی العرش پر ایمان لانا ضروری ہے جب کہ اس (کی کیفیت و ہیئت) کے متعلق سوال کرنا بدعت ہے پھر کیا مجھے لگتا کہ تم گمراہ ہو اور اسے (مجلس سے) نکال باہر کیا۔“

امام شافعیؒ

امام شافعیؒ اپنا عقیدہ ذکر کرتے ہیں کہ ”میرا عقیدہ اور جن علماء کو میں نے دیکھا مثلاً سفیانؒ اور مالکؒ وغیرہ کا عقیدہ ہے کہ اللہ تعالیٰ کے سوا کوئی عبادت کے لائق نہیں اور محمد ﷺ اللہ کے رسول ہیں، اللہ تعالیٰ آسمانوں پر عرش پر ہے جس طرح چاہتا ہے اپنی مخلوق کے قریب ہوتا ہے جس طرح چاہتا ہے آسمان دنیا پر نزول فرماتا ہے۔“

امام احمد بن حنبلؒ

حنبل بن اسحاق فرماتے ہیں کہ میں نے امام احمد سے پوچھا کیا اللہ تعالیٰ آسمان دنیا پر نزول فرماتے ہیں تو انہوں نے جواب دیا کہ ہم بلا تردید اللہ کی ان صفات پر ایمان لاتے ہیں اور ان کی تصدیق کرتے ہیں کیونکہ یہ صحیح احادیث سے ثابت ہیں۔

• [کتاب الاسماء والصفات ۴۰۸، حسن سندہ ابن حجر فی الفتح ۴۰۶/۱۳، الفتاویٰ ۳۶۵/۵، اصول

الاعتقاد للالکافی ۳۹۸/۳، کتاب العلو الذہبی ص ۱۶۶/۷]

• [مختصر الصواعق المرسلہ لابن القیم (۲۷۴/۲)، کتاب العلو (۱۳۲) نیز الفتاویٰ الحمویہ (۴۲)،

الاسماء والصفات للبیہقی (۲۹۲) میں بھی اللہ تعالیٰ کے آسمان پر موجود ہونے کا عقیدہ امام شافعیؒ

کی طرف منسوب کیا گیا ہے۔]

• [مختصر الصواعق ۲۵۲/۲، اصول الاعتقاد (۲۵۳/۲) اسی طرح امام احمد سے اللہ تعالیٰ کے

عرش پر مستوی ہونے کی روایات بھی مروی ہیں کتاب العلو (۱۳۵) طبقات الحنابلہ ۴۲/۱ وغیرہ]

محمد بن حسن فرماتے ہیں مشرق و مغرب کے فقہاء کا اس مسئلہ پر متفقہ ایمان ہے کہ قرآن و حدیث میں اللہ تعالیٰ کی جس قدر صفات مذکور ہیں انہیں بلا تاویل و تشبیہ مانا جائے اور جس شخص نے صفات باری تعالیٰ میں اپنی تفاسیر کو دخل دیا گویا اس نے سنت کی خلاف ورزی کی اور جماعت اہل سنت سے خارج ہو گیا..... ♦

مذکورہ بحث کا ملخص یہ ہے کہ مسئلہ اسماء و صفات میں مجاز اور تاویل کی قطعاً گنجائش نہیں اس لیے کہ اللہ تعالیٰ نے جس طرح اپنے اوصاف اور اسماء کو بیان کیا اس طرح نبی علیہ السلام نے بیان کیا اور اسی طرح صحابہ کرام رضی اللہ عنہم، تابعین و ائمہ سلف نے ان صفات کو بلا تاویل و تمثیل نقل کر دیا۔ لہذا قرآن و سنت میں مروی صفات باری تعالیٰ (ہاتھ چہرہ، پنڈلی، ذات، نزول و صعود، سماعت و بصارت، استواء علی العرش، نزول من العرش وغیرہ) کو ان کے ظاہری اور حقیقی معنی پر محمول کیا جائے گا جس میں تحریف و تاویل تمثیل و تجسیم، تکلیف و تشبیہ کو مطلق دخل نہیں اور ظاہری سے مجازی معنی پر محمول کرنے والے اولین گروہ میں معتزلہ جہمیہ (جعفر بن درہم) وغیرہ تھے جنہوں نے بالواسطہ یہود، مشرکین و صابئین سے تعلیم حاصل کی اور غلط نظریات کو مسلمانوں میں شائع کیا۔ ♦♦

مذکورہ بحث سے یہ واضح ہوا کہ اسماء و صفات اگرچہ متشابہات کی اس قسم میں سے ہیں جن کے مجرد معنی ہم جانتے ہیں یعنی اللہ کا ہاتھ (ید)، چہرہ (وجہ) اور پنڈلی وغیرہ جیسے الفاظ کو تو ہم پہنچانتے ہیں لیکن ان الفاظ کی کیفیت و ماہیت (کہ اللہ کا ہاتھ اور چہرہ وغیرہ انسانوں کے ہاتھ اور چہرے ہی کی مانند ہے یا اس کی کوئی اور شکل و صورت ہے) کے متعلق ہم اس وقت تک کوئی رائے زنی نہیں کر سکتے تا آنکہ ہم ان چیزوں کا مشاہدہ

کر لیں اور اہل ایمان کے لیے یہ مشاہدہ آخرت میں ہوگا (ان شاء اللہ) لہذا اس دنیا میں ہمیں اسماء و صفات کے ظاہری الفاظ پر سکوت کرنا چاہیے۔ البتہ اسماء و صفات اور اخبار غیب (پیشگوئیوں) میں ایک بنیادی فرق یہ ہے کہ اسماء و صفات کا تعلق اللہ تعالیٰ (اور ما بعد الطبیعیاتی امور) سے ہے جسے بشری صفات (اور دنیاوی امور) پر چسپاں نہیں کیا جاسکتا۔ لیکن پیشگوئیوں کا تعلق اسی مادی دنیا کے مکینوں کے ساتھ ہے مثلاً حضرت عیسیٰ علیہ السلام اور امام مہدی وغیرہ بھی عام انسانوں جیسی شکل و شبہت کے حامل، کھانے پینے اور ضروریات زندگی کے محتاج ہوں گے۔ کوئی ما فوق الفطرت مخلوق نہیں ہوں گے۔ اسی لیے حضور ﷺ نے حضرت عیسیٰ علیہ السلام کی عروۃ بن مسعود رضی اللہ عنہما سے تشبیہ دی۔ جب کہ اللہ تعالیٰ کے وجود اور اسماء و صفات کی انسانوں کے ساتھ اس طرح تشبیہ نہیں دی جاسکتی اور نہ ہی اسماء و صفات کے سلسلہ میں کسی تاویل و تکییف یا قیاس و تمثیل کی گنجائش ہے۔ البتہ اللہ تعالیٰ کی اچھی مثال دی جاسکتی ہے۔ **دلہ (لسنہ للاحلی)**

### ③ پیش گوئیوں کی حقیقت

پیش گوئیوں سے مراد حضور ﷺ کی وہ اخبار غیب ہیں جو آپ نے بغیر مادی وسائل کے محض وحی الہی کی بنیاد پر لوگوں کو فراہم کیں لیکن اس سے یہ کشید نہیں کیا جاسکتا کہ آپ ﷺ عامل الغیب تھے جیسا کہ ہم دلائل کے ساتھ واضح کر چکے ہیں کہ عالم الغیب صرف اللہ وحدہ لا شریک کی ذات ہے البتہ اللہ تعالیٰ جب چاہیں اپنے انبیاء کی حسب ضرورت مختلف غیبی اور باطنی امور سے بھی مطلع کر دیتے تھے۔

اخبار غیب اور پیش گوئی میں عموم و خصوص مطلق کی نسبت ہے یعنی ہر پیشگوئی خبر غیب تو ہے مگر ہر خبر غیب پیشگوئی نہیں کیونکہ پیشگوئی مستقبل کے ساتھ خاص ہے جب کہ

خبر غیب ماضی، حال اور استقبال تینوں کو شامل ہے مثلاً

## خبر ماضی

اس میں وہ احوال و اخبار شامل ہیں جو آپ ﷺ کی بعثت سے پہلے ماضی قریب یا ماضی بعید میں وقوع پذیر ہو چکے تھے مگر آپ نے بلا مادی و ظاہری اسباب کے محض وحی الہی کے ساتھ ان سے مطلع کیا جیسے مختلف انبیا اور اقوام و ملل کے احوال و واقعات وغیرہ ہیں۔ قرآن مجید میں اس کی بے شمار مثالیں موجود ہیں۔ مثلاً گذشتہ بہت سے انبیاء کے واقعات اور ان کی امتوں کے احوال وغیرہ کے متعلق آنحضرت ﷺ نے وحی کے ذریعے ہمیں مطلع کیا جن میں حضرت آدم ﷺ کی پیدائش، جنت میں دخول پھر وہاں سے خروج وغیرہ سے متعلق واقعات شامل ہیں۔ حضرت ابراہیم ﷺ، حضرت موسیٰ ﷺ، حضرت عیسیٰ ﷺ کے تفصیلی واقعات بھی ان میں شامل ہیں۔ اسی طرح بعض اہل کتاب کے سوالات پر آپ ﷺ نے ذوالقرنین (اور اصحاب کہف وغیرہ) کے واقعات پر روشنی ڈالی۔ انہیں غیبی واقعات کے پس منظر میں اللہ تعالیٰ نے ارشاد فرمایا کہ:

﴿تِلْكَ مِنْ أَنْبَاءِ الْغَيْبِ نُوحِيهَا إِلَيْكَ مَا كُنْتَ تَعْلَمُهَا أَنْتَ وَلَا

قَوْمُكَ مِنْ قَبْلِ هَذَا﴾ (ہود: ۳۹)

”یہ غیب کی خبریں ہیں جنہیں ہم تیری طرف وحی کرتے ہیں اور نہ تو اس (وحی)

سے پہلے انہیں جانتا تھا اور نہ ہی تیری قوم۔“

## خبر حال

اس میں وہ احوال و واقعات شامل ہیں جو حضور ﷺ کی زندگی (بعد البعثت) میں پیش آئے اور آپ ﷺ نے بلا اسباب و ذرائع (Media) کے محض وحی الہی کی بنا



پران کی خبر دی مثلاً غزوہ موتہ کے حوالہ سے حضرت انس رضی اللہ عنہ روایت کرتے ہیں کہ:

”أن النبي نعى زيدا وجعفرًا وابن رواحة للناس قبل أن ياتيهم خبرهم فقال: أخذ الراية زيدا فأصيب ثم أخذ جعفر فأصيب ثم أخذ ابن رواحة فأصيب وعيناه تذرفان حتى أخذ الراية سيف من سيوف الله حتى فتح الله عليهم“ ♦

”حضور نبی کریم ﷺ نے حضرت زید رضی اللہ عنہ، حضرت جعفر رضی اللہ عنہ اور حضرت عبد اللہ بن رواحہ رضی اللہ عنہ کی شہادت کی خبر اس وقت صحابہ کو دے دی تھی جب کہ ابھی ان کے متعلق کوئی خبر نہیں آئی تھی۔ آپ ﷺ فرماتے جا رہے تھے کہ اب زید رضی اللہ عنہ جھنڈا اٹھائے ہوئے ہیں، اب وہ شہید کر دیئے گئے ہیں اور اب ابن رواحہ نے جھنڈا اٹھا لیا ہے وہ بھی شہید کر دیئے گئے ہیں جب کہ آنحضرت ﷺ کی آنکھوں سے آنسو جاری تھے۔ (پھر فرمایا کہ اب) بالآخر اللہ کی تلواروں میں سے ایک تلوار خالد بن ولید رضی اللہ عنہ نے جھنڈا اپنے ہاتھ میں لے لیا ہے اور اللہ نے ان کے ہاتھ پر فتح عنایت فرمائی۔“

حضور ﷺ اس غزوہ میں شریک نہیں تھے بلکہ حضور ﷺ مدینہ میں اپنے اصحاب کے درمیان بیٹھے ہوئے انہیں مدینہ سے کوسوں دور مقام موتہ میں ہونے والے معرکے کی پل پل کی خبریں براہ راست سنارہے ہیں لیکن اس کی بنیاد سیلائٹ سٹم، پرنٹ میڈیا یا کسی مصنوعی سپارہ سے رابطہ نہیں تھا بلکہ محض وحی الہی اور اللہ مالک الملک سے رابطہ تھا۔

## خبر استقبال

اس میں ایسے احوال و واقعات شامل ہیں جو ① عہد نبوی میں مستقبل قریب یا ② حضور ﷺ کے بعد پیش آتے رہے یا ③ مستقبل بعید تا قیامت وقوع پذیر ہوتے رہیں

گے۔ ان تینوں کی بالترتیب مثالیں درج ذیل ہیں۔

① جنگ خیبر کے موقع پر حضور ﷺ نے فرمایا کہ

”لأعطين هذه الراية غذا رجلا يفتح الله على يديه يحب الله

ورسوله ويحبه الله ورسوله“

”کل میں جھنڈا اس شخص کو دوں گا جس کے ہاتھوں اللہ تعالیٰ فتح عطا فرمائیں

گے اور وہ اللہ اور اس کے رسول سے محبت رکھتا ہے اور اللہ اور اس کا رسول اس سے

محبت رکھتے ہیں۔“

پھر آپ نے وہ جھنڈا حضرت علی رضی اللہ عنہ کو دیا اور آپ رضی اللہ عنہ کی پیش گوئی کے عین مطابق دوسرے روز ہی خیبر فتح ہو گیا۔ اسی طرح آپ رضی اللہ عنہ نے جنگ بدر کے موقع پر آغاز معرکہ سے قبل یہ پیشگوئی فرمائی کہ فلاں فلاں کافر فلاں فلاں جگہ پر واصل جہنم ہوگا اور آپ کی پیشگوئی چند لمحات میں ہی پوری ہو گئی۔ ♦♦

ایک عیسائی نے اسلام قبول کیا پھر وہ اسلام چھوڑ کر مرتد ہو گیا اور نبی ﷺ پر الزام تراشی کرنے لگا، آپ نے پیشگوئی فرمائی کہ تجھے زمین قبول نہیں کرے گی اور من وعن ایسا ہی ہوا کہ اس کی وفات کے بعد لوگوں نے اسے دفن کیا، صبح ہوئی تو زمین نے اسے باہر پھینک دیا، عیسائیوں نے سوچا کہ یہ محمد ﷺ اور ان کے ساتھیوں کا کام ہے چنانچہ دوسری مرتبہ انہوں نے خوب گہری زمین میں اسے دفن کیا مگر صبح کو پھر زمین نے اسے باہر پھینک دیا حتیٰ کہ کئی روز اس طرح ہوتا رہا اور وہ عیسائی سمجھ گئے کہ (یہ اللہ کا عذاب ہے) کسی انسان کا کام نہیں۔ ♦♦♦

♦♦ [بخاری]

[بخاری: ۴۲۱۰]

[بخاری: ۳۶۱۷]

♦♦♦

② قسم ثانی میں وہ پیش گوئیاں شامل ہیں جو حضور ﷺ کی وفات کے بعد پیش آتی رہی ہیں مثلاً آپ نے حضرت فاطمہ الزہراءؑ کے بارے میں یہ پیش گوئی فرمائی کہ میرے اہل بیت میں سے تم سب پہلے (فوت ہو کر) مجھ سے ملاقات کرو گی • اور فی الواقع ایسا ہی ہوا کہ آپ کی وفات کے بعد حضرت فاطمہؑ سب سے پہلے فوت ہوئیں۔ اسی طرح آپ ﷺ نے مصر، یمن، شام، مغرب و مشرق، روم و ایران کی فتوحات، بیت المقدس کی آزادی، مال و دولت کی فراوانی وغیرہ کے بارے میں جتنی پیش گوئیاں فرمائیں تھیں وہ تمام من و عن پوری ہوئیں۔

③ تیسری قسم موجودہ دور سے قیامت تک پر مشتمل ہے جس میں بہت سی پیشگوئیاں فی الواقع اپنے ظاہر اور حقیقی مفہوم کے ساتھ روز روشن کی طرح واضح ہو چکی ہیں اور بہت سی ابھی واقع ہوں گی حتیٰ کہ یہ سلسلہ قیامت کی علامات کبریٰ (دجال، مہدی، حضرت عیسیٰؑ وغیرہ) کے ظہور کے ساتھ قیامت پر منہج ہوگا۔

### ③ پیشگوئیوں کی تعبیر کا صحیح منہج

پیش گوئیوں کا بنیادی طور پر تین طرح کی چیزوں کے ساتھ ربط و تعلق ہے ایک قسم میں 'شخصیات' شامل ہیں یعنی ایسی چیزیں جو قائم بالذات (اپنا وجود رکھتی) ہیں۔ ان میں بے جان اور جاندار دونوں طرح کی چیزیں شامل ہیں۔ بے جان چیزوں میں آگ، سونے کا پہاڑ یا سونے کا خزانہ وغیرہ شامل ہیں اور جاندار چیزوں میں غیر عاقل یعنی حیوانات و شجرات، دابۃ الارض، اور عاقل یعنی امام مہدی کا ظہور حضرت عیسیٰؑ کا نزول، دجال اور یاجوج و ماجوج کا خروج وغیرہ شامل ہیں۔

’شخصیات‘ سے متعلقہ پیش گوئیوں کا اطلاق بلا تاویل و استعارہ انہی شخصیات پر کیا جائے گا جن کے اوصاف و علامات حضور ﷺ نے متعین کر دیئے ہیں۔ مثلاً امام مہدی سے مراد ایک خاص مسلمان امام مراد ہے جس کی چند مخصوص صفات آپ ﷺ نے متعین کر کے واضح کر دی ہیں لہذا اس سے یہ مفہوم کشید نہیں کیا جاسکتا کہ امام مہدی سے مراد ہر وہ عادل حکمران ہے جو لوگوں کی ہدایت اور دین کی تجدید کا کام کرے!

دوسری قسم میں ’علاقہ جات‘ سے متعلقہ پیش گوئیاں شامل ہیں۔ ان میں کچھ علاقہ جات پیش گوئیوں میں بالکل واضح طور پر ذکر کر دیئے گئے ہیں مثلاً مکہ اور مدینہ میں دجال داخل نہیں ہو سکے گا تو اب اس سے وہی مکہ اور مدینہ دو مقدس شہر مراد ہیں جن کی طرف حضور ﷺ نے اشارہ کیا ہے۔

البتہ کچھ علاقہ جات کو مبہم اور اشاراتی انداز کے ساتھ بیان کیا گیا۔ مثلاً ’مشرق‘ کی طرف سے ایک لشکر آئے گا پانچ ٹیلوں والی سرزمین پر جنگ ہوگی۔ اب ایسے علاقہ جات کی تعیین آثار و علامات کے ساتھ ہی ممکن ہے لیکن اس سلسلہ میں یہ واضح رہے کہ اگر کسی صحابی سے کسی مبہم علاقے کی تعیین ہو جائے تو اسی کو ترجیح دی جائے گی۔ علاوہ ازیں ایسی مہمل پیش گوئی کی، قرآن و علامات اور علل و اسباب کے ساتھ ذاتی قیاس آرائی کرتے ہوئے اس کے حتمی انطباق کا دعویٰ نہ کیا جائے۔ کیونکہ قیاس میں صواب و خطا دونوں پہلوؤں کا امکان ہوتا ہے لیکن اگر کوئی شخص اپنے ذاتی قیاس و ظن کی بنا پر کسی پیشگوئی کا حتمی انطباق کا دعویٰ کرتا ہے تو اس کے انطباق کے صحیح ثابت ہونے پر اس کی ’علمی معراج‘ تو ہو سکتی ہے مگر بصورت دیگر اسی فرد واحد کی وجہ سے اس انطباق کے غلط ثابت ہونے پر پورا اسلام اعتراضات اور شکوک و شبہات کے زد میں آئے!

علاقہ جات سے متعلقہ پیش گوئیوں کے ضمن میں یہ مسئلہ بھی مد نظر رکھا جائے کہ

حضور ﷺ کے دور میں جن علاقوں کے لیے جو نام متعین تھے اور ان علاقہ جات سے کسی پیش گوئی کا کسی حیثیت سے کوئی ربط و تعلق بھی احادیث میں اگر ملتا ہے تو اس پیشگوئی کا مصداق وہی مخصوص علاقہ اور حدود اربعہ ہے جو آپ کے دور میں تھا خواہ بعد میں اس کی حدود یا نام میں تبدیلی واقع ہوگئی ہو۔ مثلاً خراسان کے بارے میں جو پیش گوئیاں کی گئی ہیں ان سے مراد قدیم خراسان ہے اور اس کی وہی سابقہ حدود اربعہ اس میں شامل ہیں اگرچہ آج اس خراسان کی حدود میں کافی حد تک کمی کر دی گئی ہے لیکن قدیم جغرافیائی کتابوں (معجم البلدان، فتوح البلدان وغیرہ) میں ان کی گزشتہ حدود وغیرہ آج بھی ملاحظہ کی جاسکتی ہیں۔ اسی طرح قسطنطنیہ سے متعلقہ پیش گوئیوں کا اطلاق اسی قسطنطنیہ کی سرزمین پر ہوگا جو 'استنبول' (ترکی کا دار الحکومت) سے موسوم کیا جا چکا ہے۔

اسی طرح مدینہ طیبہ میں کھڑے ہو کر جن سمتوں کی طرف اشارہ کر کے آپ ﷺ نے کسی واقعہ کی پیش گوئی فرمائی ہے ان سمتوں سے مدینہ ہی کی سمتیں مراد لی جائیں گی مثلاً آپ ﷺ نے مدینہ سے مشرق کی طرف اشارہ کر کے پیشگوئی فرمائی ہے تو اس سے مراد مدینہ کا مشرق ہے ناکہ دنیا کا مشرق۔

علاوہ ازیں اگر آپ ﷺ نے کسی خاص اصطلاح سے کوئی پیش گوئی فرمائی ہے تو پھر اس سے مراد وہی قدیم اصطلاح ہوگی جو آج وہی اصطلاح اس کے برعکس ہو چکی ہو مثلاً آپ نے مغرب (یہ سمت ہونے کے ساتھ ملک شام کے لیے بطور اصطلاح مستعمل تھی) کی طرف کسی واقعہ کی پیش گوئی فرمائی تو اس سے مراد وہی مغرب اور اہل مغرب ہیں جو آپ ﷺ کے دور میں معروف تھے اگرچہ آج وہ سارے علاقے دنیا کے مشرق میں شمار کیے جاتے ہیں!

نیز یہ بات بھی پیش نظر رہے کہ اگر کسی سمت کو غیر محدود انداز میں استعمال کیا گیا ہے تو اسے غیر محدود ہی معتبر سمجھا جائے گا الا یہ کہ کسی قرینے سے اس کی کوئی حد بندی

متعین کی جاسکتی ہو۔ مثلاً 'مشرق' کی سمت کا غیر محدود استعمال کیا گیا ہے تو اس میں مشرق قریب، وسطیٰ اور بعید تینوں ہی شامل ہو سکتے ہیں۔

اس کے علاوہ تیسری قسم میں 'غیر مریات' چیزوں سے متعلقہ پیش گوئیاں شامل ہیں جنہیں غیر شخصیات سے متعلقہ پیشگوئیوں سے بھی موسوم کیا جاسکتا ہے کیونکہ یہ چیزیں غیر محسوس و غیر مرئی ہیں اگرچہ ایک لحاظ سے فی نفسہ ان کا وجود بھی ہے۔ مثلاً حضور ﷺ نے خبر دی کہ مجھے دکھایا گیا کہ فتنے اس طرح (زمین پر) گر رہے ہیں جس طرح بارش کے قطرے گرتے ہیں۔ حالانکہ فتنہ ایک غیر مرئی چیز ہے اسی طرح آپ ﷺ نے قیامت کی نشانیوں میں بہت سی معنوی اور غیر مرئی چیزوں سے ہمیں پیشگی مطلع فرمادیا ہے مثلاً جہالت بڑھ جائے گی، علم ختم ہوتا جائے گا، زنا، فحاشی اور بے حیائی وغیرہ جیسی معنوی چیزیں بہت زیادہ بڑھ جائیں گی۔

عقل پرستوں سے مرعوب و متاثر ہو کر بہت سے نام نہاد مسلمان بھی غیر مرئی چیزوں میں نفی و تشکیک کا رویہ اپنائے ہوئے ہیں کہ جو چیز حس و ادراک سے باہر ہو، ناپی، تولی اور گنی نہ جاسکتی ہو اسے کیسے تسلیم کیا جاسکتا ہے؟ حالانکہ یہی عقل پرست بہت سی ایسی چیزوں کا 100% یقین رکھتے ہیں جو دیکھی، سنی یا محسوس نہیں کی جاسکتیں مثلاً 'روح' ایک حقیقت ہے جسے بلا استثناء ہر شخص تسلیم کرنے پر مجبور ہے لیکن کسی نے روح کو دیکھا ہو؟ محسوس کیا ہو؟ اس سے مخاطب ہوا ہو؟ کوئی ایک شخص بھی ایسا دعویٰ نہیں کر سکتا مگر اس کے باوجود 'روح' کے وجود کو تسلیم کیا جاتا ہے بلکہ اخلاقیات میں بہت سی مثبت اور منفی چیزوں کو تسلیم کیا جاتا ہے جب کہ ان کا ٹھوس وجود نہیں ہوتا! بہر صورت مسلمان کی تعریف ہی یہ ہے کہ وہ آنحضرت ﷺ کی ہر بات کو بلا چون و چرا تسلیم کرے خواہ اس کی عقل اسے تسلیم کرے یا نہ کرے۔



## ④ خواب اور پیشگوئی کی تعبیر میں فرق

بعض لوگ پیشگوئیوں کے انطباق میں خواب کی تعبیر کا رویہ اپنا لیتے ہیں کہ جس طرح خواب میں کچھ اشارات اور علامات دکھائی جاتی ہیں اور ان کی مدد سے کسی چیز تک رسائی حاصل کی جاتی ہے جب کہ وہ مطلوبہ چیز خواب میں نظر آنے والی چیز کے بالکل برعکس ہوتی ہے۔ ایسے ہی پیشگوئیوں میں اشارے کنائے سے کام لیا گیا ہے اور ان کی مراد الفاظ کی حقیقت پر نہیں بلکہ تخیل پر ہوتی ہے۔ شیخ الاسلام ابن تیمیہؒ کے بقول یہ نکتہ نظر فلاسفہ اور صوفیا کا ہے جب کہ سلف صالحین کا نکتہ نظر اس کے برعکس ہے۔

شیخ الاسلام ابن تیمیہؒ نے فلاسفہ اور صوفیا کے اس نکتہ نظر کی بھرپور تردید کی ہے۔ علاوہ ازیں عصر حاضر میں بھی کئی لوگ اسی غلط نظریہ کا شکار ہیں ان کی تردید کے لیے راقم عرض کرنا چاہے گا کہ خواب اور پیشگوئی دو الگ الگ چیزیں ہیں اور ان کا دائرہ کار ایک دوسرے سے مختلف ہے جیسا کہ درج ذیل نکات سے واضح ہوتا ہے۔

پیشگوئی	خواب
① حالت بیداری میں مستقبل کے کسی معاملے کی خبر دینے کا نام ہے۔	① نیند کی حالت میں کسی چیز کے مشاہدے کا نام ہے۔
② ہر پیشگوئی کی اپنی ایک اصلیت اور حقیقت ہے۔	② خواب کی دو قسمیں یعنی شیطانی اور نفسیاتی کوئی اثر نہیں رکھتیں۔
③ پیشگوئی میں اکثر و بیشتر واضح الفاظ سے خبر دی جاتی ہے۔	③ خواب میں اشارے کنائے کا زیادہ تعلق ہے۔

• [الفتاویٰ الحمویة ص: ۱۹، ۲۰]

① خواب کا سمجھنا صرف ماہر تعبیر کا کام ہے۔	④ پیشگوئی ہر خاص و عام کے لیے قابل فہم ہوتی ہے۔
② خواب بسا اوقات متضاد تعبیر رکھتا ہے۔	⑤ پیشگوئی الفاظ کے مطابق ہوتی ہے۔

اس کے علاوہ بھی ان دونوں میں فرق ہیں مثلاً آنحضرت ﷺ نے خود خواب کی تعبیر تو فرمائی ہے جب کہ کسی پیشگوئی کی خواب کی طرح تعبیر نہیں فرمائی اور صحابہ کرام و تابعین عظام بھی خواب کی تعبیر تو کیا کرتے تھے مگر پیشگوئیوں کی خواب کی طرح تعبیر نہیں کرتے تھے بلکہ پیشگوئیوں کو بالعموم الفاظ کی حقیقت ہی پر محمول کیا کرتے تھے الا کہ کوئی قرینہ اس سے مانع ہوتا۔ اس سے معلوم ہوا کہ پیشگوئیوں کو خواب کے مترادف قرار دے کر ان کی تعبیر کرنا سراسر غلط رویہ ہے۔

### خلاصہ بحث

#### گزشتہ بحث کا خلاصہ یہ نکلا کہ

- ① مابعد الطبیعیاتی امور اور پیشگوئیوں میں فرق ہے۔
- ② مابعد الطبیعیاتی امور مثلاً اللہ تعالیٰ کے اسماء و صفات وغیرہ کی کیفیت و ماہیت پر بحث کرنا درست نہیں۔
- ③ پیشگوئیوں کی تعیین و تعبیر پر بحث و مباحثہ ممکن ہے اس لیے کہ یہ دنیاوی معاملات سے تعلق رکھتی ہیں مابعد الطبیعیاتی امور سے نہیں۔
- ④ پیشگوئیوں کی تعبیر تعیین میں حقیقت و مجاز کی حدود و قیود کو مد نظر رکھنا از بس ضروری ہے۔
- ⑤ پیشگوئیوں کی تعبیر میں خواب کی طرح اشاراتی انداز اختیار کرنا سراسر غلط ہے۔

## باب اول

## شخصیات سے متعلقہ پیش گوئیاں

شخصیات سے مراد وہ چیزیں ہیں جو قائم بالذات اور مستقل وجود رکھتی ہیں ان میں بے جان اور جاندار دونوں شامل ہیں۔

بے جان چیزوں میں جمادات کے ساتھ شجرات کی مثالیں بھی شامل کر دی گئی ہیں اگرچہ نئی سائنسی تحقیقات کے مطابق اب شجرات کو 'حیوانات' کی ایک قسم قبول کیا جا چکا ہے اس لیے شجرات کا اصل موقع محل حیوانات کی بحث میں ہونا چاہیے لیکن میں اختصار اور ان صحیح احادیث جن میں شجر و حجر کا اکٹھا ذکر کیا گیا ہے، کے پیش نظر شجرات کو جمادات کے ضمن میں پیش کر رہا ہوں۔

علاوہ ازیں جاندار اشیاء سے متعلقہ پیشگوئیوں کو اس طرح تقسیم کر دیا گیا ہے کہ غیر ذوی العقول کو عرف عام (کی اصطلاح) کے پیش نظر 'حیوانات' کے ضمن میں اور انسانوں سے تعلق رکھنے والی پیشگوئیوں کو 'ذوی العقول' کے ضمن میں بیان کیا گیا ہے۔



## فصل اول

## جمادات سے متعلقہ پیش گوئیاں

## ① دریائے فرات سے سونے کا پہاڑ نمودار ہوگا

حضرت ابو ہریرہ رضی اللہ عنہ سے روایت ہے کہ نبی صلی اللہ علیہ وسلم نے ارشاد فرمایا:

”لا تقوم الساعة حتى يحسر الفرات عن جبل من ذهب يقتتل الناس عليه فيقتل من كل مائة تسعة وتسعون ويقول كل رجل منهم لعلی أكون أنا الذي أنجو“<sup>(۱)</sup>

”قیامت اس وقت تک قائم نہ ہوگی جب تک کہ (دریائے فرات سے سونے کا ایک پہاڑ نہ ظاہر ہو جائے جس (کے حصول) پر لوگ جنگ کریں گے اور ہر سو میں ننانوے مقتول ہوں گے۔ ان میں سے ہر بندہ یہ کہے گا کہ شاید بچنے والوں میں سے ایک وہی ہے۔“

بعض روایات میں یہ لفظ ہیں:

”عن كنز من ذهب فمن حضره فلا ياخذ منه شيئاً“

”کہ سونے کا خزانہ نمودار ہوگا اور تم میں سے کوئی شخص جو وہاں موجود ہو اسے

حاصل نہ کرے“<sup>(۲)</sup>

مذکورہ حدیث کو اس کے ظاہر سے عدول کرتے ہوئے مختلف لوگوں نے مختلف تاویلات پیش کی ہیں جن پر بحث و تمحیص سے پہلے ہمیں اپنے اصولی موقف پر غور کرنا

(۱) [صحیح مسلم؛ کتاب الفتن؛ ۸۹۳]

(۲) [بخاری؛ کتاب الفتن، باب خروج النار؛ ۷۱۱۹]

چاہیے کہ بالآخر کیا وجہ (مانعِ رقرینہ) ہے کہ ہم اس حدیث کو ظاہر پر محمول نہ کریں؟ بلکہ اسے (سونے کا پہاڑ یا خزانہ) ظاہر ہی پر محمول کیا جائے گا کہ فی الواقع دریائے فرات سے سونے کا پہاڑ یا خزانہ نمودار ہوگا جس پر خونریز جنگ ہوگی اور اس کا وقوع تا حال دنیا کے سامنے نہیں ہوا۔

صحابہ کرام ﷺ 'پہاڑ' کا تصور رکھتے تھے، وادیوں اور پہاڑوں میں ان کی سکونت تھی، جنگوں، معرکوں اور سفروں میں وہ پہاڑوں کو کراں کرتے تھے اور اس طرح 'سونا' بھی ان کے ہاں معروف تھا جسے عورتیں بناؤ سنگھار میں استعمال کرتی تھیں۔ اس لیے نبی ﷺ نے ان کے سامنے وہی بات (پیش گوئی) فرمائی جسے وہ سمجھ سکتے تھے۔ کیونکہ آپ ﷺ اپنی امت پر شفقت کے لیے آئے تھے مشقت کے لیے نہیں کہ انہیں مختلف 'پہیلیوں' میں الجھائے رکھتے (معاذ اللہ!) کہ آپ کے ذہن میں تھا کہ وہ 'پٹرول' ہے جب کہ صحابہ ﷺ کے محض وگمان میں بھی پٹرول کا تصور نہ تھا!!۔

بعض لوگوں کا خیال ہے کہ 'سونے کا پہاڑ' کی حقیقت معذرہ (ناممکن) ہے یعنی یہ ممکن ہی نہیں کہ پانی سے سمندر کا پہاڑ نکل آئے لہذا اسے مجاز پر محمول کرنا پڑے گا، کہ اس حدیث کا معنی سونے کا پہاڑ کی بجائے کچھ اور کرنا ہوگا! چنانچہ عقل پرستی کی وجہ سے بہت سے لوگ 'جبل بن زہب' کو پٹرول (پیٹرول ڈیازول یا سیال سونے) پر محمول کرتے ہیں بطور مثال ملک کے معروف عالم ڈاکٹر اسرار احمد سابقہ امیر تنظیم اسلامی کی کتاب 'مسلمان امتوں کا ماضی، حال اور مستقبل' کا ایک اقتباس درج کیا جاتا ہے۔

”صحیح بخاری اور صحیح مسلم میں حضرت ابو ہریرہ ؓ سے روایت ہے کہ نبی اکرم

ﷺ نے ارشاد فرمایا کہ ”گمان ہے کہ فرات سے سونے کا ایک خزانہ برآمد ہو جائے

گا“ اور صحیح مسلم میں حضرت ابی ابن کعب ؓ سے مروی ہے کہ آنحضور ﷺ نے

ارشاد فرمایا: ”گمان ہے کہ فرات سے سونے کا ایک پہاڑ برآمد ہو جائے گا تو جب لوگ اس کے بارے میں سنیں گے تو اس پر ٹوٹ پڑیں گے تو جو لوگ اس کے پاس ہوں گے وہ سوچیں گے کہ اگر ہم نے انہیں چھوڑ دیا تو وہ ساری دولت لے جائیں گے پھر اس پر جنگ کریں گے یہاں تک کہ ننانوے فیصد لوگ ہلاک ہو جائیں گے۔“

(ان احادیث کو پڑھتے ہوئے یہ بات پیش نظر رہے کہ قدیم زمانے میں ملکوں اور علاقوں کو دریاؤں یا پہاڑوں یا بڑے شہروں کے نام سے موسوم کرنے کا رواج عام تھا) تو ذرا غور فرمائیں کہ کیا یہ بات محض ’اتفاقی‘ ہے اور عظمت حدیث کی دلیل نہیں کہ آج تیل کی دولت کو ’سیال سونا‘ قرار دیا جا رہا ہے؟ پھر کیا یہ واقعہ نہیں کہ خلیج کی جنگ کا اصل باعث یہی تیل کی دولت ہے؟ مزید برآں کیا یہ امر قابل توجہ نہیں ہے کہ عراق کے صدر صدام حسین نے اس جنگ کو ’ام الحارب‘ یعنی جنگوں کی ماں یا جنگوں کے سلسلے کا نقطہ آغاز قرار دیا؟ (واضح رہے کہ صدام حسین خواہ اپنی ذاتی حیثیت میں دینی اعتبار سے کتنی ہی ناپسندیدہ شخصیت اور مسلمانوں اور اسلام کے حق میں اسم باسمی یعنی ’صد+دام‘ یعنی سو داموں یا جالوں کی حیثیت رکھتا ہو، بہر حال عرب ہونے کے ناطے قرآن سے بھی واقف ہے اور حدیث نبوی ﷺ سے بھی۔ یہی وجہ ہے کہ دسمبر ۹۰ء میں، میں نے اس کا جو طویل انٹرویو اس اجلاس میں سی این این پر دیکھا تھا جو ایک نہایت ماہر و شاطر شخص جان رادر نے لیا تھا، اس موقع پر میں یہ دیکھ کر حیران رہ گیا تھا کہ اس کی پشت پر جو طغریٰ آویزاں تھا۔ وہ سورۃ الانبیاء کی آیت ۱۸ کے اس حصے کا تھا۔ ﴿بَلْ نَقْذِفُ بِالْحَقِّ عَلَى الْبَاطِلِ فَيَدْمَغُهُ فَإِذَا هُوَ زَاهِقٌ﴾ یعنی ”ہم حق کا کوڑا باطل کے سر پر دے مارتے ہیں، جو اسکے دماغ کا بھر کس نکال دیتا ہے اور اس طرح باطل نیست و نابود ہو جاتا ہے۔“



رہی یہ بات کہ ننانوے فیصد کی ہلاکت کی بات صحیح ثابت نہیں ہوئی تو اولاً اس کا بھی امکان ہے کہ وہ الفاظ کبھی خاص محاذ سے متعلق ہوں، مثلاً جیسے کہ سب کو مغلوم ہے کہ کویت سے پسپا ہونے والی عراقی فوج کا جو حشر ہوا اس پر تو یہ الفاظ پوری طرح منطبق ہوتے ہیں اور ثانیاً ابھی عراق کا معاملہ ختم کب ہوا ہے؟ ابھی تو صدام حسین امریکہ اور اس کے حواریوں کے حلق میں پھنسی ہوئی ہڈی بنا ہوا ہے کہ نہ اگلی جائے نہ نگلی جائے۔ (اس لیے کہ اس کے خاتمے کا مطلب اس پورے علاقے کو ایران کے حلقہ اثر میں دے دینا ہوگا!) تو کون سے تعجب کی بات ہوگی اگر کسی آئندہ راولڈ میں امریکہ اور اس کے اتحادی دو سال قبل کی وحشیانہ بمباری سے بھی سو گنا زیادہ پیمانے پر بمباری کریں اور کسی خاص شہر یا علاقے میں تباہی اسی درجہ کی ہو جائے جس کا نقشہ حدیث نبوی ﷺ میں سامنے آتا ہے؟ اس لیے کہ خلیج کی جنگ سے یہ حقیقت واضح ہو چکی ہے کہ امریکہ اور اس کے حواری ہر ممکن کوشش کریں گے کہ ان کے کسی ایک سپاہی کو بھی کوئی گزند نہ پہنچے خواہ دشمن کا بچہ بچہ ہلاک ہو جائے<sup>(۱)</sup>

ڈاکٹر موصوف کے اقتباس سے درج ذیل نکات سامنے آتے ہیں:

- ① مذکورہ حدیث میں سونے کے پہاڑ سے مراد پٹرول ہے فی الحقیقت سونے کا خزانہ مراد نہیں۔
- ② خلیج کی جنگ اسی پیش گوئی کا مصداق ہے کیونکہ وہ پٹرول کے حصول کے لیے لڑی گئی ہے۔
- ③ اس پیش گوئی کا دوسرا حصہ ننانوے فیصد لوگ یہاں قتل ہوں گے، تا حال پورا نہیں ہوا۔

(۱) [مسلمان امتوں کا ماضی، حال اور مستقبل، ص ۱۳۱، ۱۳۲]

## نقد و تبصرہ

اگرچہ پٹرول فی الواقع ایک قیمتی معدنی دولت اور عصر حاضر کی ایک بنیادی ضرورت ہے جس پر ایک جنگ (گلف وار) ہو چکی ہے جب کہ دوسری (جنگ افغانستان) جاری ہے مگر سونے کے پہاڑ کی پٹرول سے تاویل کرنا درج ذیل وجوہات کی بنا پر غلط ہے۔

① حدیث کے الفاظ کے مطابق فرات (کے ڈیلٹا) سے سونے کا پہاڑ (یا سونے کا خزانہ) از خود نمودار ہو گا جب کہ پٹرول کسی بھی دریا یا سمندر کی گہرائی سے انتہائی دشوار تکنیکی سسٹم کے بعد نکالا جاتا ہے۔ لہذا سونے کے پہاڑ کے از خود ظاہر ہونے اور پٹرول کے خود محنت و مشقت سے نکالنے میں تضاد واضح ہے اس لیے پٹرول اس حدیث کا مصداق نہیں بن سکتا!

② حدیث میں سونے کے پہاڑ کا ذکر ہے لہذا ان الفاظ کو حقیقت پر محمول کیا جائے گا کیونکہ جس طرح اللہ تعالیٰ نے کانوں میں سونا پیدا کیا ہے اسی طرح اللہ تعالیٰ اس بات پر بھی قادر ہیں کہ کسی دریا یا سمندر میں سے ایسی کان ظاہر فرمادیں جو سونے سے مالا مال ہو یا اس کی شکل ہی ایسی ہو کہ اس میں خالص سونا ہو اور اس وجہ سے اسے سونے کا خزانہ یا سونے کے پہاڑ سے موسوم کر دیا گیا۔

③ حدیث میں سونے کا ذکر ہے جب کہ پٹرول سونا نہیں گوا سے قیمتی ہونے کی وجہ سے سیال سونے سے بھی موسوم کیا جاتا ہے لیکن کسی چیز کو محض سونا قرار دینے سے اس کی حقیقت نہیں بدل جاتی جس طرح والدین کے لیے اپنی اولاد سونا ہے، زمیندار کے لیے اپنی فضل سونا ہے، تاجر کے لیے اپنا سرمایہ سونا ہے مگر اس کے باوجود جہاں سونے کی دھات کا ذکر ہو گا وہاں حقیقی سونا (ذہب - GOLD) ہی مراد

ہوگا۔ اسی لیے پٹرول حقیقی طور پر سونا نہیں بلکہ یہ دونوں الگ الگ معدنیات ہیں۔

④ سونے کا پہاڑ (حدیث کے مطابق) اس طرح نمودار ہوگا کہ لوگ بلا مشقت و کلفت اسے دیکھیں گے جب کہ پٹرول اس طرح نہ دیکھا جاتا ہے نہ دیکھا جاسکتا ہے۔

⑤ نبی ﷺ نے صرف دریائے فرات کا نام لیا ہے جب کہ پٹرول تو ہر دریا و سمندر بلکہ خشکی سے بھی نکالا جاتا ہے لہذا یہ ایک خاص واقع اور حادثہ ہوگا جو دریائے فرات پر پیش آئے گا۔

⑥ نبی ﷺ نے مسلمانوں کو اس سونے کے حصول سے منع کیا ہے اگر آپ کی مراد پٹرول ہوتی تو پھر اہل عرب اور بالخصوص فرات کے گرد و نواح میں بسنے والے مسلمان کم از کم اسے استعمال نہ کرتے جب کہ تیل کی دریافت سے لے کر آج تک یہ (مسلمان) لوگ تیل کو استعمال کرتے آرہے ہیں اور کسی اہل علم نے ان پر اس حوالے سے تنقید نہیں کی کہ آنحضرتؐ نے تو اس سیال سونے کے استعمال سے منع فرمایا تھا!

⑦ حدیث کے مطابق سونے کا ظہور ایک فتنہ ہوگا جب کہ اہل عرب اسے بطور نعمت استعمال کر رہے ہیں۔

⑧ فرمان نبوی ﷺ کے مطابق اس سونے کے حصول پر خونریز جنگ ہوگی جس میں ننانوے فیصد لوگ مارے جائیں گے اگر آپ کی مراد مجازی (پٹرول) ہوتی تو پٹرول کی دریافت سے اب تلک فرات تو کجا کہیں بھی ننانوے فیصد لوگوں کے خاتمے کی پیشگوئی ظاہر نہیں!

اس کے علاوہ بھی کئی وجوہات کی بنا پر مجازی معنی کی تردید ہوتی ہے لہذا اسلامی اسی میں ہے کہ مذکورہ حدیث کو اس کے ظاہر پر محمول کیا جائے اور جب اس پیشگوئی کا ظہور ہوگا، ساری دنیا اس کی حقیقت کو خود بخود تسلیم کرے گی۔ (۱۰) شاء اللہ

## ② لاشھی، کوڑا اور جوتے کا تمہہ گفتگو کریں گے

”عن أبي سعيد الخدري قال قال النبي ﷺ والذي نفسي بيده لا تقوم الساعة حتى يكلم السباع الإنس ويكلم الرجل عذبة سوطه وشراك نعله ويخبره فخذ بهما أحدث أهله بعده“<sup>(۱)</sup>

”حضرت ابو سعید رضی اللہ عنہ سے مروی ہے کہ نبی کریم ﷺ نے ارشاد فرمایا: اس ذات کی قسم جس کے ہاتھ میں میری جان ہے قیامت سے پہلے درندے انسانوں سے کلام کریں گے۔ آدمی کا کوڑا اور جوتے کا تمہہ بھی اس سے باتیں کرے گا اور اس کی ران اسے اس کے اہل خانہ کی نقل و حرکت سے آگاہ کرے گی۔

مذکورہ حدیث میں انسان کے کوڑے (بعض احادیث میں لاشھی کا ذکر ہے) اور جوتے کے بولنے کا ذکر ہے حالانکہ یہ چیزیں جمادات سے تعلق رکھتی ہیں جو بولنا تو درکنار فی نفسہ حرکت یا شعور سے بھی تہی دامن ہوتی ہیں۔ اس طرح انسان کی ران گفتگو نہیں کرتی بلکہ زبان اظہار خیال کرتی ہے مگر حدیث ہذا کے بموجب، قبل از قیامت یہ تمام چیزیں گفتگو کریں گی اور اللہ تعالیٰ انہیں قوت گویائی بخشیں گے۔ لہذا یہ بھی علامات قیامت میں سے ایک علامت ہے جس کی نبی کریم ﷺ نے پیش گوئی فرمائی ہے اور اسے من وعن بلا تاویل تسلیم کرنا ضروری ہے، نیز ابھی تک اس علامت کا ظہور نہیں ہوا البتہ درندوں کی گفتگو کا ظہور نبی علیہ السلام کے دور میں بھی ہو چکا ہے جیسا کہ آئندہ صفحات میں ذکر کیا جائے گا۔

بعض لوگوں نے اس خلاف فطرت امر کو مستحیل سمجھتے ہوئے مذکورہ حدیث کی یہ

(۱) [جامع الترمذی (۲۱۸۱)، احمد (۱۰۵/۳)، البدایہ والنہایہ (۱۵۰/۶)، حاکم (۵۱۴/۴)، شرح

النہ (۴۱۷۷)، السلسلۃ الصحیحہ (۱۲۲)]

تاویل پیش کی کہ ”جہاں تک جمادات کے کلام کرنے کا تعلق ہے تو اس سے مراد یہی ریڈیو، ٹیلیفون وغیرہ الیکٹرونکس ایجادات ہیں جو جامد ہونے کے ساتھ اظہار بیان کی صلاحیت سے آراستہ ہیں۔“ حالانکہ یہ تاویل بوجہ فاسد ہے:

① جب حیوانات کے ہم کلام ہونے کا ثبوت احادیث میں موجود ہے (جیسا کہ ابھی ذکر کیا جائیگا) تو جمادات کے ہم کلام ہونے کو تسلیم کرنے سے کیا مانع ہے؟ اگرچہ یہ خلاف فطرت ہے مگر خلاف قدرت نہیں اور یاد رکھیے فطرت قدرت الہی کی محتاج ہے، قدرت فطرت کی محتاج نہیں! اگر قدرت الہی انسان کو قوت گویائی سے نواز سکتی ہے تو حیوانات و جمادات کو قوت گویائی بخشنا بھی کچھ بعید نہیں۔ اگر ’زبان خیالات کی ترجمان ہے تو بحکم الہی ’ران‘ بھی ہم کلام ہو سکتی ہے۔ جیسا کہ ارشاد باری تعالیٰ ہے:

﴿يَوْمَ تَشْهَدُ عَلَيْهِمْ أَلْسِنُهُمْ وَآيْدِيهِمْ وَأَرْجُلُهُمْ﴾

”جب قیامت کے دن ان کی زبانیں، ان کے ہاتھ اور پاؤں ان کی مخالف ان

کے بد اعمال پر شہادت دیں گے۔“ (النور: ۲۴)

لہذا جب قیامت کے دن ایسا ممکن ہے تو دنیا میں بھی اس کا نمونہ دکھایا جاسکتا ہے۔  
② مذکورہ حدیث میں اس عبارت کے پیش نظر کہ انسان کا جوتا (یا اس کا تسمہ) اور اس کا کوڑا (یا اس کی لاٹھی) اسے اس کے گھر والوں کے احوال سے مطلع کرے گا کہ وہ اس کی عدم موجودگی میں کیا کرتے رہے تھے۔ اس حدیث کے پیش نظر کیا ریڈیو، ٹیلیفون، ٹیلی ویژن وغیرہ انسان کو اس کی عدم موجودگی میں اس کے گھریلو حالات سے آگاہ کرتے ہیں؟

یقیناً جواب نفی میں ہے!

③ حدیث میں 'ران' کے ہمکلام ہونے کا ذکر ہے حالانکہ انسان کی ران الیکٹرونکس ایجادات میں شامل نہیں۔

④ حدیث میں درندوں کے ہمکلام ہونے کا ذکر ہے جو 'قسم جمادات' سے نہیں بلکہ 'قسم حیوانات' سے تعلق رکھتے ہیں۔

لہذا مذکورہ صحیح حدیث کو بلا تاویل و مجاز حقیقت پر محمول کیا جائے گا و اللہ علی کل

شئی قدیر!

③ شجر و حجر پکاراٹھیں گے

”عن أبي هريرة رضي الله عنه قال قال رسول الله ﷺ: لا تقوم الساعة حتى يقاتل المسلمون اليهود فيقتلهم المسلمون حتى يختبئ اليهودي من وراء الحجر أو الشجر فيقول الحجر أو الشجر يا مسلم يا عبد الله! هذابيهودي خلفي فتعال فاقتله الا الغرقد فإنه من شجر اليهود“<sup>(۱)</sup>

”حضرت ابو ہریرہ رضي الله عنه سے مروی ہے کہ حضور ﷺ نے ارشاد فرمایا: قیامت قائم نہ ہوگی حتیٰ کہ مسلمان یہودیوں سے جنگ کریں گے اور انہیں قتل کریں گے یہاں تک کہ اگر کوئی یہودی درخت یا پتھر کے پیچھے چھپے گا تو وہ درخت یا پتھر پکاراٹھے گا کہ اے مسلمان! اے اللہ کے بندے! یہاں یہودی میری اوٹ میں ہے، ادھر آ اور اسے مار ڈال۔ البتہ 'غرقد' (کانٹے دار درخت مثل کیکر) نامی درخت (نہیں بولے گا) کیونکہ یہ یہودیوں کا درخت ہے۔“

ہمارا ایمان ہے کہ حدیث اپنے ظاہر پر محمول ہے گو شجر و حجر میں قوت گویائی نہیں مگر

(۱) [مسند احمد (۲/۹۱، ۱۶۳، ۱۷۵)، مسلم (۲۹۲۱)، بخاری (۳۵۹۳، ۲۹۲۵)، طبرانی کبیر

(۳۰۷/۲)، مجمع الزوائد (۷/۶۶۳)]



اللہ تعالیٰ جب چاہیں ان میں بھی قوت گویائی پیدا فرما سکتے ہیں اور قبل از قیامت ایسا ہو گا۔ حافظ ابن حجر فرماتے ہیں کہ مذکورہ حدیث سے ثابت ہوا کہ قیامت سے قبل جمادات یعنی شجر و حجر کلام کریں گے اور اس کلام کا مبنی بر حقیقت ہونا ظاہر ہے اگرچہ یہاں مجاز کا احتمال بھی موجود ہے یعنی (اس کا یہ مجازی معنی لیا جائے کہ) یہودیوں کو شجر و حجر کے پیچھے چھپنے کا کوئی فائدہ نہ ہو گا مگر اسے حقیقی معنی پر محمول کرنا ہی راجح ہے۔<sup>(۱)</sup>

اگر عہد نبوی ﷺ پر نگاہ ڈالی جائے تو شجر و حجر کے تکلم کی کئی ایک مثالیں سامنے آسکتی ہیں مثلاً

① حضرت جابر بن سمرہ رضی اللہ عنہ سے مروی ہے کہ رسول اللہ ﷺ نے ارشاد فرمایا: مکہ میں ایک ایسا پتھر تھا جو بعثت سے کچھ دن قبل مجھے سلام کیا کرتا تھا اور میں آج بھی اس پتھر کو پہنچاتا ہوں۔<sup>(۲)</sup>

② حضرت جابر بن عبد اللہ رضی اللہ عنہ فرماتے ہیں کہ ایک انصاری عورت نے آنحضرت ﷺ سے کہا کہ میں آپ کے بیٹھنے کے لیے ایک منبر پیش کرنا چاہتی ہوں کیونکہ میرا غلام بڑھی ہے۔ آپ ﷺ نے فرمایا: جیسے تمہاری مرضی۔ راوی نے کہا کہ پھر اس عورت نے ایک منبر پیش کیا، جب جمعہ کے دن نبی علیہ السلام اس منبر پر بیٹھے جو آپ کے لیے بنایا گیا تھا تو کھجور کا وہ تاج جس کے سہارے آپ ﷺ خطبہ دیا کرتے تھے اس طرح چیخنے چلانے لگا کہ گویا ابھی پھٹ جائے گا۔ نبی ﷺ منبر سے اتر آئے اور اس تے کو سینے سے لگا لیا۔ تو وہ اس طرح سے بلک بلک کر رونے لگا جیسے وہ بچہ روتا ہے جسے چپ کرایا

(۱) (فتح الباری ۶/۶۰۶)

(۲) [إن بمكة حجرا كان يسلم على ليالي بعثت أنى لأعرفه الآن - صحیح مسلم (۲۲۷۷)]

مسند احمد (۷۹۶/۵، ۱۰۵، ۹۵، ۱۰۵)، دارمی (۱۲/۱)، ترمذی (۳۶۳۳) وغیرہ]

جائے (نیز آپ کے ہاتھ پھیرنے سے وہ خاموش ہو گیا) (۱)

## قرآن مجید کا فیصلہ

﴿أَلَمْ تَرَ أَنَّ اللَّهَ يُسَبِّحُ لَهُ مَنْ فِي السَّمَاوَاتِ وَالْأَرْضِ وَالطَّيْرِ صَفْبُ كُلِّ قَدْ عَلِمَ صَلَاتَهُ وَتَسْبِيحَهُ﴾ (النور: ۲۰)

”ارشاد باری تعالیٰ ہے: کیا آپ نے دیکھا نہیں کہ ارض و سماء کی کل مخلوق اور پر

پھیلائے کل پرند اللہ کی تسبیح میں مشغول ہیں ہر ایک اپنی نماز اور تسبیح سے واقف ہے۔“

ثابت ہوا کہ تمام جمادات، شجرات، حیوانات اور انس و جن اللہ کے لیے تسبیح و تحمید اور نماز ادا کرتے ہیں علاوہ ازیں حضرت داود اور حضرت سلیمان علیہما السلام کے ساتھ چرند پرند اور پہاڑ بھی اللہ کی تسبیح کرتے تھے۔ لوہا حضرت داود کے تابع فرمان تھا، حضرت سلیمان ’حیوانات‘ سے گفتگو کرتے تھے۔ تفصیل کے لیے سورہ سبأ اور ص کا مطالعہ فرمائیے۔



(۱) [بخاری (۳۵۸۳۵)، مسند احمد (۲۳۹/۱، ۲۶۴، ۲۶۷)، ابن ماجہ (۱۳۱۵)، ترمذی

(۳۶۳۶)، داری (۱۹/۱)]

## فصل ثانی

## حیوانات سے متعلقہ پیشگوئیاں

## ① جانور انسان سے گفتگو کریں گے!

”عن أبي سعيد الخدري قال: عدا الذئب على شاة فأخذها فطلبه الراعي فانترعها منه فاقصى الذئب على ذنبه قال ألا تتقى الله؟ تنزع منى رزقا ساقه الله إلى؟ فقال: يا عجبى! ذئب وقع على ذنبه يكلمنى كلام الإنس! فقال الذئب ألا أخبرك بأعجب من ذلك؟ محمد صلی اللہ علیہ وسلم بیثرب یخبر الناس بانباء ما قد سبق قال فأقبل الراعى يسوق غنمه حتى دخل المدينة فزواها إلى زاوية من زواياها ثم أتى رسول الله فأخبره فأمر رسول الله فنودى بالصلاة جامعة ثم خرج فقال للراعى أخبرهم فأخبرهم فقال رسول الله صلی اللہ علیہ وسلم صدق والذي نفسى بيده“

”حضرت ابو سعید خدری رضی اللہ عنہ سے مروی ہے کہ ایک بھیڑیے نے بکری پر حملہ کیا اور اٹھا کر چلتا بنا، چرواہے نے بھیڑیے کا تعاقب کیا اور اس سے بکری چھڑانے میں کامیاب ہو گیا۔ بھیڑیا اپنی مخصوص حالت میں بیٹھ کر کہنے لگا ”تجھے اللہ کا خوف نہیں کہ تو مجھ سے ایسا رزق چھین رہا ہے جسے اللہ نے میرا مقدر ٹھہرا رکھا ہے؟ چرواہے نے تعجب بھرے انداز سے کہا کہ بھیڑیا میرے ساتھ انسانوں کی طرح باتیں کر رہا ہے! بھیڑیے نے کہا، کیا میں تمہیں اس سے بھی عجیب بات کی خبر نہ دوں! محمد صلی اللہ علیہ وسلم تو یثرب (مدینہ) میں لوگوں کو ماضی کی باتوں سے باخبر کر رہے ہیں۔ (یہ

سن کر) چرواہا فوراً بکریاں ہانکتا مدینے جا پہنچا اور نبی علیہ السلام کو اپنا واقعہ سنایا۔ نبی ﷺ نے نماز باجماعت کا حکم دیا پھر ادائیگی نماز سے فراغت کے بعد چرواہے سے کہا کہ سب لوگوں کو اپنا واقعہ سناؤ، اس نے سب کو اپنا واقعہ سنایا پھر آپ ﷺ نے ارشاد فرمایا: اس نے سچ کہا ہے، اس ذات کی قسم جس کے ہاتھ میں میری جان ہے قیامت قائم نہ ہوگی حتیٰ کہ درندے انسانوں سے باتیں کریں گے، آدمی کا کوڑا اور جوتے کا تمسہ اس سے خطاب کرے گا اور اس کی ران اسے اس کی عدم موجودگی میں اس کے گھر میں ہونے والی باتوں سے باخبر کر دے گی۔“<sup>(۱)</sup>

بعض روایات میں ہے کہ وہ آدمی (چرواہا) یہودی تھا اور اس واقعہ کے بعد مسلمان ہو گیا<sup>(۲)</sup> اور بعض روایات میں ہے کہ اس عجیب و غریب واقعہ پر صحابہ کرام حیران ہو کر سبحان اللہ پکارنے لگے تو آپ ﷺ نے فرمایا 'امنت به وأبو بکر و عمر' میں ﷺ ابو بکر ﷺ اور عمر ﷺ اس پر ایمان لاتے ہیں۔<sup>(۳)</sup>

بعض روایات میں 'گائے' کا کلام کرنا بھی مذکور ہے جیسا کہ بخاری<sup>(۴)</sup> میں ہے کہ ایک آدمی گائے پر سوار ہوا تو گائے کہنے لگی میں سواری کے لیے پیدا نہیں کی گئی بلکہ میں تو کھیتی باڑی کے لیے پیدا کی گئی ہوں اس پر لوگوں نے صحبانہ انداز میں 'سبحان اللہ' کہا تو آپ ﷺ نے فرمایا: (امنت به أنا وأبو بکر و عمر) 'میں ﷺ ابو بکر ﷺ اور عمر ﷺ اس (گائے کے کلام) پر ایمان لاتے ہیں۔“

(۱) [ترمذی (۲۱۸۱)، ابن حبان (۶۳۹۳)، حاکم (۵۱۴/۴)، بزار (۲۳۳۱)، دلائل النبوة

للبيهقي (۱۵۱/۶)، السلسلة الصحيحة (۱۲۲) (۲۱۴/۱) سندہ صحیح واصلہ فی

الصحيحين]

(۳) [بخاری (۳۶۶۳)، مسلم (۲۳۸۸)]

(۲) [مسند احمد (۴۰۴/۲)]

(۴) [رقم الحدیث (۳۶۶۳، ۲۳۲۳)]

مذکورہ روایات سے درج ذیل باتیں معلوم ہوئیں۔

① حیوانات کا انسانوں کی طرح گفتگو کرنا علامات قیامت سے ہے۔

② اس علامت کا ظہور عہد نبوی ﷺ میں ہو چکا ہے۔

③ قبل از قیامت مزید اس کا ظہور متوقع ہے جیسا کہ آپ ﷺ نے فرمایا: لا تقوم

الساعة حتى يكلم السباع الإنس ”قیامت قائم نہ ہوگی حتیٰ کہ درندے

انسانوں سے گفتگو کریں گے۔“ (۱)

④ مذکورہ حدیث کو بلا تاویل ظاہری معنی پر محمول کیا جائے گا اس لیے کہ آپ ﷺ نے

اس کے ظاہری معنی کی تصدیق فرمائی اور کوئی تاویل نہیں فرمائی۔

⑤ مذکورہ پیش گوئی کو مبنیٰ برحقیقت تسلیم کرنے والا سنت رسول اور خلفائے راشدین

کی سنت کا متبع ہے لہذا اس پیشگوئی کا انکار یا اسکی تاویل کرنے والا اپنے ایمان کا

’جائزہ‘ لے!

اس طرح بعض روایات میں ہے کہ نزول عیسیٰ علیہ السلام کے بعد (اس قدر امن

وامان قائم ہو جائے گا کہ) بچہ اژدہ کے ساتھ کھیلے گا مگر اژدہ اسے کوئی نقصان نہ

دے گا۔ بھیڑ بکریوں کے بازے میں بھیڑیا ہوگا جو انہیں کچھ نقصان نہ پہنچائے گا اور

اسی طرح شیر اور گائے اکٹھے ہوں گے مگر شیر گائے کو نقصان نہیں دے گا۔ (۲)

مذکورہ حدیث سے ثابت ہوا کہ دو متضاد اور عدوان الخلق جنسیں باہم دوست ہو

(۱) [ترمذی (۲۱۸۱)]

(۲) [مسند احمد (۵۳۵/۲)، ۶۳۸، ۵۷۶، عبد الرزاق (۳۰۱/۱۱)، موارد الظمآن (۱۹۰۲)،

فتح الباری (۳۹۳/۶)] (۱۳) حافظ ابن حجر نے اس کی سند کو صحیح کہا ہے۔ النہایۃ (۹۵/۱)

حافظ ابن کثیر نے بھی اس کی سند کو صحیح کہا ہے [

جائیں گی حالانکہ ازل سے سانپ، اژدہا وغیرہ انسان کے دشمن ہیں اور بھیڑیا، بکریوں کا اور شیر گائیوں کا کبھی 'ساجھی' نہیں ہوا اور آج تک ان کی صفت عدوان باقی ہے مگر قبل از قیامت وبعد از نزول عیسیٰ ﷺ اللہ تعالیٰ مذکورہ جانوروں کے 'خواص' بدل دیں گے اور یہ تبدیلی قدرت الہی سے کچھ بعید نہیں۔

علاوہ ازیں آپ نے اکثر مشاہدہ کیا ہوگا کہ کتا بلی کا اور بلی مرغی اور چوزوں کی دشمن ہوتی ہے کہ موقع پاتے ہی ان پر حملہ آور ہو جاتی ہے لیکن گھریلو کتا اور پالتو بلی کبھی ایسا نہیں کرتے حتیٰ کہ بھوکی بلی کے سامنے چوزے بلا خوف و خطر کھیتے ہیں۔ اگر آج ہم اپنی آنکھوں سے اس طرح کی ایک ادنیٰ مثال کا مشاہدہ کر سکتے ہیں تو قبل از قیامت اس کے وقوع پر انکار چہ معنی دارد؟ لہذا مذکورہ صحیح احادیث میں جن حالات و واقعات کی پیشگوئی فرمائی گئی ہے اس کے حقیقی معنی و مفہوم پر ایمان لانا ضروری ہے۔

## ② دَابَّةُ الْأَرْضِ

قرآن و سنت کے مطالعہ سے واضح ہوتا ہے کہ قبل از قیامت زمین سے ایک جانور 'دابۃ' نکلے گا جو لوگوں سے کلام کرے گا اور مومن و کافر کے مابین تمیز و تفریق کرتے ہوئے ان کی پیشانیوں پر (ناک کی طرف) مہر ثبت کرے گا اور یہ فی الحقیقت ایک جانور ہوگا جیسا کہ مندرجہ ذیل دلائل سے واضح ہے۔

① ﴿وَإِذَا وَقَعَ الْقَوْلُ عَلَيْهِمْ أَخْرَجْنَا لَهُمْ دَابَّةً مِّنَ الْأَرْضِ تُكَلِّمُهُمْ أَنَّ النَّاسَ

كَانُوا بِآيَاتِنَا لَا يُوقِنُونَ﴾ (النمل: ۸۲)

”جب ان پر عذاب (الہی) کا وعدہ ثابت ہو جائے گا تو ہم زمین سے ان کے

لیے ایک جانور نکالیں گے جو ان سے باتیں کرتا ہوگا کہ لوگ ہماری آیتوں پر یقین

نہیں کرتے تھے۔“



② حضرت حذیفہؓ فرماتے ہیں کہ نبی ﷺ نے ارشاد فرمایا: قیامت اس وقت تک قائم نہ ہوگی جب تک کہ دس چیزیں واقع نہ ہو جائیں..... (ان میں سے ایک) 'دابۃ' جانور ہے۔<sup>(۱)</sup>

③ حضرت ابو ہریرہؓ حدیث نبوی ﷺ روایت کرتے ہیں کہ چھ چیزوں سے پہلے اعمال میں سبقت کرو (ان میں سے ایک) 'دابۃ الارض' ہے۔<sup>(۲)</sup>

④ حضرت ابو امامہؓ سے مروی ہے کہ حضور ﷺ نے ارشاد فرمایا: زمین سے ایک جانور نکلے گا جو لوگوں کی ناک کے قریب (پیشانی پر) نشان لگائے گا۔<sup>(۳)</sup>

⑤ حضرت عبداللہ بن عمروؓ فرماتے ہیں کہ میں نے آنحضرت ﷺ کا یہ فرمان گرامی سنا (قیامت کی) سب سے پہلی نشانی جو ظاہر ہوگی وہ یہ ہے کہ سورج مشرق کی بجائے مغرب سے طلوع ہوگا اور بوقت چاشت ایک 'جانور' نکلے گا ان دونوں میں سے جو نشانی پہلے ظاہر ہوگی، دوسری اس کے فوراً بعد ہی ظاہر ہو جائے گی۔<sup>(۴)</sup>

اس کے علاوہ بہت سی احادیث سے 'دابۃ الارض' کے خروج پر دلالت ہوتی ہے جنہیں بغرض اختصار حذف کیا جا رہا ہے۔

مذکورہ دلائل سے درج ذیل باتیں معلوم ہوتی ہیں۔

① 'دابۃ الارض' کا خروج قیامت کی بڑی بڑی نشانیوں میں سے ایک نشانی ہے۔

② یہ فی الواقع ایک جانور ہوگا جو (تُكَلِّمُهُمْ) لوگوں سے کلام کرے گا اور لوگ

(۱) [مسلم (۷۲۱۴/۵)، ابو داؤد (۴۳۱۱)، ترمذی (۲۱۸۳)، ابن ماجہ (۴۰۵۵) وغیرہ]

(۲) [مسلم (۲۹۴۷)، ابن حبان (۶۷۹۰)، احمد (۲۲۸/۲)، حاکم (۵۶۱/۳) وغیرہ]

(۳) [مسند احمد (۳۳۶/۵)، مجمع الزوائد (۱۴/۸)، الصحيحۃ (۶۳۹/۱) سندہ صحیح]

(۴) [مسلم (۲۹۴۱)، احمد (۲۶۵/۲)]

بآسانی اس کی گفتگو سمجھ سکیں گے۔ اس المفسرین علامہ ابن جریر طبری فرماتے ہیں کہ تَكَلَّمُهُمْ کی قراءت میں اختلاف ہے مگر مشہور عام قراءت تَكَلَّمُهُمْ بمعنی تَحَدَّثُهُمْ وَتُخَبِّرُهُمْ ہے۔ (یعنی وہ جانور لوگوں سے باتیں کرے گا) (۱) نیز فرماتے ہیں لا أستجیز غیرہا اس کے علاوہ دوسری قراءتوں کو میں درست خیال نہیں کرتا۔ (۲)

③ یہ ایک بہت بڑا چوپایہ ہوگا۔ جیسا کہ ابن عباسؓ سے مروی ہے۔ (۳) مگر اس کی کیفیت و ماہیت، شکل و صورت وغیرہ کی حتمی تعیین قرآن و سنت میں مذکور نہیں اس لیے اس مسئلہ میں بحث و تمحیص کرنا، مختلف تاویلات کا سہارا لینا یا غیر مستند اسرائیلی روایات پر اعتماد کرنا لا یعنی و سعی لا حاصل ہے۔ جیسا کہ بعض غیر مستند مرویات میں مذکورہ جانور کی عجیب و غریب تصویر کھینچی گئی کہ اس کے بال، کھر اور داڑھی ہوگی مگر دم نہ ہوگی، اس کا سربیل کے سر کے مشابہ ہوگا، آنکھیں خنزیر کی آنکھوں کے مشابہ ہوں گی، کان ہاتھی جیسے ہوں گے، سینگ کی جگہ اونٹ کی طرح ہوگی، شتر مرغ جیسی گردن ہوگی، شیر جیسا سینہ ہوگا، چپتے جیسا رنگ ہوگا، بلی جیسی کمر ہوگی، مینڈھے جیسی دم ہوگی اونٹ جیسے پاؤں ہوں گے..... حالانکہ مذکورہ تصویر کشی کی جہات و اطراف باہم متضاد و برعکس ہیں۔

اس کے علاوہ بھی 'دابة الارض' کی تعیین میں کئی ایک تاویلات کی گئی ہیں مثلاً:

① شیعة حضرات کے نزدیک 'دابة الارض' سے مراد حضرت علیؓ ہیں (۴) حالانکہ یہ

(۱) [تفسیر جامع البیان (۱۳-۴/۱۰)] (۲) [ایضاً- (۱۶/۵)]

(۳) [ابن کثیر (۹/۳-۸۹۸) النہایة: (ص ۱۰۸)]

(۴) [بحار الانوار للمجلسی (۲۱۳/۱۳)]

بات نقل و عقل کے خلاف ہے۔

② 'دابة الارض' اس اونٹنی کا بچہ ہے جو حضرت صالح عليه السلام کے معجزے کے طور پر پہاڑ سے ظاہر ہوئی تھی۔<sup>(۱)</sup> مگر بطور استشہاد پیش کی جانے والی روایت طلحہ بن عمرو حضرمی (ضعیف راوی) کی وجہ سے ضعیف ہے جیسا کہ علامہ ہیثمی نے بھی لکھا ہے<sup>(۲)</sup>

③ بعض نے کہا کہ 'دابة الارض' اور جساسہ (یہ ایک جانور تھا جسے حضرت تمیم داری رضی اللہ عنہ نے ایک جزیرے میں دیکھا اور پوچھا تو کون ہے؟ اس نے کہا کہ میں 'جساسہ' (دجال کا جاسوس) ہوں) ایک ہی چیز کے دو نام ہیں مگر یہ بات غلط ہے اس لیے کہ 'جساسہ' دجال کا جاسوس اور نمائندہ ہے جب کہ 'دابة' اللہ کا نمائندہ اور نشانی ہے۔

④ بعض نے کہا کہ 'دابة' جانور نہیں بلکہ ایک انسان اور عالم شخص ہوگا جو مرتد اور بدعتی لوگوں سے مناظرے کر کے انہیں شکست دے گا۔ مگر یہ بات بھی مردود ہے اس لیے کہ 'دابة' جانور کو کہتے ہیں اسے ظاہر سے مجاز پر محمول کرنے کے لیے ٹھوس قرینے کی ضرورت ہے جو موجود نہیں۔ نیز کسی عالم (انسان) کو دابة (جانور) کہنا انسان کو زینب نہیں دیتا تو اللہ تعالیٰ کے شایان شان کیسے ہو سکتا ہے کہ اللہ تعالیٰ (جانور) دابة کہہ کر عالم و مناظر مراد لیں؟ (سبحانہ و تعالیٰ عما یصفون)<sup>(۳)</sup> مذکورہ تاویلات 'علمائے متقدمین سے منقول ہیں جن کے جوابات اور تردید کتب

(۱) [تفسیر قرطبی (۲۱۰/۳)]

(۲) [مجمع الزوائد (۸/۷)]

(۳) [تفصیل کے لیے دیکھیے (التفسیر والتذکرۃ (للایمام قرطبی))]

تفاسیر میں ائمہ سلف سے منقول ہے۔ علاوہ ازیں کچھ جدید علماء سے بھی عجیب تاویلات منقول ہیں مثلاً

① 'دابتہ' سے مراد کوئی بھی وحشی جانور اور درندہ ہے جو لوگوں پر حملہ کر کے انہیں زخمی کرتا ہے کیونکہ تکلمہم (جانور ان سے کلام کرے گا) کا معنی تجرحہم (جانور انہیں زخمی کر دے گا) ہے اور ہو سکتا ہے ایسے وحشی جانور اور درندے جن کا ہم آج مشاہدہ کرتے ہیں اللہ تعالیٰ انہیں بکثرت زمین پر پھیلا دے جو لوگوں کو زخمی کرنا شروع کر دیں۔<sup>(۱)</sup>

② تکلمہم بمعنی تجرحہم ہے یعنی وہ جانور لوگوں کو زخمی کرے گا لہذا اس سے خطرناک جراثیم (GERMS) مراد ہیں جو انسان کی صحت کے دشمن ہیں اور اللہ تعالیٰ قبل از قیامت ان جراثیم کو ان لوگوں پر مسلط فرمادیں گے جو اللہ کے حد درجہ نافرمان اور باغی ہوں گے اور مقصود انہیں عذاب سے دوچار کرنا ہوگا۔<sup>(۲)</sup>

مذکورہ تاویلات فاسدہ بوجہ غلط اور قابل رد ہیں:

① مذکورہ دونوں حضرات نے تکلمہم کے مرجوح و غیر معروف معنی مراد لیے ہیں کیونکہ تکلمہم کے راجح معنی گفتگو کرنے کے ہیں۔<sup>(۳)</sup>

② مذکورہ تاویل قرآن و سنت کے منافی ہے اس لیے کہ قرآن و سنت سے واضح ہوتا ہے کہ "زمین سے ایک جانور نکلے گا جو لوگوں سے باتیں کرنے گا..... جو لوگوں کی پیشانیوں پر نشان لگائے گا" جب کہ مذکورہ 'جانور' اور جراثیم

(۱) [محمد فرید وجدی مؤلف دائرۃ المعارف (۱۳۶۳)]

(۲) [محمد نعیم ابو نعیم شارح النہایۃ لابن کثیر، طر جدید (ص ۱۹۰، ۱۹۱، ج ۱)]

(۳) [دیکھیے تفسیر قرطبی (۶۱۰-۱۳)]

میں بعد المشرقین ہے!

③ جراثیم وغیرہ تو پیدائش خلقت سے پائے جاتے رہے ہیں نیز خوردبین بھی ایک عرصہ سے ان کی تصدیق کر چکی ہے پھر یہ کہنے کی کیا ضرورت کہ قبل از قیامت یہ علامت ظاہر ہوگی؟

④ جراثیم آنکھ کی ظاہری بصارت سے نظر نہیں آتے جب کہ دلبۃ الارض ہر شخص کو نظر آئے گا۔

⑤ قرآن و سنت کے مطابق وہ ایک ہی جانور ہوگا جب کہ جراثیم کا شمار خوردبین کے بغیر ناممکن ہے۔

⑥ جراثیم کا حملہ کافر و مسلم سب پر یکساں ہے یعنی یہ کافر و مسلم میں کوئی حد امتیاز پیدا نہیں کرتے جب کہ دلبۃ الارض، مسلم اور کافر کے مابین مہر لگا کر تمیز و تفریق کرے گا۔

دلبۃ الارض اور امام قرطبیؒ کا فیصلہ

امام قرطبیؒ دلبۃ الارض کی کسی مخصوص جانور کے علاوہ تاویلات کرنے والوں کی تردید کرتے ہوئے رقمطراز ہیں کہ:

”فهذه أقوال الصحابة والتابعين في خروج الدابة و صفتها وهي  
ترد قول من قال من المفسرين إن الدابة إنما هي إنسان متكلم  
ي ناظر أهل البدعي والكفر وقد روى أبو أمامة أن النبي ﷺ قال  
تخرج الدابة“ (۱)

”دلبۃ الارض کے خروج اور اس کی صفات کے بارے میں صحابہ و تابعین کے یہ

(۱) [تفسیر قرطبی (ص ۳، ج ۱۳)]

قول ان مفسرین کی تردید کرتے ہیں جن کا کہنا ہے کہ 'دابۃ الارض' سے مراد ایسا انسان (عالم) ہے جو بدعتیوں اور کافروں سے مناظرے کرے گا جب کہ ابو امامہ رضی اللہ عنہ سے مروی ہے کہ نبی صلی اللہ علیہ وسلم نے ارشاد فرمایا کہ ایک جانور نکلے گا (لہذا جانور سے انسان مراد لینا غلط تفسیر ہے)





## فصل ثالث

## ذوی العقول شخصیات سے متعلقہ پیش گوئیاں

## ① ظہور مہدی

نبی علیہ السلام کی پیشگوئیوں میں سے ایک یہ بھی ہے کہ قیامت سے پہلے ایک آدمی منصف شہود پر ظاہر ہوگا جس کا نام محمد بن عبداللہ ہوگا، وہ نبی علیہ السلام کے خاندان سے (یعنی فاطمہ) ہوگا اور بوقت ظہور دنیا میں ہر طرف ظلم و جبر، فتنے، آزمائشیں، اور جنگیں ہو رہی ہوں گی مگر امام مہدی کے ذریعے اللہ تعالیٰ دنیا میں امن و امان، عدل و انصاف قائم فرمادیں گے، ظلم و جبر کا خاتمہ ہوگا، کشت و خون بند ہو جائے گا اور ہر طرف مال و دولت کی ریل پیل اور خوشحالی کا سماں ہوگا اور ویسا سماں دنیا نے پہلے کبھی نہ دیکھا ہوگا۔ مذکورہ پیش گوئی تا حال ظاہر نہیں ہوئی مگر ہمارا ایمان ہے کہ نبی کریم ﷺ کی پیش گوئی لا محالہ پوری ہو کر رہے گی مذکورہ پیش گوئی سے متعلق لوگوں میں دو غلط نظریے پائے جاتے رہے ہیں۔

**اول** یہ کہ مذکورہ پیش گوئی سے متعلقہ احادیث سے غلط فائدہ اٹھاتے ہوئے کئی لوگوں نے 'مہدی' ہونے کا جعلی اور خود ساختہ دعویٰ کیا مگر مردِ زمانہ نے ان کے کذب و افتراء کو ننگ کر دکھایا اس کے برعکس دوسرا یہ نظریہ پیدا ہوا کہ مذکورہ پیش گوئی سے تعلق رکھنے والی جملہ احادیث 'ضعیف' ہیں اگر بالفرض اسے صحیح تسلیم کر لیا جائے تو اس سے مراد ہر وہ نیک عالم، صالح امام اور عادل منتظم ہے جو خلافت راشدہ کی یاد تازہ کر دے، لہذا یہ کوئی متعین شخصیت نہیں! اس کے علاوہ 'شیعہ' کا یہ عقیدہ ہے کہ 'مہدی' ہمارا بارہواں امام محمد بن حسن عسکری ہے جو سامرا کی غار میں روپوش ہے اور قبل از قیامت

ظاہر ہو کر حکمرانی کرے گا۔

قارئین! مذکورہ نظریات باطلہ کی تردید سے پہلے یہ بات نوٹ فرمائیں کہ امام مہدی اور اس کی علامات کے متعلق کتب احادیث میں بکثرت روایات منقول ہیں جن میں صحیح، ضعیف اور موضوع ہر طرح کی روایات مختلط ہیں مگر صرف ضعیف اور موضوع روایات کی آڑ لے کر صحیح روایات کو بھی نظر انداز کر دینا عدل و انصاف کے منافی ہے اور فی الواقع مشہور مؤرخ ابن خلدون نے یہ کہتے ہوئے اس کی بنا ڈالی کہ امام مہدی کے متعلق جملہ احادیث قابل تنقید ہیں اور نقد و جرح سے بچ جانے والی روایات بہت تھوڑی بلکہ نا ہونے کے برابر ہیں (۱)

اہل علم بخوبی جانتے ہیں کہ ابن خلدون فن تاریخ کے امام تھے، مگر فن حدیث کے شہسوار نہیں تھے جب کہ فن حدیث کے ائمہ نے ظہور مہدی سے متعلقہ بہت سی احادیث پر صحت کا حکم لگایا ہے مثلاً امام ابن حبان نے صحیح ابن حبان (۲۳۶/۱۵) میں، حافظ ابو جعفر عقیلی نے الضعفاء الکبیر (۶۶۲، ۲۵۳/۳) میں، محدث ابو سلیمان الخطابی نے (دیکھیے تحفۃ الاحوذی ۶/۶۲۵) امام بیہقی نے (دیکھیے المنار المنیف لابن قیم ص ۱۳۰)، علامہ ابن اثیر نے جامع الاصول (۳۲۷/۱۰) میں، مفسر قرطبی نے التذکرہ (ص ۵۶) میں، شیخ الاسلام ابن تیمیہ نے منہاج السنۃ (ص ۵۶۲) میں، حافظ ابن حجر نے فتح الباری (۸۷/۱۳) میں، نیز بہت سے علمائے ان احادیث کی صحت پر تواتر معنوی کا حکم لگایا ہے مثلاً علامہ شوکانی نے، (دیکھیے التوضیح فی تواتر ماجاء فی المہدی ..... للشوکانی) حافظ ابو الحسن آبری نے (دیکھیے تہذیب الکمال ۱۱۹۳/۳)، فتح الباری (۳۹۳)، المنار المنیف ص (۱۳۲) علامہ محمد سفارینی نے (دیکھیے عقیدہ اہل سنت للشیخ عبدالحسن عباد ص

(۱) [فہذہ جملۃ الاحادیث لم یخلص منها من النقد الا القلیل أو الاقل منه]

(۱۸۳) نواب صدیق بن حسن خان قنوجی نے (دیکھیے الاذاعة لما كان وما يكون بين يدي الساعة ص ۱۱۲)

علاوہ ازیں علما نے ظہور مہدی کے اثبات پر بیسار کتابیں لکھی ہیں جن میں سے چند ایک درج ذیل ہیں:

- ① 'العرف الوردی فی أخبار المہدی للسیوطی'
- ② 'الاحادیث الواردة فی المہدی لابی بکر بن أبی خيثمة'
- ③ 'رسالة فی شان المہدی لعلی المتقی الہندی'
- ④ 'القول المختصر فی علامات المہدی المنتظر لابن حجر مکی'
- ⑤ 'الشرب الوردی فی مذهب المہدی للملا علی قاری'
- ⑥ 'التوضیح فی تواتر ما جاء فی المہدی المنتظر والدجال والمسیح للشوکانی'
- ⑦ 'فوائد الفکر فی ظهور المنتظر لابن یوسف الحنبلی'
- ⑧ 'الاحادیث القاضیة بخروج المہدی لمحمد بن اسماعیل الامیر صنعانی'
- ⑨ 'الاحادیث الواردة فی المہدی فی میزان الجرح والتعديل للشیخ عبد العلیم'
- ⑩ 'الرد علی من کذب بالأحادیث الصحیحة الواردة فی المہدی للشیخ عبد المحسن العباد'

مذکورہ کتابیں اور ائمہ سلف کے فیصلے علامہ ابن خلدون اور ان کے ہمنوا حضرات کی تردید کے لیے کافی و ثانی ہیں، علاوہ ازیں مورخ موصوف کے دعویٰ پر غور و فکر

کیا جائے تو معلوم ہو گا کہ موصوف نے کلی انکار کے ساتھ استثناء باقی رکھا ہے یعنی (لم یخلص منها من النقد إلا القلیل أو الاقل منه / نقد و جرح سے سالم روایات قلیل بلکہ اقل (اسم تفضیل) ہیں۔ لہذا اگر اقل میں ایک بھی صحیح روایت ثابت ہو جائے تو وہ مسلمان کے علم و یقین کے لیے کافی ہے جب کہ امر واقع یہ ہے کہ محدثین اور علماء کے نزدیک ظہور مہدی کے متعلق دلالت کرنے والی صحیح روایات 'اقل' نہیں 'اکثر' ہیں اور ایسی 'اکثر' ہیں جو 'تواتر' کا درجہ رکھتی ہیں۔ لہذا جو حدیث بالتواتر ثابت ہو جائے تو پھر اس میں شک و تردد چہ معنی دارد؟

امام مہدیؑ کا ظہور

ظہور مہدی کے بارے میں چند ایک صحیح روایات درج ذیل ہیں۔

① "عَنْ عَبْدِ اللَّهِ بْنِ مَسْعُودٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: لَا تَقُومُ السَّاعَةُ حَتَّى يَمْلِكَ الْعَرَبَ رَجُلٌ مِنْ أَهْلِ بَيْتِي يُوَاطِئُ اسْمَهُ اسْمِي" (۱)

حضرت عبداللہ بن مسعودؓ سے مروی ہے کہ

"نبی کریمؐ نے ارشاد فرمایا: قیامت قائم نہیں ہوگی حتیٰ کہ میرے اہل بیت

سے ایک آدمی عرب کا حاکم بن جائے گا جس کا نام میرے نام جیسا ہوگا۔"

② "عَنْ عَبْدِ اللَّهِ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: لَوْلَمْ يَبْقَ مِنَ الدُّنْيَا إِلَّا يَوْمٌ (لَطَوَّلَ اللَّهُ ذَلِكَ الْيَوْمَ) حَتَّى يُبْعَثَ فِيهِ رَجُلٌ مِنْ أَهْلِ بَيْتِي يُوَاطِئُ اسْمَهُ اسْمِي وَاسْمُ أَبِيهِ اسْمُ أَبِي" (۲)

(۱) [ترمذی: کتاب الفتن، باب ما جاء في المهدي (۲۲۳۰)، احمد (۴۷۱/۱)، ابوداؤد (۲۳۸۲)،

ابن حبان (۲۳۶/۱۵)، طبرانی کبیر (۱۳۳/۱۰)، حاکم (۲۸۸/۳)، صحیح الجامع الصغیر (۵۱۸۰)]

(۲) [ابوداؤد: کتاب المهدي (۲۲۸۳)، مسند الهز از (۲۹۳)، احمد (۱۲۰/۱)، شرح السنن (۲۵۷/۷)]

حضرت عبداللہ بن مسعود رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: دنیا میں ایک ایسا دن باقی ہے (جسے اللہ تعالیٰ طویل کر دیں گے اور) اس میں میرے اہل بیت میں سے ایک آدمی کو (امام بنا کر) ظاہر کریں گے جس کا نام میرے نام جیسا اور جس کے باپ کا نام میرے باپ کے نام جیسا ہوگا۔“

③ ”عَنْ أَبِي سَعِيدٍ الْخُدْرِيِّ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : لَا تَقُومُ السَّاعَةُ حَتَّى تَمْتَلِيءَ الْأَرْضُ ظُلْمًا وَعُدْوَانًا ، قَالَ : ثُمَّ يَخْرُجُ مِنْ عِثْرَتِي أَوْ مِنْ أَهْلِ بَيْتِي يَمْلَأُهَا قِسْطًا وَعَدْلًا كَمَا مَلَأْتُ ظُلْمًا وَعُدْوَانًا“<sup>(۱)</sup>

حضرت ابوسعید رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: قیامت قائم نہیں ہوگی حتیٰ کہ روئے زمین ظلم و زیادتی سے بھر جائے گی، کہا: پھر آپ ﷺ نے فرمایا: پھر میری نسل یا اہل بیت میں سے (ایک آدمی) نکلے گا جو زمین کو اس طرح عدل و انصاف سے بھر دے گا جس طرح یہ ظلم و جور سے بھری پڑی تھی۔“

④ ”عَنْ أَبِي سَعِيدٍ رَضِيَ اللَّهُ عَنْهُ قَالَ : خَشِينَا أَنْ يَكُونَ بَعْدَ نَبِيِّنَا حَدِيثٌ فَسَأَلْنَا رَسُولَ اللَّهِ فَقَالَ : يَخْرُجُ الْمَهْدِيُّ فِي أُمَّتِي خَمْسًا أَوْ سَبْعًا أَوْ تِسْعًا“<sup>(۲)</sup>

(۱) [احمد (۳۵/۳-۸۸)، ابوداؤد (۲۳۸۵)، ترمذی: کتاب الفتن، باب ما جاء في المهدي (۲۳۳۲)، ابن ماجہ (۴۱۳۳)، حاکم (۶۰۰/۳)، الحلیة (۱۰۱/۳)، شرح السنہ (۳۵۷/۷)،

السلسلة الصحيحة (۳۳۶/۲)

(۲) [احمد (۳۲-۲۷/۳)]

حضرت ابوسعید رضی اللہ عنہ فرماتے ہیں کہ

”ہمیں نبی کریم صلی اللہ علیہ وسلم کی وفات کے بعد حادثات (کے ظہور) کا خدشہ لاحق ہوا تو ہم نے اللہ کے رسول صلی اللہ علیہ وسلم سے پوچھا تو آپ صلی اللہ علیہ وسلم نے فرمایا: (امام) مہدی میری امت میں ظاہر ہوں گے جو پانچ سال، یا سات سال یا نو سال تک (زندہ) رہیں گے۔“

⑤ ”عَنْ عَلِيٍّ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: الْمَهْدِيُّ مِنَّا أَهْلَ الْبَيْتِ يُصَلِّحُهُ اللَّهُ فِي لَيْلَةٍ“<sup>(۱)</sup>

حضرت علی رضی اللہ عنہ سے مروی ہے کہ

”اللہ کے رسول صلی اللہ علیہ وسلم نے ارشاد فرمایا: مہدی میرے اہل بیت سے ہوگا جس کی ایک ہی رات میں اللہ تعالیٰ اصلاح فرمادیں گے۔“

⑥ ”عَنْ أُمِّ سَلَمَةَ رَضِيَ اللَّهُ عَنْهَا قَالَتْ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: الْمَهْدِيُّ مِنْ عِترَتِي مِنْ وَلَدِ فَاطِمَةَ“<sup>(۲)</sup>

حضرت ام سلمہ رضی اللہ عنہا فرماتی ہیں کہ

”میں نے اللہ کے رسول صلی اللہ علیہ وسلم کا یہ ارشاد گرامی سنا ہے کہ مہدی میری نسل میں (حضرت) فاطمہ رضی اللہ عنہا کی اولاد میں سے ہوگا۔“

⑦ ”عَنْ أَبِي سَعِيدٍ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: يَخْرُجُ فِي آخِرِ أُمَّتِي الْمَهْدِيُّ ، يَسْقِيهِ اللَّهُ الْغَيْثَ ، وَتُخْرَجُ الْأَرْضُ نَبَاتَهَا وَيُعْطَى الْمَالَ صَحَاحًا وَتَكْثُرُ الْمَاشِيَةُ وَتَعْظُمُ الْأُمَّةُ“

(۱) [احمد (۱۰۲/۱)، ابن ماجہ: کتاب القطن، باب خروج المہدی (۴۱۳۶)، ابن ابی شیبہ (۶۷۸/۸) البزار (۲۳۳/۲)، ابو یعلیٰ (۳۶۵)، الحلیة (۱۷۷/۳)، التاريخ الكبير (۳۱۷/۱)، التذکرہ (۵۱۵)، صحیح الجامع (۱۱۳۰/۲)]

(۲) [ابوداؤد: کتاب المہدی (۴۷۷۸)، ابن ماجہ (۴۰۸۶)]

يَعِيشُ سَبْعًا أَوْ ثَمَانِيًا (يَعْنِي حُجَبًا)“ (۱)

حضرت ابو سعید رضی اللہ عنہ سے مروی ہے کہ اللہ کے رسول صلی اللہ علیہ وسلم نے ارشاد فرمایا:

”میری آخری امت میں مہدی کا ظہور ہوگا، اللہ اسے بارش سے سیراب فرمائے گا، زمین اپنی نباتات اگائے گی، وہ مال کی صحیح صحیح تقسیم کرے گا، مویشی بکثرت ہوں گے، امت عظیم ہو جائے گی اور وہ (مسلل) سات یا آٹھ سال (تک زندہ) رہے گا۔“

⑧ ”عَنْ ثَوْبَانَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ

وَسَلَّمَ: يَفْتَتِلُ عِنْدَ كِنزِكُمْ ثَلَاثَةَ ، كُلُّهُمْ ابْنُ خَلِيفَةٍ ثُمَّ لَا يَصِيرُ إِلَى

وَاحِدٍ مِنْهُمْ ثُمَّ تَطْلُعُ الرِّايَاتُ السُّودُ مِنْ قِبَلِ الْمَشْرِقِ فَيَقْتُلُونَكُمْ

قَتْلًا لَمْ يَقْتُلَهُ قَوْمٌ ..... فَإِذَا رَأَيْتُمُوهُ فَبَايَعُوهُ وَلَوْ حَبَّوْا عَلَى الثَّلْجِ

فَإِنَّهُ خَلِيفَةُ اللَّهِ الْمَهْدِيِّ“ (۲)

حضرت ثوبان رضی اللہ عنہ سے مروی ہے کہ

”اللہ کے رسول صلی اللہ علیہ وسلم نے ارشاد فرمایا: تمہارے (کعبہ کے) خزانے پر تین آدمی

لڑائی کریں گے، تینوں خلیفہ کے بیٹے ہوں گے مگر وہ خزانہ کسی ایک کو بھی نہیں ملے گا پھر

مشرق کی طرف سے سیاہ جھنڈے آئیں گے اور وہ تمہیں ایسا قتل کریں گے کہ ویسا کسی

نے قتل نہ کیا ہو..... جب تم اسے دیکھو تو اس کی بیعت کر لینا خواہ تمہیں برف پر

گھسٹ (لڑھک) کر ہی جانا پڑے کیونکہ وہ اللہ کا خلیفہ مہدی ہوگا۔“

شیخ البانی فرماتے ہیں کہ

[۱] مستدرک حاکم: کتاب الفتن والملاحم (۸/۳-۵۵۷)، السلسلة الصحيحة (۲/۳۳۶)

[۲] ابن ماجہ: کتاب الفتن، باب خروج المہدی (۴۰۸۳)، حاکم (۳/۲۶۳)، النہایة فی الفتن

(۲۶۱) وقال هذا اسناد قوی صحیح



”یہ حدیث صحیح ہے مگر اس کا آخری جملہ کہ ”وہ اللہ کا خلیفہ ہوگا“ بسند صحیح ثابت نہیں۔ (۱)

⑨ ”عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: لَا تَزَالُ طَائِفَةٌ مِنْ أُمَّتِي يُقَاتِلُونَ عَلَى الْحَقِّ ظَاهِرِينَ إِلَى يَوْمِ الْقِيَامَةِ؛ قَالَ: فَيَنْزِلُ عِيسَى بْنُ مَرْيَمَ عَلَيْهِمَا السَّلَامُ فَيَقُولُ أَمِيرُهُمْ: تَعَالَى صَلِّ لَنَا، فَيَقُولُ: لَا، إِنْ بَعْضُكُمْ عَلَى بَعْضٍ أَمْرًا تَكْرِمَةً لِلَّهِ هَذِهِ الْأُمَّةُ“ (۲)

حضرت جابر بن عبد اللہ رضی اللہ عنہ سے مروی ہے کہ

”میں نے اللہ کے رسول صلی اللہ علیہ وسلم سے سنا، آپ صلی اللہ علیہ وسلم فرماتے تھے کہ میری امت کا ایک گروہ قیامت تک حق پر غالب (قائم) رہتے ہوئے قتال کرتا رہے گا۔ نیز فرمایا: پھر عیسیٰ علیہ السلام نازل ہوں گے تو مسلمانوں کا امیر (مہدی) کہے گا آئیے! نماز پڑھائیں۔ مگر عیسیٰ علیہ السلام فرمائیں گے، نہیں! بلاشبہ امیر تم سے ہی ہوگا۔ یہ اللہ تعالیٰ نے اس امت کو شرف بخشا ہے۔“

⑩ ”عَنْ جَابِرِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَنْزِلُ عِيسَى بْنُ مَرْيَمَ فَيَقُولُ أَمِيرُهُمُ الْمَهْدِيُّ“ (۳)

حضرت جابر بن عبد اللہ رضی اللہ عنہ سے مروی ہے کہ

(۱) [تفصیل کے لیے ملاحظہ ہو السلسلۃ الضعیفۃ (۱۱۹/۱)]

(۲) [مسلم: کتاب الایمان، باب نزول عیسیٰ بن مریم حاکما (۳۹۵)، احمد (۳۵۹/۲-۴۴۳)، مسند ابن عوانہ (۱۰۶/۱)]

(۳) [النار السیف لابن قیم (ص ۱۳۷) وقال: هذا السناد جيد]

”اللہ کے رسول ﷺ نے ارشاد فرمایا: عیسیٰ ابن مریم نازل ہوں گے تو ان (لوگوں) کے امیر مہدی کہیں گے..... (اس حدیث میں صراحت ہے کہ حضرت عیسیٰ کو نماز کی امامت کی دعوت دینے والے مسلمانوں کے امیر و امام مہدی موصوف ہوں گے جبکہ گذشتہ روایت میں امیر کی صراحت نہیں ہے۔)

(11) ”عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: كَيْفَ أَنْتُمْ إِذَا نَزَلَ ابْنُ مَرْيَمَ فِينَكُمْ وَإِمَامُكُمْ مِنْكُمْ؟“<sup>(۱)</sup>  
حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: تمہارا کیا حال ہوگا جب (بوقت نماز فجر) عیسیٰ علیہ السلام تم میں نازل ہوں گے اور تمہارا امام تمہی میں سے ہوگا۔“ (یعنی حضرت عیسیٰ علیہ السلام امامت نہیں کروائیں گے بلکہ امام مہدی کو آگے کر دیں گے۔)

(12) ”عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَكُونُ فِي آخِرِ أُمَّتِي خَلِيفَةً يَحْتِى الْمَالِ حَتَّى لَا يَعْذَهُ عَدَا، قَالَ (الجريري) قُلْتُ لِأَبِي نَضْرَةَ وَأَبِي الْعَلَاءِ: أَتْرِيَان أَنَّهُ عُمَرُ بْنُ عَبْدِ الْعَزِيزِ؟ فَقَالَا: لَا“<sup>(۲)</sup>

حضرت جابر بن عبد اللہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: میری آخری امت میں ایک خلیفہ ہوگا جو بلا حساب و کتاب چلو بھر بھر کر مال تقسیم کرے گا۔“  
(جریری) راوی کا کہنا ہے کہ

(۱) [بخاری: کتاب احادیث الانبیاء، باب نزول عیسیٰ بن مریم علیہا السلام (۳۳۳۹)، مسلم (۳۹۲)]

(۲) مسلم: کتاب الفتن، باب لا تقوم الساعة حتی یر الرجل..... (۲۹۱۳)، شرح السنہ (۸۶/۱۵) |

”میں نے ابونضرة اور ابوالعلاء سے پوچھا کہ وہ عمر بن عبدالعزیز تو نہیں؟ انہوں

نے جواب دیا: نہیں۔“

(13) ”عَنْ أَبِي سَعِيدِ الْخُدْرِيِّ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى

اللَّهُ عَلَيْهِ وَسَلَّمَ: مِمَّا الَّذِي يُصَلِّي عَيْسَى بْنُ مَرْيَمَ خَلْفَهُ“ (۱)

حضرت ابوسعید رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: حضرت عیسیٰ جس امام کی اقتدا میں نماز

پڑھیں گے وہ (امام) ہم (اہل بیت) میں سے ہوگا۔“

(14) ”عَنْ أَبِي سَعِيدِ الْخُدْرِيِّ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى

اللَّهُ عَلَيْهِ وَسَلَّمَ: الْمَهْدِيُّ مِنِّي أَجَلِي الْجَنبَةِ أَقْنَى الْأَنْفِ، يَمْلَأُ الْأَرْضَ

قِسْطًا وَعَدْلًا كَمَا مِلَّتْ ظُلْمًا وَجَوْرًا وَيَمْلِكُ سَبْعَ سِنِينَ“ (۲)

حضرت ابوسعید رضی اللہ عنہ فرماتے ہیں کہ

”اللہ کے رسول ﷺ نے ارشاد فرمایا: مہدی میری اولاد سے ہوگا، چوڑی پیشانی

اور باریک مگر لمبی ناک والا ہوگا۔ وہ زمین کو اس طرح عدل و انصاف سے بھر دے گا

جس طرح وہ ظلم و ظغیان سے بھر دی گئی تھی اور وہ سات سال تک حکومت کرے گا۔“

(15) ”عَنْ عَبْدِ اللَّهِ بْنِ الزُّبَيْرِ رَضِيَ اللَّهُ عَنْهُ أَنَّ عَائِشَةَ رَضِيَ اللَّهُ عَنْهَا

قَالَتْ: عَبَّتْ رَسُولَ اللَّهِ صَلَّى اللَّهُ عَلَيْهِ وَسَلَّمَ فِي مَنَاوِهِ فَقُلْنَا: يَا

(۱) [النار المنيف (۱۳۸) لابن قيم وقال: اسناد جيد، الحاوي للتسليم (۶۳۲)، صحیح الجامع الصغیر

(۲۱۹/۵)، فیض القدير (۱۷۶/۶)]

(۲) [ابوداؤد: کتاب المہدی (۴۲۶۵)، حاکم (۵۵۷۳)، النار المنيف (۱۳۳) وقال سنه جيد،

صحیح الجامع الصغیر (۳۶-۳۲)، المشکوٰۃ للابانی (۵۳۵۳) وقال اسناد حسن

رَسُولَ اللَّهِ! صَنَعْتَ شَيْئًا فِي مَدَائِكَ لَمْ تَكُنْ تَفْعَلُهُ فَقَالَ: الْعَجَبُ إِنَّ نَاسًا مِنْ أُمَّتِي يُؤْمُونَ الْبَيْتَ بِرَجُلٍ مِنْ قُرَيْشٍ، قَدَلَجَا بِالْبَيْتِ، حَتَّى إِذَا كَانُوا بِالْبَيْدَاءِ خَسَفَ بِهِمْ، فَقُلْنَا يَا رَسُولَ اللَّهِ! إِنَّ الطَّرِيقَ قَدْ يَجْمَعُ النَّاسَ؟ فَقَالَ: نَعَمْ، فِيهِمُ الْمُسْتَبْصِرُ وَالْمَجْبُورُ وَابْنُ السَّبِيلِ، يَهْلِكُونَ مَهْلَكًا وَاحِدًا وَيَصْدِرُونَ مَصَادِرَ شَتَّى يَبْعَثُهُمُ اللَّهُ عَلَى نِيَّاتِهِمْ“<sup>(۱)</sup>

حضرت عبداللہ بن زبیر رضی اللہ عنہ سے مروی ہے کہ

حضرت عائشہ رضی اللہ عنہا نے فرمایا: رسول اللہ اپنی نیند میں گھبرا اٹھے تو ہم نے پوچھا: آج نیند میں آپ کے ساتھ جس طرح ہوا پہلے تو کبھی نہیں ایسا ہوا؟ آپ نے فرمایا: تعجب ہے کہ میری امت کے کچھ لوگ ایک قریشی آدمی کے لئے بیت اللہ (پر چڑھائی) کا قصد کریں گے کیونکہ اس نے بیت اللہ میں پناہ لی ہوگی اور جب وہ بیدا (میدان) میں پہنچیں گے تو سب (زمین میں) دھنسا دیئے جائیں گے۔ ہم نے کہا: یا رسول اللہ! راستے میں (مقابلہ دیکھنے) تو سب لوگ ہی جمع ہوتے ہیں؟ آپ ﷺ نے فرمایا: ہاں! ان میں اس (مذموم) ارادے سے آنے والے، مجبوراً آنے والے اور سفر کرنے والے (ہر طرح کے) لوگ ہوں گے جنہیں یکبارگی ہلاک کر دیا جائے گا پھر (روز قیامت) وہ اپنی اپنی نیتوں کے مطابق اٹھائیں جائیں گے۔“

ایک روایت میں ہے کہ

”اس لشکر سے صرف ایک آدمی کی جان بخشی ہوگی جو لوگوں کو (ان کی ہلاکت

(۱) مسلم: کتاب الفتن، باب الخسف بالجیش الذی يؤم البيت (۲۸۸۳)، احمد (۱۴۱/۶)۔

سے) آگاہ کرنے گا۔“<sup>(۱)</sup>

## علامات مہدی

مذکورہ احادیث سے مہدی موصوف کی مندرجہ ذیل علامات معلوم ہوتی ہیں جب کہ انہی علامات سے یہ بات بھی ثابت ہوتی ہے کہ مہدی ایک خاص اور متعین فرد ہے نا کہ ہر مصلح و عادل حکمران!

① - امام مہدی کا ظہور علامات قیامت میں سے ایک علامت ہے جس کا وقوع بالکل آخری زمانے میں ہوگا۔

② - امام مہدی کے ظہور کے وقت ہر طرف فتنہ و فساد، ظلم و جور اور کشت و خون برپا ہوگا۔

③ - امام مہدی کا نام خاتم النبیین کے نام پر اور ان کے والد کا نام نبی ﷺ کے والد کے نام کے مشابہ ہوگا۔ نبی ﷺ کے دو نام معروف تھے۔ محمد ﷺ اور احمد جیسا کہ قرآن مجید سے بھی ثابت ہے اور آپ کے والد کا نام عبد اللہ تھا لہذا امام موصوف کا نام محمد (یا احمد) بن عبد اللہ ہوگا۔

④ - امام مہدی نبی ﷺ کے اہل بیت یعنی حضرت فاطمہ رضی اللہ عنہا کی اولاد (حضرت حسنؑ یا حضرت حسینؑ) سے ہوں گے۔ حافظ ابن کثیر نے ان کا یہ نسب ذکر کیا ہے۔ محمد بن عبد اللہ علوی فاطمی حسنی۔<sup>(۲)</sup>  
حافظ ابن قیم کا بھی یہی تکتہ نظر ہے۔<sup>(۳)</sup>

صاحب عمون المعبود فرماتے ہیں کہ باپ کی طرف سے حسین اور ماں کی طرف

(۱) | مسلم: ایضا (۲۸۸۳) |

(۲) | النہایة (۲۶۱) |

(۳) | (النار المنیف - ۱۳۹) |

سے حسینی ہوں گے (۱)

⑤ امام مہدی کا ظہور حضرت عیسیٰ علیہ السلام سے پہلے ہوگا اور عیسیٰ علیہ السلام ان کی اقتداء میں نماز ادا کریں گے۔

⑥ صحیحین میں کنایتا جب کہ دیگر کتب احادیث میں صراحتاً امام مہدی کا ذکر موجود ہے جسکے اقرار سے مفر نہیں، لہذا جس طرح قرآن کا بعض حصہ بعض کی تفسیر کرتا ہے اس طرح بعض احادیث بعض کی تشریح کرتی ہیں۔ (والسنة یفسر بعضها بعضاً)۔

⑦ اللہ تعالیٰ امام مہدی کی اچانک ایک رات اصلاح فرمادیں گے اس (حدیث) کے دو معنی ہو سکتے ہیں۔

① امام مہدی میں کچھ عیوب و نقائص ہوں گے جن کی ایک ہی رات میں منجانب اللہ اصلاح فرمادی جائے گی۔ حافظ ابن کثیر نے اسی کو اختیار کیا ہے (۲) اور یہی راجح معلوم ہوتا ہے۔

② دوسرا معنی یہ ہو سکتا ہے کہ خلافت کا تصور ان کے وہم و گمان میں بھی نہ ہوگا ایک ہی رات میں اللہ تعالیٰ انہیں خلافت کے لیے تیار کر کے منظر عام پر لے آئیں گے۔

⑧ امام مہدی کے دور میں ہر طرح کی خیر و برکت ہوگی اور اس کثرت سے ہوگی کہ تاریخ انسانی اس کی مثال پیش کرنے سے عاجز ہوگی۔

⑨ امام مہدی ظہور کے بعد زیادہ سے زیادہ نو (۹) سال اور کم سے کم پانچ

(۱) [عون المعبود ۱۱/۲۳۹]

(۲) [النهاية ۱/۲۷۱]

(۵) یا سات (۷) زندہ رہیں گے جیسا کہ حافظ ابن کثیر نے لکھا ہے۔<sup>(۱)</sup>

⑩ امام مہدی کوئی نبی یا رسول نہیں ہوگا بلکہ ایک نیک صالح اور مجاہد حکمران ہوگا جو نبوی منہج کے مطابق شریعت اسلامیہ کا احیا اور خلافت اسلامیہ کا قیام کرے گا اور اس کا ظہور مشرق کی طرف سے ہوگا جیسا کہ ابن کثیر لکھتے ہیں:

”امام مہدی مشرقی ممالک سے ظاہر ہوں گے سامرا کی غار سے نہیں جیسا کہ بعض جاہل رافضیوں کا خیال ہے..... اہل مشرق ان کی مساعت کریں گے اور ان کی حکومت قائم کریں گے، ان کے سیاہ جھنڈے ہوں گے جیسا کہ رسول ﷺ کا جھنڈا تھا“<sup>(۲)</sup>

(11) امام مہدی جس دن ظاہر ہوں گے وہ دن عام دنوں سے طویل ہوگا۔<sup>(۳)</sup>

(12) امام مہدی بیت اللہ میں پناہ لیں گے کیونکہ امت مسلمہ میں سے ہی کچھ لوگ بغرض جنگ ان کی طرف پیش قدمی کریں گے مگر اللہ تعالیٰ ان سب کو بیت اللہ پہنچنے سے پہلے ہی ’بیدا‘ (مقام: چنیل میدان) میں زمین کے اندر دھنسا دیں گے۔<sup>(۴)</sup>

(13) مذکورہ لشکر کا زمین میں جھنس جانا امام مہدی کی مہدویت کے لیے ’جلتی پرتیل‘ کا کام دے گا اور لوگ مذکورہ نشانی دیکھ کر ان کے مہدی ہونے کو تسلیم کر لیں گے اور جوق در جوق ان کی بیعت کے لیے نکلیں گے۔ ایک حدیث بھی اس کی شاہد ہے جو اس کی سند میں ’کلام‘ ہے۔<sup>(۵)</sup>

(۱) [النهاية (۲۶۱/۱)]

(۲) [النهاية (۲۷۱/۱)]

(۳) [دیکھیے ابوداؤد (۴۲۷۸)] (۴) [دیکھیے مسلم (۲۸۸۴)] احمد (۱۲۱/۶) وغیرہ

(۵) [دیکھیے ابوداؤد (۴۲۸۰)]



(14) بیت اللہ یا اس کے قرب و جوار میں امام مہدیؑ بیعت لیں گے۔<sup>(۱)</sup>

مقام ظہور

امام مہدیؑ مشرق کی طرف سے ظاہر ہوں گے اس کے دو مطلب ہو سکتے ہیں پہلا یہ کہ اس سے مدینے کا مشرق مراد لیا جائے گا کیونکہ نبی ﷺ نے مدینے میں یہ بات فرمائی تھی یہی راجح معلوم ہوتا ہے، دوسرا یہ کہ اس سے دنیا کا مشرق مراد لیا جائے تو اس لحاظ سے مدینہ بلکہ مدینے کا مغرب بھی اس میں شامل ہوگا کیونکہ جغرافیے کے اعتبار سے وہ دنیا کے مشرق میں ہے۔ علاوہ ازیں دونوں صورتوں میں مشرق کی تحدید نہیں کی گئی لہذا اس میں مشرق قریب، وسطیٰ اور بعید تینوں شامل ہیں لیکن یہ تعبیر درست معلوم نہیں ہوتی بلکہ پہلی تعبیر ہی راجح و مناسب ہے۔

بعض شبہات کا ازالہ

① بعض لوگوں کا خیال ہے کہ مہدی کوئی الگ شخصیت نہیں بلکہ خود حضرت عیسیٰ علیہ السلام ہی مہدی ہوں گے ان کا استشہاد اس حدیث سے ہے (لا المہدیٰ إلا عیسیٰ ابن مریم) ”مہدی خود عیسیٰ علیہ السلام ہوں گے“ مگر یہ حدیث شدید ضعیف اور ناقابل حجت ہے اس لیے کہ اس کی سند کا دار و مدار محمد بن خالد جندی پر ہے جسے امام ذہبی نے منکر الحدیث کہا اور اس کی مذکورہ روایت پر بھی ضعف کا حکم لگایا ہے۔<sup>(۲)</sup>

حافظ ابن حجر نے خالد جندی کو مجہول کہا ہے۔<sup>(۳)</sup>

شیخ ابن تیمیہ نے بھی مذکورہ راوی اور اس کی روایت کو ضعیف کہا ہے۔<sup>(۴)</sup>

(۲) [میزان الاعتدال (۳/۵۳۵)]

(۱) [النهاية ۱/۲۷۱]

(۳) [منہاج السنۃ (ص ۵۶۲)]

(۴) [تقریب التہذیب (۲/۱۵۷)]

اگر بالفرض اسے صحیح بھی تسلیم کیا جائے تو یہ بطور صفت ہوگا جیسا کہ بعض صحیح احادیث میں بھی اس کی طرف اشارہ کیا گیا ہے۔ لیکن اس کے باوجود امام مہدیؑ اور حضرت عیسیٰؑ دو الگ شخصیات ہیں جیسا کہ صحیح احادیث سے ثابت ہے۔

② کچھ احادیث میں یہ بات مذکور ہے کہ مہدی سیاہ جھنڈوں کے ساتھ خراسان سے نمودار ہوگا، اس حدیث کا کچھ لوگوں نے ابو مسلم خراسانی دولت عباسیہ کی راہ ہموار کرنے والا مرکزی لیڈو پر انطباق کیا مگر یہ انطباق غلط نکلا۔ اول اس لیے کہ 'خراسان' والی کوئی روایت بھی بسند صحیح ثابت نہیں۔ دوم یہ کہ علامات مہدی اس پر صادق نہیں آتیں۔

③ مہدی کا لفظی معنی 'ہدایت یافتہ' ہے اس بنا پر حضرت عیسیٰ علیہ السلام اور خلفائے راشدین کو 'مہدیین' کہا گیا اور کئی دوسرے خلفاء نے بھی 'مہدی' لقب اختیار کیا مثلاً ابو جعفر منصور کا بیٹا محمد مہدی (جو دولت عباسیہ کا تیسرا خلیفہ تھا) آج بھی یہ لقب مگر (بطور لقب) اختیار کیا جاسکتا ہے۔ البتہ اس سے بچنا ہی مناسب و احوط ہے اور اس لقب کی بنا پر متعین امام مہدیؑ کا انکار کرنا یا تاویل کرنا درست نہیں۔

④ امامیہ شیعہ کے نزدیک مذکورہ پیش گوئی کا مضدق محمد بن حسن عسکری ہے جو بچپن میں گم ہو گیا تھا اور آج تک اس کی کوئی خبر نہ ہو سکی۔ امامیہ کا نظریہ ہے کہ وہ زندہ ہے، سامرا (بغداد کے قریب) کی غار میں روپوش ہیں اور لوگوں کی نظر سے اوجھل ہیں۔<sup>(۱)</sup>

(۱) (سیر اعلام النبلاء، (۱۱۹/۱۳)، المنار المنینف (۱۳۶)، المنہاج السنۃ (۱۸۴)،

الإعلام للزکری (۸۰/۶) نیز دیکھیے کشف النعم (ص ۴۰۸)، الاصول من الکافی

(۵۰۴/۱)، اعلام الموری (۳۷۷)، ۱۱۱، ارشاد (۳۳۹) وغیرہ)

اہل السنۃ کے نزدیک اہل التشیع کا مذکورہ مزعومہ نظر یہ بالاتفاق باطل و مردود ہے اس لیے کہ امام مہدیؑ کی علامات میں سے ان کے مزعومہ امام میں کوئی علامت ثابت نہیں ہوتی سوائے دو باتوں کے، ایک یہ کہ ان کا نام بھی محمد ہے (مگر باپ کا نام توحسن ہے نہ کہ عبد اللہ) اور دوسری یہ کہ وہ اہل بیت سے گونا گوں لوگ تعلق رکھتے ہیں مگر بچپن سے ان کے غائب ہو جانے سے اس واقعہ کی صرف ڈرامائی حیثیت ہی باقی رہ جاتی ہے۔ امامیہ کا زعم باطل ہے کہ وہ غار سے نکل کر قوم کی راہنمائی کریں گے اور وہ بارہ صدیوں سے اسی خیال میں سرگرداں ہیں مگر حقیقت یہ ہے کہ امام مہدیؑ کس غار میں روپوش، مجبوس یا قید ہیں نہ کسی غار سے کبھی نکلیں گے بلکہ ان کے ظہور کی علامت و آیات اس کے سوا ہیں اور عقل و نقل سے شیعہ نکتہ نظر کی خوب تردید ہوتی ہے۔

کچھ مزید جعلی و بناوٹی 'مہدی'

① عبید اللہ بن میمون القدرح (مراکشی ۳۵ھ) یہ بھی ایک جھوٹا، مکار، ظالم و فاسق اور مجوسی نسل تھا اس کا دادا یہودی تھا اس نے اہل سنت کی طرف کذب و افتراء منسوب کیا، مہدی ہونے کا دعویٰ کیا، اسلامی عقائد میں تحریف و تاویل کا ارتکاب کیا حتیٰ کہ یہ ملعون اور پھر اس کے بعد اس کی نسل مصر، حجاز اور بلاد شام تک پھیل گئی۔<sup>(۱)</sup>

② محمد بن تومرت (افریقی ۲۹۶ھ) یہ ایک جھوٹا، مکار اور ظالم شخص تھا جو مکروہ حیل و حجت سے لوگوں کو مارتا پٹیتا تا کہ وہ اسے 'مہدی' کہیں جس کی بشارت نبی ﷺ نے دی ہے اور انکار کرنے والوں کو قتل کر دیتا، اس نے اپنے ماننے والوں کا نام 'جمیہ' رکھا تھا۔<sup>(۲)</sup>

(۱) [النار المنیفة (۱۳۲۰)]

(۲) [دیکھئے: النار المنیفة (ص ۱۳۱)، سیر اعلام النبلاء (۵۳۹/۱۹) مجموع الفتاوی (۱۳۲/۳)]

③ محمد بن عبد اللہ بن حسن ثانی بن حسن بن علی المعروف نفس الزکیہ کو دوسری صدی ہجری میں کچھ لوگوں نے 'مذکورہ مہدی' خیال کیا تھا مگر وہ مہدی ثابت نہ ہوئے بلکہ صرف نام کے لفظی اشتراک سے لوگوں کو دھوکہ ہوا۔ اسی طرح بعض لوگوں نے محمد بن حنفیہ کو بعض نے عمر بن عبد العزیز کو، بعض نے محمد بن ابی جعفر منصور کو، بعض نے ابو مسلم خراسانی کو، بعض نے محمد بن عسکری کو اور بعض نے کچھ اور لوگوں کو 'مہدی' خیال کیا مگر ان میں سے کوئی بھی 'مہدی' ثابت نہ ہوا ان کے علاوہ درج ذیل لوگوں نے مہدی ہونے کا جھوٹا دعویٰ کیا۔

محمد بن عبد اللہ عاصد (قاہرہ ۴۵۰ھ)، سید محمد جوینیوری (ہندوستان ۸۴۰ھ) میر محمد نور بخش (گجرات ۹۸۰ھ) احمد بن علی محیرتی (بین ۱۰۴۰ھ) محمد بن عاصم ازبک (کردستان ۱۰۷۰ھ)، محمد بن عبد اللہ (ترکی ۱۰۷۵ھ)، محمد احمد سوڈانی (سوڈان ۱۲۹۸ھ)، مرزا غلام احمد قادیانی (قادیان ۲۳۲۰ھ)، عبد اللطیف گجوری (گجرات ۱۳۲۸ھ)، عالی جاہ محمد (امریکہ ۱۳۷۰ھ) شارت احمد (سیالکوٹ ۱۳۹۵)، بشیر احمد (خیر پور سندھ ۱۴۰۲ھ) پیر ریاض احمد گوہر شاہی (۱۴۱۴ھ)

مذکورہ جھوٹے مدعیان مہدویت میں سے آخر الذکر (گوہر شاہی) نے اکتوبر ۱۹۹۶ء میں مہدی ہونے کا اس طرح دعویٰ کیا کہ "میں نے (مہدی کا) دعویٰ نہیں کیا البتہ اگر میرے مرید کہتے ہیں تو لوگوں کو ملنا ہوگا اور اسے (یعنی مجھے) پھر امام مہدی تسلیم کرنا ہوگا۔" (۱) نیز اپنے ایک انٹرویو میں کہا "چاند پر موجود گوہر شاہی کی تصویر کا انکار کفر کے زمرے میں آتا ہے" (۲) چونکہ مذکورہ کذاب نے غیر ملکی کافر توں سے مل

(۱) (روزنامہ نوائے وقت ۸ نومبر ۱۹۹۷ء)

(۲) (ویبکلی آپریشن ۲۸ اکتوبر ۱۹۹۶ء)

کر مہدی اور پھر عیسیٰ ہونے کا ڈرامہ رچایا اس لیے مغربی میڈیا نے اس بات کو خوب کوریج دی کہ گوہر شاہی کی شبیہ چاند، سورج اور خلا میں نظر آرہی ہے اور اسلام میں رخنہ اندازی ڈالنے کے لیے مغربی طاقتوں نے اسے اپنے بھرپور وسائل مہیا کیے مگر اللہ تعالیٰ نے اس کے کذب و افترا کو روز روشن کی طرح واضح کر دیا اور علمائے اسلام نے اسے بالاتفاق ملحد و زندیق، فاسق و فاجر، ضال و مضل اور خارج عن الاسلام قرار دیا اور یہ ذلت آمیز موت کا شکار ہو کر واصل جہنم ہوا۔

ریاض گوہر شاہی کا عبرتناک انجام

اس کے عبرت ناک انجام پر نوائے وقت نے یہ رپورٹ پیش کی کہ ”انجمن سرفروشان اسلام اور عالمی روحانی تنظیم کے سربراہ ریاض گوہر شاہی کی تابوت میں بند نش دیکھنے والوں اور تصاویر بنانے والے فوٹو گرافرز نے بتایا ہے کہ یہ بڑا ہولناک اور عبرت ناک منظر تھا۔ نقش کے چہرے پر بڑے بڑے چھالے بہہ رہے تھے جن سے بدبو آرہی تھی۔ چھڑکی جانے والی خوشبوئیں بھی اسے کم نہ کر سکیں۔ کراچی کے جریدہ ’تکبیر‘ کی رپورٹ میں بتایا گیا کہ جب گوہر شاہی کی نقش آئی تو اس کے پیرد کار سجدے میں گر گئے اور ایسبولینس کی گزرگاہ کی مٹی چومنے لگے (نعوذ باللہ من ذلک) مریدوں نے قطار باندھ کر میت کا آخری دیدار کیا۔ رپورٹ میں بتایا گیا ہے کہ گوہر شاہی ایک ڈیڑھ عشرہ قبل معمولی نوعیت کا مزدور تھا جس نے روحانیت کا لبادہ اوڑھ لیا اور پھر آریوں کی الماک بنا لیں۔“

اس پر اس وقت توہین رسالت، توہین قرآن اور شعائر اسلام کے مقدمات چل رہے تھے۔ میرپور خاص کی خصوصی عدالت نے اسے توہین رسالت اور دیگر الزامات ثابت ہونے پر تین بار عمر قید و جرمانہ کی سزا بھی سنائی تھی مگر وہ اس سے قبل ہی خفیہ طور پر

لندن فرار ہو گیا۔ اس کے خلاف آمنہ قتل کیس، عبدالمجید خاص خلی قتل اور دیگر مقدمات کی تحقیقات کرنے والے افسر نے بتایا کہ اس نے ملک سے باہر آپریشن کرا کے اپنی کمر کے اوپر کے حصے پر نسوں کا ابھار اس طرح بنوایا تھا جس سے لگتا تھا کہ یہ کلمہ طیبہ اور جیسے مہر لگائی گئی ہو۔ (نعوذ باللہ)

وہ امام مہدی یا نبوت کا دعویٰ کرنے والا تھا مگر یہ حسرت لیے ہی دنیا سے چل بسا۔ اس افسر کے مطابق اس کے بھانجے شبیر نے جو کمپیوٹر انجینئر ہے اس کی نام نہاد روحانیت کو نیا رخ دیا۔ حجر اسود، سورج اور چاند پر گوہر شاہی کی تصاویر کے دعوے اسی کمپیوٹر مہارت کا نتیجہ تھے۔ رپورٹ کے مطابق ان کے خادم خاص انوار احمد نے گوہر شاہی کی عدم موجودگی کو غیبت کبریٰ قرار دیا۔ گوہر شاہی کی موت کو حضرت عیسیٰ علیہ السلام کے آسمانوں پر اٹھائے جانے کی کفریہ جسارت کی گئی اسے (نعوذ باللہ) مالک الملک کا لقب دے کر اللہ تعالیٰ کا شریک ٹھہرایا گیا اور موت کے بعد یہ عبرت ناک منظر دیکھنے میں آیا ہے۔ اطلاعات کے مطابق اس کے والد فضل حسین کو اس کا جانشین مقرر کیا گیا ہے۔<sup>(۱)</sup>



## ② دجال کون؟ امریکہ، اسرائیل یا.....؟؟

صحیح احادیث کے مطابق نبی کریم ﷺ کی یہ پیشگوئی ہے کہ قیامت سے پہلے 'دجال' ظاہر ہوگا جو نوع آدم کا ایک فرد اور آدمی ہوگا مگر اللہ تعالیٰ لوگوں کی آزمائش کے لیے اسے بڑے بڑے خوارق عادات شعبدوں Conjurations سے نوازیں گے اور وہ رب ہونے کا دعویٰ کرے گا۔ اس کے حکم سے آسمان فوراً بارش برسائے گا زمین فوراً نباتات اگا دے گی اور اپنے خزانے بھی اس کے اشارے پر باہر نکال دے گی۔ اس کے پاس روٹیوں اور شہد وغیرہ کے پہاڑ ہوں گے، وہ لوگوں کو مار کر پھر زندہ کر دکھائے گا، وہ مکہ اور مدینہ کے سوا ساری زمین پر تسلط جمائے گا، اس کی سواری ایک بہت بڑا گدھا ہو گی جس کے دونوں کانوں کے درمیان چالیس ہاتھ کا فاصلہ ہوگا..... ان سارے خوارق کے باوجود وہ اپنے ماتھے پر لکھے 'کافر' کو نہ مٹا سکے اور نہ ہی اپنا بھینگا پن ختم کر سکے گا چو اس کے عاجز و کافر ہونے کی واضح مثال ہے۔

کچھ لوگوں نے 'دجال' کے متعلق تاویلات سے کام لیا ہے اور اسے ایک انسان قرار دینے کی بجائے ایک شریعت مراد لیا ہے جو قبل از قیامت مسلمانوں کو نقصان عظیم سے دوچار کرے گی۔ اس کے گدھے سے مجازی طور پر آج کے دور کے ہوائی جہاز مراد لیے ہیں، نیز دجال کے خرق عادت امور کو خلاف حقیقت و خلاف فطرت قرار دیا ہے اور ان میں بھی طرح طرح کی عجیب و غریب تاویلیں اور بلا دلیل مجازی معانی اخذ کیے ہیں حالانکہ حقیقت سے مجاز پر محمول کرنے کے لیے 'مضبوط قرینہ صارفہ' ضروری ہوتا ہے جو یہاں مفقود ہے جب کہ دجال اور اس کے خرق عادت امور کو تمام ائمہ سلف نے حقیقت پر محمول کیا ہے۔<sup>(۱)</sup>

(۱) [الذکرۃ (۵۵۳)، فتح الباری (۱۰۵/۱۳)، شرح نووی (۴۸/۱۸)، التہذیب (۸۴/۱) وغیرہ]



اگرچہ آج امریکہ و اسرائیل نے امت مسلمہ کے افراد و وسائل اور علاقہ جات پر قبضہ جما کر انہیں خطرناک فتنوں اور آزمائشوں سے دوچار کر رکھا ہے مگر 'فتنہ دجال' ان تمام فتنوں کے ماسوا ہے۔ ذیل میں ہم صحیح احادیث کی روشنی میں 'فتنہ دجال' کا جائزہ لیں گے۔ لیکن اس سے پہلے مناسب معلوم ہوتا ہے کہ عصر حاضر کے چند ایک ایسے علماء کے اقتباس پیش کر دیئے جائیں جنہوں نے منہج سلف کے برعکس اس مسئلہ میں شعوری یا غیر شعوری طور پر اپنی غلط تاویلات کے ذریعے اس واضح فتنے کو عجیب 'معہہ بنا چھوڑا ہے۔

ڈاکٹر اسرار احمد (امیر تنظیم اسلامی)

ڈاکٹر موصوف نے اپنی کتاب "سابقہ اور موجودہ مسلمان امتوں کا ماضی، حال اور مستقبل....." چونکہ اسی تناظر میں لکھی ہے لیکن ان کی تحریر سے واضح ہوتا ہے کہ وہ 'فتنہ دجال' کے حقیقی مفہوم کو کما حقہ سمجھ نہیں پائے اس لیے انہوں نے 'فتنہ دجال' کو حقیقت و مجاز دونوں پہلوؤں سے اس انداز سے پیش کیا ہے کہ ان کی ساری بحث عجیب تفرّد کا شکار دکھائی دیتی ہے۔ بہر صورت ڈاکٹر موصوف چونکہ ایک تحریک کے قائد اور ذمہ دار کی حیثیت رکھتے ہیں اس لیے راقم ان کی کتاب سے ایک طویل اقتباس من و عن پیش کر کے ان کی اس لغزش پر اظہار خیال کرنا چاہے گا۔

ڈاکٹر صاحب فرماتے ہیں کہ:

"جہاں تک دجالی فتنے اور دجال اکبر اور مسیح الدجال کی شخصیت (یا شخصیتوں) کا تعلق ہے واقعہ یہ ہے کہ ان کا ذکر احادیث نبویہ ﷺ میں جن مختلف پیرایوں میں آیا ہے ان کے بعض پہلو کم از کم راقم الحروف کے علم و فہم کی حد تک تا حال عقدہ لانا بخل کی حیثیت رکھتے ہیں، جن کے حل کے لیے کسی عظیم اور محقق محدث ہی کا انتظار کرنا ہوگا۔ البتہ اس مسئلے کے چند پہلو بالکل واضح بھی ہیں۔ بالخصوص 'ملاحم' کے سلسلے میں جس

سبح دجال کے خروج کا ذکر آتا ہے اس کا معاملہ اپنی جگہ بھی بالکل واضح ہے اور دنیا کے موجودہ حالات جو رخ اختیار کر چکے ہیں ان کے پیش نظر تو بالکل ایسے محسوس ہوتا ہے کہ اس کے ظہور و خروج کے لیے سبج بھی بالکل تیار ہو چکا ہے۔

دجالی فتنے کے بارے میں اب سے کوئی ساٹھ برس قبل سورہ الکہف کے حوالے سے ایک نہایت مفصل اور عالمانہ تحریر ایک ایسے عالم و فاضل شخص کے قلم سے نکلی تھی جو معقول و منقول، اور شریعت و طریقت چاروں کے جامع بھی تھے اور ان میں سے ہر ایک میں نہایت بلند مقام اور اعلیٰ مرتبے کے حامل بھی یعنی مولانا سید مناظر احسن گیلانی۔ راقم کو ان کے نقطہ نظر سے کامل اتفاق ہے۔ چنانچہ راقم نے بھی ان مباحث کو نہایت شرح و بسط کے ساتھ اپنے سورہ الکہف کے دروس میں بیان کیا ہے جو بجز اللہ آڈیو کیسٹس کی صورت میں محفوظ ہیں۔

ان مباحث کا لب لباب یہ ہے کہ دجالی فتنے سے مراد عہد حاضر کی مادہ پرستانہ تہذیب ہے جس کے پورے تانے بانے اور تمام تر رگ و پے میں یہ نقطہ نظر سرایت کیے ہوئے ہے کہ اصل اہمیت کی حامل اور توجہ و التفات کے قابل یہ کائنات ہے نہ کہ خالق کائنات کی ذات اور مادہ اور اس کے خصائص و قوانین ہیں نہ کہ روح اور اس کی کیفیات اور یہ حیات دنیوی اور اس کی فلاح و بہبود ہے نہ کہ حیات اخروی اور اس کی فوز و نجات چنانچہ نقطہ نظر کی اس تبدیلی کا نتیجہ ہے کہ خالق نے انسان کو علم کے حصول کے جو دو (۲) ذرائع عطا کیے تھے یعنی ① حواس ظاہری اور ان سے حاصل شدہ معلومات سے استدلال اور استنباط کے لیے عقل کا استعمال، اور ② مافوق الطبعی حقائق تک رسائی اور عملی ہدایت کے لیے وحی آسمانی کی پیروی، ان میں سے انسان نے موخر الذکر سے بالکل صرف نظر کر لیا ہے اور ساری توجہ کو صرف مقدم الذکر

پر مرکوز کر دیا ہے چنانچہ سائنس اور ٹیکنالوجی میں تو بے پناہ ترقی ہوئی، لیکن اخلاق اور انسانیت کا دیوالہ نکل گیا اس لیے کہ اس کی مادی آنکھ تو چوہٹ کھلی ہوئی ہے جب کہ روحانی آنکھ بالکل بند ہو چکی ہے۔ بہر حال، اس دجالی فتنے نے اگرچہ اس وقت پورے کرہ ارضی اور تمام عالم انسانیت کو اپنی لپیٹ میں لیا ہوا ہے لیکن زیادہ افسوس اور ملامت و ماتم کے قابل ہے امت مسلمہ اور اس کا بھی افضل اور برتر حصہ یعنی مسلمانان عرب کہ وہ بھی قرآن حکیم ایسی کامل اور محفوظ کتاب ہدایت کے حامل اور اس پر ایمان کے مدئی ہونے کے باوجود اس فتنے میں پوری شدت کے ساتھ بلکہ دوسروں سے بھی کچھ زیادہ ہی مبتلا ہیں۔ چنانچہ کتاب الملاحم کی احادیث میں بھی ایک ایسے فتنے کا ذکر ہے جس سے 'عرب کا کوئی گھر نہیں بچے گا' اور بظاہر احوال وہ یہی مادہ پرستی اور اس کے لازمی نتیجے یعنی عیاشی و فحاشی کا فتنہ ہے جو ان کے معاشرے میں اس لیے زیادہ شدت اختیار کر گیا ہے کہ ان کے یہاں سیال سونے کے باعث دولت کی شدید ریل چیل ہو گئی ہے۔

بہر حال نبی اکرم ﷺ نے جس دجالی فتنے کے اثرات سے اپنے دین و ایمان کو بچانے کے لیے سورۃ الکہف اور خصوصاً اس کی ابتدائی اور آخری آیات کو اکسیر کی سی تاثیر کی حامل اور تیر بہدف قرار دیا ہے وہ یہی مادہ پرستی اور شہوات پرستی کا فتنہ ہے! اور اب آئیے دجال یا دجالوں کی جانب، تو ایک بات تو یہ بالکل واضح ہے آنحضرت ﷺ نے اپنے بعد نبوت کا دعویٰ کرنے والے تمام اشخاص کو 'دجال' قرار دیا ہے اور ایک حدیث میں ان کی تعداد بھی بیان فرمادی ہے یعنی تیس۔ البتہ یہ فیصلہ کرنا کم از کم راقم کے لیے مشکل ہے کہ آیا وہ 'دجال اکبر' جس کے فتنے سے آنحضرت ﷺ سمیت جملہ انبیاء علیہ السلام نے خود بھی اللہ کی پناہ مانگی اور اپنی امتوں کو بھی خبردار کیا، جو

خدائی کا دعویٰ کرے گا اور جملہ اہل ایمان کے ایمان کے لیے شدید امتحان بن جائے گا اور وہ مسیح الدجال جس کا ذکر کتاب الملامم میں آخری زمانے کی جنگوں کے سلسلے میں آتا ہے ایک ہی شخصیت کے دو نام ہیں یا یہ دو جدا اشخاص ہوں گے البتہ جہاں تک مؤخر الذکر کا تعلق، اس کا معاملہ بالکل واضح اور آسانی سمجھ میں آجانے والا ہے۔“ (ص ۱۲۷ تا ۱۲۹)

موصوف کے خیالات کا ملخص یہ نکلا کہ:

- ① دجال سے متعلقہ احادیث فی الحال ان کی سمجھ سے بالاتر ہیں۔
- ② دجالی فتنے سے مراد عصر حاضر کی مادہ پرستانہ تہذیب ہے۔
- ③ دجال کے یک چشم ہونے کا بھی یہی معنی ہے کہ مغربی تہذیب روحانیت سے تہی دامن ہوگی۔
- ④ دجالی فتنے کے علاوہ کئی اشخاص کو بھی دجال کہا گیا ہے۔
- ⑤ دجال اکبر سے مراد دو بڑے دجال ہیں ایک وہ جو خدائی کا دعویٰ کرے گا اور دوسرا وہ جس کا ذکر کتب احادیث میں جنگوں کے بیان میں موجود ہے۔

اسرار عالم دہلوی

تقریباً یہی صورتحال ہندوستان کے عالم، جناب اسرار عالم صاحب نے پیش کی ہے یعنی ایک طرف تو ’دجال اکبر‘ کا تصور بھی پیش کرتے ہیں اور دوسری طرف ’دجال اکبر‘ سے متعلقہ پیشگوئیوں کو الگ سے ’دجالی فتنے‘ سے تعبیر کرتے ہیں پھر اس ’دجالی فتنے‘ کا اس انداز سے تقسیم در تقسیم چینل گھماتے ہیں کہ اسلام کے خلاف (Anty) ہر قدیم وجدید نظریے اور رویے کو اس ’دجالی فتنے‘ کا حصہ ثابت کرنے لگتے ہیں مثلاً موصوف رقمطراز ہیں:

’فتنہ دجال اکبر‘ بنیادی طور پر پانچ عظیم اور خوفناک فتنوں کا نام ہے۔ یہ پانچ عظیم خوفناک اور باہم مربوط فتنے درج ذیل ہیں۔

### ① فتنہ سحر و تسخیر

فتنہ سحر و تسخیر درج ذیل فتنوں پر مشتمل ہے۔

① فتنہ تسخیر ملکوت سماء و ارض

② فتنہ تسخیر آسمان و زمین

③ فتنہ قوت و قدرت پر نظم آسمان و زمین

④ فتنہ قوت و قدرت پر سائنس و ٹیکنالوجی

⑤ فتنہ تبدیلی و انہدام فطرت و سنت اللہ

یہ فتنہ ارض و سماء میں قوت و مورت کے انہجار کی صورت میں سامنے آئے گا۔<sup>(۱)</sup>

### ② فتنہ مال و بنون

یہ فتنہ ملل اور بنون میں انہجار کی صورت میں سامنے آئے گا۔

### ③ فتنہ جنس

یہ فتنہ جنس میں انہجار کی صورت میں سامنے آئے گا۔

### ④ فتنہ فحش

یہ فتنہ ہر شے میں فحش کے انہجار کی صورت میں سامنے آئے گا۔ اس کی درج ذیل

شکلیں ہوں گی۔ ① فتنہ کثرت پیداوار ② فتنہ کثرت ترسیل ③ فتنہ کثرت استعمال ④

فتنہ کثرت ضیاع

(۱) غور کیا جائے تو ان پانچوں اقسام میں محض الفاظ کی تبدیلی ہے معنوی تبدیلی کوئی نہیں [

(۲) [فتنہ دجال اکبر (ص ۸۶۶)]

## 5 فتنہ تافس

یہ فتنہ ہر دنیاوی شے کے لیے تافس کے انفجار کی صورت میں سامنے آئے گا۔<sup>(۲)</sup> موصوف نے اسی صفحات پر مشتمل پورا کتابچہ انہی فتنوں کی تقسیم در تقسیم صورت حال پر صرف فرما دیا ہے اور ان کی دیگر کتب مثلاً کیا دجال کی آمد آمد ہے؟ 'دجال' وغیرہ کے مطالعہ سے بھی یہی معلوم ہوتا ہے کہ موصوف کے نزدیک دنیا جہاں کا ہر فتنہ 'دجالی فتنہ' ہے۔ حیرانی کی بات ہے کہ موصوف کہیں کہیں 'دجال اکبر' کا لفظ بھی استعمال کرتے ہیں لیکن اس سے مراد ان کے نزدیک کوئی شخصیت نہیں بلکہ اس سے مراد ان کے نزدیک 'دجالی فتنہ' ہے جو انہیں ہر قدرتی و مصنوعی چیز، غذا، لباس، کاروبار، سفر، تعلیم وغیرہ میں دکھائی دیتا ہے۔ پھر موصوف نے اس دجالی فتنے سے بچاؤ کی صورتوں میں بھی عجیب و غریب شوشے چھوڑے ہیں مثلاً لکھتے ہیں کہ 'فتنہ دجال اکبر' کا مقابلہ کرنے کے لیے امت درج ذیل سواریوں کے بغیر اپنا نظم چلانے کی خود کو جلد از جلد عادی بنائے۔

- ① اونٹ گاڑی، بھینسا گاڑی، بیل گاڑی، گھوڑا گاڑی سے امت حتی الوسع اجتناب کرے۔
- ② ہاتھی کی سواری سے حتی الوسع اجتناب کرے الا یہ کہ اس کے علاوہ کوئی دوسری صورت ممکن نہ ہو۔

فتنہ دجال اکبر کا مقابلہ کرنے کے لیے امت مسلمہ سفر کے لیے درج ذیل صورتوں کا زیادہ سے زیادہ استعمال کرے۔ اونٹ کی سواری، گھوڑے کی سواری، خچر کی سواری، گدھے کی سواری وغیرہ۔<sup>(۱)</sup>

عجیب تضاد بیانی ہے کہ اونٹ گاڑی یا گھوڑا گاڑی پر تو ہرگز سفر نہ کیا جائے البتہ اونٹ، گھوڑے اور خچر پر ضرور سفر کیا جائے اور جدید سواری کی سہولتوں کو نظر انداز کیا جائے!

(۱) (فتنہ دجال اکبر ص ۷۷)

دجال اکبر کا مقابلہ تو میدان جنگ میں ہتھیاروں کے ساتھ ہو گا لیکن موصوف لکھتے ہیں کہ 'فتنہ دجال اکبر' کا مقابلہ کرنے کے لیے لازم ہے کہ امت مسلمہ اور اس میں پائے جانے والے ادارے:

- ① پختہ متعدد منزلہ مکانات پر یک منزلہ مکانات کو۔
- ② یک منزلہ مکانات پر نیم پختہ یک منزلہ مکانات کو۔
- ③ نیم پختہ یک منزلہ مکانات پر کچے یک منزلہ مکانات کو۔
- ④ کچے یک منزلہ مکانات پر گھاس پھوس، لکڑی اور مٹی کے مکانات کو۔
- ⑤ گھاس، پھوس اور مٹی کے مکانات پر قدرتی طور پر بنے رہائش گاہوں کو ترجیح دیں۔<sup>(۱)</sup>

معلوم ہوتا ہے کہ مصنف کو کسی جنگل میں بیٹھ کر ایسی دور کی سوچھی ہے کہ وہ اللہ تعالیٰ کے انعامات کو دجال فتنہ قرار دے کر ان سے کنارہ کش ہونے کی تبلیغ فرما رہے ہیں!

**ماہنامہ اشراق کا فیصلہ<sup>(۲)</sup>**

’دجال کا خروج ہمارے نزدیک یا جوج ماجوج کے خروج ہی کا بیان ہے۔ دجال ایک اسم صفت ہے جس کے معنی بہت بڑے فریب کار کے ہیں..... ہمارا نقطہ نظر یہ ہے کہ نبی ﷺ نے قیامت کے قریب یا جوج ماجوج ہی کے خروج کو دجال کے خروج سے تعبیر کیا ہے۔ اس میں کوئی شبہ نہیں کہ یا جوج و ماجوج کی اولاد یہ مغربی اقوام عظیم فریب پر مبنی، فکر و فلسفہ کی علم بردار ہیں اور اسی سبب سے نبی ﷺ نے انہیں دجال (عظیم فریب کار) قرار دیا۔ روایات میں دجال کی ایک صفت یہ بھی بیان ہوئی ہے کہ

(۱) (ایضاً ص ۷۲۲)

(۲) [ماہنامہ اشراق بابت جنوری ۱۹۹۶ء مدیر مسؤل جاوید احمد غامدی]



اس کی ایک آنکھ خراب ہوگی۔ یہ بھی درحقیقت مغربی اقوام کی انسان کے روحانی پہلو سے پہلو تہی اور صرف مادی پہلو کی ایک جانب جھکاؤ کی طرف اشارہ ہے۔ اسی طرح مغرب کی طرف سے سورج کا طلوع بھی غالباً مغربی اقوام کے سیاسی عروج ہی کے لیے کنایہ ہے۔“

اب ہم صحیح احادیث کی روشنی میں جائزہ لیتے ہیں کہ دجال اکبر یا دجالی فتنہ کا صحیح مفہوم کیا ہے؟  
خروج دجال

”عَنْ حُدَيْفَةَ بْنِ أَسِيدِ الْغَفَارِيِّ رَضِيَ اللَّهُ عَنْهُ قَالَ : إِطَّلَعَ النَّبِيُّ صَلَّى اللَّهُ عَلَيْهِ وَسَلَّمَ عَلَيْنَا وَنَحْنُ نَتَذَكَّرُ فَقَالَ : مَا تَذْكُرُونَ ؟ قَالُوا : نَذْكُرُ السَّاعَةَ ، قَالَ : إِنَّهَا لَنْ تَقُومَ حَتَّى تَرَوْنَ قَبْلَهَا عَشْرَ آيَاتٍ فَذَكَرَ الدُّخَانَ وَالذَّجَالَ وَالذَّابَّةَ وَطُلُوعَ الشَّمْسِ مِنْ مَغْرِبِهَا وَنَزُولَ عِيسَى بْنِ مَرْيَمَ وَيَأْجُوجَ وَمَأْجُوجَ وَثَلَاثَةَ خُسُوفٍ ، خَسَفَ بِالْمَشْرِقِ وَخَسَفَ بِالْمَغْرِبِ وَخَسَفَ بِجَزِيرَةِ الْعَرَبِ وَآخِرُ ذَلِكَ نَارٌ تَخْرُجُ مِنَ الْيَمَنِ تَطْرُدُ النَّاسَ إِلَى مَحْشَرِهِمْ ۖ“<sup>(۱)</sup>

حضرت حذیفہ بن اسید غفاری رضی اللہ عنہ فرماتے ہیں کہ

”نبی کریم صلی اللہ علیہ وسلم تشریف لائے جبکہ ہم آپس میں گفتگو کر رہے تھے۔ آپ صلی اللہ علیہ وسلم نے پوچھا: کیا گفتگو کر رہے ہو؟ لوگوں نے کہا: ہم قیامت کے بارے میں گفتگو کر رہے ہیں۔ آپ صلی اللہ علیہ وسلم نے فرمایا: قیامت ہرگز قائم نہیں ہوگی جب تک تم قیامت سے پہلے

(۱) [مسلم؛ کتاب الفتن، باب فی الآیات الہی تکلون قبل الساعة (۲۹۰۱، ابوداؤد (۴۳۱۱) ابن ماجہ

(۲۰۵۵)، ترمذی (۲۱۸۳)]

دس نشانیاں نہ دیکھ لو پھر آپ نے (انہیں) بیان کیا۔

① دھواں ② دجال ③ دلبۃ الارض

④ سورج کا مغرب سے طلوع ہونا ⑤ حضرت عیسیٰ بن مریم کا نزول

⑥ یاجوج و ماجوج، تین جگہ لوگوں کو زمین میں دھنسیا جائے گا

⑦ مشرق میں ⑧ مغرب میں ⑨ جزیرۃ العرب میں

⑩ اور سب سے آخر میں یمن کی طرف سے ایک آگ نکلے گی جو لوگوں کو (میدان) محشر میں اکٹھا کر دے گی۔

صبح دجال تمام دجالوں اور کذابوں کا سردار ہوگا

① ”عَنْ سَمْرَةَ بْنِ جُنْدُبٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى

اللَّهُ عَلَيْهِ وَسَلَّمَ وَاللَّهِ لَا تَقُومُ السَّاعَةُ حَتَّى يَخْرُجَ ثَلَاثُونَ كَذَّابًا

أَخْرَهُمُ الْأَعْوَرُ الدَّجَالُ مَمْسُوحُ الْعَيْنِ الْيُسْرَى“ (۱)

سمرۃ بن جندب رضی اللہ عنہ سے مروی ہے کہ

”اللہ کے رسول صلی اللہ علیہ وسلم نے ارشاد فرمایا: اللہ کی قسم! قیامت قائم نہیں ہوگی حتیٰ کہ

تیس (30) کذاب نکلیں گے سب سے آخری ”کانا دجال“ ہوگا جس کی بائیں آنکھ

کانی ہوگی۔“

② ”عَنْ ابْنِ عُمَرَ رَضِيَ اللَّهُ عَنْهُمَا قَالَ سَمِعْتُ رَسُولَ اللَّهِ صَلَّى اللَّهُ

(۱) [۱] احمد (۲۲/۵)، السنن الکبریٰ: کتاب الصلوٰۃ، باب صلاۃ الکوف (۳۳۹/۳)، المعجم الکبیر

(۲۲۷/۷)، مجمع الزوائد (۴۴۸/۲)، فتح الباری (۷۰۶/۶)، الاصابہ (۲۶/۳) حافظ ابن حجر

نے اسے صحیح کہا ہے۔

(۲) [۲] احمد (۱۳۹/۲-۱۳۸)، مجمع الزوائد: کتاب الفتن (۶۳۲/۷)، ابو یعلیٰ (۵۷۰۶)، السلسلۃ

الصحیحة (۲۵۱/۳)

عَلَيْهِ وَسَلَّمَ يَقُولُ لِيَكُونَ قَبْلَ الْمَسِيحِ الدَّجَالِ كَذَابُونَ ثَلَاثُونَ أَوْ  
أَكْثَرَ قَبْلَ يَوْمِ الْقِيَامَةِ“ (۲)

حضرت عبداللہ بن عمر رضی اللہ عنہما فرماتے ہیں کہ

”میں نے اللہ کے رسول اکا ارشاد سنا کہ مسیح دجال سے پہلے تیس (30) یا اس

سے زیادہ جھوٹے ظاہر ہوں گے (اور یہ سب کچھ) قیامت سے پہلے ہوگا۔“

③ ”عَنْ عِمْرَانَ بْنِ حُصَيْنٍ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ

صَلَّى اللَّهُ عَلَيْهِ وَسَلَّمَ يَقُولُ : مَا بَيْنَ خَلْقِ آدَمَ إِلَى قِيَامِ السَّاعَةِ

خَلَقَ أَكْبَرَ مِنَ الدَّجَالِ“ (۱)

حضرت عمران بن حصین رضی اللہ عنہ فرماتے ہیں کہ

”میں نے اللہ کے رسول اسے سنا کہ پیدائش آدم عليه السلام سے تا قیامت دجال

سے بڑا کوئی امر (فتنہ) نہیں۔“

دجال بڑے غصے سے خروج کرے گا

① ”عَنْ نَافِعٍ قَالَ : لَقِيَ ابْنَ عُمَرَ رَضِيَ اللَّهُ عَنْهُمَا ابْنَ صَيَّادٍ فِي بَعْضِ

طُرُقِ الْمَدِينَةِ ، فَقَالَ لَهُ قَوْلًا أَعْضَبَهُ فَأَنْتَفَحَ حَتَّى مَلَأَ السُّكَّةَ فَدَخَلَ

ابْنُ عُمَرَ عَلَى حَفْصَةَ وَقَدْ بَلَغَهَا فَقَالَتْ لَهُ : رَحِمَكَ اللَّهُ ! مَا أَرَدْتَ مِنْ

ابْنِ صَيَّادٍ ؟ أَمَا عَلِمْتَ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ :

إِنَّمَا يَخْرُجُ مِنْ غَضَبَةٍ يَعْضِبُهَا“ (۲)

(۱) [مسلم: کتاب الفتن، باب فی بقیۃ من احادیث الدجال (۲۹۴۶)، احمد (۲۹۴۷-۲۹۴۸)، جامع

الصغیر (۲۸۹/۲)]

(۲) [مسلم: کتاب الفتن، باب ذکر ابن صیاد (۷۳۵۹) احمد (۳۲۲۶)، عبدالرزاق (۳۹۶/۱۱)]

نافع فرماتے ہیں کہ

”ابن عمر رضی اللہ عنہما ابن صیاد سے مدینے کے کسی راستے میں طے تو اسے کوئی ایسی بات کہہ بیٹھے کہ وہ غضبناک ہو کر پھول گیا حتیٰ کہ پوری گلی کو (پھول کر) بھر دیا۔ ابن عمر رضی اللہ عنہما حضرت حفصہ رضی اللہ عنہما کے پاس پہنچے جبکہ حفصہ رضی اللہ عنہما کو اس کی خبر پہنچ چکی تھی؟ اور وہ کہنے لگیں: اللہ تم پر رحم کرے تمہیں ابن صیاد سے کیا غرض تھی؟ کیا تم جانتے نہیں کہ اللہ کے رسول ﷺ نے فرمایا تھا۔ وہ (دجال) کسی غصے کی وجہ سے نکلے گا۔ اور شاید ابن صیاد ہی دجال ہو جو اس طرح غصے میں خروج کر دے۔“

② ایک روایت میں حضرت حفصہ رضی اللہ عنہما سے مروی ہے کہ

”اللہ کے رسول ﷺ نے ارشاد فرمایا: دجال اس غصے کے ساتھ خروج کرے گا

جس میں وہ مبتلا ہوگا۔“ (۱)

دجال کی شکل و صورت

① ”عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ: بَيْنَا أَنَا نَائِمٌ أَطُوفُ بِالْكَعْبَةِ فَإِذَا رَجُلٌ آدَمٌ سَبَطَ الشَّعْرَ يَنْطَفُ أَوْ يُهَرِّاقُ رَأْسَهُ مَاءً أَقْلْتُ: مَنْ هَذَا؟ قَالُوا: ابْنُ مَرِيَمَ، ثُمَّ نَهَبْتُ أَلْتَفْتُ فَإِذَا رَجُلٌ جَسِيمٌ أَحْمَرٌ جَعْدُ الرَّأْسِ أَعْوَرَ الْعَيْنِ كَأَنَّ عَيْنَهُ عَنَبَةٌ طَافِيَةٌ قَالُوا: هَذَا الدَّجَالُ، أَقْرَبُ النَّاسِ بِهِنَّ شَبَهَا ابْنُ قَطَنٍ، رَجُلٌ مِنْ خُرَاعَةَ“ (۲)

(۱) [احمد (۳۲۲/۶)، کتاب الفتن، باب ذکر ابن صیاد (۲۹۳۲)، عبد الرزاق (۳۹۶/۱۱)]

(۲) [بخاری، کتاب الفتن، باب ذکر الدجال (۱۲۸)، مسلم (۱۶۹)، احمد (۱۷۰، ۵۴، ۳۱، ۲)]

شرح السنن (۲۳۳/۷)، المؤطا (۹۲۰/۲)]

حضرت عبداللہ بن عمر رضی اللہ عنہما سے مروی ہے کہ

”اللہ کے رسول ﷺ نے ارشاد فرمایا میں سویا ہوا (خواب میں) کعبہ کا طواف کر رہا تھا کہ ایک صاحب جو گندم گوں تھے اور ان کے سر کے بال سیدھے تھے گویا ان سے پانی ٹپک رہا ہے۔ (ان پر میری نظر پڑی) میں نے پوچھا یہ کون ہیں؟ لوگوں نے بتایا کہ یہ حضرت عیسیٰ بن مریم ہیں پھر میں نے پلٹ کر دیکھا تو ایک موٹے شخص پر نظر پڑی جو سرخ (رنگت) تھا، بال اس کے گھنگھریالے تھے، ایک آنکھ سے کانا تھا گویا اس کی آنکھ انگور کی طرح ابھری ہوئی تھی۔ لوگوں نے بتایا کہ یہ دجال ہے۔ اس کی صورت عبدالعزیٰ بن قطن سے بہت ملتی تھی۔ یہ بنو خزاعہ کا ایک شخص تھا۔ (جو عہد جاہلیت میں فوت ہوا)۔“

② ”عَنْ أَنَسٍ رَضِيَ اللَّهُ عَنْهُ قَالَ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ : مَا بُعِثَ نَبِيٌّ إِلَّا أُنذِرَ أُمَّتَهُ الْأَعْوَرَ الْكَذَّابَ ، أَلَا إِنَّهُ أَعْوَرٌ وَإِنَّ رَبَّكُمْ لَيْسَ بِأَعْوَرَ وَإِنَّ بَيْنَ عَيْنَيْهِ مَكْتُوبٌ كَافِرٌ“ (۱)

حضرت انس رضی اللہ عنہ سے مروی ہے کہ

”نبی کریم ﷺ نے ارشاد فرمایا: ہر نبی نے اپنی امت کو کانے اور جھوٹے (دجال) سے ڈرایا ہے، خبردار! وہ کاننا ہے حالانکہ تمہارا رب کاننا نہیں۔ اس (دجال) کی آنکھوں کے درمیان کافر لکھا ہوگا۔“

③ ایک روایت میں ہے کہ (۲)

(۱) [بخاری؛ کتاب الفتن، باب ذکر الدجال (۷۱۳۱)، مسلم (۲۹۳۳)، ابوداؤد (۴۳۱۶)، ترمذی

(۲۲۳۵)، ابن خزیمہ، (۱۰۵/۱)، احمد (۱۲۹/۳، ۱۲۹، ۱۳۵، ۲۱۷، ۲۶۰، ۲۸۸، ۲۹۴، ۳۱۴)، شرح السنۃ

(۲۰۸۲)، مصنف عبدالرزاق (۲۰۸۲۰)]

(۲) [بخاری؛ ایضاً (۷۱۳۷)]

”میں تمہیں ایسی بات بتاتا ہوں جو دوسرے انبیاء نے نہیں بتائی وہ کاٹا ہوگا جبکہ

تمہارا رب کاٹا نہیں۔“

④ ”عَنْ أَنَسِ بْنِ مَالِكٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ

عَلَيْهِ وَسَلَّمَ الدَّجَالُ مَمْسُوحُ الْعَيْنِ مَكْتُوبٌ بَيْنَ عَيْنَيْهِ كَافِرٌ ثُمَّ

تَهَجَّأَهَا (ك، ف، ر) يَقْرَأُ كُلُّ مُسْلِمٍ“<sup>(۱)</sup>

حضرت انس بن مالک رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا دجال کاٹا ہے، اس کی آنکھوں کے درمیان

کافر لکھا ہوگا پھر آپ نے بچہ کر کے بتایا (ک، ف، ر) جسے ہر مسلمان پڑھ سکے گا۔“

⑤ : ایک روایت میں ہے کہ

”اسے ہر مسلمان پڑھے گا خواہ وہ پڑھا لکھا ہو یا ان پڑھ ہو۔“<sup>(۲)</sup>

⑥ ”عَنْ ابْنِ عُمَرَ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ

: أَعْوَرَ الْعَيْنِ الْيُمْنَى كَأَنَّهَا عِنَبَةٌ طَافِيَةٌ“<sup>(۳)</sup>

حضرت عبد اللہ بن عمر رضی اللہ عنہما سے مروی ہے کہ

”اللہ کے رسول ﷺ نے ارشاد فرمایا: دجال کی دائیں آنکھ کافی اور اگور کے

دانے کی طرح ابھری ہوئی ہوگی۔“

⑦ ابن عباس رضی اللہ عنہما فرماتے ہیں کہ<sup>(۴)</sup>

”نبی ﷺ سے دجال کے متعلق پوچھا گیا تو آپ ﷺ نے فرمایا: اس کا رنگ

(۱) [مسلم: کتاب الفتن، باب ذکر الدجال (۲۹۳۳، ۷۳۶۵)]

(۲) [احمد (۲۸۹، ۲۸۸، ۲۶۱/۳)] (۳) [بخاری، کتاب الفتن، باب ذکر الدجال (۷۱۲۳)]

(۴) [احمد (۲۶۷۱، ۲۶۷۲)، طبری (۱۰۳/۸)، ابو یعلیٰ (۲۷۲۰)، ابن کثیر (۲۵/۳)، مجمع الزوائد (۲۳۵/۱)،

قال: احمد شاكر: اسناد صحیح، احمد (۸۱۲/۵)

انتہائی سفید، جسم بہت بڑا، آنکھ چمکدار ستارے کی طرح کھڑی اور سر کے بال درخت کی ہری شاخوں کی مانند ہیں۔“  
 ⑧ ایک روایت میں ہے کہ

”دجال کی آنکھ ششے کی طرح (سبزی مائل) ہے۔“<sup>(۱)</sup>

⑨ ”عَنْ حُدَيْفَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: الدَّجَالُ أَعْوَرُ الْعَيْنِ الْيُسْرَى جَفَالُ الشَّعْرِ مَعَهُ جَنَّةٌ وَنَارٌ فَنَارُهُ جَنَّةٌ وَجَنَّتُهُ نَارٌ“<sup>(۲)</sup>

حضرت حذیفہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: دجال بائیں آنکھ سے کانا ہوگا، گھنے

بالوں والا ہوگا اور اس کے ساتھ جنت (باغ) اور آگ ہوگی۔ اس کی آگ

(درحقیقت) جنت ہے اور اس کی جنت (دراصل) آگ ہے۔“

⑩ ”عَنْ ابْنِ عَبَّاسٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ فِي الدَّجَالِ: أَعْوَرُهُجَانٌ أَزْهَرَ كَأَنَّ رَأْسَهُ أَصْلَةٌ أَشْبَهَ النَّاسَ بِعَبْدِ الْعُرَى بْنِ قَطَنٍ“<sup>(۳)</sup>

حضرت عبد اللہ بن عباس رضی اللہ عنہ سے مروی ہے کہ

”نبی کریم ﷺ نے ارشاد فرمایا کہ دجال کانا اور انتہائی سفید اور چمکدار (رنگت)

(۱) [احمد (۱۶۳/۵)، ابن حبان (۲۰۶/۱۵)، الحلیہ (۳۶۳/۳)، مجمع الزوائد (۶۵۰/۷)، مسند

طیاسی (۵۳۳)]

(۲) [مسلم؛ کتاب الفتن، باب ذکر الدجال (۲۹۳۳)]

(۳) [احمد (۲۹۹/۱)، ابن حبان (۳۸۸)، ابن ابی شیبہ (۲۳۶/۸)]



ہوگا۔ اس کا سرفنی سانپ جیسا (چھوٹا مگر خوب متحرک) ہوگا۔ وہ لوگوں میں سے عبد العزیٰ بن قطن (کافر) کے ساتھ سب سے زیادہ مشابہت رکھتا ہوگا۔“

(11) ”عَنْ سَفِينَةَ مَوْلَى رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ خَطَبْنَا رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ : ..... وَهُوَ أَعْوَرُ عَيْنِهِ الْيُسْرَى، بَعَيْنِهِ الْيُمْنَى ظَفْرَةٌ غَلِيظَةٌ مَكْتُوبٌ بَيْنَ عَيْنَيْهِمَا كَافِرٌ“  
(1)

حضرت سفینہ جو اللہ کے رسول کے غلام تھے، بیان کرتے ہیں کہ  
”اللہ کے رسول ﷺ نے ارشاد فرمایا: دجال بائیں آنکھ سے کانا ہوگا اور دائیں آنکھ گوشت کے ٹکڑے کی طرح ابھری ہوئی (عیب دار) ہوگی جبکہ اس کی دونوں آنکھوں کے درمیان ’کافر‘ تحریر ہوگا۔“

(12) ”عَنْ هِشَامِ بْنِ عَامِرٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : أَنَّ رَأْسَ الدَّجَالِ مِنْ وَرَائِهِ حُبْكٌ حُبْكٌ فَمَنْ قَالَ : أَنْتَ رَبِّي افْتَنَّ وَمَنْ قَالَ : كَذَبْتَ، رَبِّي اللَّهُ عَلَيْهِ تَوَكَّلْتُ فَلَا يَضُرُّهُ“ (۲)  
حضرت ہشام بن عامر ؓ سے مروی ہے کہ

”اللہ کے رسول ﷺ نے ارشاد فرمایا: دجال کا سر پچھلی جانب سے گنجا گنجا سا ہو گا جس نے کہا کہ تو میرا رب ہے وہ تو فتنے میں مبتلا ہوا اور جس نے کہا: تو جھوٹا ہے میرا رب تو اللہ ہے جس پر میں بھروسہ کرتا ہوں تو وہ اسے کچھ نقصان نہ دے سکے گا۔“

(۱) [احمد (۲۸۱/۵)، المعجم الكبير (۶۳۳۵)، مجمع الزوائد (۶۵۴/۷)]

(۲) [احمد (۲۸۴/۳)، حاکم: کتاب الفتن (۵۵۴/۳)، مجمع الزوائد (۶۵۸/۷)، عبد الرزاق (۳۹۵/۱۱)،

المجم الكبير (۱۷۵/۲۲)]

## کیا دجال آدمی ہوگا؟

① ”عَنْ عِبَادَةَ بْنِ الصَّامِتِ رَضِيَ اللَّهُ عَنْهُ أَنَّهُ حَدَّثَهُمْ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ : إِنِّي قَدْ حَدَّثْتُكُمْ عَنِ الدَّجَالِ حَتَّى خَشِيتُ أَنْ لَا تَعْقِلُوا أَنَّ مَسِيحَ الدَّجَالِ رَجُلٌ قَصِيرٌ أَفْحَجُ جَعْدٌ أَعْوَرٌ مَطْمُوسُ الْعَيْنِ لَيْسَ بِنَاتِيئَةٍ وَلَا جَحْرَاءَ فَإِنَّ أَلْبَسَ عَلَيْكُمْ فَأَعْلَمُوا أَنَّ رَبَّكُمْ لَيْسَ بِأَعْوَرَ“ (۱)

حضرت عبادہ بن صامت رضی اللہ عنہ سے مروی ہے کہ

”نبی کریم صلی اللہ علیہ وسلم نے ارشاد فرمایا: میں نے تمہیں دجال کے بارے میں خبر دی ہے اور مجھے خدشہ ہے کہ تم اسے پہچان نہ سکو گے۔ مسیح دجال ایک پستہ قد آدمی ہوگا، گھٹنگھریالے بال ہوں گے، آنکھ کافی اور مٹی ہوئی نہ بہت اونچی ابھری ہوئی اور نہ بہت دھنسی ہوئی ہوگی پھر بھی اگر تمہیں اس کے بارے میں شک و شبہ ہو تو خوب جان رکھو کہ تمہارا رب تو کاٹا نہیں ہے۔

② حضرت فاطمہ بنت قیس رضی اللہ عنہا (ایک طویل حدیث میں جو متصل بعد مذکور ہے) فرماتی ہیں کہ

”..... میں (دجال کا) جاسوس ہوں تم اس سنسان جگہ کی طرف چلو جہاں ایک آدمی تمہاری خبر کا مشتاق ہے تو وہ سب وہاں گئے اور کہتے ہیں کہ وہاں ہم نے اتنا بڑا آدمی دیکھا کہ ویسا قد آور مگر (لوہے کی زنجیروں سے) جھکڑا ہوا آدمی پہلے کبھی نہیں دیکھا تھا۔“ (۲)

(۱) [ابوداؤد؛ کتاب الملام، باب خروج النساء، (۴۳۱۲)، صحیح الجامع الصغیر (۸۷۲-۳۱۷)]

(۲) [مسلم؛ کتاب الفتن، باب قصة الجساسة (۲۹۴۲)]

③ حضرت ابوسعید رضی اللہ عنہ فرماتے ہیں کہ

”ابن صیاد نے کہا کہ میں دجال، اس کی جائے پیدائش اور رہائش (اور اسکے والدین) کے متعلق اچھی طرح جانتا ہوں کہ وہ (سب کچھ) کہاں ہے۔“<sup>(۱)</sup>

کیا دجال زندہ ہے؟

① ”عَنْ فَاطِمَةَ بِنْتِ قَيْسِ رَضِيَ اللَّهُ عَنْهَا ..... فَلَمَّا قَضَى رَسُولُ اللَّهِ صَلَّى اللَّهُ عَلَيْهِ وَسَلَّمَ صَلَاتَهُ جَلَسَ عَلَى الْمِنْبَرِ وَهُوَ يَضْحَكُ فَقَالَ: لِيَلْزَمُ كُلُّ إِنْسَانٍ مَصْلَاهُ ثُمَّ قَالَ: أَتَدْرُونَ لِمَ جَمَعْتُكُمْ؟ قَالُوا اللَّهُ وَرَسُولُهُ أَعْلَمُ، قَالَ: إِنِّي وَاللَّهِ! مَا جَمَعْتُكُمْ لِرَغْبَةٍ وَلَا لِرَهْبَةٍ وَلَكِنْ جَمَعْتُكُمْ لِأَنَّ تَمِيمًا الدَّارِيَّ كَانَ رَجُلًا نَصْرَانِيًّا فَجَاءَ فَبَايَعَ وَأَسْلَمَ وَحَدَّثَنِي حَدِيثًا وَافِقَ الَّذِي كُنْتُ أَحَدَّثَكُمْ عَنْ مَسِيحِ الدَّجَالِ، حَدَّثَنِي أَنَّهُ رَكِبَ فِي سَفِينَةٍ بَحْرِيَّةٍ مَعَ ثَلَاثِينَ رَجُلًا مِنْ لَحْمٍ وَجُدَامٍ فَلَعَبَ بِهِمُ الْمَوْجُ شَهْرًا فِي الْبَحْرِ ثُمَّ أَرْفَعُوا إِلَى جَزِيرَةٍ فِي الْبَحْرِ حِينَ مَغْرِبِ الشَّمْسِ فَجَلَسُوا فِي أَقْرَبِ السَّفِينَةِ فَدَخَلُوا الْجَزِيرَةَ فَلَقِيَتَهُمْ دَابَّةٌ أَهْلَبُ كَثِيرِ الشَّعْرِ لَا يَدْرُونَ مَا قُبْلُهُ مِنْ دُبُرِهِ مِنْ كَثَرَةِ الشَّعْرِ فَقَالُوا: وَيْلَكَ مَا أَنْتَ؟ قَالَتْ: أَنَا الْجَسَّاسَةُ، قَالُوا وَمَا الْجَسَّاسَةُ؟ قَالَتْ: يَأْيُهَا الْقَوْمُ! انْطَلِقُوا إِلَى هَذَا الرَّجُلِ فِي الدَّيْرِ فَإِنَّهُ إِلَى خَبْرِكُمْ بِالْأَشْوَاقِ، قَالَ: لَمَّا سَمِعْتُ لَنَا رَجُلًا فَرِقْنَا مِنْهَا أَنْ تَكُونَ شَيْطَانَةً، قَالَ: فَانْطَلَقْنَا سِرَاعًا حَتَّى دَخَلْنَا الدَّيْرَ فَإِذَا فِيهِ أَعْظَمُ إِنْسَانٍ رَأَيْنَاهُ قَطُّ خَلْقًا، وَأَشَدَّهُ وَثَاقًا

(۱) [مسلم؛ کتاب القنن، باب ذکر ابن صیاد (۲۹۲۷)، احمد (۲۳۳۳، ۵۳۳، ۹۹۰)، ترمذی (۲۳۳۶)]

مَجْمُوعَةٌ يَدَاهُ إِلَىٰ عُنُقِهِ مَا بَيْنَ رُكْبَتَيْهِ إِلَىٰ كَعْبَيْهِ بِالْحَدِيدِ قُلْنَا :  
وَيْلَكَ مَا أَنْتَ ؟ قَالَ : قَدْ قَدَرْتُمْ عَلَىٰ خَبْرِي فَأَخْبِرُونِي مَا أَنْتُمْ ؟  
قَالُوا : نَحْنُ أَنْاسٌ مِنَ الْعَرَبِ ، رَكِبْنَا فِي سَفِينَةٍ بَحْرِيَّةٍ فَصَادَفْنَا  
الْبَحْرَ حِينَ اغْتَلَمَ فَلَعَبَ بِنَا الْمَوْجُ شَهْرًا ثُمَّ أَرْفَأْنَا إِلَىٰ جَزِيرَتِكَ  
هَذِهِ ، فَجَلَسْنَا فِي أَقْرِبِهَا فَدَخَلْنَا الْجَزِيرَةَ فَلَقَيْتَنَا ذَابَةٌ أَهْلَبُ كَثِيرُ  
الشَّعْرِ لَا نَدْرِي مَا قُبْلُهُ مِنْ دُبُرِهِ مِنْ كَثْرَةِ الشَّعْرِ قُلْنَا : وَيْلَكَ مَا  
أَنْتَ ؟ فَقَالَتْ : أَنَا الْجَسَّاسَةُ ، قُلْنَا : وَمَا الْجَسَّاسَةُ ؟ قَالَتْ : اَعْمِدُوا  
إِلَىٰ هَذَا الرَّجُلِ فِي الدَّيْرِ فَإِنَّهُ إِلَىٰ خَبْرِكُمْ بِالْأَشْوَاقِ فَأَقْبَلْنَا إِلَيْكَ  
سِرَاعًا وَفَزَعْنَا مِنْهَا وَلَمْ نَأْمَنْ أَنْ تَكُونَ شَيْطَانَةً فَقَالَ : أَخْبِرُونِي  
عَنْ نَخْلِ بَيْسَانَ ؟ قُلْنَا : عَنْ أَيِّ شَانِهَا تَسْتَخْبِرُ ؟ قَالَ : أَسْأَلُكُمْ  
عَنْ نَخْلِهَا ، هَلْ يُثْمِرُ ؟ قُلْنَا لَهُ : نَعَمْ ، قَالَ : أَمَا إِنَّهَا يُوشِكُ أَنْ لَا  
تُثْمِرَ ، قَالَ : أَخْبِرُونِي عَنْ بُحَيْرَةِ طَبْرِيَّةَ ؟ قُلْنَا : عَنْ أَيِّ شَانِهَا  
تَسْتَخْبِرُ ؟ قَالَ : هَلْ فِيهَا مَاءٌ ؟ قَالُوا : هِيَ كَثِيرَةُ الْمَاءِ ، قَالَ : أَمَا  
إِنَّ مَاءَهَا يُوشِكُ أَنْ يَذْهَبَ ، قَالَ : أَخْبِرُونِي عَنْ عَيْنِ رُغْرَ ؟ قَالُوا :  
عَنْ أَيِّ شَلْحِهَا تَسْتَخْبِرُ ؟ قَالَ : هَلْ فِي الْعَيْنِ مَاءٌ ؟ وَهَلْ يَزْرَعُ  
أَهْلُهَا بِمَاءِ الْعَيْنِ ؟ قُلْنَا لَهُ : نَعَمْ ، هِيَ كَثِيرَةُ الْمَاءِ وَأَهْلُهَا يَزْرَعُونَ  
مِنْ مَائِهَا ، قَالَ : أَخْبِرُونِي عَنْ نَبِيِّ الْأَمِّيِّينَ مَا فَعَلَ ؟ قَالُوا : قَدْ  
خَرَجَ مِنْ مَكَّةَ وَنَزَلَ يَثْرِبَ ، قَالَ : أَقَاتَلَهُ الْعَرَبُ ؟ قُلْنَا : نَعَمْ ، قَالَ :  
كَيْفَ صَنَعَ بِهِمْ ؟ فَأَخْبَرْنَا أَنَّهُ قَدْ ظَهَرَ عَلَىٰ مَنْ يَلِيهِ مِنَ الْعَرَبِ  
وَأَطَاعُوهُ ، قَالَ ، قَالَ لَهُمْ : قَدْ كَانَ ذَاكَ ؟ قُلْنَا : نَعَمْ ! قَالَ : أَمَا إِنَّ

ذَٰكَ خَيْرٌ لَهُمْ أَنْ يُطِيعُوهُ وَإِنِّي مُخْبِرُكُمْ عَنِّي ، إِنِّي أَنَا الْمَسِيحُ  
 الدَّجَالُ وَإِنِّي يُوشِكُ أَنْ يُؤَذِّنَ لِي فِي الْخُرُوجِ فَأَخْرُجُ فَأَسِيرُ فِي  
 الْأَرْضِ فَلَا أَدْعُ قَرْيَةً إِلَّا هَبَطْتُهَا هِيَ أَرْبَعِينَ لَيْلَةً غَيْرَ مَكَّةَ وَطَيْبَةَ  
 فَهَمَّا مُحَرَّ مَتَانِ عَلَيَّ كِلْتَاهُمَا ، كُلَّمَا أَرَدْتُ أَنْ أَدْخُلَ وَاحِدَةً أَوْ  
 وَاحِدًا مِنْهُمَا اسْتَقْبَلَنِي مَلَكٌ بِيَدِهِ السَّيْفِ صَلَاتًا يَصُدُّنِي عَنْهَا وَإِنَّ  
 عَلَيَّ كُلَّ نَقَبٍ مِنْهَا وَمَلَايِكَةٌ يَحْرُسُونَهَا قَالَتْ : قَالَ رَسُولُ اللَّهِ  
 وَطَعَنَ بِمُخَصَّرَتِهِ فِي الْمَنْبَرِ : هَذِهِ طَيْبَةٌ ، هَذِهِ طَيْبَةٌ ، هَذِهِ طَيْبَةٌ ،  
 يَعْنِي الْمَدِينَةَ ، الْأَهْلُ كُنْتُ حَدَّثْتُكُمْ ذَٰلِكَ ؟ فَقَالَ النَّاسُ : نَعَمْ ،  
 فَإِنَّهُ أُعْجِبَنِي حَدِيثُ تَمِيمٍ أَنَّهُ وَافَقَ الَّذِي كُنْتُ أُحَدِّثُكُمْ عَنْهُ ، وَعَنِ  
 الْمَدِينَةِ وَمَكَّةَ ، أَلَا إِنَّهُ فِي بَحْرِ الشَّامِ أَوْ بَحْرِ الْيَمَنِ ، لَا بَلْ مِنْ قَبْلِ  
 الْمَشْرِقِ، مَا هُوَ، مِنْ قَبْلِ الْمَشْرِقِ، مَا هُوَ وَأَوْمَأَ بِيَدِهِ إِلَى  
 الْمَشْرِقِ“ (۱)

حضرت فاطمہ بنت قیس رضی اللہ عنہا فرماتی ہیں کہ

”نبی کریم ﷺ نماز سے فارغ ہو کر منبر پر تشریف لائے اور مسکراتے ہوئے فرمایا  
 کہ ہر بندہ اپنی جائے نماز پر بیٹھا رہے پھر کہا، کیا تمہیں علم ہے کہ میں نے تمہیں کیوں  
 جمع کیا ہے؟ لوگوں نے کہا، اللہ اور اس کا رسول ہی بہتر جانتے ہیں۔ آپ ﷺ نے  
 فرمایا: قسم خدا کی میں نے تمہیں ترغیب و ترہیب (وعظ و نصیحت) کے لئے اکٹھا نہیں کیا

(۱) [مسلم؛ کتاب القطن، باب قصة الجساسة (۲۹۳۲، ۱۱۹)، ابوداؤد (۴۳۲۵)، ترمذی (۲۲۵۳)، نسائی

(۳۵۴۷)، ابن ماجہ (۲۰۳۵)، حمیدی (۱۷۷۱)، احمد (۴۱۹/۶، ۴۲۰، ۴۶۱، ۴۶۴، ۵۶۴)، طبرانی

کبیر (۹۵۶/۲۳)، دلائل النبوة (۴۱۶/۵)، مشکل الآثار (۳۸۹/۷)

بلکہ اس لئے جمع کیا ہے کہ تمیم داری جو عیسائی تھا وہ میری بیعت کر کے دائرہ اسلام میں داخل ہو چکا ہے اس نے مجھے مسیح دجال کے بارے میں ویسی ہی خبر دی ہے جیسی میں تمہیں دیا کرتا ہوں، اس نے کہا کہ وہ 'لنخم' اور 'جدام' قبیلے کے تیس (30) آدمیوں کے ساتھ بحری جہاز میں سوار تھا کہ مہینہ بھر بحری موجیں ان کی کشتی سے کھیلتی رہیں حتیٰ کہ ان کی کشتی (جہاز) مغرب کی طرف ایک جزیرے پر جا لگی پھر وہ ایک چھوٹی کشتی پر سوار ہو کر جزیرے میں جا اترے جہاں انہیں گھنے بالوں والا ایسا جانور ملا جس کے منہ یا دم کی شناخت ناممکن تھی۔ انہوں نے پوچھا کہ تو کون ہے؟ جانور نے کہا کہ میں جاسوس ہوں، انہوں نے کہا کس کا جاسوس؟ اس نے کہا کہ اس شخص کی طرف چلو جو دیر میں ہے اور تمہاری خبر کا مشتاق ہے۔ تمیم ؓ نے کہا کہ جب جانور نے اس شخص کا نام لیا تو ہم ڈرے کہ کہیں یہ شیطان نہ ہو۔ تمیم ؓ نے کہا کہ پھر ہم تیز تیز چلتے ہوئے دیر (سنان جگہ) میں داخل ہوئے تو وہاں ہم نے اتنا بڑا انسان دیکھا کہ ویسا قد آور مگر جگڑا ہوا آدمی کبھی نہ دیکھا تھا! اس کے دونوں ہاتھ گردن کے پیچھے اور پاؤں ٹخنوں کے ساتھ مضبوط لوہے سے بندھے ہوئے تھے۔ ہم نے کہا، کبخت! تو کون ہے؟ اس نے کہا کہ میری خبر تو حاصل کر ہی لو گے یہ بتاؤ کہ تم کون ہو؟ لوگوں نے کہا کہ ہم اہل عرب ہیں اور ایک سمندری جہاز میں محو سفر تھے کہ سمندر میں طغیانی آگئی جس کی وجہ سے مہینہ بھر ہمارا جہاز موجوں کا شکار رہا پھر ہم اس جزیرے کے قریب پہنچے تو ایک چھوٹی کشتی میں بیٹھ کر اس جزیرے میں داخل ہوئے تو ہمیں (یہ) جانور ملا جس کے بالوں کی کثرت کی وجہ سے منہ یا پشت معلوم نہیں ہوتی تھی ہم نے اس سے پوچھا کبخت! تو کون ہے؟ تو اس نے کہا: میں جاسوس ہوں، تم اس دیر میں موجودہ آدمی کی طرف چلو، وہ تمہاری خبر کا بڑا مشتاق ہے تو ہم جلدی سے تمہاری طرف چلے آئے اور ہم تو اس

(جانور) کو شیطان سمجھتے ہیں۔ دجال نے کہا کہ مجھے بیسان (شام) کے نخلستان کی خبر دو؟ ہم نے کہا، اس کی کوئی خبر مطلوب ہے؟ اس نے کہا کیا وہ پھل لاتا ہے؟ ہم نے کہا ہاں! اس نے کہا عنقریب وہ پھلدار نہیں رہے گا۔ اچھا مجھے بحیرہ طبریہ کی خبر دو؟ کیا اس میں پانی رواں دواں ہے؟ ہم نے کہا: ہاں! خوب رواں دواں ہے۔ اس نے کہا کہ عنقریب وہ خشک ہو جائے گا۔ اس نے کہا، مجھے زغر (شام) کے چشمے کے متعلق بتاؤ کیا اس میں پانی موجود ہے اور کیا لوگ اس کے پانی سے کھیتی باڑی کرتے ہیں؟ ہم نے کہا، ہاں! اس میں پانی بھی ہے اور لوگ اس کے پانی سے کھیتی باڑی کر رہے ہیں۔ اس نے کہا کہ مجھے عرب کے نبی کی خبر دو؟ ہم نے کہا کہ وہ مکہ سے ہجرت کر کے یرش (مدینہ) جا پہنچا ہے۔ اس نے کہا کیا اہل عرب نے اس سے لڑائی کی ہے؟ ہم نے کہا، ہاں! اس نے کہا پھر نتیجہ کیا رہا؟ ہم نے کہا کہ وہ نبی اپنے گرد و پیش میں غالب آچکا ہے۔ اس نے کہا کیا واقعی ایسے ہو چکا ہے؟ ہم نے کہا، ہاں! اس نے کہا کہ لوگوں کے لئے اس کی اطاعت ہی بہتر ہے۔

اور میرے متعلق سنو: میں مسیح دجال ہوں، اب عنقریب مجھے خروف کی اجازت دی جائے گی اور میں چالیس (40) دنوں میں پوری روئے زمین کو فتح کر لوں گا البتہ مکہ اور طیبہ (مدینہ) مجھ پر حرام کر دیئے گئے ہیں اگر میں اس طرف (کسی بھی شہر مکہ یا مدینہ کا) رخ کروں گا تو وہاں تلوار لہراتے فرشتے مجھے روک دیں گے جو وہاں پہرے پر مقرر ہوں گے۔

حضور نبی کریم ﷺ نے اپنا عصا منبر پر تین مرتبہ ٹکراتے ہوئے فرمایا: یہی طیبہ (مدینہ) ہے۔ (اور وہ دجال ہے) کیا میں تمہیں اس (دجال) کے بارے میں بتایا نہیں کرتا تھا؟ لوگوں نے کہا، کیوں نہیں! پھر آپ ﷺ نے فرمایا: کہ مجھے تمہیں کی بات



اس لئے اچھی لگی کہ یہ میری اس خبر کے مشابہہ ہے جو میں تمہیں دجال اور مکہ و مدینہ کے بارے میں بتایا کرتا تھا۔

خبردار! وہ (دجال) دریائے شام میں یا دریائے یمن میں ہے؟ نہیں بلکہ وہ مشرق کی طرف ہے، وہ مشرق کی طرف ہے، وہ مشرق کی طرف ہے اور آپ ﷺ نے مشرق کی طرف اپنے ہاتھ سے بھی اشارہ فرمایا۔“

بعض روایات میں دجال کے مذکورہ سوالات کے علاوہ مزید سوالات بھی ذکر ہوئے ہیں علاوہ ازیں اپنے مطلوبہ جوابات پر دجال خوشی سے اچھلنا، کودنا اور چیخنا چلانا شروع کر دیتا ہے۔

② حضرت ابوسعیدؓ فرماتے ہیں کہ

”مجھے ابن صیاد نے کہا: اللہ کی قسم! میں دجال کی جائے پیدائش، وقت پیدائش، رہائش اور والدین کے متعلق بخوبی آگاہ ہوں۔“<sup>(۱)</sup>

کیا نبی کریم نے دجال کو دیکھا تھا؟

① ”عَنْ ابْنِ عَبَّاسٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: رَأَيْتُ لَيْلَةَ أُسْرِي بِي مُوسَى رَجُلًا آدَمَ طَوَالًا جَعْدًا كَأَنَّهُ مِنْ رِجَالِ شَنْوَاءَةٍ وَرَأَيْتُ عَيْسَى رَجُلًا مَرْبُوعًا ، مَرْبُوعَ الْخَلْقِ إِلَى الْحُمْرَةِ وَالْبَيَاضِ سَبَطَ الرَّأْسِ وَرَأَيْتُ مَالِكًا خَازِنَ النَّارِ وَالذَّجَّالَ فِي آيَاتٍ أَرَاهُنَّ اللَّهُ إِيَّاهُ فَلَا تَكُنْ فِي مَرِيَّةٍ مِنْ لِقَائِهِ“<sup>(۲)</sup>

حضرت عبد اللہ بن عباسؓ سے مروی ہے کہ

(۱) [مسلم: کتاب القتن، باب ذکر ابن صیاد (۲۹۲۷)]

(۲) [بخاری: کتاب بدء الخلق، باب اذا قال احدكم آمین..... والملائكة فی السماء.....]

”اللہ کے رسول ﷺ نے فرمایا، شب معراج میں میں نے موسیٰ کو دیکھا وہ گندی رنگت، دراز قد، اور گھنگھریا لے بالوں والے تھے ایسے لگتا تھا جیسے قبیلہ شہوہ کا کوئی شخص ہو اور میں نے عیسیٰ ﷺ کو بھی دیکھا جو درمیانے قد، میانے جسم، سرخ و سفید رنگت اور سیدھے بالوں والے تھے۔ میں نے جہنم کے داروغے کو بھی دیکھا اور دجال کو بھی دیکھا۔ منجملہ ان آیات کو (دیکھا) جو اللہ تعالیٰ نے مجھے دکھائی تھیں (سورۃ عبکہ میں اسی کا ذکر ہے کہ) ”لہذا آپ ﷺ نے ان سے ملاقات کے بارے میں کسی قسم کا شک و شبہ نہ کریں۔“

② حضرت عبداللہ بن عمر رضی اللہ عنہما سے مروی ہے کہ

”اللہ کے رسول ﷺ نے ارشاد فرمایا: میں سویا ہوا (خواب میں) کعبہ کا طواف کر رہا تھا کہ ایک صاحب جو گندم گوں تھے اور ان کے سر کے بال سیدھے تھے گویا ان سے پانی ٹپک رہا ہے (ان پر میری نظر پڑی) میں نے پوچھا یہ کون ہیں؟ لوگوں نے بتایا کہ یہ حضرت عیسیٰ بن مریم ہیں، پھر میں نے پلٹ کر دیکھا تو ایک موٹے شخص پر نظر پڑی جو سرخ (رنگت) تھا، اس کے بال گھنگھریا لے تھے، ایک آنکھ سے کانٹا تھا گویا اس کی آنکھ انگور کی طرح ابھری ہوئی تھی۔ لوگوں نے بتایا کہ یہ دجال ہے۔ اس کی صورت عبدالعزیٰ بن قطن خزاعی سے بہت مشابہت رکھتی تھی۔“<sup>(۱)</sup>

✓ دجال کی شعبہ بازیاں

① ”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ: ذَكَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ الدَّجَالَ ذَاتَ غَدَاةٍ فَخَفَّضَ فِيهِ وَرَفَعَ حَتَّى“

(۱) [بخاری؛ کتاب الفتن، باب ذکر الدجال (۷۱۲۸)، مسلم (۱۶۹)، المؤطا (۹۴۰/۲)، احمد (۲/

۳۱، ۱۷۰، ۵۳، ۱)، شرح السنہ (۴۳۳/۷)

ظَنَّاهُ فِي طَائِفَةِ النَّخْلِ فَلَمَّا رُحْنَا إِلَيْهِ عَرَفَ ذَلِكَ فِينَا فَقَالَ مَا شَأْنُكُمْ؟ قُلْنَا: يَا رَسُولَ اللَّهِ! ذَكَرْتَ الدَّجَالَ غَدَاةً فَخَفَضْتَ فِيهِ وَرَفَعْتَ حَتَّى ظَنَّاهُ فِي طَائِفَةِ النَّخْلِ فَقَالَ: غَيْرِ الدَّجَالِ أَخَوْفِي عَالَيْكُمْ إِنْ يَخْرُجُ وَأَنَا فِيكُمْ فَأَنَا حَاجِيحُهُ دُونَكُمْ وَإِنْ يَخْرُجُ وَلَسْتُ فِيكُمْ فَاْمُرُوْا حَاجِيحُ نَفْسِهِ وَاللَّهِ خَلِيْفَتِي عَلَى كُلِّ مُسْلِمٍ، إِنَّهُ شَابَ قَطَطٌ، عَيْنُهُ طَائِفَةٌ كَانِي أَشْبَهَهُ بِعَبِيدِ الْعُرَى بْنِ قَطَنِ فَمَنْ أَدْرَكَهُ مِنْكُمْ فَلْيَقْرَأْ عَلَيْهِ فَوَاتِحَ سُورَةِ الْكَهْفِ إِنَّهُ خَارِجٌ خَلَّةً بَيْنَ الشَّامِ وَالْعِرَاقِ فَعَاكَ يَمِيْنًا وَعَاكَ شِمَالًا، يَا عِبَادَ اللَّهِ! فَانْتَبِتُوا، قُلْنَا: يَا رَسُولَ اللَّهِ! وَمَا لَبَّئْتُهُ فِي الْأَرْضِ؟ قَالَ: أَرْبَعُونَ يَوْمًا، يَوْمَ كَسَنَةِ وَيَوْمَ كَشْهَرٍ وَيَوْمَ كَجَمْعَةٍ وَسَائِرِ أَيَّامِهِ كَأَيَّامِكُمْ، قُلْنَا: يَا رَسُولَ اللَّهِ! فَذَلِكَ الْيَوْمُ الَّذِي كَسَنَةِ أَتَكْفِينَا فِيهِ صَلَاةَ يَوْمٍ؟ قَالَ: لَا، اقْدُرُوا لَهُ قَدْرَهُ، قُلْنَا: يَا رَسُولَ اللَّهِ! وَمَا إِسْرَاعُهُ فِي الْأَرْضِ؟ قَالَ: كَالْغَيْثِ اسْتَدْبَرْتَهُ الرِّيْحُ فَيَأْتِي عَلَى الْقَوْمِ فَيَدْعُوهُمْ فَيَوْمِنُونَ بِهِ وَيَسْتَجِيبُونَ لَهُ فَيَأْمُرُ السَّمَاءَ فَتَمْطُرُ وَالْأَرْضُ فَتَنْبُتُ فَتَرُوحُ عَلَيْهِمْ سَارِحَتَهُمْ أَطْوَلَ مَا كَانَتْ ذَرَى وَأَسْبَغَهُ ضَرُوعًا وَآمَدَهُ خَوَاصِرَ ثُمَّ يَأْتِي الْقَوْمَ فَيَدْعُوهُمْ فَيَرُدُّونَ عَلَيْهِ قَوْلَهُ فَيَنْصَرِفُ عَنْهُمْ فَيُصْبِحُونَ مُمَجْلِلِينَ لَيْسَ بِأَيْدِيهِمْ شَيْءٌ مِنْ أَمْوَالِهِمْ وَيَمُرُّ بِالْخَرِبَةِ فَيَقُولُ لَهَا: أَخْرِجِي كُنُوزَكَ فَتَنْبُغُهُ كُنُوزُهَا كَيْعَاسِيْبِ النَّحْلِ ثُمَّ يَدْعُوا رَجُلًا مُمْتَلِئًا شَبَابًا فَيَضْرِبُهُ بِالسَّيْفِ فَيَقْطَعُهُ

جَرَلْتَيْنِ رَمِيَةَ الْفَرَضِ ثُمَّ يَدْعُوهُ فَيَقْبَلُ وَيَتَهَلَّلُ وَجْهَهُ وَيَضْحَكُ  
فَيَبْنِمَا هُوَ كَذَلِكَ إِذْ بَعَثَ اللَّهُ الْمَسِيحَ بْنَ مَرْيَمَ عَلَيْهِ السَّلَامُ فَيَنْزِلُ  
عِنْدَ الْمَنَارَةِ الْبَيْضَاءِ شَرْقِيَّ دِمَشْقَ بَيْنَ مَهْرُودَتَيْنِ“ (۱)

حضرت نواس بن سمان رضی اللہ عنہ سے مروی ہے کہ

”ایک صبح نبی کریم صلی اللہ علیہ وسلم نے دجال کا تذکرہ کیا تو اسے حقیر اور اس کے فتنے کو  
عظیم کہا (یا کبھی اونچی اور کبھی آہستہ بات کی) حتیٰ کہ ہمیں گمان ہوا کہ شاید دجال ان  
درختوں کے جھنڈ میں آ گیا ہو پھر ہم بوقت شام آپ کی طرف گئے تو آپ صلی اللہ علیہ وسلم نے  
پوچھا: کیا ماجرا ہے؟ ہم نے عرض کیا کہ آپ نے دجال کے بارے میں اچھی طرح  
آگاہ کیا تھا اور ہم سمجھے کہ شاید وہ اسی نخلستان میں ہے۔ آپ صلی اللہ علیہ وسلم نے فرمایا: مجھے  
دجال سے بڑھ کر فتنوں کا تم پر اندیشہ ہو سکتا ہے؟ اگر دجال میرے جیتے جی نکلا تو  
میں اس کے درمیان رکاوٹ بن کر تمہیں اس کے شر سے بچالوں گا اور اگر وہ میرے  
بعد ظاہر ہوا تو تم میں سے ہر ایک شخص بذات خود اس کے خلاف حجت ہوگا اور اللہ  
تعالیٰ ہر مسلمان پر میرا خلیفہ اور نگہبان ہوگا۔ دجال ایک گھنگھریالے بالوں والا  
نوجوان ہے جس کی ایک آنکھ ابھری ہوگی اور وہ عبد العزیٰ (کافر) کے مشابہہ ہوگا  
لہذا جو شخص بھی تم میں سے دجال کو دیکھے وہ سورت کہف کی ابتدائی آیات کی تلاوت  
کرے۔ دجال شام اور عراق کے درمیان ریگستانی راستے سے خارج ہوگا اور دائیں  
بائیں فتنہ فساد برپا کرے گا۔ اللہ کے بندو! ایمان پر ثابت قدم رہنا۔

صحابہ رضی اللہ عنہم نے پوچھا کہ دجال کتنا عرصہ زمین پر قیام کرے گا؟ آپ صلی اللہ علیہ وسلم نے

(۱) [مسلم: کتاب الفتن، باب ذکر الدجال (۲۹۳۷، ۱۱۰)، احمد (۲۴۸/۳)، ابوداؤد (۴۳۲۱)، ترمذی

(۲۲۳۰)، حاکم (۵۳۷/۳)، طبری (۹۵/۹)]

فرمایا: چالیس (40) دن جن میں سے ایک دن ایک سال برابر، ایک دن ماہ برابر، ایک دن ہفتے کے برابر ہوگا۔ پھر باقی دن عام دنوں جیسے ہوں گے۔ (یعنی ایک سال، دو ماہ اور دو ہفتے)۔ صحابہ نے عرض کیا، یا رسول اللہ! جو دن سال برابر ہوگا اس میں ہم نمازیں کیسے ادا کریں گے؟ کیا ایک ہی دن کی نمازیں ہمیں کافی ہوں گی؟ آپ ﷺ نے فرمایا: نہیں! بلکہ تم اس (سال) کا (عام دنوں کے ساتھ) اندازہ کر لینا۔ صحابہ نے عرض کیا، یا رسول اللہ! اس کی چال ڈھال کیسی ہوگی؟ فرمایا: اس بارش کی طرح جسے ہوا پیچھے سے دھکیلتی ہے۔ پھر وہ ایک قوم کے پاس جا کر انہیں کفر کی دعوت دے گا جسے وہ قبول کر لیں گے تو وہ آسمان کو حکم دے گا اور آسمان بارش برسائے گا پھر وہ زمین کو حکم دے گا تو زمین اناج اگائے گی جن پر ان کے جانور چریں گے جن کے کوہان پہلے سے اونچے، تھن پہلے سے کشادہ اور کوکھیں خوب پھولی ہوں گی۔

پھر دجال ایک قوم کے پاس آکر اسے کفر کی دعوت دے گا مگر وہ انکار کر دیں گے تو دجال ان سے پلٹ جائے گا اور وہ لوگ قحط اور خشک سالی کا شکار ہو جائیں گے حتیٰ کہ ان کے ہاتھ میں مال و دولت میں سے کچھ نہ رہے گا جبکہ دجال بنجر اور دیران زمین پر نکلے گا اور اسے حکم دے گا، اے زمین! اپنے خزانے نکال دے تو زمین کے خزانے اس کے پاس اس طرح جمع ہو جائیں گے جس طرح شہد کی مکھیاں ملکہ مکھی کے پاس ہجوم کرتی ہیں پھر دجال ایک جوان کو بلا کر اس کے دو ٹکڑے کر ڈالے گا جس طرح نشانہ دو ٹوک ہو جاتا ہے پھر اسے (زندہ کر کے) پکارے گا تو وہ جوان چپکتے، دکتے اور ہشاش بشاش چہرے کے ساتھ اس کی طرف چلا آئے گا۔

دریں اثنا اللہ تعالیٰ مشرق کی طرف شہر دمشق میں سفید منارے کے پاس زرد کپڑوں

میں ملبوس حضرت عیسیٰ ابن مریم کو نازل کر دیں گے.....“

② ” عَنْ حُدَيْفَةَ رَضِيَ اللَّهُ عَنْهُ قَالَ : إِنِّي سَمِعْتُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ يَقُولُ : إِنَّ مَعَ الدَّجَالِ إِذَا خَرَجَ مَاءٌ وَنَارًا فَأَمَّا الَّذِي يَرَى النَّاسُ أَنَّهَا النَّارُ فَمَاءٌ بَارِدٌ وَأَمَّا الَّذِي يَرَى النَّاسُ أَنَّهُ مَاءٌ بَارِدٌ فَنَارٌ تَحْرِقُ فَمَنْ أَدْرَكَ مِنْكُمْ فَلْيَقَعْ فِي الَّذِي يَرَى أَنَّهَا نَارٌ فَإِنَّهُ عَذَابٌ بَارِدٌ“ (۱)

حضرت حذیفہ رضی اللہ عنہ فرماتے ہیں کہ

”میں نے اللہ کے رسول سے سنا کہ جب دجال خروج کرے گا تو اس کے ساتھ پانی (جنت) اور آگ (جہنم) ہوگی جسے لوگ آگ سمجھیں گے وہ ٹھنڈا پانی ہے اور جسے لوگ ٹھنڈا پانی سمجھیں گے وہ درحقیقت جلانے والی آگ ہے اگر تم میں سے کسی کو اس (فتنے) کا سامنا ہو تو وہ اس میں داخل ہو جو آگ دکھائی دیتی ہے کیونکہ وہ دراصل ٹھنڈا پانی ہے۔“

③ ”عَنِ الْمُعْبِرَةِ بْنِ شُعْبَةَ رَضِيَ اللَّهُ عَنْهُ قَالَ : مَا سَأَلَ أَحَدٌ النَّبِيَّ صَلَّى اللَّهُ عَلَيْهِ وَسَلَّمَ عَنِ الدَّجَالِ مَا سَأَلْتُهُ وَإِنَّهُ قَالَ لِي : مَا يَضُرُّكَ مِنْهُ ؟ قُلْتُ : لِأَنَّهُمْ يَقُولُونَ إِنَّ مَعَهُ جَبَلٌ خَبِزٌ وَنَهْرٌ مَاءٍ قَالَ : بَلْ هُوَ أَهْوَنُ عَلَى اللَّهِ مِنْ ذَلِكَ“ (۲)

(۱) [بخاری: کتاب احادیث الانبیاء، باب ما ذکر عن نبی اسرائیل (۳۳۵۰)، مسلم (۲۹۳۳)، ابو داؤد

(۳۳۱۵)، ابن ماجہ (۴۱۲۲)، ابن حبان (۶۷۹۹)، طبرانی کبیر (۶۳۲/۱۷)، ابن ابی شیبہ (۶۳۸/۸)

(۲) [بخاری: کتاب الفتن، باب ذکر الدجال (۷۱۲۲)، مسلم (۲۱۵۲)، احمد (۳۳۸/۳)، ابن ماجہ

(۴۱۲۲)، ابن ابی شیبہ (۶۳۷/۸)]

حضرت مغیرہ بن شعبہ رضی اللہ عنہ فرماتے ہیں کہ

”دجال کے بارے میں جس قدر سوالات میں نے نبی کریم ﷺ سے پوچھے ہیں اور کسی سے نہیں پوچھے (تو) آپ ﷺ نے مجھے کہا: تمہیں اس (دجال) سے کیا خطرہ ہے؟ میں نے عرض کیا کہ لوگ کہتے ہیں کہ اس کے پاس روٹیوں کا پہاڑ اور پانی کی نہر ہوگی۔ فرمایا کہ وہ اللہ تعالیٰ پر اس سے بھی (کئی درجہ) آسان ہے۔“

④ ”عَنْ أَبِي سَعِيدٍ رَضِيَ اللَّهُ عَنْهُ قَالَ حَدَّثَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمًا حَدِيثًا طَوِيلًا عَنِ الدَّجَالِ فَكَانَ فِيمَا يُحَدِّثُنَا بِهِ أَنَّهُ قَالَ: يَأْتِي الدَّجَالُ وَهُوَ مُحَرَّمٌ عَلَيْهِ أَنْ يَدْخُلَ نِقَابَ الْمَدِينَةِ فَيَنْزِلُ بَعْضَ السَّبَاحِ الَّتِي تَلِي الْمَدِينَةَ فَيَخْرُجُ إِلَيْهِ يَوْمَئِذٍ رَجُلٌ هُوَ خَيْرُ النَّاسِ، أَوْ مِنْ خِيَارِ النَّاسِ فَيَقُولُ: أَشْهَدُ أَنَّكَ الدَّجَالُ الَّذِي حَدَّثَنَا رَسُولُ اللَّهِ (عَنْكَ) حَدِيثُهُ فَيَقُولُ الدَّجَالُ: أَرَأَيْتُمْ إِنْ قَتَلْتُ هَذَا تُمْ أَحْيَيْتُهُ هَلْ تَشْكُونَ فِي الْأَمْرِ؟ فَيَقُولُونَ: لَا، فَيَقْتُلُهُ تُمْ يُحْيِيهِ فَيَقُولُ: وَاللَّهِ مَا كُنْتُ فِيكَ أَشَدَّ بَصِيرَةً مِنْ الْيَوْمِ فَيُرِيدُ الدَّجَالُ أَنْ يَقْتُلَهُ فَلَا يُسَلِّطُ عَلَيْهِ“ (۱)

حضرت ابوسعید رضی اللہ عنہ سے مروی ہے کہ

”ایک دن آنحضرت ﷺ نے ہمیں دجال کے متعلق ایک طویل حدیث سنائی۔

آنحضرت ﷺ کی حدیث میں یہ بھی تھا کہ دجال آئے گا اور اس کے لئے ناممکن ہوگا کہ وہ مدینہ کی گھاٹیوں (راستوں) میں داخل ہو سکے چنانچہ وہ مدینہ منورہ کے قریب

(۱) [بخاری: کتاب الفتن، باب لا يدخل الدجال المدينة (۷۱۳۲)، مسلم (۲۹۳۸)، احمد (۴۶۱۳)،

مصنف عبد الرزاق (۳۹۳/۱۱)، کتاب السنة لابن ابی عاصم (۳۹۰)، ابن مندہ (۱۰۲۸)]



کسی شور زدہ زمین پر قیام کرے گا۔ پھر اس دن اس کے پاس ایک مرد مؤمن جائے گا جو افضل ترین لوگوں میں سے ہوگا اور وہ دجال سے کہے گا کہ میں شہادت دیتا ہوں کہ تو وہی دجال ہے جس کے بارے میں اللہ کے رسول ﷺ نے ہمیں حدیث بیان فرمائی تھی (کہ ان علامات کے ساتھ دجال خبیث آئے گا)

دجال (لوگوں) سے کہے گا کہ اگر میں اس شخص کو قتل کر دوں اور پھر زندہ کر دکھاؤں تو کیا پھر بھی تمہیں میرے (رب ہونے کے) معاملے میں شک ہوگا؟ لوگ کہیں گے، نہیں! چنانچہ وہ اس شخص کو قتل کر دے گا اور پھر زندہ کر دے گا۔ اب وہ شخص کہے گا کہ واللہ! (خدا کی قسم) مجھے تیرے بارے میں پہلے اتنی بصیرت نہ تھی جتنی اب آپکی ہے (کہ تو واقعی دجال ہے) اس پر دجال پھر اسے قتل کرنا چاہے گا مگر اس مرتبہ وہ اسے مار نہیں سکے گا۔“

’دجال دنیا کا سب سے بڑا فتنہ!‘

① ”عَنْ عُمَرَ بْنِ حُصَيْنٍ رَضِيَ اللَّهُ عَنْهُ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: مَا بَيْنَ خَلْقِ آدَمَ إِلَى قِيَامِ السَّاعَةِ أَمْرٌ أَكْبَرُ مِنَ الدَّجَالِ“ (۱)

حضرت عمران بن حصین رضی اللہ عنہ فرماتے ہیں کہ ”اللہ کے رسول ﷺ سے میں نے سنا کہ پیدائش آدم سے تا قیامت دجال سے بڑا کوئی معاملہ (فتنہ) نہیں ہے۔“

② ایک روایت میں ہے: (۲)

(۱) [مسلم؛ کتاب الفتن، باب فی بقیۃ من احادیث الدجال (۲۹۳۶)، احمد (۲۹۰۲۷/۳)، جامع

الصغیر (۳۸۹/۲)]

(۲) [احمد (۲۹۱/۳)]

”مَا بَيْنَ خَلْقِ آدَمَ إِلَى أَنْ تَقُومَ السَّاعَةُ فِتْنَةٌ أَكْبَرُ مِنْ فِتْنَةِ الدَّجَالِ“

”پیدائش آدم سے وقوع قیامت تک فتنہ دجال سے بڑا کوئی فتنہ نہیں۔“

③ ”عَنْ حُدَيْفَةَ رَضِيَ اللَّهُ عَنْهُ قَالَ ذَكَرَ الدَّجَالُ عِنْدَ رَسُولِ اللَّهِ صَلَّى اللَّهُ عَلَيْهِ وَسَلَّمَ فَقَالَ: لَأَنَا لِفِتْنَتِي بَعْضُكُمْ أَخَوْفُ عِنْدِي مِنْ فِتْنَةِ الدَّجَالِ وَلَنْ يَنْجُوا أَحَدٌ مِمَّا قَبْلَهَا إِلَّا نَجَا مِنْهَا وَمَا صَنَعْتُ فِتْنَةً مُنْذُ كَانَتِ الدُّنْيَا صَغِيرَةً وَلَا كَبِيرَةً إِلَّا لِفِتْنَةِ الدَّجَالِ“<sup>(۱)</sup>

حضرت حذیفہ رضی اللہ عنہ فرماتے ہیں کہ

”اللہ کے رسول صلی اللہ علیہ وسلم کے پاس دجال کا ذکر کیا گیا تو آپ صلی اللہ علیہ وسلم نے فرمایا: فتنہ دجال کی بنسبت تمہارے باہمی فتنہ فساد کا مجھے زیادہ خوف ہے (کہ تم ضرور باہمی فتنہ و فساد برپا کرو گے) گذشتہ لوگوں میں سے جو کوئی اس فتنے سے محفوظ رہا وہ دراصل محفوظ ہے اور آج تک دنیا میں جو کوئی چھوٹا یا بڑا فتنہ رونما ہوتا ہے وہ دجال کے فتنے کی وجہ سے ہے۔“

④ ”عَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَا بُعِثَ نَبِيٌّ إِلَّا أُنذِرَ أُمَّتَهُ الْأَعْوَرَ الْكَذَّابَ إِلَّا إِنَّهُ أَعْوَرٌ وَإِنَّ رَبَّكُمْ لَيْسَ بِأَعْوَرَ وَإِنَّ بَيْنَ عَيْنَيْهِ مَكْتُوبٌ كَافِرٌ“<sup>(۲)</sup>

حضرت انس رضی اللہ عنہ سے مروی ہے کہ

”اللہ کے رسول صلی اللہ علیہ وسلم نے ارشاد فرمایا: جو نبی بھی مبعوث ہوا اس نے اپنی امت کو

(۱) [احمد (۲۸۲/۵)، البزازی (۲-۳۳۹۱)، مجمع الزوائد (۶/۷۶۶)، وصححه]

(۲) [بخاری، کتاب الفتن، باب ذکر الدجال (۷۱۳۱)، مسلم (۲۹۳۳)، ابوداؤد (۴۳۱۶)، ترمذی

(۲۲۳۵)، شرح السنہ (۲۰۸۲)، احمد (۱۲۹/۳، ۱۳۵)، عبد الرزاق (۲۰۸۲۰)]

کانے کذاب (دجال) سے ضرور ڈرایا ہے۔ خبردار! وہ کانا ہے اور تمہارا رب کانا نہیں ہے اور اس کی آنکھوں کے درمیان 'کافر' (ک-ف-ر) لکھا ہوگا۔"

⑤ "عَنْ عَبْدِ اللَّهِ بْنِ حَوَالَةَ رَضِيَ اللَّهُ عَنْهُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: مَنْ نَجَّاهُ تَلَاثَ فَلَاحٌ، تَلَاثَ مَرَّاتٍ، مَوْتِي، وَالذَّجَّالُ، وَقَتْلُ خَلِيفَةِ مُصْطَبِرٍ بِالْحَقِّ مَعْطِيَةٌ" (۱)

حضرت عبد اللہ بن حوالہ رضی اللہ عنہ سے مروی ہے کہ

"اللہ کے رسول ﷺ نے ارشاد فرمایا: جو شخص تین (حادثات کے) مواقعوں پر

محفوظ رہا وہ نجات پا گیا۔ آپ ﷺ نے تین باریہ بات دھرائی۔ (پھر فرمایا)۔

① میری موت ② دجال ③: اور دین حق پر قائم فیاض خلیفہ کا قتل۔

⑥ "عَنْ سَمْرَةَ بِنِ جُنْدَبٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: وَاللَّهِ لَا تَقُومُ السَّاعَةُ حَتَّى يَخْرُجَ ثَلَاثُونَ كَذَّابًا آخِرُهُمُ الْأَعْوَرُ الذَّجَّالُ مَمْسُوحُ الْعَيْنِ الْيُسْرَى" (۲)

حضرت سمرہ رضی اللہ عنہ سے مروی ہے کہ

"اللہ کے رسول ﷺ نے فرمایا: اللہ کی قسم قیامت قائم نہیں ہوگی حتیٰ کہ تیس

جھوٹے نکلیں گے اور سب سے آخر میں (ان کا سردار) کانا دجال نکلے گا جس کی بائیں

آنکھ عیب دار ہوگی۔"

(۱) [احمد (۱۵۳/۴) (۲۶۵-۹۶۳)، ابن ابی شیبہ (۶۳۹/۸)، دلائل النبوة (۳۹۲/۶)، کتاب السنۃ

لابن ابی عاصم (۱۱۷۷)، وصححه الالبانی، حاکم (۱۰۸/۳)]

(۲) [احمد (۲۲/۵)، السنن الکبری، کتاب صلاة الخوف، باب صلاة الكسوف (۳۳۹/۳)، المعجم

الکبیر (۲۲۷/۷)، مجمع الزوائد (۴۳۸/۲)، الاصابۃ (۴۶۳/۳)، فتح الباری (۸۰۶/۶) وقال

الحافظ اسنادہ حسن]

⑦ ”عَنْ سَفِينَةَ مَوْلَى رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ: خَطَبَنَا رَسُولَ اللَّهِ صَلَّى اللَّهُ عَلَيْهِ وَسَلَّمَ فَقَالَ: أَلَا إِنَّهُ لَمْ يَكُنْ نَبِيًّا قَبْلِي إِلَّا حَذَرَ الدَّجَالَ أُمَّتَهُ ..... مَعَهُ مَلَكَانِ مِنَ الْمَلَائِكَةِ يَشُبَّهَانِ نَبِيَّيْنِ مِنَ الْأَنْبِيَاءِ لَوْ شِئْتُ سَمَّيْتُهُمَا بِأَسْمَائِهِمَا وَأَسْمَاءَ آبَائِهِمَا وَاجِدُ مِنْهُمَا عَنْ يَمِينِهِ وَالْآخَرَ عَنْ شِمَالِهِ وَذَلِكَ فِتْنَةٌ ، فَيَقُولُ الدَّجَالُ : أَلَسْتُ بِرَبِّكُمْ ؟ أَلَسْتُ أَحْيًى وَأَمِيئُ ؟ فَيَقُولُ لَهُ : صَدَقْتَ ، فَيَسْمَعُهُ النَّاسُ ، فَيَطْنُونُ إِنَّمَا يُصَدِّقُ الدَّجَالَ وَذَلِكَ فِتْنَةٌ ثُمَّ يَسِيرُ حَتَّى يَأْتِيَ الْمَدِينَةَ فَلَا يُؤَدُّنُ لَهُ فِيهَا فَيَقُولُ : هَذِهِ قَرِيَّةُ ذَلِكَ الرَّجُلِ ثُمَّ يَسِيرُ حَتَّى يَأْتِيَ الشَّامَ فَيَهْلِكُهُ اللَّهُ عَزَّ وَجَلَّ عِنْدَ عُقْبَةِ أَفْئِقٍ“ (۱)

حضرت سفینہ جو آنحضرت ﷺ کے غلام تھے پھان کرتے ہیں کہ

”اللہ کے رسول ﷺ نے ہمیں خطبہ دیا تو فرمایا: خبردار! مجھ سے پہلے ہر نبی نے اپنی امت کو دجال سے ڈرایا ہے وہ بائیں آنکھ سے کانا ہوگا جبکہ دائیں آنکھ پر گوشت ابھرا ہوگا اور دونوں آنکھوں کے درمیان کافر لکھا ہوگا۔ جب وہ خروج کرے گا تو اس کے ساتھ دو وادیاں ہوں گی ایک جنت اور دوسری آگ ہوگی اس کی آگ تو جنت ہوگی مگر اس کی جنت آگ ہوگی، اس کے ساتھ دو فرشتے ہوں گے جو دونیوں کے روپ میں ہوں گے اگر میں چاہوں تو ان کے اور ان کے آباء کے نام بھی بتا سکتا ہوں۔ (ایک اس (دجال) کے دائیں طرف اور دوسرا بائیں جانب ہوگا اور یہ آزمائش کے لئے ہوں گے۔

دجال کہے گا۔ (لوگو!) کیا میں تمہارا رب نہیں؟ کیا میں تمہیں زندہ نہیں کرتا،

(۱) [احمد (۲۸۱/۵)، المعجم الکبیر (۶۳۳۵)، مجمع الزوائد (۶۵۳/۷)]

موت نہیں دیتا؟ تو ایک فرشتہ کہے گا تو جھوٹ بولتا ہے مگر اس (فرشتے) کی بات دوسرے فرشتے کے سوا اور کوئی نہیں سنے گا اور اس کا ساتھی فرشتہ جواب میں کہے گا، ہاں! تیری بات سچی ہے (کہ یہ جھوٹا ہے رب نہیں) لوگ اس فرشتے کی بات سنیں گے تو یہ سمجھیں گے کہ شاید یہ دجال کو سچا کہہ رہا ہے (حالانکہ دوسرا فرشتہ پہلے فرشتے کی اس بات، کہ دجال جھوٹا ہے، کی تصدیق کر رہا تھا) اور یہ آزمائش ہوگی۔ پھر دجال مدینے کی طرف بڑھے گا مگر اسے مدینے میں داخلے کی اجازت نہیں ملے گی تو وہ کہے گا، یہ فلاں آدمی (محمد) کی بستی ہے پھر وہ شام کی طرف چلا جائے گا اور اللہ تعالیٰ اُفتخ کی گھاٹی کے پاس (باب لد پر) اسے (عیسیٰ کے ہاتھوں) ہلاک کریں گے۔“

⑧ حضرت سمرۃ بن جندب رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: دجال نکلنے والا ہے، اس کی بائیں آنکھ کانی ہوگی اس پر گوشت کا سخت لٹوٹھا ہوگا اور وہ کوڑھ اور برص کے مریض کو تندرست کر دے گا، مردے کو زندہ کر دکھائے گا اور لوگوں سے کہے گا کہ میں تمہارا رب ہوں۔ جس شخص نے اقرار کیا کہ تو میرا رب ہے وہ تو فتنے میں مبتلا ہوا اور جس شخص نے کہا کہ میرا رب اللہ ہے حتیٰ کہ اس پر جان قربان کر گیا تو وہ دجال کے فتنے سے بچا لیا گیا اور اب اس پر کوئی فتنہ ہے نہ کوئی عذاب ہے۔ جب تک اللہ کی مرضی ہوگی دجال زمین پر رہے گا پھر حضرت عیسیٰ بن مریم نازل ہوں گے جو مغرب کی طرف سے آئیں گے، محمد کریم ﷺ کی تصدیق کریں گے اور انہی کے دین (اسلام) پر قائم ہوں گے وہ دجال کو قتل کریں گے اور پھر قیامت قائم ہوگی۔“<sup>(۱)</sup>

دجال کی جنت اور جہنم

(۱) [احمد (۱۹/۵)، المعجم الكبير (۶۹۱۸)، البرار (۳۳۸۹)، مجمع الزوائد (۶۳۸/۷) و صححہ

① ”عَنْ حُدَيْفَةَ رَضِيَ اللَّهُ عَنْهُ قَالَ : إِنِّي سَمِعْتُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ يَقُولُ : إِنَّ مَعَ الدَّجَالِ إِذَا خَرَجَ مَاءٌ وَنَارًا فَمَا الَّذِي يَرَى النَّاسُ أَنَّهَا النَّارُ فَمَاءٌ بَارِدٌ، وَأَمَا الَّذِي يَرَى النَّاسُ أَنَّهُ مَاءٌ بَارِدٌ فَنَارٌ تُحْرِقُ فَمَنْ أَدْرَكَ مِنْكُمْ فَلْيَقَعْ فِي الَّذِي يَرَى أَنَّهَا نَارٌ فَإِنَّهُ عَذَّبَ بَارِدًا“ (۱)

حضرت حذیفہ رضی اللہ عنہ فرماتے ہیں کہ

”میں نے اللہ کے رسول صلی اللہ علیہ وسلم سے سنا آپ صلی اللہ علیہ وسلم فرماتے تھے کہ دجال جب خارج ہوگا تو اس کے پاس پانی اور آگ ہوگی جسے لوگ آگ خیال کریں گے وہ دراصل ٹھنڈا پانی ہوگا اور جسے لوگ ٹھنڈا پانی سمجھیں گے وہ دراصل جلانے والی آگ ہوگی۔ تم میں سے اگر کسی شخص کو اس (فتنے) سے پالا پڑے تو وہ اس کی آگ میں داخل ہو جائے کیونکہ وہ (دراصل) شیریں اور ٹھنڈا (پانی) ہے۔“

② ”عَنْ حُدَيْفَةَ رَضِيَ اللَّهُ عَنْهُ قَالَ : إِنَّ النَّاسَ كَانُوا يَسْأَلُونَ رَسُولَ اللَّهِ صَلَّى اللَّهُ عَلَيْهِ وَسَلَّمَ عَنِ الْخَيْرِ وَكُنْتُ أَسْأَلُهُ عَنِ الشَّرِّ ..... قَالَ : يَخْرُجُ الدَّجَالُ مَعَهُ نَهْرٌ وَنَارٌ مِنْ وَقَعِ فِي نَارِهِ وَجَبَ أَجْرُهُ وَحَطَّ وَرْزُهُ وَمَنْ وَقَعَ فِي نَهْرِهِ وَجَبَ وَرْزُهُ وَحَطَّ أَجْرُهُ“ (۲)

حضرت حذیفہ رضی اللہ عنہ سے مروی ہے کہ

”لوگ رسول کریم صلی اللہ علیہ وسلم سے خیر کے بارے میں سوال کیا کرتے تھے جبکہ میں شر

(۱) [بخاری؛ کتاب الفتن، باب ذکر عن بنی اسرائیل (۳۳۵۰)، مسلم (۲۹۳۳)، ابوداؤد (۳۳۱۵)،

ابن ماجہ (۴۱۲۲)، ابن حبان (۶۷۹۹)، المعجم الكبير (۶۳۷/۱۷)، ابن ابی شیبہ (۶۳۸/۸)

(۲) [احمد (۳۹۸-۹/۵)، مشکل الآثار (۳۷۷/۱۳)، حاکم (۳۸۹/۳)، ابن حبان (۲۰۹/۱۵) واصلہ فی

کے متعلق پوچھا کرتا تھا..... آپ ﷺ نے ارشاد فرمایا کہ پھر دجال نکلے گا اس کے ساتھ ایک نہر اور ایک آگ ہوگی۔ جو شخص اس کی آگ میں داخل ہو اس کے لئے اجر و ثواب واجب ہو گیا اور اس کے گناہ معاف کر دیئے گئے اور جو شخص اس کی نہر میں داخل ہوا اس پر گناہ لا دیئے گئے اور اس کا اجر مٹا دیا گیا۔“

③ ”عَنْ حُدَيْفَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : الدَّجَالُ أَعْوَرُ الْعَيْنِ الْيُسْرَى جَفَالُ الشَّعْرِ مَعَهُ جَنَّةٌ وَنَارٌ فَنَارُهُ جَنَّةٌ وَجَنَّتُهُ نَارٌ“<sup>(۱)</sup>

حضرت حذیفہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: دجال بائیں آنکھ سے کانا ہے، گھنے بالوں

والا ہے۔ اس کے ساتھ ایک جنت اور ایک آگ (جہنم) ہوگی پس اس کی آگ تو

(دراصل) جنت ہے اور اس کی جنت (فی الحقیقت) آگ ہے۔“

دجال سے بچنے کے لئے لوگ پہاڑوں پر پناہ لیں گے

① ”عَنْ أُمِّ شَرِيكٍ رَضِيَ اللَّهُ عَنْهَا أَنَّهَا سَمِعَتْ النَّبِيَّ صَلَّى اللَّهُ عَلَيْهِ وَسَلَّمَ يَقُولُ : لَيَفِرَّنَّ النَّاسُ مِنَ الدَّجَالِ فِي الْجِبَالِ ، قَالَتْ أُمُّ شَرِيكٍ رَضِيَ اللَّهُ عَنْهَا : يَا رَسُولَ اللَّهِ ! فَأَيْنَ الْعَرَبُ يَوْمَئِذٍ ؟ قَالَ : هُمْ قَلِيلٌ“<sup>(۲)</sup>

حضرت ام شریک رضی اللہ عنہا سے مروی ہے کہ

”انہوں نے نبی کریم ﷺ سے سنا کہ لوگ دجال سے بچنے کے لئے پہاڑوں میں

(۱) [مسلم؛ کتاب القتن، باب ذکر الدجال (۲۹۳۳)]

(۲) [مسلم؛ کتاب القتن، باب فی بقیۃ احادیث الدجال (۲۹۳۵)، احمد (۵۱۱۶)، ترمذی (۳۹۳۰)]



چھپ جائیں گے۔ ام شریک رضی اللہ عنہما کہنے لگی، یا رسول اللہ! اس دن اہل عرب کہاں ہوں گے؟ آپ ﷺ نے فرمایا کہ وہ اس دن بہت کم ہوں گے۔“

دجال مشرق کی طرف خراسان سے نکلے گا

① ”عَنْ فَاطِمَةَ بِنْتِ قَيْسٍ رَضِيَ اللَّهُ عَنْهَا قَالَتْ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ ..... أَلَا إِنَّهُ فِي بَحْرِ الشَّامِ أَوْ بَحْرِ الْيَمَنِ ، لَا بَلْ مِنْ قِبَلِ الْمَشْرِقِ مَا هُوَ مِنْ قِبَلِ الْمَشْرِقِ مَا هُوَ ، مِنْ قِبَلِ الْمَشْرِقِ مَا هُوَ وَأَوْ مَا بِيَدِهِ إِلَى الْمَشْرِقِ“ (۱)

حضرت فاطمہ بنت قیس رضی اللہ عنہما سے مروی ہے کہ

”نبی کریم ﷺ نے ارشاد فرمایا.....: خبردار! وہ (دجال) شام یا یمن کے سمندر

میں ہے۔ نہیں! بلکہ وہ مشرق کی طرف ہے، وہ تو مشرق کی طرف ہے، وہ تو مشرق

کی طرف ہے اور آپ ﷺ نے اپنے ہاتھ سے مشرق کی طرف اشارہ بھی کیا۔“

② ”عَنْ أَبِي بَكْرٍ الصِّدِّيقِ رَضِيَ اللَّهُ عَنْهُ قَالَ حَدَّثَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَ : الدَّجَالُ يَخْرُجُ مِنْ أَرْضِ الْمَشْرِقِ يُقَالُ لَهَا خَرَّاسَانٌ يَتَّبِعُهُ أَقْوَامٌ كَأَنَّ وَجُوهُهُمْ الْمَجَانُّ الْمُطْرَقَةُ“ (۲)

حضرت ابو بکر صدیق رضی اللہ عنہ سے مروی ہے کہ

”اللہ کے رسول ﷺ نے ہمیں حدیث بیان فرمائی کہ دجال مشرق کی طرف سے

(۱) [مسلم؛ کتاب الفتن، باب قصة الجساسة (۲۹۴۲)، ابوداؤد (۴۳۲۵)، ترمذی (۲۲۵۳)، نسائی (۳۵۴۷)، ابن ماجہ (۲۰۳۵)، حمیدی (۱۷۷/۱)، احمد (۴۱۹/۶، ۴۶۱)، المعجم الکبیر (۹۵۶/۲۳)، دلائل النبوة (۴۱۶/۵)]

(۲) [ترمذی؛ کتاب الفتن، باب ماجاء من اين يخرج الدجال (۲۲۳۷)، صحیح الجامع الصغیر (۱۵۰/۳)، احمد (۵/۱)، ابن ماجہ (۴۱۲۳)، السلسلة الصحيحة (۱۲۲/۳)، النہایة (۱۱۷/۱)]

ایک ایسی زمین سے نمودار ہوگا جسے خراسان کہا جاتا ہے۔ اس (دجال) کی پیروی کرنے والی کچھ ایسی قومیں ہوں گی جن کے چہرے کوئی ہوئی (یا موٹی) ڈھالوں کی طرح (چپٹے) ہوں گے۔“

③ ”عَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَخْرُجُ الدَّجَالُ مِنْ يَهُودِيَّةٍ أَصْبَهَانَ مَعَهُ سَبْعُونَ أَلْفًا مِنَ الْيَهُودِ“ (۱)

حضرت انس رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: دجال اصہبان کے (علاقے) ’یہوداہ‘

سے خروج کرے گا اور اس کے ساتھ ستر (70) ہزار یہودی ہوں گے۔“

④ ”عَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَتَّبِعُ الدَّجَالُ مِنْ يَهُودٍ أَصْبَهَانَ سَبْعُونَ أَلْفًا عَلَيْهِمُ الطَّيَالِسَةُ“ (۲)

حضرت انس رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: اصہبان کے ستر ہزار یہودی دجال کی

فرمانبرداری کریں گے جن پر سبز (یا سیاہ) چادریں ہوں گی۔“

⑤ ”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ: ذَكَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ الدَّجَالَ ذَاتَ غَدَاةٍ..... إِنَّهُ خَارِجٌ خَلَّةَ بَيْنَ“

(۱) [مسلم: کتاب الفتن، باب فی بقیۃ احادیث الدجال (۲۹۳۳)، فتح الباری (۱۳/۲۳۸)]

(۲) [مسلم: کتاب الفتن، باب فی بقیۃ احادیث الدجال (۲۹۳۳)، احمد (۲۸۳/۳) (۲۸۳/۳) (۲۹۵/۲)،

حاکم (۵۲۳/۳)، ابن ابی شیبہ (۶۵۰/۸)، الدر المنثور (۲/۲۳۳)]

(۳) [مسلم: کتاب الفتن، باب ذکر الدجال (۲۹۳۷)، احمد (۲۳۸/۳)، ابو داؤد (۴۳۲۱)، ترمذی

(۲۲۳۰)، ابن ماجہ (۴۱۲۶)، حاکم (۵۳۷/۳)، طبری (۹۵/۹)]

الشَّامَ وَالْعِرَاقَ فَعَاثَ يَمِينًا وَعَاثَ شِمَالًا“ (۳)

حضرت نواس بن سمران رضی اللہ عنہ فرماتے ہیں کہ

”ایک صبح اللہ کے رسول ﷺ نے دجال کا ذکر کیا..... (پھر فرمایا کہ) وہ شام

اور عراق کے درمیان ریگستانی راستے سے نکلے گا۔“

مذکورہ روایات میں بظاہر اختلاف و تضاد معلوم ہوتا ہے کہ دجال شام اور عراق کے

درمیان سے نکلے گا یا مشرق سے یا خراسان وغیرہ سے..... اس میں تطبیق اس طرح ہے

کہ دجال مشرق کی طرف خراسان کے علاقے اصفہان کے محلے یہوداہ سے نکلے گا اور

حجاز کی طرف آنے کے لیے شام اور عراق کا درمیانی ریگستانی علاقہ استعمال کرے گا۔<sup>(۱)</sup>

جن لوگوں کا پسندیدہ (Favourite) لیڈر دجال ہوگا!

① ”عَنْ أَنَسٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ

وَسَلَّمَ : يَتَّبِعُ الدَّجَالَ مِنْ يَهُودٍ أَصْبَهَانَ سَبْعُونَ أَلْفًا عَلَيْهِمُ

الطَّيَالِسَةُ“ (۲)

حضرت انس رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: اصفہان (اصفہان) کے ستر ہزار یہودی

دجال کی پیروی کریں گے جن پر سیاہ (یا سبز) چوغے ہوں گے۔“

② ”عَنْ أَبِي بَكْرٍ الصِّدِّيقِ رَضِيَ اللَّهُ عَنْهُ قَالَ حَدَّثَنَا رَسُولُ

اللَّهِ صَلَّى اللَّهُ عَلَيْهِ وَسَلَّمَ قَالَ : الدَّجَالُ يَخْرُجُ مِنْ أَرْضِ

(۱) [ملاحظہ فرمائیں: حاشیہ سندھی براہین ماجہ (۵۰۹/۲)]

(۲) [مسلم؛ کتاب الفتن، باب فی بقیۃ احادیث الدجال (۲۹۴۳)، احمد (۲۸۳/۳)، حاکم

(۵۲۴/۳)، ابن ابی شیبہ (۶۵۰/۸)، الدر المنثور (۲۴۳/۲)]

بِالْمَشْرِقِ يُقَالُ لَهَا خَرَّاسَانٌ يَتَّبِعُهُ أَقْوَامٌ كَأَنَّ وُجُوهُهُمْ الْمَجَانُّ  
الْمُطْرَقَةُ“ (۱)

حضرت ابو بکر صدیق رضی اللہ عنہ سے مروی ہے کہ

”اللہ کے رسول صلی اللہ علیہ وسلم نے ہمیں حدیث بیان سنائی کہ دجال ایک مشرقی علاقے سے خروج کرے گا جسے خراسان (موجودہ افغانستان اور اس کا گردو پیش) کہتے ہیں۔ اس (دجال) کی پیروی کچھ ایسی قومیں کریں گی جن کے چہرے کوئی ہوئی ڈھالوں کی طرح چپٹے (یا تہہ برتہہ ڈھالوں جیسے موٹے) ہوں گے۔“ (۲)

③ ”عَنْ أَنَسِ بْنِ مَالِكٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : لَيْسَ مِنْ بَلَدٍ إِلَّا سَيَطُوهُ الدَّجَالُ إِلَّا مَكَّةَ وَالْمَدِينَةَ لَيْسَ لَهُ مِنْ نِقَابِهَا نَقَبٌ إِلَّا عَلَيْهِ الْمَلَائِكَةُ صَافِينَ يَحْرُسُونَهَا ثُمَّ تَرَجُّفُ الْمَدِينَةُ بِأَهْلِهَا ثَلَاثَ رَجَفَاتٍ فَيُخْرَجُ اللَّهُ (إِلَيْهِ) كُلَّ كَافِرٍ وَمُنَافِقٍ“ (۳)

حضرت انس بن مالک رضی اللہ عنہ سے مروی ہے کہ

”اللہ کے رسول صلی اللہ علیہ وسلم نے ارشاد فرمایا: مکہ اور مدینہ کے سوا ہر شہر کو دجال روند ڈالے گا۔ ان (مکہ و مدینہ) کی ہر گھائی پر صرف بستہ فرشتے کھڑے ہوں گے جو ان کی حفاظت کریں گے پھر مدینہ کی زمین تین مرتبہ کانپے گی جس سے ایک ایک کافر

(۱) [ترمذی؛ کتاب الفتن، باب ما جاء من اين يخرج الدجال (۲۳۳۷)، صحیح الجامع الصغیر

(۳/۱۵۰)، احمد (۵/۱، ۵۸۱)، ابن ماجہ (۴/۳۱۲۳) السلسلة الصحيحة (۱۲۲/۲)

(۲) [حافظ ابن کثیر فرماتے ہیں کہ اس سے مراد ترک (ترکمانستانی) لوگ ہیں۔ التہلیب (۱/۱۱۷)

(۳) بخاری؛ کتاب فضائل المدینة، باب لا يدخل المدينة الدجال (۱۸۸۱، ۱۳۳۷)، مسلم

(۲۹۳۲)، احمد (۲/۳۰۰)

اور منافق کو اللہ تعالیٰ اس میں سے باہر نکال (کردجال کی طرف بھیج) دے گا۔

④ ”عَنِ ابْنِ عُمَرَ رَضِيَ اللَّهُ عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَنْزِلُ الدَّجَالُ فِي هَذِهِ السَّبْحَةِ بِمِرْقَانِهِ فَيَكُونُ أَكْثَرَ مَنْ يَخْرُجُ إِلَيْهِ النِّسَاءُ حَتَّى أَنْ الرَّجُلَ يَرْجِعُ إِلَى حَمِيمِهِ وَإِلَى أُمِّهِ وَإِبْنَتِهِ وَأَخْتِهِ وَعَمَّتِهِ فَيُوثِقُهَا رِبَاطًا مَخَافَةَ أَنْ تَخْرُجَ إِلَيْهِ“ (۱)

حضرت عبداللہ بن عمر رضی اللہ عنہما سے مروی ہے کہ

”اللہ کے رسول ﷺ نے ارشاد فرمایا: دجال مرقانہ (مدینہ کے قریب ایک وادی) کی دلدلی زمین پر پڑاؤ کرے گا تو سب سے زیادہ عورتیں اس کی طرف نکلیں گی یہاں تک کہ آدمی اپنی بیوی، ماں، بہن، بیٹی، چچی، پھوپھی (وغیرہ) کے پاس جائے گا اور انہیں رسیوں سے باندھ دے گا مبادا کہ وہ دجال سے نہ جا ملیں۔“

دجال خدائی کا دعویٰ کریگا!

① ”عَنْ سَمُرَةَ بْنِ جُنْدَبٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: وَاللَّهِ لَا تَقُومُ السَّاعَةُ حَتَّى يَخْرُجَ ثَلَاثُونَ كَذَّابًا آخِرَهُمُ الْأَعْوَرُ الدَّجَالُ مَمْسُوحُ الْعَيْنِ الْيُسْرَى..... فَإِنَّهُ سَوْفَ يَرَعِمُ إِنَّهُ اللَّهُ، فَمَنْ آمَنَ بِهِ وَصَدَّقَهُ وَاتَّبَعَهُ لَمْ يَنْفَعَهُ صَالِحٌ مِنْ عَمَلِهِ سَلَفَ وَمَنْ كَفَرَ بِهِ وَكَذَّبَهُ لَمْ يُعَاقَبْ بِشَيْءٍ مِنْ عَمَلِهِ“ (۲)

(۱) احمد (۱۹/۷) تحقیق احمد شاہرک وقال: اسنادہ صحیح مجمع الزوائد (۶۶۳/۷) واصلہ فی البخاری: کتاب

الجهاد، باب قتل الیهود (۲۹۲۵) والمسلم (۲۹۲۱)، المعجم الكبير (۳۰۷/۲)

(۲) احمد (۲۲/۵)، مجمع الزوائد (۴۴۸/۲)، المعجم الكبير (۲۲۷/۷)، السنن الكبرى (۳۳۹/۳)،

الاصابة (۲۶/۳)، فتح الباری (۷۰۶/۶) وسنده صحیح [

حضرت سمرہ بن جندب رضی اللہ عنہ سے مروی ہے کہ

”اللہ کے نبی: ا نے فرمایا: اللہ کی قسم قیامت قائم نہیں ہوگی یہاں تک کہ تمیں (30) کذاب نکلیں گے، سب سے آخر میں کانادجال نکلے گا جس کی بائیں آنکھ کافی ہوگی..... وہ اس زعم (باطل) میں مبتلا ہوگا کہ وہ اللہ ہے (نعوذ باللہ من ذلك) لہذا جس شخص نے اس پر ایمان لا کر اس کی تصدیق اور تابعداری کی اسے اس کے اعمال صالحہ کا کوئی فائدہ نہیں پہنچے گا اور جس شخص نے اس کا کفر کیا اور اسے جھٹلایا تو اس سے اس کے اعمال کا بالکل مواخذہ نہیں ہوگا۔“

② “عَنْ أَبِي قَلَابَةَ عَنْ رَجُلٍ مِنْ أَصْحَابِ النَّبِيِّ صَلَّى اللَّهُ عَلَيْهِ وَسَلَّمَ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنَّ مِنْ بَعْدِكُمُ الْكَذَّابُ الْمُضِلُّ وَإِنَّ رَأْسَهُ مِنْ وَرَائِهِ حُبُّكَ حُبُّكَ وَإِنَّهُ سَيَقُولُ: أَنَا رَبُّكُمْ فَمَنْ قَالَ: كَذَبْتَ لَسْتَ رَبَّنَا وَلَكِنَّ اللَّهَ رَبَّنَا وَعَلَيْهِ تَوَكَّلْنَا وَإِلَيْهِ أَنبْنَا وَنَعُوذُ بِاللَّهِ مِنْكَ قَالَ: فَلَا سَبِيلَ لَهُ عَلَيْهِ“ (1)

ابو قلابہ فرماتے ہیں کہ

”نبی کریم صلی اللہ علیہ وسلم کے کسی صحابی نے ہمیں حدیث بیان کی کہ اللہ کے رسول صلی اللہ علیہ وسلم نے فرمایا: (اے صحابہ!) تمہارے بعد جھوٹا گمراہ کرنے والا (دجال) نکلے گا اس کا سر پچھلی جانب سے گنچ پن کا شکار ہوگا وہ کہے گا کہ میں تمہارا رب ہوں! جس شخص نے کہا کہ تو جھوٹا ہے ہمارا رب نہیں بلکہ ہمارا رب تو اللہ ہے اسی پر ہم توکل کرتے ہیں، اسی کی طرف ہم رجوع کرتے ہیں اور اللہ تعالیٰ سے تیری پناہ مانگتے ہیں تو وہ

(1) اجم (۳۶۱، ۵۰۹/۵) حاکم: کتاب الفتن (۵۵۴/۳)، مجمع الزوائد: کتاب الفتن (۶۵۸/۷)،

السلسلة الصحيحة (۷۲۷/۶) ۱

(دجال) اسے کچھ نقصان نہیں پہنچا سکے گا۔“

③ ”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ ذَكَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ الدَّجَالَ ذَاتَ غَدَاةٍ... فَيَأْتِي عَلَى الْقَوْمِ فَيَدْعُوهُمْ فَيُؤْمِنُونَ بِهِ وَيَسْتَجِيبُونَ لَهُ فَيَأْمُرُ السَّمَاءَ فَتُمْطِرُ وَالْأَرْضَ فَتَنْبِثُ“ (۱)

حضرت نواس بن سمان رضی اللہ عنہ سے مروی ہے کہ

”اللہ کے رسول ﷺ نے ایک صبح دجال کا ذکر کیا..... دجال ایک قوم کے پاس

آئے گا اور انہیں (اپنی ربوبیت پر ایمان لانے کی) دعوت دے گا تو وہ لوگ اس پر

ایمان لے آئیں گے اور اس کے مطیع فرمان ہو جائیں گے۔ دجال آسمان کو حکم دے

گا تو وہ بارش برسائے گا اور زمین کو حکم دے گا تو وہ نباتات اگائے گی۔“

④ ”عَنْ أَبِي سَعِيدٍ رَضِيَ اللَّهُ عَنْهُ قَالَ حَدَّثَنَا رَسُولُ اللَّهِ صَلَّى اللَّهُ عَلَيْهِ وَسَلَّمَ يَوْمًا حَدِيثًا طَوِيلًا عَنِ الدَّجَالِ فَكَانَ فِيهَا..... أَشْهَدُ أَنَّكَ الدَّجَالُ الَّذِي حَدَّثَنَا رَسُولُ اللَّهِ حَدِيثَهُ فَيَقُولُ الدَّجَالُ: أَرَأَيْتُمْ إِنْ قَتَلْتُ هَذَا ثُمَّ أَحْيَيْتُهُ هَلْ تَشْكُونَ فِي الْأَمْرِ؟ فَيَقُولُونَ: لَا، فَيَقْتُلُهُ ثُمَّ يُحْيِيهِ فَيَقُولُ جِبْنٌ يُحْيِيهِ: وَاللَّهِ! مَا كُنْتُ فِينِكَ قَطُّ أَشَدَّ بَصِيرَةً مِنِّي الْأَنَّ قَالَ: فَيُرِيدُ الدَّجَالُ أَنْ يَقْتُلَهُ فَلَا يُسَلِّطُ عَلَيْهِ“ (۲)

حضرت ابوسعید رضی اللہ عنہ فرماتے ہیں کہ

”اللہ کے رسول ﷺ نے ایک دن دجال کے بارے میں طویل حدیث سنائی۔“

(۱) [مسلم: کتاب الفتن، باب ذکر الدجال (۲۹۳۷)، ترمذی (۲۲۳۵)، ابن ماجہ (۴۱۲۶) حاکم

(۵۳۷/۴) طبری (۹۵/۹)]

(۲) [مسلم: کتاب الفتن، باب فی صفة الدجال (۲۹۳۸)، بخاری: کتاب الفتن (۷۱۳۲) احمد

(۴۶۱۳) عبدالرزاق (۳۹۳/۱۱)]



جس میں یہ تھا (کہ ایک آدمی کو دجال کے فوجی پکڑ کر کہیں گے کیا تو ہمارے رب کو مانتا ہے؟ وہ انکار کرے گا تو وہ فوجی اس آدمی کو دجال کے پاس لے جائیں گے اور دجال اس سے کہے گا کہ تو مجھے مانتا ہے؟ تو وہ آدمی جواب دے گا) میں گواہی دیتا ہوں کہ تو وہی دجال (کذاب) ہے جس کے بارے میں اللہ کے رسول نے ہمیں حدیث سنائی تھی۔ دجال (لوگوں) سے کہے گا، کیا خیال ہے اگر میں اس کو قتل کر کے زندہ کر دوں تو میرے (رب ہونے کے) متعلق کوئی شک رہے گا؟ لوگ کہیں گے، نہیں! تو دجال اسے قتل کرے گا پھر زندہ کریگا۔ تو وہ زندہ ہو کر کہے گا، اللہ کی قسم! مجھے تو پہلے سے زیادہ یقین ہو گیا کہ تو ہی دجال ہے۔ دجال دوبارہ اسے قتل کرنا چاہے گا مگر قتل نہ کر سکے گا۔“

### دجال سے بچاؤ کے طریقے

- ① ”عَنْ عُمَرَ بْنِ حُصَيْنٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: مَنْ سَمِعَ بِالذَّجَالِ فَلْيَنَأْ مِنْهُ فَإِنَّ الرَّجُلَ يَأْتِيهِ وَهُوَ يَحْسَبُ أَنَّهُ مُؤْمِنٌ فَلَا يَزِلُّ بِهِ لِمَا مَعَهُ مِنَ الشَّيْبِ حَتَّى يَتَّبِعَهُ“<sup>(۱)</sup>
- حضرت عمران بن حصین سے مروی ہے کہ ”اللہ کے رسول ﷺ نے ارشاد فرمایا: جو شخص دجال کے (خروج کے) متعلق سنے وہ اس سے دور رہے بلاشبہ آدمی اپنے ایمان پر وثوق کامل کے ساتھ اس کے پاس جائے گا تو اس کے عجیب و غریب شعبدے دیکھتے دیکھتے اس کا پیر و کار بن جائے گا۔“
- ② ایک روایت میں نبی کریم ﷺ نے اللہ کی قسم کھا کر مذکورہ حدیث بیان فرمائی۔<sup>(۲)</sup>

(۱) [احمد (۵۷۷/۳)، ابوداؤد، کتاب الملاحم، باب خروج الدجال (۴۳۱۹)، حاکم (۵۷۶/۳)، کنز

العمال (۲۰۴/۱۴)]

(۲) [ابوداؤد؛ کتاب الملاحم، باب خروج الدجال (۴۳۱۹)]

③ ایک روایت میں ہے کہ

”آپ ﷺ نے تین مرتبہ فرمایا ’فلینا منہ دجال سے دور رہنا کیونکہ جب آدمی اس کے پاس آئے گا تو اس کے شعبدے دیکھ کر اس کی تصدیق کر دے گا۔“ (۱)

④ ”عَنْ أَبِي الدَّرْدَاءِ رَضِيَ اللَّهُ عَنْهُ أَنَّ النَّبِيَّ صَلَّى اللَّهُ عَلَيْهِ وَسَلَّمَ قَالَ : مَنْ حَفِظَ عَشْرَ آيَاتٍ مِنْ أَوَّلِ سُورَةِ الْكَهْفِ عُصِمَ مِنْ فِتْنَةِ الدَّجَالِ“ (۲)

حضرت ابو درداء رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: جس شخص نے سورۃ الکہف کی ابتدائی دس آیات حفظ کر لیں (تاکہ ان کی تلاوت کرے) تو وہ دجال کے فتنے سے بچا لیا گیا۔“

⑤ ”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ ذَكَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ الدَّجَالَ ذَاتَ غَدَاةٍ..... إِنَّهُ شَابٌ قَطِطٌ عَيْنُهُ طَافِيَةٌ كَأَنِّي أُشَبَّهُهُ بِعَبْدِ الْعُرَى فَمَنْ أَدْرَكَهُ مِنْكُمْ فَلْيَقْرَأْ عَلَيْهِ فَوَاتِحَ سُورَةِ الْكَهْفِ إِنَّهُ خَارِجٌ خَلَّةً بَيْنَ الشَّامِ وَالْعِرَاقِ“ (۳)

حضرت نواس بن سمعان رضی اللہ عنہ سے مروی ہے کہ

”ایک صبح اللہ کے رسول ﷺ نے دجال کا تذکرہ فرمایا..... وہ گھنگھریا لے بالوں والا نوجوان شخص ہے گویا میں اسے عبد العزی بن قطن (کافر) سے مشابہت دے سکتا

(۱) [احمد (۵۸۹/۳)]

(۲) [مسلم؛ کتاب صلاة المسافرين، باب فضل سورة الكهف (۸۰۹)، احمد (۲۵۰/۶) ابو داؤد (۴۳۲۳)]

(۳) [مسلم؛ کتاب الفتن، باب ذكر الدجال (۲۹۳۷) احمد (۲۳۸/۳)، حاکم (۵۳۷/۳)، بطبری (۹۵/۹)]

ہوں اور جو شخص تم میں سے دجال کا سامنا کرے وہ سورۃ الکہف کی ابتدائی آیات کی تلاوت کرے۔“

⑥ ”عَنْ أَبِي الدَّرْدَاءِ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ : مَنْ قَرَأَ عَشْرَ آيَاتٍ مِنْ آخِرِ الْكُهْفِ عُصِمَ مِنْ فِتْنَةِ الدَّجَالِ“ (۱)

حضرت ابو درداء رضی اللہ عنہ سے مروی ہے کہ

”اللہ کے نبی صلی اللہ علیہ وسلم نے ارشاد فرمایا: جس شخص نے سورۃ الکہف کی آخری دس

آیات کی تلاوت کی وہ دجال کے فتنے سے بچا لیا گیا۔“

⑦ ”عَنْ أَبِي الدَّرْدَاءِ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ أَنَّهُ قَالَ : مَنْ حَفِظَ عَشْرَ آيَاتٍ مِنْ سُورَةِ الْكُهْفِ عُصِمَ مِنْ فِتْنَةِ الدَّجَالِ“ (۲)

حضرت ابو درداء رضی اللہ عنہ سے مروی ہے کہ

”حضور نبی کریم صلی اللہ علیہ وسلم نے ارشاد فرمایا کہ جس شخص نے سورۃ الکہف کی کوئی بھی

دس آیات یاد کر لیں وہ فتنہ دجال سے محفوظ کر لیا گیا۔“ (۳)

⑧ ”عَنْ هِشَامِ بْنِ عَمِيرٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : ..... فَمَنْ قَالَ : أَنْتَ رَبِّي افْتَتَنَ وَمَنْ قَالَ : كَذَبْتَ ،

(۱) [ابوداؤد؛ کتاب الملام، باب خروج دجال (۴۳۲۳)، احمد (۴۹۶۱۶)، عمل الیوم واللیلۃ (۶۷۶)]

(۲) [احمد (۴۹۹۱۶)]

(۳) مذکورہ روایات باہم متعارض معلوم ہوتی ہیں کہ پہلی دس آیات پڑھی یا حفظ کی جائیں یا آخری یا کوئی بھی دس آیات۔ اس کا جواب فوائد میں ملاحظہ فرمائیں۔

رَبِّيَ اللَّهُ عَلَيْهِ تَوَكَّلْتُ ، فَلَا يَضُرُّهُ أَوْ قَالَ فَلَا فِتْنَةَ عَلَيْهِ“ (۱)

حضرت ہشام بن عامر رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: ..... جس شخص نے (دجال سے) کہا، تو

میرا رب ہے وہ تو فتنے سے دوچار ہوا اور جس شخص نے کہا: تو جھوٹا ہے (ربی اللہ

علیہ توکلت) ”میرا رب تو اللہ ہے اور میں اسی پر بھروسہ کرتا ہوں“ تو دجال اسے

کوئی نقصان نہیں پہنچا سکے گا یا آپ ﷺ نے فرمایا کہ اسے فتنہ نقصان نہیں دے گا۔“

⑨ ایک روایت میں ہے کہ

”دجال کہے گا میں تمہارا رب ہوں۔ جس شخص نے یہ کہا:-

”تو ہمارا رب نہیں! ہمارا رب تو اللہ وحدہ لا شریک ہے اور اسی پر ہم توکل اور

بھروسہ کرتے ہیں اور تیرے شر سے اللہ تعالیٰ کی پناہ مانگتے ہیں۔“ اس شخص پر دجال

کا زور فتنہ نہیں چل سکتا۔ (۲)

(۱) احمد (۲۸/۴) حاکم: کتاب الفتن والملاحم (۵۵۴/۳) (۸۵۵۱) عبد الرزاق (۳۹۵/۱۱) المعجم

الکبیر (۱۷۵/۲۲)

(۲) حاکم: کتاب الفتن والملاحم (۵۵۴/۳) احمد (۵۰۹، ۴۶۱/۵)۔ مجمع الزوائد (۶۵۸/۷) مصنف

عبد الرزاق (۳۹۵/۱۱) المعجم الکبیر (۱۷۵/۲۲) السلسلة الصحيحة (۷/۷۲)

## دجال کی بے بسی کا نظارہ

① دجال اپنے ماتھے پر لکھا کافر (ک-ف-ر) نہ مٹا سکے گا

”عَنْ أَنَسٍ رَضِيَ اللَّهُ عَنْهُ قَالَ قَالَ النَّبِيُّ صَلَّى اللَّهُ عَلَيْهِ وَسَلَّمَ: مَا بُعِثَ نَبِيٌّ إِلَّا أَنْذَرَ أُمَّتَهُ الْأَعْوَرَ الْكُذَّابَ، إِلَّا إِنَّهُ أَعْوَرُ وَإِنَّ رَبَّكُمْ لَيْسَ بِأَعْوَرَ وَإِنَّ بَيْنَ عَيْنَيْهِ مَكْتُوبٌ كَافِرٌ“<sup>(۱)</sup>

حضرت انس رضی اللہ عنہ سے مروی ہے کہ

”نبی کریم صلی اللہ علیہ وسلم نے ارشاد فرمایا: ہر نبی نے اپنی امت کو کانے اور جھوٹے (دجال) سے ڈرایا ہے، خبردار! وہ کانہ ہے حالانکہ تمہارا رب کانہ نہیں۔ اس (دجال) کی آنکھوں کے درمیان کافر لکھا ہوگا۔“

ایک روایت میں ہے کہ

”آپ صلی اللہ علیہ وسلم نے فرمایا: اس کی دونوں آنکھوں کے درمیان کافر لکھا ہوگا پھر آپ نے سچ کر کے بتایا (ک-ف-ر) جسے ہر مسلمان پڑھ سکے گا۔“<sup>(۲)</sup>

② دجال کی دونوں آنکھیں عیب دار ہوں گی

① ”عَنْ ابْنِ عُمَرَ رَضِيَ اللَّهُ عَنْهُمَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: أَعْوَرُ الْعَيْنِ الْيُمْنَى كَانَهَا عِنَبَةٌ طَافِيَةٌ“<sup>(۳)</sup>

حضرت عبداللہ بن عمر رضی اللہ عنہما فرماتے ہیں کہ

(۱) [بخاری؛ کتاب الفتن، باب ذکر الدجال (۷۱۳۱) مسلم (۲۹۳۳) ابوداؤد (۳۳۱۶)، ترمذی (۲۲۲۵)]

(۲) [مسلم؛ کتاب الفتن، باب ذکر الدجال (۷۱۳۱)، ترمذی (۲۲۲۵)]

(۳) [بخاری؛ کتاب الفتن (۷۱۳۳)]

”اللہ کے رسول ﷺ نے ارشاد فرمایا: دجال کی وہی آنکھ کانی ہوگی گویا وہ انگور

کا (ابھرا ہوا) دانا ہے۔

② عَنْ حُدَيْفَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: "الدَّجَالُ أَعْوَرَ الْعَيْنِ الْيُسْرَى" (۱)

حضرت حذیفہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: دجال بائیں آنکھ سے کانا ہے۔“

③ مکہ اور مدینہ میں داخل نہیں ہو سکے گا

”عَنْ فَاطِمَةَ بِنْتِ قَيْسٍ رَضِيَ اللَّهُ عَنْهَا ..... فَلَا أَدْعُ قَرْيَةَ إِلَّا هَبَطَتْهَا فِي أَرْبَعِينَ لَيْلَةً غَيْرَ مَكَّةَ وَطَيْبَةَ فَهَمَّا مُحَرَّمَتَانِ عَلَيَّ كَلْتَيْهِمَا“ (۲)

حضرت فاطمہ بنت قیس رضی اللہ عنہا سے مروی ہے کہ

”دجال کے بارے میں طویل حدیث ہے جس میں (دجال کہتا ہے کہ) میں

چالیس (40) دنوں میں ساری زمین کو روند ڈالوں گا البتہ مکہ اور مدینہ (یہ) دونوں

مجھ پر حرام کر دیئے گئے ہیں جب کبھی میں ان میں سے کسی ایک کی طرف داخل

ہونے کا ارادہ لے کر نکلوں گا تو تلوار لہراتا ہوا فرشتہ میرا استقبال کرے گا جو مجھے ان

(میں داخل ہونے) سے مانع ہوگا اور ان (دونوں شہروں) کے ہر راستے پر محافظ

فرشتے کھڑے ہوں گے۔“

(۱) مسلم: کتاب النہن، باب ذکر الدجال (۲۹۳۳)

(۲) مسلم: کتاب النہن، باب قصۃ الجساسۃ (۲۹۳۲) ابوداؤد (۴۳۲۵)، ترمذی (۲۲۵۳)، نسائی

(۳۵۴۷)، احمد (۴۱۹/۶)

## ④ قتل نہیں کر پائے گا

حضرت ابوسعید رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: دجال کے خروج کے وقت ایک مؤمن شخص اس کی طرف نکلے گا جسے دجال کے فوجی پکڑ کر پوچھیں گے کہ تو ہمارے رب پر ایمان لاتا ہے؟ مگر اس کے انکار کرنے پر وہ اسے قتل کرنا چاہیں گے تو ان میں سے بعض کہیں گے، کیا تمہارے رب (دجال) نے کسی کو قتل کرنے سے منع نہیں کیا! تو وہ اسے دجال کے پاس لے جائیں گے۔ جب وہ مؤمن دجال کو دیکھے گا تو کہے گا لوگو! یہی وہ دجال ہے جس کے فتنے سے ہمیں اللہ کے رسول ﷺ نے متنبہ فرمایا تھا۔ دجال اس کا پیٹ اور پشت لمبی کر کے اپنے فوجیوں سے اس کی خوب پٹائی کر دئے گا اور کہے گا، اب ایمان لاتا ہے؟ تو وہ مؤمن کہے گا کہ تو جھوٹا مسیح ہے۔ دجال اس کے سر سے پاؤں تک آرے سے دو کلمے کروادے گا اور ان کے درمیان ٹہلے گا پھر کہے گا: اٹھ! تو وہ مؤمن (زندہ) اٹھ کھڑا ہوگا۔ دجال پھر پوچھے گا ہاں! اب مجھ پر ایمان لاتا ہے؟ تو وہ مؤمن کہے گا کہ اب تو مجھے پختہ یقین ہو گیا کہ تو دجال ہے اور لوگوں سے کہے گا، لوگو! یہ میرے بعد کسی پر مسلط نہیں ہو پائے گا تو دجال اسے ذبح کرنے کے لئے پکڑے گا مگر اس (مؤمن) کا گلا ہنسی (کی ہڈی) تک تانے کا بن جائے گا اور دجال اسے ذبح نہ کر سکے گا تو اس کے ہاتھ پاؤں پکڑ کر اسے پھینکے گا۔ لوگ سمجھیں گے کہ اس نے آگ میں پھینک دیا ہے حالانکہ اسے جنت میں ڈالا جائے گا۔ اللہ رب العالمین کی نگاہ میں یہ مؤمن سب سے بڑا شہید (گواہ) ہوگا۔“<sup>(۱)</sup>

## ⑤ دجال سچے اور مخلص مسلمان کو نقصان نہیں پہنچا سکے گا

(۱) [مسلم: کتاب الفتن، باب فی صفۃ الدجال (۲۹۳۸)]



حضرت ہشام رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: جس شخص نے دجال (کی ربوبیت سے انکار کرتے ہوئے اس) سے کہا کہ تو جھوٹا ہے میرا رب تو اللہ ہے جس پر میں توکل کرتا ہوں (ربی اللہ علیہ توکلت) تو دجال اسے کچھ نقصان نہیں پہنچا سکے گا۔“<sup>(۱)</sup>

دجال کے فتنے سے پناہ مانگنی چاہیے

① ”عَنْ عَائِشَةَ رَضِيَ اللَّهُ عَنْهَا قَالَتْ : إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَسْتَعِيدُ فِي صَلَاتِهِ مِنْ فِتْنَةِ الدَّجَالِ“<sup>(۲)</sup>

حضرت عائشہ رضی اللہ عنہا سے مروی ہے کہ

”اللہ کے رسول ﷺ اپنی نماز میں دجال کے فتنے سے پناہ مانگا کرتے تھے۔“

② ”عَنْ عَائِشَةَ رَضِيَ اللَّهُ عَنْهَا قَالَتْ أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ كَانَ يَدْعُو (يَتَعَوَّذُ) فِي صَلَاتِهِ اللَّهُمَّ إِنِّي أَعُوذُ بِكَ مِنْ عَذَابِ الْقَبْرِ ، وَأَعُوذُ بِكَ مِنْ فِتْنَةِ الْمَسِيحِ الدَّجَالِ وَأَعُوذُ بِكَ مِنْ فِتْنَةِ الْمَحْيَا وَفِتْنَةِ الْمَمَاتِ اللَّهُمَّ إِنِّي أَعُوذُ بِكَ مِنَ الْمَأْثَمِ وَالْمَغْرَمِ“<sup>(۳)</sup>

حضرت عائشہ رضی اللہ عنہا سے مروی ہے کہ

”اللہ کے رسول ﷺ اپنی نماز میں یہ دعا پڑھا کرتے تھے (بعض روایات میں

(۱) [حاکم؛ کتاب الفتن والملاحم (۵۵۴/۳)، احمد (۴۶۱/۵)، مجمع الزوائد (۶۵۸/۷) عبد الرزاق

(۳۹۵/۱۱) السلسلة الصحيحة (۷۲۷/۶)]

(۲) [بخاری؛ کتاب الاذان، باب الدعاء قبل السلام (۸۳۳)]

(۳) [کتاب الاذان، باب الدعاء قبل السلام (۸۳۲) (۶۳۷۵)، مسلم (۵۹۰)، ترمذی (۳۲۲۳)

احمد (۳۰۱/۱، ۲۶۳، ۳۰۱)، نسائی (۲۰۶۲)، ابوداؤد (۷۱۵/۱)، ابن حبان (۲۸۰/۳)، ابن ماجہ

(۳۸۸۵)، المعجم الكبير (۱۲۱۵۹)]

ہے کہ اس طرح پناہ مانگا کرتے تھے) یا اللہ! میں عذاب قبر سے، (اندھے، کانے اور جھوٹے) مسیح دجال سے، زندگی، موت کے فتنوں سے اور گناہ اور چٹی (قرض) سے تیری پناہ مانگتا ہوں۔“

③ ”عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِذَا فَرَّغَ أَحَدُكُمْ مِنَ التَّشَهُدِ الْآخِرِ فَلْيَتَعَوَّذْ بِاللَّهِ مِنْ أَرْبَعٍ: مِنْ عَذَابِ جَهَنَّمَ، وَمِنْ عَذَابِ الْقَبْرِ، وَمِنْ فِتْنَةِ الْمَحْيَا وَالْمَمَاتِ، وَمِنْ شَرِّ الْمَسِيحِ الدَّجَالِ“<sup>(۱)</sup>

حضرت ابو ہریرہ رضی اللہ عنہ فرماتے ہیں کہ

”اللہ کے رسول ﷺ نے ارشاد فرمایا: کہ جب تم آخری تشہد (پڑھ کر) فارغ ہو

جاؤ تو چار چیزوں سے اللہ کی پناہ مانگا کرو:-

① قبر کے عذاب سے

② جہنم کے عذاب سے

③ زندگی، موت کے فتنوں سے

④ اور مسیح دجال کے شر (فتنے) سے۔

④ حضرت عبد اللہ بن عباس رضی اللہ عنہ سے مروی ہے کہ

”بلاشبہ نبی کریم ﷺ نماز کے آخر میں (بعض روایات کے مطابق تشہد کے

آخر میں) چار چیزوں سے پناہ مانگا کرتے تھے:-

① الہی! میں عذاب قبر سے

② عذاب جہنم سے

(۱) [مسلم؛ کتاب الساجد، باب استحباب التعوذ من عذاب القبر..... (۵۸۸) ایضاً]

③ ظاہری و باطنی (زندگی اور موت کے) فتنوں سے

④ اور اندھے، کانے، جھوٹے (مسحِ دجال) سے تیری پناہ مانگتا ہوں۔“<sup>(۱)</sup>

⑤ حضرت عائشہ رضی اللہ عنہا فرماتی ہیں کہ

”نبی کریم ﷺ (اکثر اوقات) یہ دعا مانگا کرتے تھے :-

یا اللہ! میں آگے کے فتنے اور عذاب سے تیری پناہ مانگتا ہوں۔

الہی! قبر کے فتنے اور عذاب سے، امیری اور فقیری کے فتنے سے تیری پناہ

مانگتا ہوں۔

یا اللہ! میں مسحِ دجال کے بدترین فتنے سے تیری پناہ مانگتا ہوں۔“<sup>(۲)</sup>

بارگاہِ الہی میں دجال کی حیثیت ’پرکاہ‘ کے برابر بھی نہیں

① ”عَنِ الْمَغِيرَةِ بْنِ شُعْبَةَ رَضِيَ اللَّهُ عَنْهُ قَالَ مَا سَأَلَ أَحَدَ النَّبِيِّ

صَلَّى اللَّهُ عَلَيْهِ وَسَلَّمَ عَنِ الدَّجَالِ مَا سَأَلْتُهُ وَإِنَّهُ قَالَ لِي : مَا

يَضُرُّكَ مِنْهُ ؟ قُلْتُ لِأَنَّهُمْ يَقُولُونَ إِنَّ مَعَهُ جَبَلٌ خُبْزٍ وَنَهْرٌ مَاءٍ ، قَالَ

بَلْ هُوَ أَهْوَنُ عَلَى اللَّهِ مِنْ ذَلِكَ“<sup>(۳)</sup>

حضرت مغیرہ بن شعبہ رضی اللہ عنہ فرماتے ہیں کہ

”دجال کے بارے میں جتنا نبی کریم ﷺ سے میں نے پوچھا ہے اتنا کسی نے

نہیں پوچھا اور آنحضرت ﷺ نے مجھ سے فرمایا تھا کہ اس سے تمہیں کیا نقصان پہنچے

(۱) [احمد (۱/۳۰۶۳، ۳۰۶۴، ۳۸۶، ۳۸۷) ایضاً]

(۲) [بخاری: کتاب الدعوات، باب العوذ من فتنة الفجر (۶۳۷۷)]

(۳) [بخاری: کتاب الفتن، باب ذکر الدجال (۷۱۲۲) احمد (۳/۳۳۸، ۳۳۹) مسلم (۲/۲۱۵۲)، ابن

ابی شیبہ (۸/۶۳۷، ۶۳۸) ابن ماجہ (۳/۴۱۲۳) ابن مندہ (۳/۱۸۴۳)]

گا؟ میں نے عرض کیا کہ لوگ کہتے ہیں کہ اس کے ساتھ روٹیوں کا پہاڑ اور پانی کا دریا ہوگا! فرمایا: کہ وہ اللہ پر اس سے بھی زیادہ آسان ہے۔“ (یعنی قدرت الہی کے مقابلے میں دجال کی کیا حیثیت؟ اور دجال کو بھی اللہ تعالیٰ ہی نے یہ ”ڈھیل“ دی ہو گی تاکہ لوگوں کی آزمائش ہو۔)

### دجال کتنے دن زمین پر دندناتا پھرے گا

① "عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ : ذَكَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ الدَّجَالَ ذَاتَ غَدَاةٍ ..... قُلْنَا : يَا رَسُولَ اللَّهِ وَمَا لُبُّهُ؟ قَالَ : أَرْبَعُونَ يَوْمًا يَوْمٌ كَسَنَةٍ وَيَوْمٌ كَشَهْرٍ وَيَوْمٌ كَجُمُعَةٍ وَسَائِرُ أَيَّامِهِ كَأَيَّامِكُمْ ، قُلْنَا يَا رَسُولَ اللَّهِ : فَذَلِكَ الْيَوْمُ الَّذِي كَسَنَةٍ ، أَتُكْفِينَا فِيهِ صَلَاةَ يَوْمٍ؟ قَالَ : لَا ، أَقْدَرُوا لَهُ قَدْرَهُ" (۱)

حضرت نواس بن سمان رضی اللہ عنہ سے مروی ہے کہ

”ایک دن اللہ کے رسول ﷺ نے دجال کا تذکرہ کیا..... ہم نے کہا: یا رسول اللہ! دجال کتنا عرصہ ٹھہرے گا؟ آپ ﷺ نے فرمایا: چالیس دن۔ ایک دن سال برابر ہوگا، دوسرا ماہ برابر، تیسرا ہفتہ برابر ہوگا اور پھر باقی ایام عام دنوں کے برابر ہوں گے (یعنی ایک سال دو ماہ اور دو ہفتے) ہم نے کہا یا رسول اللہ! جو دن سال کے برابر ہوگا کیا اس میں ہمیں ایک دن کی (پانچ) نمازیں کافی ہوں گی؟ (یا پورے سال کی پڑھنا ہوں گی) آپ ﷺ نے فرمایا: نہیں (پانچ نہیں) بلکہ اس دن کا (سال کے برابر) اندازہ کر لینا (اور سال بھر کی نمازیں اندازے کے ساتھ ادا

(۱) [مسلم: کتاب الفتن، باب ذکر الدجال (۲۹۳۷) احمد (۲۲۸۴) ابوداؤد (۴۳۲۱) حاکم

(۵۳۷۳) طبری (۹۵/۹) ابن ماجہ (۴۰۷۵) ترمذی (۲۲۴۰)]

کرتے رہنا۔“

② ”عَنْ عَبْدِ اللَّهِ بْنِ عَمْرٍو رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : يَخْرُجُ الدَّجَالُ فِي أُمَّتِي فَيَلْبِثُ فِيهِمْ أَرْبَعِينَ لَا أَدْرِي أَرْبَعِينَ يَوْمًا أَوْ أَرْبَعِينَ سَنَةً أَوْ أَرْبَعِينَ لَيْلَةً أَوْ أَرْبَعِينَ شَهْرًا فَيَبْعَثُ اللَّهُ عَزَّ وَجَلَّ عِيسَى بْنَ مَرْيَمَ“<sup>(۱)</sup>

حضرت عبداللہ بن عمرو رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: میری امت میں دجال نکلے گا اور چالیس

(تک) رہے گا۔“

عبداللہ راوی فرماتے ہیں کہ

”میں نہیں جانتا کہ چالیس دن ہیں یا چالیس سال ہیں یا چالیس راتیں ہیں

چالیس مہینے ہیں۔“

③ ایک روایت میں ہے کہ

”إِنَّهُ يَمُكُثُ فِي الْأَرْضِ أَرْبَعِينَ صَبَاحًا“<sup>(۲)</sup>

”دجال چالیس دن تک زمین پر (دنداناتا) پھرے گا۔“

دجال مکہ اور مدینہ میں داخل نہیں ہو سکتا

① ”عَنْ فَاطِمَةَ بِنْتِ قَيْسٍ رَضِيَ اللَّهُ عَنْهَا ..... وَإِنِّي مُخْبِرُكُمْ عَنِّي ،

إِنِّي أَنَا الْمَسِيحُ الدَّجَالُ وَإِنِّي يُوشِكُ أَنْ يُؤَدِّنَ لِي فِي الْخُرُوجِ

(۱) [مسلم؛ کتاب الفتن، باب فی خروج الدجال (۲۹۳۰) احمد (۲۲۱/۲) حاکم (۵۰۳/۳)؛ تفسیر ابن

کثیر (۹۷/۳)]

(۲) [احمد (۵۳۱/۵) مجمع الزوائد (۶۵۹/۷) فتح الباری (۱۱۲/۱۳)]

فَاخْرُجْ فَاسِيرٌ فِي الْأَرْضِ فَلَا أَدْعُ قَرْيَةً إِلَّا هَبَطْتُهَا هِيَ أَرْبَعِينَ  
لَيْلَةً غَيْرَ مَكَّةَ وَطَيْبَةَ فَهُمَا مُحَرَّرَتَانِ عَلَيَّ كِلْتَاهُمَا ، كُلَّمَا أَرَدْتُ أَنْ  
أَدْخُلَ وَاحِدَةً أَوْ وَاحِدًا مِنْهُمَا اسْتَقْبَلَنِي مَلَكٌ بِيَدِهِ السَّيْفِ صَلَّنَا  
يَصُدُّنِي عَنْهَا وَإِنَّ عَلَيَّ كُلَّ نَفْبٍ مِنْهَا مَلَائِكَةٌ يَحْرُسُونَهَا“ (۱)

حضرت فاطمہ بنت قیس رضی اللہ عنہما سے مروی ہے کہ

”..... میں تمہیں اپنے متعلق آگاہ کرتا ہوں، میں مسجِ دجال ہوں اور عنقریب مجھے

خروج کی اجازت دے دی جائے گی تو میں نکلوں گا اور زمین پر چلوں گا اور میں

مکہ و مدینہ کے سوا ہر بستی (شہر) کو چالیس راتوں میں روند (فتح کر) ڈالوں گا

کیونکہ یہ (مکہ و مدینہ) دونوں مجھ پر حرام ہیں۔ جب کبھی میں ان میں سے کسی

ایک کی طرف داخل ہونے کے ارادے سے نکلوں گا تو تلوار لہراتا ہوا فرشتہ میرا

استقبال کرے گا جو مجھے ان (میں داخل ہونے) سے مانع ہوگا اور ان (دو

شہروں) کے ہر راستے پر فرشتے ہوں گے جو ان کی حفاظت کریں گے۔“

② ”عَنْ أَنَسِ بْنِ مَالِكٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ

قَالَ : أَلْمَدِينَةَ يَأْتِيهَا الدَّجَالُ فَيَجِدُ الْمَلَائِكَةَ يَحْرُسُونَهَا فَلَا يَقْرُبُهَا

الدَّجَالُ قَالَ وَلَا الطَّاعُونَ إِنْ شَاءَ اللَّهُ“ (۲)

حضرت انس بن مالک رضی اللہ عنہ فرماتے ہیں کہ

(۱) [مسلم؛ کتاب الفتن، باب قصة الجحاشة (۲۹۴۲) ابوداؤد (۴۴۲۵) ترمذی (۲۲۵۳)، نسائی

(۳۵۴۷)، ابن ماجہ (۲۰۳۵)، حمیدی (۱۷۷۱)، احمد (۴۱۹۶، ۴۲۰، ۴۶۱، ۴۶۲)، دلائل

النبوة (۴۱۶/۵)]

(۲) [بخاری؛ کتاب الفتن، باب لا يدخل الدجال المدينة (۷۱۳۳) مسلم (۱۳۸۷)، احمد

(۳۱۲۲)، (۳۹۳، ۴۹۸، ۵۲۲)، مصنف عبد الرزاق (۳۹۳/۱۱)، حاکم (۵۸۵/۴)]

”اللہ کے رسول ﷺ نے ارشاد فرمایا: دجال مدینے تک آئے گا تو یہاں فرشتوں کو اس کی حفاظت پر مامور پائے گا چنانچہ نہ دجال اس کے قریب آسکتا ہے اور نہ ہی طاعون۔“ (بخاری، ص ۱۷۷)

③ حضرت ابو ہریرہ رضی اللہ عنہ فرماتے ہیں کہ

”اللہ کے رسول ﷺ نے ارشاد فرمایا: دجال مشرق کی طرف سے خارج ہوگا اور مدینے کا رخ کرے گا۔ یہاں تک کہ جب وہ احد (پہاڑ) کے پاس پہنچے گا تو فرشتے اس کا رخ ملک شام کی طرف پھیر دیں گے اور شام میں ہی یہ (دجال) ہلاک ہوگا۔“ (۱)

④ عبد اللہ بن شقیق رضی اللہ عنہ سے مروی ہے کہ

”اللہ کے رسول ﷺ نے لوگوں کو خطبہ دیتے ہوئے فرمایا: خلاصی والا دن، تمہیں کیا معلوم خلاصی والا دن کون سا ہے؟ تین مرتبہ یہ جملہ دہرایا پھر فرمایا: دجال نکلے گا اور احد پہاڑ پر چڑھ کر مدینے کی طرف دیکھے گا تو اپنے ساتھیوں (الشکر والوں) سے پوچھے گا کیا تم یہ سفید محل دیکھ رہے ہو یہ احمد (محمد ﷺ) کی مسجد ہے پھر وہ مدینے کی طرف آئے گا تو ہر راستے پر تلواریں سونتے ہوئے فرشتے کو پائے گا پھر وہ (مدینے کے قریب) دلدلی زمین پر پڑاؤ کرے گا۔ مدینہ تین مرتبہ حرکت (زلزلہ) پیدا کرے گا جس کے نتیجے میں ہر منافق، منافقہ، فاسق اور فاسقہ دجال کی طرف نکل جائے گا۔“

پس یہ ہے (یوم الخصاص) ”خلاصی والا دن۔“ (۱)

(۱) [مسلم؛ کتاب الحج، باب صیانة المدينة من دخول طاعون والدجال اليها (۱۳۸۰)]

احمد (۵۳۷۲) ترمذی (۲۲۳۲)



دجال کے لیے سب سے سخت لوگ کون سے ثابت ہوں گے؟

① "عَنْ أَبِي هُرَيْرَةَ رَضِيَ اللَّهُ عَنْهُ قَالَ: مَا زِلْتُ أَحِبُّ بَنِي تَمِيمٍ مُنْذُ ثَلَاثِ سَمِعْتُ مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ يَقُولُ فِيهِمْ سَمِعْتُهُ يَقُولُ: هُمْ أَشَدُّ أُمَّتِي عَلَى الدَّجَالِ، قَالَ: وَجَاءَتْ صَدَقَاتُهُمْ فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: هَذِهِ صَدَقَاتُ قَوْمِنَا، وَكَانَتْ سَبِيَّةً مِنْهُمْ عِنْدَ عَائِشَةَ فَقَالَ: أَعْتَقِيهَا فَإِنَّهَا مِنْ وَلَدِ إِسْمَاعِيلَ" (۲)

حضرت ابو ہریرہ رضی اللہ عنہ فرماتے ہیں کہ

”تین باتوں کی وجہ سے جو میں نے اللہ کے رسول: اسے سنی ہیں، میں بنو تميم سے ہمیشہ محبت کرتا ہوں۔ نبی کریم: ان کے بارے میں فرمایا تھا: کہ یہ لوگ دجال کے مقابلے میں میری امت میں سب سے زیادہ سخت مخالف ثابت ہوں گے۔ پھر (ابو ہریرہ نے) کہا کہ بنو تميم کے ہاں سے زکوٰۃ کا مال آیا تو نبی کریم: انے ارشاد فرمایا: کہ یہ ہماری قوم کی زکوٰۃ ہے۔ بنو تميم کی ایک عورت قید ہو کر حضرت عائشہ رضی اللہ عنہا کے پاس (غلام) تھی تو نبی کریم انے ان سے فرمایا: اسے آزاد کر دو یہ حضرت اسماعیل کی اولاد میں سے ہے۔“

② ایک روایت میں ہے کہ

”(ایک مرتبہ) بنو تميم والوں کی زکوٰۃ میں تاخیر ہوئی تو ایک آدمی نے (ظنرا) کہا

(۱) [۱] احمد (۳۵۵/۳) حاکم: کتاب التتمن (۳۷۳/۳)، حلیۃ الاولیاء (۲۱۴/۶)، المعجم الکبیر

(۲۳۰/۱۸)، مجمع الزوائد (۶۶۱/۳)، ابن حبان، (۵۸۳۸) کنز العمال (۲۳۸/۱۴)

(۲) [۲] بخاری: کتاب التتمن، باب من ملک من العرب..... احمد (۲۵۳۳)، (۵۱۴/۲)، مسلم (۲۵۲۵)

السنن الکبری (۱۱/۷)

کہ یہ بنو تمیم والے تو زکوٰۃ بھیجنے میں سستی کر دیتے ہیں۔ آپ ﷺ نے اس کی بات سنی تو فرمایا: بنو تمیم تو میری بڑی پیاری قوم ہے اس کے بارے میں ہمیشہ اچھی بات ہی کیا کرو یہ لوگ دجال کے لئے سب لوگوں سے بڑھ کر لمبے لمبے نیزوں (سے حملہ کرنے) والے ثابت ہوں گے۔“ (۱)

دجال بیت اللہ اور بیت المقدس میں داخل نہیں ہو سکتا

① "عَنْ سَمُرَةَ بْنِ جُنْدَبٍ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: وَاللَّهِ لَا تَقُومُ السَّاعَةُ حَتَّى يَخْرُجَ ثَلَاثُونَ كَذَّابُونَ آخِرُهُمُ الْأَعْوَزُ الدَّجَالُ مَمْسُوحُ الْعَيْنِ الْيُسْرَى ..... إِنَّهُ سَيُظْهِرُ عَلَى الْأَرْضِ كُلِّهَا إِلَّا الْحَرَمَ وَبَيْتَ الْمُقَدَّسِ وَإِنَّهُ يَحْضُرُ الْمُؤْمِنِينَ فِي بَيْتِ الْمُقَدَّسِ فَيُزَلِّزُلُونُ زَلْزَالًا شَدِيدًا ثُمَّ يَهْلِكُهُ اللَّهُ تَبَارَكَ وَتَعَالَى وَجُنُودَهُ" (۲)

حضرت سمرة بن جندب ﷺ سے مروی ہے کہ

”اللہ کے رسول ﷺ نے ارشاد فرمایا: اللہ کی قسم! قیامت اس وقت تک قائم نہیں ہوگی حتیٰ کہ تیس (30) جھوٹے ظاہر ہوں گے جن میں سب سے آخری ’کانا دجال‘ ہوگا جس کی بانیں آنکھ کانی ہوگی..... وہ ساری زمین پر قبضہ جمالے گا مگر بیت اللہ اور بیت المقدس تک رسائی نہ پاسکے گا۔ بیت المقدس میں (موجود) مسلمانوں کا

(۱) احمد (۲۳۰/۴)، مجمع الزوائد (۱۶/۱۰)، کنز العمال (۶۱/۱۲) شواہد کے ساتھ حسن ہے |  
 (۲) احمد (۲۲/۵)، السنن الکبریٰ (۳۳۹/۲)، الاصابہ (۲۶/۴) قال ابن حجر: حدیث صحیح اخرجہ ابو یعلیٰ وابن خزیمہ (۳۲۵/۲) وغیرہما مجمع الزوائد (۴۳۸/۲) المعجم الکبیر (۲۲۷/۷) فتح الباری (۷۰۶/۶) |



وَابْنَتَهُ وَأُخْتَهُ وَعَمَّتِهِ فَيُوثِقُهَا رِبَاطًا مَخَافَةَ أَنْ تَخْرَجَ إِلَيْهِ ثُمَّ يُسَلِّطُ  
اللَّهُ الْمُسْلِمِينَ عَلَيْهِ فَيَقْتُلُونَهُ وَيَقْتُلُونَ شِيعَتَهُ حَتَّى إِنَّ الْيَهُودِيَّ  
لَيَخْتَبِي تَحْتَ الشَّجَرَةِ أَوْ الْحَجَرِ فَيَقُولُ الْحَجَرُ أَوْ الشَّجَرَةُ لِلْمُسْلِمِ :  
هَذَا يَهُودِيٌّ تَحْتِي فَأَقْتُلْهُ“<sup>(۱)</sup>

حضرت عبد اللہ بن عمر رضی اللہ عنہما سے مروی ہے کہ

”اللہ کے رسول ﷺ نے ارشاد فرمایا: دجال، مرقاہ (مدینے کے قریب ایک  
وادئ) کی دلدلی زمین پر پڑاؤ کرے گا تو اس کی طرف سب سے زیادہ عورتیں  
جائیں گی حتیٰ کہ آدمی اپنی بیوی، ماں، بیٹی، بہن، چچی (پھوپھی وغیرہ) کے پاس  
جائے گا اور انہیں رسی کے ساتھ باندھ دے گا مبادا کہ وہ دجال کے پاس جا پہنچیں،  
پھر اللہ تعالیٰ مسلمانوں کو دجال پر مسلط کر دیں گے اور مسلمان دجال اور اس کے لشکر کو  
قتل کریں گے یہاں تک کہ اگر کوئی یہودی درخت یا پتھر کی اوٹ میں چھپے گا تو وہ شجر  
و حجر پکار کر مسلمان سے کہے گا، یہ یہودی میری اوٹ میں ہے اس قتل کرو۔“

③ ”عَنْ أَبِي هُرَيْرَةَ رَضِيَ اللَّهُ عَنْهُ أَنَّ رَسُولَ اللَّهِ صَلَّى اللَّهُ عَلَيْهِ  
وَسَلَّمَ قَالَ : لَا تَقُومُ السَّاعَةُ حَتَّى يُقَاتِلَ الْمُسْلِمُونَ الْيَهُودَ فَيَقْتُلُهُمُ  
الْمُسْلِمُونَ حَتَّى يَخْتَبِي الْيَهُودِيُّ مِنْ وَرَاءِ الْحَجَرِ أَوْ الشَّجَرِ فَيَقُولُ  
الْحَجَرُ أَوْ الشَّجَرُ : يَا مُسْلِمُ ! يَا عَبْدَ اللَّهِ ! هَذَا يَهُودِيٌّ خَلْفِي فَتَعَالَ  
فَأَقْتُلْهُ إِلَّا الْغُرْقَدَ فَإِنَّهُ مِنْ شَجَرِ الْيَهُودِ“<sup>(۱)</sup>

(۱) اجماع (۱۶۳، ۹۱/۲) وقال احمد شاکر، اسنادہ صحیح (۱۹۰/۷) واصلہ فی البخاری (۲۹۲۵) و مسلم

(۲۹۲۲)، المعجم الكبير (۳۰۷/۲)، مجمع الزوائد (۶۶۳/۷) ۱

حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: قیامت قائم نہیں ہوگی حتیٰ کہ مسلمان یہودیوں سے قتال کریں گے اور انہیں (چن چن کر) قتل کریں حتیٰ کہ کوئی یہودی شجر و حجر ورے چھپے گا تو وہ پکار اٹھے گا اے مسلمان! اے اللہ کے بندے! ادھر آ یہ یہودی میری اوٹ میں ہے اسے قتل کر دے۔“

④ ”عَنْ ابْنِ مَسْعُودٍ رَضِيَ اللَّهُ عَنْهُ ..... جَاءَهُمْ الصَّرِيحُ أَنَّ الدَّجَالَ قَدْ خَلَفَ فِي ذَرَارِيهِمْ فَيَرُفُضُونَ مَا فِي أَيْدِيهِمْ وَيَقْبَلُونَ فَيَبْعَثُونَ عَشْرَةَ فَوَارِسَ طَلِيعَةَ، قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: إِنِّي لَأَعْلَمُ أَسْمَاءَهُمْ وَأَسْمَاءَ آبَائِهِمْ وَاللَّوَانَ خِيُولِهِمْ وَهُمْ خَيْرُ فَوَارِسَ عَلَى ظَهْرِ الْأَرْضِ يَوْمَئِذٍ“ (۲)

عبد اللہ بن مسعود رضی اللہ عنہ فرماتے ہیں کہ

”(مسلمان رومیوں کے ساتھ خونریز جنگ کریں گے اور فتح حاصل کریں گے ابھی مال غنیمت تقسیم کر رہے ہوں گے کہ) ایک فریادرس (زور سے چیخنے والا) آئے گا اور کہے گا کہ دجال ان کے اہل و عیال میں ظاہر ہو چکا ہے تو وہ سب کچھ وہیں پھینک کر (اس کی طرف) متوجہ ہوں گے اور دس شہسواروں کو خبر لینے کے لئے روانہ کر دیں گے۔ اللہ کے رسول ﷺ نے فرمایا: میں ان (شہسواروں) کے نام، ان کے

(۱) [بخاری: کتاب الجہاد والسیر، باب قتال الیہود (۲۹۲۵)، مسلم: کتاب الفتن، باب لا تقوم الساعة

حتی..... (۲۹۲۲) احمد (۱۷۵، ۱۶۳، ۹۱، ۲) المعجم الکبیر (۳۰۷، ۲)، مجمع الزوائد (۶۶۳/۷)

(۲) [مسلم: کتاب الفتن، باب اقبال الروم عند خروج الدجال (۲۸۹۹) احمد (۵۳۳/۱)،

حاکم (۵۲۳/۳)]

آباؤ اجداد کے نام اور ان کے گھوڑوں کے رنگ سے باخوبی آگاہ ہوں اور یہ اس دن  
روئے زمین پر سب سے بہترین شہسوار ہوں گے۔“

⑤ ”عَنِ ابْنِ مَسْعُودٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ  
قَالَ : لَقِيتُ لَيْلَةَ أُسْرِي بِي إِبْرَاهِيمَ وَمُوسَى وَعِيسَى ، قَالَ :  
فَتَذَاكُرُوا أَمْرَ السَّاعَةِ فَرَدُّوا أَمْرَهُمْ إِلَى إِبْرَاهِيمَ ، فَقَالَ : لَا عِلْمَ لِي  
بِهَا ، فَرَدُّوا الْأَمْرَ إِلَى مُوسَى فَقَالَ : لَا عِلْمَ لِي بِهَا فَرَدُّوا الْأَمْرَ إِلَى  
عِيسَى فَقَالَ : أُمَّا وَجِبَّتْهَا فَلَا يَعْلَمُهَا أَحَدٌ إِلَّا اللَّهُ ، ذَلِكَ فِيمَا عَهَدَ  
إِلَى رَبِّي عَزَّ وَجَلَّ ، أَنَّ الدَّجَالَ خَارِجٌ ، قَالَ : وَمَعِيَ قَضِيبَانِ فَإِذَا  
رَأَيْتَنِي ذَابَ كَمَا يَذُوبُ الرِّصَاصُ قَالَ : فَيَهْلِكُهُ اللَّهُ عَزَّ وَجَلَّ حَتَّىٰ إِن  
الْحَجَرَ وَالشَّجَرَ لَيَقُولُ : يَا مُسْلِمُ ! إِنَّ تَحْتِي كَافِرًا فَتَعَالَ فَاقْتُلْهُ  
قَالَ : فَيَهْلِكُهُمُ اللَّهُ“ (۱)

حضرت عبد اللہ بن مسعود رضی اللہ عنہ سے مروی ہے کہ

”اللہ کے رسول ﷺ نے فرمایا: معراج کی رات میری ملاقات حضرت ابراہیم،  
موسیٰ اور عیسیٰ علیہم السلام سے ہوئی تو قیامت کی بات چل نکلی سب نے حضرت  
ابراہیم کی طرف معاملہ کر دیا تو انہوں نے کہا کہ مجھے اس (قیامت کے وقوع) کا  
علم نہیں، پھر بات موسیٰ کی طرف پہنچی تو انہوں نے بھی لاعلمی کا مظاہرہ کیا، پھر عیسیٰ پر  
بات پہنچی تو انہوں نے کہا کہ قیامت کے وقوع کا حتمی علم اللہ تعالیٰ کے سوا (ہم میں  
سے) کسی کو نہیں البتہ اللہ تعالیٰ نے جو میرے ساتھ (دنیا میں دوبارہ بھیجنے کا) وعدہ

(۱) [۱] احمد (۴۶۹/۱) قال احمد شاكر اسناده صحيح (۱۹۰/۵) ابن ماجه: كتاب القطن، باب هذاه الدجال

(۲۱۳۲)، حاکم (۵۳۴/۴) طبری (۸۶/۹)

فرمایا ہے وہ یہ ہے کہ دجال نکلے گا اور میرے پاس دو چھڑیاں ہوں گی تو جب وہ مجھے دیکھے گا تو اس طرح پھگے گا جس طرح سیسہ پگھلتا ہے۔ اللہ تعالیٰ اسے ہلاک فرمادیں گے یہاں تک کہ شجر و حجر پکا رانھیں گے کہ میرے نیچے کافر ہے ادھر آؤ اور اسے مار ڈالو۔ اس طرح اللہ تعالیٰ ان (سب) کو ہلاک کر دیں گے۔“

### دجال ملعون کی جائے قتل

① ”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ ذَكَرَ رَسُولُ اللَّهِ صَلَّى اللَّهُ عَلَيْهِ وَسَلَّمَ الدَّجَالَ ذَاتَ عَدَاةٍ..... إِنَّهُ شَابٌّ قَطُطٌ، عَيْنُهُ طَافِيَةٌ، كَأَنِّي أَشْبَهُهُ بِعَبْدِ الْعُرَى بْنِ قَطْنٍ، فَمَنْ أَدْرَكَهُ مِنْكُمْ فَلْيَقْرَأْ عَلَيْهِ فَوَاتِحَ سُورَةِ الْكَهْفِ فَيَأْتِي عَلَى الْقَوْمِ فَيَدْعُوهُمْ فَيُؤْمِنُونَ بِهِ فَيَسْتَجِيبُونَ لَهُ فَيَأْمُرُ السَّمَاءَ فَتُمْطَرُ وَالْأَرْضَ فَتَنْبِتُ..... أَخْرِجِي كُنُوزَكَ فَتَتَّبِعُهُ كُنُوزُهَا كَيْعَاسِيْبِ الْفَحْلِ ثُمَّ يَدْعُوا رَجُلًا مُمْتَلًا شَبَابًا فَيَضْرِبُهُ بِالسَّيْفِ فَيَقْطَعُهُ جِزْلَتَيْنِ رَمِيَةَ الْفَرَسِ ثُمَّ يَدْعُوهُ فَيَقْبَلُ وَيَتَهَلَّلُ وَجْهُهُ وَيَضْحَكُ فَبَيْنَمَا هُوَ كَذَلِكَ إِذْ بَعَثَ اللَّهُ الْمَسِيحَ بْنَ مَرْيَمَ عَلَيْهِ السَّلَامُ..... فَلَا يَجَلُ لِكَافِرٍ يَجِدُ نَفْسَهُ إِلَّا مَاتَ وَنَفْسُهُ يَنْتَهِي حَيْثُ يَنْتَهِي طَرْفُهُ فَيَطْلُبُهُ حَتَّى يُدْرِكَهُ بِنَابٍ لُدٍّ فَيَقْتُلُهُ“ (۱)

حضرت نواس بن سمعان رضی اللہ عنہ سے مروی ہے کہ

”ایک صبح اللہ کے رسول صلی اللہ علیہ وسلم نے دجال کا تذکرہ فرمایا..... وہ گھٹھکریا لے بالوں والا نوجوان ہے، اس کی آنکھ پھولی ہوئی ہے گویا میں اسے عبد العزی بن قطن (کافر)

(۱) [مسلم؛ کتاب الغنن، باب ذکر الدجال (۲۹۳۷) الحدیث (۸۸/۶، ۱۹/۵) مجمع الزوائد (۲۵۱/۷)]



کے مشابہہ کہہ سکتا ہوں۔ تم میں سے جس شخص کا اس سے سامنا ہو وہ اس پر سورۃ کہف کی ابتدائی آیات پڑھے..... دجال ایک قوم کے پاس آئے گا اور انہیں (اپنی ربوبیت پر) ایمان لانے کی دعوت دے گا وہ اس پر ایمان لے آئیں گے تو دجال آسمان کو حکم دے گا اور آسمان بارش نازل کرے گا پھر وہ زمین کو حکم دے گا تو زمین نباتات اگائے گی..... وہ ایک بجز زمین کو حکم دے گا کہ وہ اپنے خزانے نکال دے تو وہ خزانے نکل کر اس طرح دجال کے پیچھے جائیں گے جس طرح (شہد کی) کھیاں اپنی مالکہ کی طرف جاتی ہیں۔ پھر وہ ایک تنومند نوجوان کو بلائے گا اور تلوار کے ساتھ اس کے دو ٹکڑے کر کے قتل کر دے گا پھر اسے آواز دے گا تو وہ (زندہ ہو کر) ہشاش بشاش چہرے کے ساتھ اس کی طرف پلٹے گا اور مسکرا رہا ہوگا۔ اسی اثنا اللہ تعالیٰ حضرت عیسیٰ علیہ السلام کو نازل فرمادیں گے..... جس کا فریضہ حضرت عیسیٰ کا سانس پہنچے گا وہ قتل ہو جائے گا اور ان کا سانس وہاں تک پہنچے گا جہاں تک انکی نظر پہنچے گی اور وہ دجال کو تلاش کرتے ہوئے مقام لدہ (Lydda) پر اسے قتل کر دیں گے۔“<sup>(۱)</sup>

خلاصہ بحث: مذکورہ بالا صحیح احادیث اپنے حقیقی معنی و مفہوم پر دلالت کرتی ہیں جن سے واضح طور پر یہ بات معلوم ہو جاتی ہے کہ دجال ایک متعین شخص ہو گا نہ کہ کوئی معنوی اور غیر مرئی چیز! آنحضرتؐ اور آپ کے صحابہ کرام کا بھی یہی نکتہ نظر تھا کہ دجال کوئی شخص ہو گا البتہ صحابہ کا اس بات میں ضرور اختلاف ہوا کہ وہ شخص ابن صیاد ہے یا کوئی اور؟ لیکن اس بات پر سبھی کا اتفاق تھا کہ دجال سے مراد شخص ہی ہے۔ لہذا دجال سے متعلقہ احادیث کو کسی مجازی یا معنوی مفہوم کا لبادہ اوڑھنا اور اس تنگ دود میں بلا دلیل احادیث کے ظاہری معانی سے عدول کرنا منہج سلف کے خلاف ہے۔

(۱) [تفصیل کے لیے دیکھئے: التذکرہ (۶۷۹۴-۶۵۸) النہایۃ فی غریب الحدیث (۳۲۶/۳)۔

ترتیب القاموس (۲۳۹/۳)، لسان العرب (۲۳۶/۱۱)]

### ③ نزول مسیح علیہ السلام کی پیش گوئی

گذشتہ صفحات میں جس طرح ظہور مہدیؑ اور خروج دجال کو صحیح احادیث کی روشنی میں ثابت کیا گیا ہے اس طرح نزول عیسیٰ ﷺ بھی ایک حقیقت ہے جس کا ذکر محض احادیث ہی میں نہیں بلکہ قرآن مجید میں بھی اس کا اثبات موجود ہے۔ حضرت عیسیٰ ﷺ حضرت محمد ﷺ سے متصل پہلے تشریف لائے تھے گو دونوں پیغمبروں کے مابین چھ صدیوں کا بعد ہے نیز حضرت عیسیٰ ﷺ بنی اسرائیل کے آخری رسول اور حضرت اسحاق ﷺ بن ابراہیم ﷺ کی اولاد سے تھے مگر بنی اسرائیل ان کی نبوت کا انکار کرتے ہوئے ان کے قتل کے درپے ہوئے بلکہ اپنے زعم باطل میں وہ عیسیٰ ﷺ کو صلیب پر چڑھا کر ٹھکانے لگا چکے ہیں! جب کہ اللہ تعالیٰ نے حضرت عیسیٰ ﷺ کو زندہ جسم غضری کے ساتھ آسمانوں پر اٹھالیا اور ان کے ایک حواری (صحابی) کو ان کا ہم مثل (SIMILAR) بنا دیا جسے بنی اسرائیل نے عیسیٰ سمجھتے ہوئے پکڑ کر سولی چڑھا دیا قرآن مجید اس واقعہ کی یوں حقیقت کشائی کرتا ہے۔

﴿وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلْبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا.....﴾ (النساء ۱۵۸-۱۵۷)

”اور ان کے یوں کہنے کے باعث کہ ہم نے اللہ کے رسول مسیح عیسیٰ ابن مریم کو قتل کر دیا حالانکہ نہ تو انہوں نے اسے قتل کیا نہ سولی چڑھایا بلکہ ان کے لیے ویسی (ایک) صورت بنا دی گئی تھی۔ یقیناً عیسیٰ ﷺ کے متعلق اختلاف کرنے والے شک و شبہ میں ہیں، ان کے پاس تخمینہ باتوں کے سوا کوئی یقینی علم نہیں اور یہ یقینی بات

ہے کہ انہوں نے اسے قتل نہیں کیا بلکہ اللہ تعالیٰ نے انہیں اپنی طرف اٹھایا ہے اور اللہ تعالیٰ بڑا زبردست اور پوری حکمتوں والا ہے“

اللہ تعالیٰ قبل از قیامت، بوقت خروج دجال، حضرت عیسیٰ علیہ السلام کو دوبارہ آسمان سے زمین پر اتاریں گے اور وہ مسلمانوں کے راہنما کی حیثیت سے دجال اور اس کے لشکر کا مقابلہ کر کے انہیں قتل کریں گے اور تمام ادیان و مذاہب پر دین اسلام غالب کر دیں گے۔ پھر یا جوج ماجوج، کی قوم نکلے گی جسے بلا مقابلہ اللہ تعالیٰ ہلاک کر دیں گے اور پھر باذن الہی حضرت اسرافیل صور پھونکیں گے اور قیامت برپا ہو جائے گی۔ آئندہ صفحات میں بغرض اختصار قرآن و سنت کی روشنی میں نزول مسیح علیہ السلام کے بارے میں صحیح اسلامی تصور پیش کیا جاتا ہے۔<sup>(۱)</sup>

(۱) [اس موضوع پر راقم کی ایک تحقیقی کتاب (نزول مسیح کا صحیح اسلامی تصور قرآن و سنت اور اجماع امت کی روشنی میں) کا مسودہ بھی تیار ہے (جو عدم وسائل کی وجہ سے فی الحال معرض التوا میں ہے) جس میں عقیدہ نزول مسیح کے حوالہ سے قادیانیوں کے علاوہ بعض مسلمانوں (تمنا عمادی، ابوالخیر اسدی وغیرہ) کے اعتراضات و شبہات کا بھی تحقیقی جواب دیا گیا ہے۔ (لحمدر)]

## نزول مسیح قرآن مجید کی روشنی میں

﴿وَلَمَّا ضُرِبَ ابْنُ مَرْيَمَ مَثَلًا إِذَا قَوْمُكَ مِنْهُ يَصُدُّونَ وَقَالُوا ۗ  
الْهِتَا خَيْرٌ أَمْ هُوَ مَا ضَرَبُوهُ لَكَ إِلَّا جَدَلًا بَلْ هُمْ قَوْمٌ خَصِمُونَ ۗ إِنْ هُوَ إِلَّا  
عَبْدٌ أَنْعَمْنَا عَلَيْهِ وَجَعَلْنَاهُ مَثَلًا لِّبَنِي إِسْرَائِيلَ لَوْلَوْ نَشَاءُ لَجَعَلْنَا مِنْكُمْ مَلَائِكَةً  
فِي الْأَرْضِ يَخْلُقُونَ لُوَائِنَهُ لَعَلَّمِ لِلْسَّاعَةِ فَلَا تَمْتَرُنَّ بِهَا وَاتَّبِعُونِ هَذَا صِرَاطٌ  
مُّسْتَقِيمٌ﴾ (الزخرف: ۵۷ تا ۶۱)

”اور جب ابن مریم کی مثال بیان کی گئی تو اس سے تیری قوم (خوشی سے چیخنے لگتی ہے اور انہوں نے کہا کہ ہمارے معبود اچھے ہیں یا وہ؟ تجھ سے ان کا یہ کہنا محض جھگڑے کی غرض سے ہے بلکہ یہ لوگ ہیں ہی جھگڑالو، عیسیٰ بھی صرف بندہ ہی ہے جس پر ہم نے احسان کیا اور اسے بنی اسرائیل کے لیے نشان (قدرت) بنایا۔ اگر ہم چاہتے تو تمہارے عوض فرشتے کر دیتے جو زمین میں جانشینی کرتے۔ یقیناً (عیسیٰ) قیامت کی علامت ہے پس تم (قیامت) کے بارے میں شک نہ کرو اور میری تابعداری کرو یہی سیدھی راہ ہے۔“

اس آیت کی تفسیر میں راس المفسرین حضرت عبداللہ بن عباس رضی اللہ عنہما سے مروی ہے کہ ”ہو خروج عیسیٰ بن مریم“ قبل یوم القیامة ”یعنی اس (آیت میں قیامت کی نشانی) سے قیامت سے پہلے حضرت عیسیٰ کا نازل ہونا مراد ہے۔“<sup>(۱)</sup>

(۱) [۱] احمد (۳۲۹/۳)، ابن حبان (۲۲۸/۱۵)، طبری (۵۳/۲۵)، حاکم (۴۴۸۲) علاوہ ازین بی

تفسیر ابن عباس سے مرفوعاً بھی مروی ہے۔ دیکھیے ابن حبان (۶۷۷۸)، موارد الطمان

﴿وَقَوْلِهِمْ إِنَّا قَتَلْنَا الْمَسِيحَ عِيسَى ابْنَ مَرْيَمَ رَسُولَ اللَّهِ وَمَا قَتَلُوهُ وَمَا صَلَبُوهُ وَلَكِنْ شُبِّهَ لَهُمْ وَإِنَّ الَّذِينَ اخْتَلَفُوا فِيهِ لَفِي شَكٍّ مِنْهُ مَا لَهُمْ بِهِ مِنْ عِلْمٍ إِلَّا اتِّبَاعَ الظَّنِّ وَمَا قَتَلُوهُ يَقِينًا بَلْ رَفَعَهُ اللَّهُ إِلَيْهِ وَكَانَ اللَّهُ عَزِيزًا حَكِيمًا وَإِنَّ مِنْ أَهْلِ الْكِتَابِ لَلْأَلْيَوْمِ نَنَّا بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِدًا﴾ (النساء: ۱۵۷-۱۵۹)

”اور ان (یہودیوں) کے اس قول کی وجہ سے کہ ہم نے اللہ کے رسول مسیح عیسیٰ ابن مریم کو قتل کر دیا حالانکہ نہ تو انہوں نے اسے قتل کیا نہ سولی چڑھایا بلکہ ان کے لیے ویسی (ایک) صورت بنا دی گئی تھی۔ بلاشبہ عیسیٰ علیہ السلام کے متعلق اختلاف کرنے والے شک و شبہ میں ہیں۔ انہیں تخمینی باتوں کے سوا کوئی یقینی علم نہیں اور یہ یقینی ہے کہ انہوں نے اسے قتل نہیں کیا بلکہ اللہ تعالیٰ نے انہیں اپنی طرف اٹھا لیا ہے اور اللہ تعالیٰ بڑا زبردست اور پوری حکمتوں والا ہے۔ اہل کتاب میں سے ایک بھی ایسا نہ بچے گا جو حضرت عیسیٰ علیہ السلام کی موت سے پہلے ان پر ایمان نہ لے آئے اور روز قیامت آپ ان گواہ ہوں گے۔“

حافظ ابن کثیرؒ نے اپنی تفسیر میں ان آیات کے تحت عبد اللہ بن عباسؓ سے بسند صحیح روایت کیا ہے کہ جب اللہ تعالیٰ نے عیسیٰ علیہ السلام کو آسمان پر اٹھانے کا ارادہ کیا تو عیسیٰ علیہ السلام گھر میں داخل ہوئے وہاں آپ کے بارہ (۱۲) حواری (ساتھی، صحابہ) موجود تھے۔ آپ گھر میں موجود چشمے سے نکل کر ان ساتھیوں کی طرف آئے اور آپ کے سر سے پانی کے قطرے ٹپک رہے تھے۔ آپ نے فرمایا کہ تم میں سے بعض لوگ مجھ پر ایمان لانے کے باوجود بارہ بارہ مرتبہ میرا کفر کریں گے! پھر آپ نے فرمایا کہ تم میں سے کون شخص یہ پسند کرتا ہے کہ اس کی شکل و صورت میری طرح بنا دی جائے اور وہ



”یعنی جب اللہ تعالیٰ نے فرمایا کہ اے عیسیٰ! میں تجھے پاک کرنے والا ہوں اور تجھے

اپنی طرف اٹھانے والا ہوں نیز تجھے کافروں سے پاک کرنے والا ہوں“

اس آیت میں ’متوفیک‘ کلمہ استعمال ہوا ہے جس کا مادہ (ROOT) وَفَى ہے، وفات (موت) بھی اسی قبیل سے ہے جس کے پیش نظر بعض طہر لوگ یہ عقیدہ رکھتے ہیں کہ اللہ تعالیٰ نے عیسیٰ کو (موت دے کر) فوت کر لیا ہے لہذا وہ زندہ نہیں اور نہ ہی قبل از قیامت نازل ہوں گے۔ لہذا جن جن احادیث میں ’نزل عیسیٰ الطیّبؑ‘ کا تذکرہ ہے، وہ سند کے اعتبار سے بالکل صحیح ہی کیوں نہ ہو، خلاف قرآن ہونے کی وجہ سے مردود ہیں (معاذ اللہ)

مذکورہ عقیدہ غلط ہی نہیں بلکہ کفر بھی ہے اور بوجہ قابل تردید ہے۔

① ’متوفی‘ کا مصدر توفی اور مادہ وفی ہے جس کا اصل (حقیقی) معنی پورا پورا لینے کے ہے اور مجازاً اسے موت کے لیے بھی استعمال کیا جاتا ہے کیونکہ بوقت موت انسان کے جسمانی اختیارات مکمل طور پر سلب کر لیے جاتے ہیں۔<sup>(۱)</sup>

مذکورہ آیت (انی متوفیک) میں یہ لفظ اپنے حقیقی اور اصلی معنی میں مستعمل ہے مجازاً نہیں کیونکہ حقیقت کو مجاز پر محمول کرنے کے لیے ’قرینہ صارفہ‘ ضروری ہے۔ جو یہاں مفقود ہے لہذا یہاں توفی کا یہی معنی ہے کہ اللہ تعالیٰ نے عیسیٰ کو مع روح و جسد زندہ حالت میں اپنی طرف اٹھالیا ہے۔<sup>(۲)</sup>

② یہ مسلمہ اصول ہے کہ قرآن کا بعض حصہ بعض کی تفسیر کرتا ہے۔ (القرآن یفسر

(۱) [دیکھیے لغت کی معتبر کتابیں مثلاً لسان العرب (۳۹۴/۱۵)، تاج العروس (۲۹۴/۱۰۰)، اساس البلاغة

۱ (۵۰۵)

(۲) [تفصیل کے لیے دیکھیے فتاویٰ لابن تیمیہ (۳۲۲/۴) و کتب تقاسیر]



بعضہ بعضا) لہذا مذکورہ آیت میں (متوفیک) کی وضاحت جس طرح اس کے متصل بعد (ورافعک الی) سے ہو رہی ہے اسی طرح قرآن مجید کی دیگر آیات سے بھی اس کی یہی وضاحت ہوتی ہے کہ عیسیٰ علیہ السلام کو زندہ اٹھایا گیا ہے موت نہیں دی گئی (دیکھیے نمبر ۱ اور نمبر ۲)

③ صاحب قرآن سے بڑھ کر کوئی دوسرا شخص قرآن کی صحیح تفسیر بیان نہیں کر سکتا لہذا نبی ﷺ نے احادیث مبارکہ میں 'نزل عیسیٰ' کی واضح تفسیر و تائید کی ہے (احادیث آگے ذکر کی جائیں گی)

④ قرآن فہمی کے لیے دور صحابہ مسلمہ حیثیت رکھتا ہے اس لیے کہ ان کے سامنے قرآن نازل ہوتا رہا ہے اور وہ نزول قرآن کے سیاق و سباق سے خوب ماہر تھے اور صحابہ کرام رضی اللہ عنہم کے نزدیک بھی یہ حقیقت مسلم تھی کہ عیسیٰ قتل و مصلوب نہیں ہوئے بلکہ انہیں زندہ اٹھایا گیا ہے اور قبل از قیامت اللہ تعالیٰ انہیں دوبارہ زندہ حالت میں نازل فرمائیں گے ﴿فَإِنْ آمَنُوا بِمِثْلِ مَا آمَنَتْ بِهِ فَقَدْ اهْتَدَوْا.....﴾

⑤ کتاب کے مقدمہ میں ہم اصول فقہ کی روشنی میں یہ بات واضح کر چکے ہیں کہ الفاظ کا انطباق و انضباط ہمیشہ حقیقت پر مبنی ہوتا ہے الا یہ کہ کوئی ایسا قرینہ وغیرہ ہو جو معنی حقیقی میں رکاوٹ بنے تو پھر مجاز کا سہارا لیا جاتا ہے (تفصیل کے لیے مقدمہ کتاب دیکھیے) مسئلہ مذکورہ میں حقیقی معنی کے استعمال میں کوئی مانع نہیں بلکہ تمام قرآن و علائق تو حقیقی معنی پر ہی دلالت و شہادت پیش کرتے ہیں پھر اسے (وفیٰ کو) مجاز پر محمول کرنے کا کیا تک ہے؟

⑥ حضرت عیسیٰ علیہ السلام کا ہزاروں برس قبل زندہ آسمان پر اٹھایا جانا اور پھر اتنا لمبا عرصہ انہیں زندہ رکھنا ہمارے فطری اور طبعی قوانین کے برخلاف تو ممکن ہے مگر یہ

بات قدرت الہی سے ہرگز بعید نہیں کہ وہ اپنے کسی بندے کو اپنی کائنات میں کہیں ، ہزاروں سال تک زندہ رکھے اور جب چاہے دنیا میں واپس بھیج دے کیونکہ قدرت الہی، دنیاوی قوانین کی محتاج نہیں ہاں البتہ دنیاوی قوانین قدرت الہی کے ہاتھوں ضرور مجبور ہے۔ (إن الله على كل شئى قدير)

7 اگر ایک لمحہ کے لیے بالفرض یہ تسلیم بھی کر لیا جائے کہ حضرت عیسیٰ علیہ السلام وفات پا چکے ہیں تو کیا اللہ تعالیٰ انہیں دوبارہ زندہ کر لینے پر قادر نہیں؟! یقیناً جواب مثبت ہے بصورت دیگر منکرین کو قرآن مجید میں مذکورہ اصحاب کہف، حضرت عزیز علیہ السلام، طیور ابراہیم اور اس طرح کے دیگر واقعات کا مطالعہ کرنا چاہیے۔

### ایک قرآنی مثال

ارشاد باری تعالیٰ ہے ﴿وَنَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عُمِّيًّا وَبُكْمًا وَصُمًّا﴾۔ ”روز قیامت ہم ان (کافر) لوگوں کو اوندھے منہ اکٹھا کریں گے جب کہ وہ اندھے، گونگے اور بہرے ہوں گے۔“ (الاسراء: ۹۷)

نیز ارشاد باری تعالیٰ ہے: ”جو لوگ اپنے منہ کے بل جہنم کی طرف اکٹھے کیے جائیں گے یہی بدتر منزلت اور گمراہ تر راستے والے ہیں۔“ (الفرقان: ۳۳)

حضرت انس رضی اللہ عنہ فرماتے ہیں کہ ایک آدمی نے (تعجب کے ساتھ) اللہ کے رسول ﷺ سے پوچھا کیا کافر اپنے چہرے کے بل اٹھایا جائے گا؟ آپ نے فرمایا: جس اللہ نے انہیں (دنیا میں) پاؤں پر چلنے کی قدرت دی تھی کیا وہ انہیں روز قیامت منہ کے بل چلانے پر قادر نہیں؟“

قتادہ راوی (تابعی) نے کہا: ضرور ایسا ہے! تیری عزت کی قسم (تو ضرور قادر ہے) (۱)

(۱) [بخاری (۲۷۶۰)، مسند (۲۸۰۶)، ترمذی (۲۲۹۳)، ابویعلیٰ (۳۰۳۶)]

## نزول مسیح احادیث کی روشنی میں

### نزول عیسیٰ ﷺ

① ”عَنْ أَبِي هُرَيْرَةَ رَضِيَ اللَّهُ عَنْهُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ : لَا تَقُومُ السَّاعَةُ حَتَّى يَنْزِلَ فِيكُمْ ابْنُ مَرْيَمَ حَكَمًا مُقْسِطًا فَيَكْسِرُ الصَّلِيبَ وَيَقْتُلُ الْخَنزِيرَ وَيَضَعُ الْجِزْيَةَ وَيَفِيضُ الْمَالَ حَتَّى لَا يَقْبَلَهُ أَحَدٌ“<sup>(۱)</sup>

حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: قیامت قائم نہیں ہوگی حتیٰ کہ تمہارے درمیان حضرت عیسیٰ بن مریم حاکم اور عادل بن کر نازل ہوں گے، وہ صلیب کو توڑ ڈالیں گے، خنزیر کو قتل کریں گے، جزیے (اور جنگ) کا (بالآخر) خاتمہ کریں گے اور پھر مال بکثرت ہوگا حتیٰ کہ اسے قبول کرنے والا کوئی نہیں ہوگا۔“

② ”عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ كَيْفَ أَنْتُمْ إِذَا نَزَلَ ابْنُ مَرْيَمَ فِيكُمْ وَأَمَامَكُمْ مِنْكُمْ“<sup>(۲)</sup>

حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: تمہارے نصیب کیسے (اچھے) ہوں گے جب تمہارے درمیان عیسیٰ بن مریم نازل ہوں گے اور تمہارا امام (اس وقت) خود تم

(۱) [بخاری: کتاب النظام، باب كسر الصليب وقتل الخنزير (۲۳۷۶)، مسلم (۱۵۵) احمد

(۳۱۵/۳، ۳۵۸) ترمذی (۲۲۳۳) ابن ماجہ (۴۱۲۹) السنن الكبرى (۱۰۱/۶)، مشکل

الآثار (۹۹/۱) ابو یعلیٰ (۶۵۸۳) شرح السنۃ (۳۵۲/۷)

(۲) [بخاری: کتاب احادیث الانبیاء، باب نزول عیسی بن مریم (۳۳۳۹)، مسلم (۲۳۳، ۱۵۵)]

میں سے ہوگا۔“ (یعنی امام مہدی)۔

③ ”عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: وَالَّذِي نَفْسِي بِيَدِهِ لَيُوشِكَنَّ أَنْ يَنْزَلَ فِيكُمْ ابْنُ مَرْيَمَ حَكَمًا عَدْلًا فَيَكْسِرُ الصَّلِيبَ وَيَقْتُلُ الْخَنزِيرَ وَيَضَعُ الْجِرْيَةَ وَيَفِيضُ الْمَالُ حَتَّى لَا يَقْبَلَهُ أَحَدٌ حَتَّى تَكُونَ السَّجْدَةُ الْوَاحِدَةُ خَيْرٌ مِنَ الدُّنْيَا وَمَا فِيهَا ثُمَّ يَقُولُ أَبُو هُرَيْرَةَ رَضِيَ اللَّهُ عَنْهُ: وَاقْرَأُوا إِنْ شِئْتُمْ وَإِنَّ مِنْ أَهْلِ الْكِتَابِ إِلَّا لَيُؤْمِنَنَّ بِهِ قَبْلَ مَوْتِهِ وَيَوْمَ الْقِيَامَةِ يَكُونُ عَلَيْهِمْ شَهِيدًا“<sup>(۱)</sup>

حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: قسم ہے اس ذات کی جس کے ہاتھ میں میری جان ہے، ضرور اتریں گے تم میں ابن مریم حاکم عادل بن کر پھر وہ صلیب توڑیں گے، خنزیر کو قتل کریں گے، جزیے (اور جنگ) کو موقوف کر دیں گے پھر مال و دولت کی کثرت ہوگی حتیٰ کہ اسے کوئی لینے والا نہیں ہوگا اور (حالت یہ ہوگی کہ) ایک سجدہ کر لینا دنیا اور دنیا کی تمام چیزوں سے بہتر ہوگا پھر حضرت ابو ہریرہ رضی اللہ عنہ نے فرمایا کہ ”اگر چاہو تو یہ آیت پڑھ کر دیکھ لو

”اور اہل کتاب میں سے کوئی بھی ایسا نہ بنے گا جو حضرت عیسیٰ کی موت سے پہلے

ان پر ایمان نہ لائے۔“

(۱) [بخاری؛ کتاب احادیث الانبیاء، باب نزول عیسیٰ بن مریم علیہما السلام (۳۳۸)۔

مسلم (۳۹۰، ۱۵۵)، ترمذی (۳۲۳۳)، ابن ماجہ (۴۱۴۹)، احمد (۴۸۴، ۳۵۸، ۳۱۵، ۲)۔

## صفت و مقام نزول عیسیٰ ﷺ

”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: إِذْ بَعَثَ اللَّهُ الْمَسِيحَ ابْنَ مَرْيَمَ، عَلَيْهِ السَّلَامُ، فَيَنْزِلُ عِنْدَ الْمَنَارَةِ الْبَيْضَاءِ شَرْقَى دِمَشْقَ بَيْنَ مَهْرُودَتَيْنِ وَاضْعًا كَفَيْهِ عَلَى أُجْنِحَةِ مَلَائِكَةٍ إِذَا طَاطَأَ رَأْسَهُ قَطْرًا وَإِذَا رَفَعَهُ تَحَدَّرَ مِنْهُ جُمَانٌ كَاللُّؤْلُؤِ فَلَا يَجِلُّ لِكَاوِرٍ يَجِدُ رِيحَ نَفْسِهِ إِلَّا مَاتَ وَ نَفْسُهُ يَنْتَهِي حِينَ يَنْتَهِي طَرَفُهُ فَيَطْلُبُهُ حَتَّى يُدْرِكَهُ بِبَابٍ لُدٍّ فَيَقْتُلُهُ“ (۱)

حضرت نواس بن سمعان رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: پھر اللہ تعالیٰ حضرت (عیسیٰ) مسیح ابن مریم

کو بھیج دیں گے اور وہ دمشق (شام) کے مشرقی حصے میں، سفید مینار کے پاس، زرد رنگ کے دو کپڑوں میں ملبوس، دو فرشتوں کے بازوؤں (پروں) پر اپنے ہاتھ رکھے ہوئے اتریں گے۔ جب وہ سر جھکائیں گے تو ایسا محسوس ہوگا کہ قطرے ٹپک رہے ہیں اور جب سر اٹھائیں گے تو موتی کی طرح قطرے ڈھلکتے نظر آئیں گے۔ ان کے سانس کی ہوا جس کا فر تک پہنچے گی وہ زندہ نہ بچے گا جب کہ ان کی سانس حدنگاہ تک پہنچے گی پھر ابن مریم دجال کا پیچھا کریں گے اور ’لُد‘ (ایک مقام فلسطین میں) کے دروازے پر اسے جا پکڑیں گے اور قتل کر ڈالیں گے۔“

## وقت نزول عیسیٰ ﷺ

① ”عَنْ جَابِرِ بْنِ عَبْدِ اللَّهِ رَضِيَ اللَّهُ عَنْهُ يَقُولُ سَمِعْتُ النَّبِيَّ صَلَّى

(۱) [مسلم: کتاب الفتن، باب ذکر الدجال (۲۹۳۷) احمد (۲۴۸/۴)، ابوداؤد (۴۳۲۱)، ترمذی

(۲۴۳۰)، ابن ماجہ (۴۱۲۶)، حاکم (۵۳۷/۳)، بطری (۹۵/۹)]

اللَّهُ عَلَيْهِ وَسَلَّمَ يَقُولُ : لَا تَزَالُ طَائِفَةٌ مِنْ أُمَّتِي يُقَاتِلُونَ عَلَى الْحَقِّ ظَاهِرِينَ إِلَى يَوْمِ الْقِيَامَةِ ، قَالَ : فَيَنْزِلُ عِيسَى بْنُ مَرْيَمَ فَيَقُولُ أَمِيرُهُمْ : تَعَالَى صَلِّ لَنَا، فَيَقُولُ : لَا، إِنَّ بَعْضَكُمْ عَلَى بَعْضٍ أَمْرَاءُ تَكْرِمَةَ اللَّهِ هَذِهِ الْأُمَّةَ“ (۱)

حضرت جابر بن عبد اللہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: میری امت سے ایک گروہ قیامت تک حق پر غالب رہ کر لڑتا رہے گا پھر عیسیٰ نازل ہوں گے تو ان (مسلمانوں) کا امیر (مہدی) کہے گا کہ آئیے نماز پڑھائیے۔ وہ (عیسیٰ علیہ السلام) انکار کریں گے اور کہیں گے کہ امیر تم میں سے ہی ہوگا۔ یہ اللہ تعالیٰ کی اس امت پر نوازش ہے۔“

② ”عَنْ عُثْمَانَ بْنِ أَبِي الْعَاصِ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ ..... وَيَنْزِلُ عِيسَى بْنُ مَرْيَمَ عِنْدَ صَلَوةِ الْفَجْرِ فَيَقُولُ لَهُ أَمِيرُهُمْ : يَا رُوحَ اللَّهِ ! تَقَدَّمْ صَلِّ ، فَيَقُولُ : هَذِهِ الْأُمَّةُ أَمْرَاءُ بَعْضُهُمْ عَلَى بَعْضٍ فَيَتَقَدَّمُ أَمِيرُهُمْ فَيُصَلِّي“ (۲)

حضرت عثمان رضی اللہ عنہ سے مروی ہے کہ

”اللہ کے رسول ﷺ نے فرمایا: عیسیٰ ابن مریم بوقت فجر اتریں گے تو مسلمانوں کا امیر کہے گا: اے روح اللہ! آئیے نماز پڑھائیے تو عیسیٰ کہیں گے اس امت کے

(۱) [مسلم: کتاب الایمان، باب نزول عیسیٰ بن مریم..... (۳۹۵، ۱۵۶)، احمد (۳۸۸، ۴۳۸/۳)]

مسند ابو عوانہ (۱۰۶/۱) ابو یعلیٰ (۲۰۷۸)

(۲) [احمد (۲۹۵/۳) حاکم: کتاب الفتن والملاحم (۵۲۴/۳) حاکم اور ذہبی نے اسے صحیح کہا

ہے۔ ابن ابی شیبہ (۶۵۰/۸) الدر المنثور (۲۳۳/۲)]

افراد ہی ایک دوسرے پر امیر ہیں پھر ان کا امیر (امام مہدیؑ) امامت کرائے گا۔“

③ ایک روایت میں ہے کہ

”فَإِذَا صَلَّى صَلَاةَ الصُّبْحِ خَرَجُوا إِلَيْهِ“<sup>(۱)</sup>

”جب وہ (حضرت عیسیٰ علیہ السلام) صبح کی نماز ادا کر لیں گے تو دجال کی طرف نکلیں

گے۔“

علامات عیسیٰ علیہ السلام

① ”عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا أَنَّ رَسُولَ اللَّهِ صَلَّى اللَّهُ

عَلَيْهِ وَسَلَّمَ قَالَ: بَيْنَا أَنَا نَائِمٌ أَطُوفُ بِالْكَعْبَةِ فَإِذَا رَجُلٌ آدَمُ سَبَطُ

الشَّعْرِ يَنْطِفُ أَوْ يُهْرَأُ رَأْسُهُ مَاءً، قُلْتُ: مَنْ هَذَا، قَالُوا: ابْنُ مَرْيَمَ“<sup>(۲)</sup>

حضرت عبد اللہ بن عمر رضی اللہ عنہما سے مروی ہے کہ

”اللہ کے رسول ﷺ نے فرمایا: میں سویا ہوا (خواب میں) کعبہ کا طواف کر رہا

تھا کہ ایک صاحب جو گندم گوں تھے اور ان کے سر کے بال سیدھے تھے کہ گویا ان

سے پانی ٹپک رہا ہے (پر میری نظر پڑی تو) میں نے پوچھا کہ یہ کون ہیں؟ لوگوں

نے کہا: یہ عیسیٰ ابن مریم علیہ السلام ہیں۔“

② ”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ

قَالَ: وَأَنَا أَوْلَى النَّاسِ بِعِيسَى ابْنِ مَرْيَمَ لِأَنَّهُ لَمْ يَكُنْ بَيْنِي وَبَيْنَهُ

نَبِيٌّ وَإِنَّهُ نَازِلٌ فَإِذَا رَأَيْتُمُوهُ فَاعْرِفُوهُ رَجُلًا مَرْبُوعًا إِلَى الْحُمْرَةِ

(۱) [احمد (۳۶۶/۳) مجمع الزوائد (۶۵۹/۷)]

(۲) [بخاری: کتاب الفتن، باب ذكر الدجال (۷۱۲۸)، مسلم (۲۷۳) شرح السنن (۴۴۳/۷)]



وَالْبَيَاضِ عَلَيْهِ ثَوْبَانِ مُمَصَّرَانِ كَأَنَّ رَأْسَهُ يَقْطُرُونَ إِنْ لَمْ يُصْبَهُ بَلَلٌ  
فِيذِقُوا الصَّلِيبَ وَيَقْتُلُوا الْخَنْزِيرَ وَيَضَعُ الْجِرْيَةَ وَيَدْعُو النَّاسَ إِلَى  
الْإِسْلَامِ فَيَهْلِكُ اللَّهُ فِي زَمَانِهِ الْمَلَلَ كُلَّهَا إِلَّا الْإِسْلَامَ، وَيَهْلِكُ اللَّهُ فِي  
زَمَانِهِ الْمَسِيحَ الدَّجَالَ وَتَقَعُ الْأَمَّةُ عَلَى الْأَرْضِ“<sup>(۱)</sup>

حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے فرمایا: میرے اور ان (یعنی عیسیٰ) کے درمیان کوئی نبی  
نہیں اور بے شک وہ نازل ہونے والے ہیں لہذا جب تم انہیں دیکھو تو پہچان کر لینا  
کہ وہ ایک میانہ قد آدمی ہیں، رنگ مائل سرخی و سفیدی ہے، زرد رنگ کے دو کپڑے  
پہنے ہوں گے، سر کے بال ایسے ہیں کہ گویا ان سے پانی ٹپک رہا ہے حالانکہ وہ بھیگے  
ہوئے نہ ہوں گے، وہ دین اسلام پر لوگوں سے جنگ کریں گے، اللہ تعالیٰ ان کے  
زمانے میں اسلام کے سوا تمام ادیان کا خاتمہ فرمادیں گے اور وہ مسیح و جال کو قتل کریں  
گے پھر زمین پر ہر طرف امن و امان کا دور دورہ ہوگا۔“

عیسیٰ الصلیب جہاد کے ذریعے دین اسلام غالب کر دیں گے

① ”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ  
قَالَ: ..... فَيَكْسِرُ الصَّلِيبَ وَيَقْتُلُ الْخَنْزِيرَ وَيَضَعُ الْجِرْيَةَ وَيَعْطَلُ  
الْمَلَلَ حَتَّى يَهْلِكَ اللَّهُ فِي زَمَانِهِ الْمَلَلَ كُلَّهَا غَيْرَ الْإِسْلَامِ“<sup>(۲)</sup>

(۱) [احمد (۵۳۵/۲، ۵۷۶) اس روایت کے بعض حصے بخاری: کتاب احادیث الانبياء، کتاب  
الموعظ، کتاب المظالم (۳۳۳۲) وغیرہ) اور مسلم: کتاب الفعائل، کتاب الايمان، باب نزول  
عیسیٰ (۲۳۶۵) وغیرہ) میں بھی ہیں نیز دیکھئے ابوداؤد (۳۳۳۳) عبد الرزاق (۴۰۱/۱۱) موارد  
الظمان (۱۹۰۲) الشريعة للأجری (۳۳۷) الفتن نعیم بن حماد (۳۵۱)

(۲) [حوالہ سابقہ]

حضرت ابو ہریرہ رضی اللہ عنہ سے مروی ہے کہ

”نبی کریم صلی اللہ علیہ وسلم نے ارشاد فرمایا: پھر وہ (عیسیٰ) صلیب توڑیں گے، خنزیر کو قتل کریں گے، جزیہ ختم کر دیں (یعنی اسلام یا جنگ) تمام ادیان معطل کر دیں گے حتیٰ کہ اللہ تعالیٰ اسلام کے سوا تمام ملتوں (دینوں) کا قلع قمع فرمادیں گے“

② ”عَنْ ثَوْبَانَ رَضِيَ اللَّهُ عَنْهُ مَوْلَى رَسُولِ اللَّهِ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: عَصَابَتَانِ مِنْ أُمَّتِي أَحْرَزَهُمَا اللَّهُ مِنَ النَّارِ عَصَابَةٌ تَعْرُوُ الْهِنْدَ وَعَصَابَةٌ تَكُونُ مَعَ عَيْسَى ابْنِ مَرْيَمَ عَلَيْهِ السَّلَامُ“<sup>(۱)</sup>

حضرت ثوبان رضی اللہ عنہ سے مروی ہے کہ

”اللہ کے رسول صلی اللہ علیہ وسلم نے فرمایا: میری امت کے دو لشکر ایسے ہیں جنہیں اللہ تعالیٰ نے دوزخ کی آگ سے محفوظ کر دیا ہے ایک وہ لشکر جو ہندوستان پر حملہ آور ہوگا اور دوسرا وہ جو عیسیٰ ابن مریم کے ساتھ ہو کر (دجال کے خلاف جہاد کرے گا)۔“

حضرت عیسیٰ علیہ السلام حج اور عمرہ کریں گے

”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: وَالَّذِي نَفْسِي بِيَدِهِ لَيُهْلَنَنَّ ابْنُ مَرْيَمَ مِنْ فَجِّ الرُّوحَاءِ بِالْحَجِّ أَوْ الْعُمْرَةِ أَوْ لَيُتَيْنِنَهُمَا“<sup>(۲)</sup>

حضرت ابو ہریرہ رضی اللہ عنہ سے مروی ہے کہ

”اللہ کے رسول صلی اللہ علیہ وسلم نے فرمایا: اس ذات کی قسم! جس کے ہاتھ میں میری جان

(۱) [نسائی؛ کتاب الجہاد، باب غزوة الهند (۳۱۷۵) (۳۵۰۶۵)، التاريخ الكبير (۷۲۶)، السلسلة الصحيحة (۵۷۰۳)]

(۲) [مسلم؛ کتاب الحج، باب اہلال اللہ و ہدیہ (۱۲۷۵) عبد الرزاق (۴۰۰/۱۱) السنن الكبرى (۳۵۶/۷)، ابن حبان (۲۳۲/۱۵) ابن ابی شیبہ (۶۵۴/۸)]

ہے حضرت عیسیٰ روحا کی گھائی سے حج یا عمرہ یا دونوں کے لئے تلبیہ پکارتے گے۔

پیغام محمد ﷺ بنام عیسیٰ علیہ السلام

”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: إِنِّي لَأَرْجُو أَنْ طَالَ بِي عُمُرٌ أَنْ أَلْقَى عَيْسَى بَنَ مَرْيَمَ فَإِنْ عَجَلَ بِي مَوْتُ فَمَنْ لَقِيْتَهُ مِنْكُمْ فَلْيُقْرِئْهُ مِنِّي السَّلَامَ“<sup>(۱)</sup>

حضرت ابو ہریرہ رضی اللہ عنہ سے مروی ہے کہ

”نبی کریم ﷺ نے ارشاد فرمایا: مجھے امید ہے کہ اگر میری عمر لمبی ہوئی تو میں

عیسیٰ ابن مریم سے ملاقات کروں گا اور اگر مجھے موت نے آیا تو تم میں سے جو شخص

ان سے ملاقات کرے وہ میری طرف سے انہیں سلام کہے۔“

حضرت عیسیٰ علیہ السلام اور امن و امان

① ”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: ..... وَيَهْلِكُ اللَّهُ فِي زَمَانِهِ الْمَسِيحَ الدَّجَالَ وَتَقَعُ الْأَمْنَةُ فِي الْأَرْضِ حَتَّى تَرْتَعَ الْإِبِلُ مَعَ الْأَسَدِ جَمِيعًا وَالنَّمُورُ مَعَ الْبَقَرِ وَالذَّنَابُ مَعَ الْغَنَمِ وَيَلْعَبُ الصَّبِيَانُ وَالْغُلَمَانُ بِالْحَيَاتِ لَا تَضُرُّهُمْ“<sup>(۲)</sup>

”حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے فرمایا: اللہ تعالیٰ ان (حضرت عیسیٰ) کے دور

میں جھوٹے ”مسح دجال“ کو ہلاک کریں گے اور زمین پر امن و امان قائم ہو جائے گا

(۱) [مجمع الزوائد، کتاب الفتن، باب نزول عیسیٰ ابن مریم (۱۲/۸) احمد (۳۹۴، ۳۹۳/۲)، ابن ابی

شیبہ (۶۵۴/۸) و صحیحہ احمد شاہ کر (۱۳۵/۱۵)

(۲) [احمد (۵۳۵، ۵۷۶/۶)]

حتیٰ کہ اونٹ اور شیر، چیتے اور گائیاں، بھیڑیے اور بکریاں سب ایک ساتھ چریں گے اور بچے سانپوں کے ساتھ کھیلیں گے مگر کوئی کسی کو نقصان نہیں پہنچائے گا۔“

② ”عَنْ أَبِي هُرَيْرَةَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: يَنْزِلُ عَيْسَى بْنُ مَرْيَمَ إِمَامًا عَادِلًا وَحَكَمًا مُقْسِطًا فَيَكْسِرُ الصَّلِيبَ وَيَقْتُلُ الْخَنزِيرَ وَيَرْجِعُ السَّلَامَ وَيَتَّخِذُ السُّيُوفَ مَنَاجِلَ وَتَذْهَبُ حُمَةٌ كُلُّ ذَاتِ حُمَةٍ وَتَنْزِلُ السَّمَاءُ رِزْقَهَا وَتَخْرُجُ الْأَرْضُ بَرَكَتَهَا حَتَّى يَلْعَبَ الصَّبِيُّ بِالثَّعْبَانِ فَلَا يَضُرُّهُ وَيُرَاعَى الْغَنَمُ الذُّئْبَ فَلَا يَضُرُّهَا وَيُرَاعَى الْأَسَدُ الْبَقْرَ فَلَا يَضُرُّهَا“ (۱)

حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: عیسیٰ ابن مریم حاکم اور عادل بن کر نازل ہوں گے، صلیب کو توڑ دیں گے، خنزیر کو قتل کریں گے، صلح لوٹا دیں گے، تلواریں درانہتیاں ہوں گی، ہرزہ برآلود چیز کا زہر ختم ہو جائے گا، آسمان اپنا رزق اتارے گا زمین اپنی نباتات اگائے گی حتیٰ کہ بچہ اژدھے سے کھیلے گا مگر وہ اژدھا بچے کو نقصان نہیں دے گا، بھیڑیا بکریوں کے ساتھ چرے گا مگر انہیں نقصان نہیں دے گا شیر گائے کے ساتھ چرے گا مگر اسے نقصان نہیں پہنچائے گا۔“

ایک روایت میں ہے کہ

”وَلْيُتْرَكَنَّ الْقِلَاصُ فَلَا يُسْفَى عَلَيْهَا وَلَتَذْهَبَنَّ الشُّحْنَاءُ وَالتَّبَاغُضُ“

(۱) [احمد (۶۳۸/۲) واصلہ فی البخاری (۲۳۷۶) و مسلم: کتاب الایمان (۲۳۲)، ابن ماجہ (۴۱۳۹)

ترمذی (۲۲۳۳)، التاریخ الکبیر (۳۵۷/۳) شرح السنہ (۳۵۴/۷) السنن الکبریٰ (۱۰۱/۶)

ابویعلیٰ (۶۵۸۳) عبد الرزاق (۳۹۹/۱۱) مشکل الآثار (۹۹/۱)

وَالْتَحَاسُدُ وَلَيُدْعَوْنَ إِلَى الْمَالِ فَلَا يَقْبَلُهُ أَحَدٌ“<sup>(۱)</sup>

”جو ان آدمی کو چھوڑ دیا جائے گا مگر اسے حاصل کرنے کی کوشش نہیں کی جائے گی، کینہ، حسد اور بغض کا خاتمہ ہو جائے گا اور مال کی دعوت دی جائے گی مگر اسے قبول کرنے والا کوئی نہیں ہوگا۔“

③ ”عَنْ عَبْدِ اللَّهِ بْنِ عُمَرَ رَضِيَ اللَّهُ عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : فَيَبْعَثُ اللَّهُ عِيسَى بْنَ مَرْيَمَ كَأَنَّهُ عُرْوَةٌ بَيْنَ مَسْعُودٍ فَيَطْلُبُهُ فَيَهْلِكُهُ ثُمَّ يَمُكُّ النَّاسُ سَبْعَ سِنِينَ لَيْسَ بَيْنَ اثْنَتَيْنِ عَدَاوَةٌ“<sup>(۲)</sup>

”حضرت عبد اللہ بن عمر رضی اللہ عنہما سے مروی ہے کہ

”اللہ کے رسول ﷺ نے ارشاد فرمایا: پھر اللہ تعالیٰ عیسیٰ ابن مریم کو نازل فرمادیں گے گویا کہ وہ عروہ بن مسعود (صحابی) ہیں اور وہ دجال کو تلاش کر کے ہلاک کریں گے پھر لوگ سات سال تک زمین پر (زندہ) رہیں گے اور دو بندوں کے درمیان بھی عداوت نہیں ہوگی۔“

④ ”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : ..... فَيَرْعَبُ نَبِيُّ اللَّهِ عِيسَى وَأَصْحَابَهُ فَيُرْسِلَ (اللَّهُ) عَلَيْهِمُ النَّفَقَ فِي رِقَابِهِمْ فَيُصْبِحُونَ فُرْسَى كَمَوْتِ نَفْسٍ وَاحِدَةٍ ثُمَّ يَهْبِطُ نَبِيُّ اللَّهِ عِيسَى وَأَصْحَابَهُ إِلَى الْأَرْضِ فَلَا يَجِدُونَ فِي الْأَرْضِ مَوْضِعَ شِبْرٍ إِلَّا مَلَأَهُ رَهْمُهُمْ وَنَقَنَهُمْ فَيَرْعَبُ نَبِيُّ اللَّهِ عِيسَى“

(۱) [مسلم؛ کتاب القطن، باب فی خروج الدجال (۲۹۴۰)]

(۲) [احمد (۶۵۳۲)]

وَأَصْحَابُهُ إِلَى اللَّهِ فَيُرْسِلُ اللَّهُ طَيْرًا كَأَعْنَاقِ الْبَخْتِ فَتَحْمِلُهُمْ  
فَتَطْرَحُهُمْ حَيْثُ شَاءَ اللَّهُ ثُمَّ يُرْسِلُ اللَّهُ مَطَرًا لَا يَكُنُّ مِنْهُ بَيْتٌ مَدْرٍ  
وَلَا وَبَرٍ فَيَغُفِلُ الْأَرْضَ حَتَّى يَتْرُكَهَا كَالرَّلْفَةِ ثُمَّ يُقَالُ لِلْأَرْضِ :  
أَنْبَتِي ثَمَرْتِكَ وَرَدَدِي بَرَكَتِكَ فَيَوْمِئِذٍ تَأْكُلُ الْعِصَابَةَ مِنَ الرَّمَانَةِ  
وَيَسْتَظِلُّونَ بِقِحْفِهَا وَيُبَارِكُ فِي الرَّسْلِ حَتَّى إِنْ اللَّقْحَةَ مِنَ الْإِبِلِ  
لَتَكْفِي الْفِتَامَ مِنَ النَّاسِ وَاللَّقْحَةَ مِنَ الْبَقَرِ لَتَكْفِي الْقَبِيلَةَ مِنَ النَّاسِ  
وَاللَّقْحَةَ مِنَ الْغَنَمِ لَتَكْفِي الْفَخْدَ مِنَ النَّاسِ فَبَيْنَمَا هُمْ كَذَلِكَ إِذْ بَعَثَ  
اللَّهُ رِيحًا طَيِّبَةً..... (۱)

حضرت نواس بن سمان رضی اللہ عنہ سے مروی ہے کہ

”اللہ کے رسول ﷺ نے فرمایا:..... پھر اللہ کے نبی حضرت عیسیٰ اور ان کے  
ساتھی اللہ تعالیٰ سے دعا کریں گے تو اللہ تعالیٰ ان کی گردنوں میں کیڑے پیدا کر کے  
انہیں آن واحد میں ایک نفس کی موت کی طرح ہلاک کر دیں گے پھر اللہ کے نبی  
حضرت عیسیٰ اور ان کے ساتھی زمین پر اتریں گے مرکزین میں ہر جگہ ان کی سرانڈ اور  
بدبو پھیلی ہوگی پھر حضرت عیسیٰ علیہ السلام اور ان کے ساتھی اللہ تعالیٰ سے دعا کریں گے تو  
اللہ تعالیٰ بختی اونٹوں کی گردن برابر (چڑیوں جیسے) پرندے بھیجیں گے جو انہیں وہاں  
لے جا پھینکیں گے جہاں اللہ کا حکم ہوگا پھر اللہ تعالیٰ بارش برسائیں گے جو ہر مٹی اور  
خیمے والے گھر میں پہنچے گی اور اس کے ذریعے اللہ تعالیٰ زمین کو اس طرح پاک  
صاف کر دیں گے جس طرح کوئی حوض یا باغ (یا خوبصورت عورت) ہو پھر زمین کو

(۱) [مسلم؛ کتاب المغن، باب ذکر الدجال (۲۹۳۷) احمد (۲۴۸/۴)، ابوداؤد (۴۳۲۱)، ترمذی (۲۲۴۰)

ابن ماجہ (۴۱۲۶)، حاکم (۵۳۷/۴)، طبری (۹۵/۹)]

حکم ہوگا کہ اپنے پھل اگا، برکتیں نکال، اس دن ایک انار پوری جماعت کھا سکے گی اور اس کے چھلکے سے وہ سایہ حاصل کریں گے۔ ایک گا بھن اونٹنی کا دودھ کئی جماعتوں کے لئے کافی ہوگا، حاملہ گائے کا دودھ ایک قبیلے کو کفایت کرے گا اور بکری کا دودھ ایک خاندان کو کافی ہوگا، لوگ اس حال میں ہوں گے کہ

اچانک اللہ تعالیٰ ایک ہوا بھیجے گا جو ان کے بغلوں کے نیچے سے اثر کرتی ہوئی گذرے گی اور ہر مؤمن و مسلم کو فوت کر دے گی پھر صرف بدترین لوگ باقی رہ جائیں گے جو گدھوں کی طرح باہم جھگڑیں گے (یا بدکاریاں کریں گے) اور انہی پر قیامت قائم ہوگی۔“

حضرت عیسیٰ علیہ السلام کتنی دریزمین پر قیام فرمائیں گے؟

① ”عَنِ ابْنِ عُمَرَ رَضِيَ اللَّهُ عَنْهُمَا قَالَ قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: فَيَبْعَثُ اللَّهُ عَيْسَى بْنَ مَرْيَمَ كَأَنَّهُ عُرْوَةٌ بِنُ مَسْعُودٍ فَيَطْلُبُهُ فَيَهْلِكُهُ ثُمَّ يَمُكِّثُ النَّاسَ سَبْعَ سِنِينَ لَيْسَ بَيْنَ اثْنَتَيْنِ عَدَاوَةٌ ثُمَّ يُرْسِلُ اللَّهُ رِيحًا بَارِدَةً مِنْ قِبَلِ الشَّامِ فَلَا يَبْقَى عَلَى وَجْهِ الْأَرْضِ أَحَدٌ فِي قَلْبِهِ مِثْقَالُ ذَرَّةٍ مِنْ خَيْرٍ أَوْ إِيمَانٍ إِلَّا قَبَضَتْهُ حَتَّى لَوْ أَنَّ أَحَدَكُمْ دَخَلَ فِي كَبِدِ جَبَلٍ لَدَخَلَتْهُ عَلَيْهِ حَتَّى تَقْبِضَهُ“ (۱)

حضرت عبد اللہ بن عمر رضی اللہ عنہما سے مروی ہے کہ

”اللہ کے رسول ﷺ نے ارشاد فرمایا: پھر اللہ تعالیٰ عیسیٰ ابن مریم کو نازل فرمادیں گے گویا کہ وہ عروہ بن مسعود (صحابی) ہیں اور وہ دجال کو ڈھونڈ کر قتل کریں گے پھر لوگ سات سال تک زندہ رہیں گے حتیٰ کہ دو شخصوں کے درمیان بھی عداوت نہیں ہو

(۱) مسلم: کتاب النتن، باب فی خروج الدجال (۲۹۴۰)



گی پھر اللہ تعالیٰ شام کی طرف سے ایک ٹھنڈی ہوا بھیجیں گے جو ہر اس آدمی کی روح قبض کر لے گی جس کے دل میں رائی برابر بھی خیر یا ایمان ہوگا اور اگر کوئی شخص کسی پہاڑ کی سرنگ میں بھی گھس جائے گا تو یہ ہوا وہاں پہنچ کر اس کی روح قبض کر لے گی۔“

② ”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : ..... فَيَمُوتُكَ أَرْبَعِينَ سَنَةً“ (۱)

حضرت ابو ہریرہ رضی اللہ عنہ سے مروی ہے کہ

”نبی کریم صلی اللہ علیہ وسلم نے فرمایا: ..... اور وہ (عیسیٰ) چالیس (40) سال تک ٹھہریں گے۔ بعض روایات میں 7 سال جبکہ بعض میں چالیس (40) سال کا ذکر ہے۔ حافظ ابن کثیر ان دونوں میں تطبیق دیتے ہوئے رقمطراز ہیں کہ ”حضرت عیسیٰ پیدائش سے لے کر موت تک کل چالیس سال تک زمین پر اقامت کریں گے جن میں سے تینتیس (۳۳) سال وہ گزار کر آسمان پر اٹھائے جا چکے ہیں اور باقی سات (۷) سال وہ قیامت سے پہلے دوبارہ نازل ہونے کے بعد پورے کریں گے۔“ (۲)

عیسیٰ علیہ السلام کی وفات اور تجہیز و تکفین

① ”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : ..... فَيَمُوتُكَ مَا شَاءَ اللَّهُ أَنْ يَمُوتَ ثُمَّ يَتَوَفَّى فَيُصَلَّى عَلَيْهِ الْمُسْلِمُونَ وَيَدْفَنُونَ“ (۳)

(۱) [۱] (۵۳۵/۲) ابوداؤد، کتاب الملاحم، باب خروج الدجال (۳۳۳)، عبد الرزاق (۴۰۱/۱)

(۲) [۲] (النهاية في الفتن ۹۹/۱)

(۳) [۳] (۵۷۶/۲) ابوداؤد (۳۳۳)، السلسلة الصحيحة (۲۱۸۲)

حضرت ابو ہریرہ رضی اللہ عنہ سے مروی ہے کہ

”نبی کریم صلی اللہ علیہ وسلم نے فرمایا: پھر وہ (عیسیٰ کو زمین پر) جتنی دیر اللہ تعالیٰ کی مرضی ہوگی ٹھہریں گے پھر فوت ہو جائیں گے اور مسلمان ان کی نماز جنازہ ادا کر کے انہیں دفن کر دیں گے۔“

② ”عَنْ أَبِي هُرَيْرَةَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ.....فَيَمُوتُكَ أَرْبَعِينَ سَنَةً ثُمَّ يَتَوَفَى وَيُصَلَّى عَلَيْهِ الْمُسْلِمُونَ“<sup>(۱)</sup>

حضرت ابو ہریرہ رضی اللہ عنہ سے مروی ہے کہ

”نبی کریم صلی اللہ علیہ وسلم نے ارشاد فرمایا..... پھر وہ چالیس (40) سال تک اقامت کریں گے اور فوت ہو جائیں گے تو مسلمان ان کی نماز جنازہ ادا کریں گے۔“

مسیح موعود کون؟

حضرت عیسیٰ علیہ السلام کو اس لیے ’مسیح‘ کہا جاتا ہے کہ وہ مریض پر ہاتھ پھیرتے تو موذی سے موذی مرض کا شکار بھی صحت مند ہو جاتا تھا۔ آپ کو ’مسیح الہدی‘ کہا گیا ہے جب دجال کو مسیح اس لیے کہا گیا ہے کہ اس کی آنکھ کانی (مسوخہ مٹی ہوئی) ہوگی۔ علاوہ ازیں اس کے خطرناک اور عظیم فتنے کی وجہ سے اسے ’مسیح الضلالة‘ کہا گیا ہے۔

بنی اسرائیل کو ان کے انبیاء اور مقدس کتابوں کے ذریعے جس آخری مسیحا (Promised Messiah) کی خوشخبری دی گئی تھی اس سے مراد مسیح الہدی (عیسیٰ) ہے مسیح الضلالة (دجال) نہیں جب کہ بنی اسرائیل دجال کو اپنا مسیح موعود سمجھ کر اس کے

(۱) احمد (۵۳۵/۲) ابوداؤد، کتاب الملام، باب خروج الدجال (۳۳۳) السلسلة الصحيحة

پیروکار بن جائیں گے۔ اس بات کی تاریخی حقیقت یہ ہے کہ حضرت سلیمان علیہ السلام کی وفات کے بعد جب بنی اسرائیل تنزل و انحطاط کا شکار ہوتے چلے گئے اور ذلت و مسکنت ان کا مقدر ٹھہرا دی گئی تو انبیائے بنی اسرائیل نے انہیں یہ خوشخبری دینا شروع کی کہ اللہ رب العزت کی طرف سے ایک 'مسح' آنے والا ہے جو انہیں اس ذلت و مسکنت سے نجات دلائے گا۔ ان پیشگوئیوں کی بناء پر یہودی ایک مسح کی آمد کے متوقع تھے جو بادشاہ ہو، لڑکر ملک فتح کرے، بنی اسرائیل کو در در کی ٹھوکریں کھانے کی بجائے 'فلسطین' میں جمع کر کے ایک زبردست سلطنت قائم کر دے لیکن ان کی توقعات کے خلاف جب حضرت عیسیٰ ابن مریم اللہ تعالیٰ کی طرف سے مسح بن کر آئے مگر کوئی لشکر ساتھ نہ لائے تو یہودیوں نے ان کی مسیحیت تسلیم کرنے سے انکار کر دیا بلکہ انہیں ہلاک کرنے کے درپے ہو گئے (وہ اپنے زعم باطل میں انہیں قتل کر چکے ہیں) اس وقت سے آج تک دنیا بھر کے یہودی اس 'مسح موعود' کے منتظر ہیں جس کے آنے کی خوشخبریاں انہیں دی گئی تھیں، ان کا مذہبی لٹریچر بھی اس آنے والے دور کے سہانے خوابوں سے بھرا پڑا ہے اور وہ یہی امید لیے بیٹھے ہیں کہ مسح موعود ایک زبردست جنگی لیڈر ہوگا جو نیل سے فرات تک کا علاقہ جسے یہودی اپنی میراث کا ملک سمجھتے ہیں، انہیں واپس دلائے گا اور دنیا کے گوشے گوشے سے یہودیوں کو جمع کر کے وہاں لا بسائے گا۔

مشرق وسطیٰ کے حالات اور نبی ﷺ پیشگوئیوں کے پس منظر میں صاف دکھائی دیتا ہے کہ اس دجال اکبر کے ظہور کے لیے مسیح بالکل تیار ہو چکا ہے جو حضور ﷺ کی دی ہوئی خبروں کے مطابق یہودیوں کا مسح موعود بن کر اٹھے گا فلسطین کے بڑے حصہ سے مسلمان بے دخل کیے جا چکے ہیں اور وہاں اسرائیل کے نام سے ایک یہودی ریاست قائم کر دی گئی ہے۔ اس ریاست میں دنیا بھر کے یہودی کھج کھج کر چلے آ رہے ہیں

- امریکہ، برطانیہ اور فرانس نے اس کو ایک زبردست جنگی طاقت بنا دیا ہے۔ یہودی سرمائے کی بے پایاں امداد سے یہودی سائنس دان اور ماہرین فنون اس کو روز افزوں ترقی دیتے چلے جا رہے ہیں اور اس کی یہ طاقت گرد و پیش کی مسلمان قوموں کے لیے ایک خطرہ عظیم بن گئی ہے۔<sup>(۱)</sup>

کیا مرزا غلام احمد قادیانی 'مسح موعود' تھا؟

مرزا غلام احمد اس کذاب و ملعون شخص کا نام ہے جس نے ایک طرف حضرت عیسیٰ علیہ السلام کے نزول کا انکار کرتے ہوئے یہود و نصاریٰ کی طرح آپ کی موت کا باطل نظریہ پیش کیا اور دوسری طرف نزول مسیح سے متعلقہ احادیث نبویہ ﷺ کے بارے میں یہ دعویٰ کیا کہ

”جب بارہ برس گزر گئے تب وہ وقت آ گیا کہ مرے پر اصل حقیقت کھول دی

جائے۔ تب تو اتر سے اس بارہ میں الہامات شروع ہوئے کہ تو ہی مسیح موعود ہے۔“<sup>(۲)</sup>

جب کہ عیسیٰ ابن مریم ہونے کا دعویٰ اس بھونڈے انداز سے پیش کیا کہ

”اس نے (یعنی اللہ تعالیٰ نے) براہین احمدیہ کے تیسرے حصے میں میرا نام مریم

رکھا پھر جیسا کہ براہین احمدیہ سے ظاہر ہے دو برس تک صفت مریمیت میں، میں نے

پرورش پائی..... مریم کی طرح عیسیٰ کی روح مجھ میں نفع کی گئی اور استعارے کے

رنگ میں مجھے حاملہ ٹھہرایا گیا اور آخر کئی مہینے کے بعد، جو دس مہینے سے زیادہ

نہیں، بذریعہ اس الہام کے جو سب سے آخر براہین احمدیہ کے حصہ چہارم میں درج

ہے، مجھے مریم سے عیسیٰ بنایا گیا پس اس طور سے میں ابن مریم ٹھہرا۔“<sup>(۳)</sup>

(۱) [ملاحظہ ہو تفہیم القرآن از علامہ مودودی (۱۶۳/۴)]

(۲) [۱۴۱ از احمدی ضمیمہ نزول المسیح (ص ۷)]

(۳) [کشتی نوح ص ۸۶۸ (نور بالہ)]

بہر حال اس طعون و کذاب کی زندگی ہی میں اہل علم نے اس کی خوب خبر لی اور اس کے ڈھول کا پول کھول دیا تھا مگر آج بھی اس کے پیروکار برصغیر پاک و ہند میں بکثرت پائے جاتے ہیں لہذا ہم حضرت عیسیٰ علیہ السلام کی رفع آسمان سے قبل اور نزول آسمانی کے بعد والی زندگی کا ایک سرسری خاکہ پیش کر کے 'مرزے کاذب' کی زندگی سے تقابلی جائزہ لیتے ہیں جس سے اس کذاب کا کذب روز روشن کی طرح واضح ہو جائے گا۔

حالات و صفات	حضرت عیسیٰ علیہ السلام	مرزا غلام احمد کذاب
(۱) نام	حضرت عیسیٰ ابن مریم	غلام احمد
(۲) کنیت	ابن مریم	ابن مریم نہیں
(۳) لقب	المسیح و کلمۃ اللہ و روح منہ	نہیں
(۴) والد	بغیر باپ کے معجزانہ پیدائش	غلام مرتضیٰ
(۵) والدہ	مریم	چراغ بی بی
(۶) نانا	عمران علیہ السلام	عمران نامی کوئی نانا نہیں
(۷) ماموں	ہارون	ہارون نامی کوئی ماموں نہیں
(۸) تانی	حنہ (امراة عمران)	حنہ نامی کوئی تانی نہیں
(۹) پیدائش	معجزانہ	عام طریقے سے
(۱۰) مدت حمل	کوئی حمل نہیں	عرف عام کے مطابق
(۱۱) حیض	اللہ نے آپ کی والدہ کو اس سے پاک رکھا (وطہرک)	پاک نہیں رکھا
(۱۲) جائے پیدائش	مکانا شرقیا	نامعلوم

(۱۳) فضیلت مریم	سیدۃ نساء العالمین	عام عورت تھی (۱)
(۱۴) گود میں گفتگو	کی ہے	نہیں کی
(۱۵) رنگ	سرخ مائل سفید رنگ	اس کے برعکس
(۱۶) بال	کندھوں کے قریب (گویا پانی ٹپک رہا ہے ہے)	برعکس
(۱۷) قد	درمیانہ	برعکس
(۱۸) غذا	سبزی اور جو کچھ آگ پر نہ پکا ہو	گوشت اور انڈے
(۱۹) معجزات	مردہ زندہ کرنا	کوئی نہیں
(۲۰) معجزات	کوڑھ اور برص کا مرض دور کرنا	کوئی نہیں
(۲۱) معجزات	مٹی میں پھونکنے سے اصلی پرندہ بنانا	کوئی نہیں
(۲۲) معجزات	گھر میں کھانے پینے کی بلا دیکھے خبر دینا	کوئی نہیں
(۲۳) صعود	زندہ آسمان پر اٹھالیے گئے	بیت الخلا میں فوت ہوا اور مٹی میں دفن ہوا
(۲۴) نزول	دوبارہ آسمان سے اتریں گے	جہنم کے داروغے حساب لے رہے ہوں گے۔

☆ اس کے علاوہ بہت سی کرامات کا ظہور ہوا مثلاً فرشتے کا انسانی شکل میں آ کر سیدہ مریم سے گفتگو کرنا، حضرت عیسیٰ کی پیدائش کی خبر دینا، قریب ہی چشمے کا جاری ہونا اور کھجور کا تباہی سے کھجوریں گرنا، وغیرہ..... کیا غلام احمد کی ماں کے ساتھ بھی یہ کرامات ظاہر ہوئیں؟ کیا اس نے باخاوند بچہ جنم دیا؟

دیکھا ہی نہیں	دمشق	(۲۵) مقام نزول
نہیں کیا بلکہ اس کے خلاف فتویٰ دیا	کریں گے	(۲۶) جہاد
نہیں، بلکہ انگریز (کفار) کا ایجنٹ رہا	کو قتل کریں گے	(۲۷) کفار
خود ہی ہلاک ہو گیا اور دجال دیکھا ہی نہیں	کو ہلاک کریں گے	(۲۸) دجال
عذاب کے فرشتے خبر لے رہے ہوں گے۔	فرشتوں کے پروں پر ہاتھ رکھے نازل ہوں گے	(۲۹) فرشتے
رخنہ اندازی کر کے مرا	غالب کر کے فوت ہوں گے	(۳۰) اسلام
یہ عیسائیت پر ایمان لے آئے!	ان پر ایمان لے آئے گی	(۳۱) عیسائیت
یہودی مسلمانوں کا قلع قمع کر رہے ہیں	کا قلع قمع کریں گے	(۳۲) یہودیت
۴۰ سے زیادہ	تقریباً ۴۰ سال	(۳۳) کل عمر
جنگ سے پہلے ہی حرمت فرمادی	جنگ کے ذریعے ختم کریں گے	(۳۴) جزیرہ
یہ مقام دیکھا ہی نہیں	حج کے لیے وہاں جائیں گے	(۳۵) مقام روجاء
نہیں کیا	کریں گے	(۳۶) حج و عمرہ
قرآن وحدیث کی تکمیر و تحریف	قرآن وحدیث کی اشاعت	(۳۷) مذہب
ہر طرف فتنہ و فساد اور کشت و خون	ہر طرف امن و امان و برکات	(۳۸) زمانے کی حالت
بکثرت مانگتا رہا	بکثرت تقسیم کریں گے	(۳۹) اموال
غلام ہوا (خلافت اسلامیہ کا خاتمہ)	فتح ہوگا	(۴۰) قسطنطنیہ

مندرجہ بالا مختصر سا خاکہ، مرزے، کے کذاب ہونے پر روشن دلیل ہے۔



## نزول مسیح اور مرزائیوں کی غلط تعبیریں

یہاں یہ بات بھی یاد رہے کہ 'مرزے کاذب' نے جب یہ دیکھا کہ حضرت عیسیٰ ابن مریم کے بارے میں قرآن و حدیث میں مذکور علامات اس پر صادق نہیں آرہیں تو اس نے ان واضح علامات کو تاویلات کی بھینٹ چڑھا کر قرآن و حدیث میں معنوی تحریف کا ارتکاب کیا اور ہر صریح اور واضح علامت کا معنی و مفہوم تبدیل کرنے کی کوشش کی اور اب بھی اس 'کاذب' کے پیروکار دیگر لوگوں کو گمراہ کرنے کے لیے ان صریح علامات میں تاویلیں کرتے ہیں مثلاً حضرت عیسیٰ کے بارے میں احادیث میں مذکور ہے کہ آپ ﷺ مال و دولت بکثرت تقسیم کریں گے اور مرزا تو ساری زندگی لوگوں سے 'بھیک' اور چندے مانگتا رہا، چنانچہ مرزائی حضرات مرزے کو اس پیشگوئی کا مصداق ثابت کرنے کے لیے یہ تاویل کرتے ہیں کہ اس سے مراد روحانی فیض ہے کہ مسیح موعود روحانی فیض تقسیم کریں گے!

حالانکہ اول تو الفاظ کا ظاہری و حقیقی مفہوم چھوڑ کر باطنی و مجازی مفہوم اس وقت تک مراد ہی نہیں لیا جاسکتا جب تک کہ کوئی واضح قرینہ یا علامت نہ ہو (اس کی تفصیلی بحث مقدمہ میں گزر چکی ہے) یا پھر ظاہری مفہوم مراد لینا ناممکن ہو حالانکہ حضرت عیسیٰ کے بارے میں مذکورہ پیشگوئی میں ایسی کوئی وجہ نہیں کہ اسے ظاہری مفہوم سے بدلا جائے۔

۱) علاوہ ازیں اگر بالفرض چند لمحات کے لیے اس پیشگوئی سے روحانی فیض مراد لیا جائے تو تب بھی مرزا کاذب اس پیشگوئی کا مصداق ثابت نہیں ہوتا کیونکہ احادیث میں یہ بات بیان کی گئی ہے کہ حضرت عیسیٰ مال و دولت تقسیم کریں گے اور اس وقت لوگوں کی خوشحالی کا یہ عالم ہوگا کہ بکثرت مال و دولت پہلے ہی موجود ہونے کی وجہ سے لوگ مزید

مال حاصل کرنے میں رغبت نہیں کریں گے۔ گویا یہ نعمت پہلے ہی وافر مقدار میں ان کے پاس موجود ہوگی۔ اب اگر یہاں مال و دولت کی جگہ روحانی فیض، مراد لیا جائے تو دیکھنا ہوگا کہ لوگ اس روحانی فیض کو کیوں قبول نہیں کرتے تھے مذکورہ پیشگوئی کے بموجب اس کی وجہ یہ ہونی چاہیے کہ لوگ پہلے ہی روحانیت کے اعلیٰ درجہ پر فائز ہوں کہ انہیں مزید تقویٰ اور روحانیت کی ضرورت نہ ہوگی مگر مرزے کا زب کے دور میں برصغیر ہی میں لوگوں کی ایمانی حالت انتہائی کمزور تھی۔

مسلمان پہلے تو 'اکبری دین' کی وجہ سے بے دین ہو چکے تھے پھر ان پر ہندوانہ چھاپ بھی بڑی حد تک نمایاں تھی اور انگریز کے تسلط کے بعد تو باقی رہی سہی ایمانی حالت بھی رخصت ہوگئی (الا ماشاء اللہ) اور اس سے بڑھ کر کیا بات ہو سکتی ہے کہ منافق مسلمانوں کی غداری اور آنکھٹی کی وجہ سے مسلمانوں کو ہر محاذ پر شکست ہوئی۔ تو کیا مرزائی حضرات کے نزدیک اس وقت کے ایسے غدار، خائن اور منافق مسلمان اعلیٰ درجہ کے متقی اور روحانی فیض سے مالا مال شمار ہوتے ہیں؟ اسی طرح دیگر پیشگوئیوں میں ایسی واہیانہ تاویلات کی گئی ہیں کہ (اللاماہ والاعقبظ

خود مرزے کا زب کے ایک اصول پر ہم بات ختم کرتے ہیں۔ مرزے کا زب کا ایک اصول ہے کہ "والقسم یدل علی أن الخبر محمول علی الظاهر لا تاویل فیہ ولا استثناء والا فأی فائدة كانت فی ذکر القسم؟" (۱) "یعنی قسم کھا کر کوئی بات کہنا اس پر دلالت کرتا ہے کہ کبھی ہوئی بات ظاہر پر محمول ہے اور اس میں نہ کوئی تاویل کی گنجائش ہے اور نہ استثناء کی ورنہ قسم کھانے کا کیا فائدہ؟" یعنی جس بات میں قسم کھائی گئی ہو وہ ظاہر ہی پر محمول ہوگی۔ اب مرزے کا زب

(۱) [حجامة البشرى (ص ۱۲) روحانی خزائن (۱۹۲/۷)]

کے اس اصول کی روشنی میں اگر ہم نزول مسیح کی احادیث کا جائزہ لیں تو بہت سی علامات ایسی دکھائی دیں گی جن میں آنحضرت سے قسم کھا کر پیشگوئی فرمائی ہے مثلاً

- ① مسیح موعود کا نام عیسیٰ ابن مریم ہے۔
- ② مسیح موعود آسمان سے نازل ہوگا۔
- ③ مسیح موعود عادل حکمران ہوگا۔
- ④ مسیح موعود صلیب توڑے گا۔
- ⑤ اور خنزیر کو قتل کرے گا۔
- ⑥ جزیہ موقوف کرے گا۔
- ⑦ مال و دولت بکثرت تقسیم کرے گا۔
- ⑧ مال و دولت لینے والے نظر نہیں آئیں گے۔
- ⑨ مسیح موعود دجال اکبر کو قتل کرے گا۔
- ⑩ اسلام کو غالب اور دیگر تمام ادیان کا کلی خاتمہ کر دے گا۔

اب مرزے ہی کے اصول کی روشنی میں مذکورہ تمام پیشگوئیاں اپنے حقیقی اور ظاہری معانی پر محمول ہیں اور ان میں سے کوئی ایک بھی 'مرزے کا ذب' میں نہیں پائی جاتی لہذا مرزا غلام احمد قادیانی کذاب ہے اور نزول مسیح کی پیش گوئی ابھی تک ظاہر نہیں ہوئی۔

کچھ مزید جعلی مدعیان مسیحیت

تاریخ میں مزید کچھ بد بخت ایسے گزرے ہیں جنہوں نے دنیاوی اغراض و مقاصد کے لیے 'مسیح' کا نقلی روپ دھارا مگر تاریخ نے ان کا بہروپ کھول کر ان کے ماتھوں پر بدنامی کا کلنگ لگایا اور آخرت میں بھی وہ ذلیل و رسوا ہوں گے۔ ان میں سے چند ایک

درج ذیل ہیں:

- (۱) حرب بن عبد اللہ (بغداد ۱۳۸ھ) (۲) ابو جعفر محمد بن علی (قاہرہ ۳۰۰ھ)  
 (۳) عبد اللہ بن احمد زکریا (مصر ۳۰۱ھ) (۴) ماوطی (سوڈان ۳۱۶ھ)  
 (۵) ابو محمد حاتم (افریقہ ۳۱۳ھ) (۶) احمد بن کیان (افغانستان ۳۱۶ھ)  
 (۷) تبغیت (عورت) (افریقہ ۳۱۸ھ) (۸) جوع (عورت) (افریقہ ۳۲۲ھ)  
 (۹) اصغر بن ابوالحسن (حران ۳۳۹ھ) (۱۰) جان محمد فرہی (سندھ ۸۸۷ھ)  
 (۱۱) شیخ محمد فرہی (سندھ ۸۹۵ھ) (۱۲) سباتائی (ترکی ۱۶۶۷ھ)  
 (۱۳) میر محمد حسین (ایران ۱۱۸۷ھ) (۱۴) مرزا غلام احمد (قادیان ۱۸۹۱ء)  
 (۱۵) فضل احمد چنگا (راولپنڈی ۱۹۲۳ء) (۱۶) پیر ریاض گوہر شاہی (سندھ ۱۹۹۶ء)



## ④ یاجوج و ماجوج سے متعلقہ پیش گوئیاں اور ان کا مصداق؟

ظہور مہدی، خروج دجال اور نزول عیسیٰ کی طرح یاجوج ماجوج کا خروج اور فتنہ و فساد ایک مسلمہ حقیقت ہے، جس کی شہادت قرآن و سنت کی صریح نصوص میں موجود ہے یاجوج ماجوج آدم عليه السلام کی اولاد اور نسل انسانی سے تعلق رکھنے والی قوم ہے جسے ذوالقرنین بادشاہ نے (۵۳۵ ق م میں) اپنے مشرقی سفر (مطلع الشمس) میں بہت دور کسی مقام پر پایا اور ان کے راستے کو جو دو پہاڑوں کے درمیان تھا، ایک مضبوط دیوار سے روک دیا جس میں لوہا اور تانبا استعمال کیا گیا تھا۔

یاجوج ماجوج نہایت خطرناک اور قوت و طاقت والی مگر فتنہ و فساد کی حامل قوم ہے جو اللہ تعالیٰ کی مشیت سے قیامت سے پہلے اس دیوار (بند) کو توڑ کر لوگوں پر خروج کرے گی، سمندروں کا پانی پی جائے گی، کھیت کھلیاں تباہ و برباد کر دے گی، ہر ذی روح کی دشمن ہوگی، حتیٰ کہ لوگ قلع بند ہو جائیں گے اور حضرت عیسیٰ عليه السلام بھی ان کے مقابلے کی سکت نہ رکھتے ہوں گے اور اللہ کے حکم سے کوہ طور پر چلے جائیں گے اور ان کی ہلاکت کی دعا کریں گے پھر بحکم الہی ان کی گردنوں میں کیڑے پیدا ہوں گے۔ بیماری سے یہ ساری کی ساری قوم آن واحد میں لقمہ اجل بن جائے گی۔ یہ سارے قرآن مجید اور صحیح احادیث میں بیان کی گئی ہیں مگر کئی لوگ اس پیشگوئی کا سرے سے انکار کیے ہوئے ہیں کہ آج جغرافیہ دانوں نے کرہ ارضی کا چپہ چپہ جھان مارا ہے مگر اتنی بڑی قوم ان کی نگاہ سے اوجھل رہی؟

لہذا یہ لوگ اپنے علم اور عقل و قیاس کے مقابلے میں اللہ تعالیٰ کے علم و خبر کا انکار دیتے ہیں (العیاذ باللہ) اس کے برعکس کچھ لوگ ایسے ہیں جو مختلف تاویلات کا سہارا

لے کر اس قوم کی نشاندہی کرتے ہیں، کسی نے کہا وہ تاتاری ہیں، کسی نے کہا وہ روسی ہیں، چینی ہیں (یا منگولی، ہن اور سیٹھین وغیرہ ہیں) کسی نے کہا وہ یورپی اور امریکی (افرنگی) ہیں اس طرح کسی نے کہا وہ دیوار، دیوار چین ہے کسی نے کہا وہ دیوار برلن یا دیوار قفقاز ہے وغیرہ۔

آئندہ بحث میں سب سے پہلے ہم یا جوج ماجوج کے متعلق قرآن و سنت میں پائی جانے والی مستند صحیح معلومات کو پیش کریں گے، اس کے بعد جن اہل علم نے یا جوج ماجوج اور سدّ ذوالقرنین کی تعیین کرنے کی کوشش کی ہے ان کے دلائل کا مناقشہ و محاکمہ کرتے ہوئے آخر میں صحیح نکتہ پیش کریں گے۔ ان شاء اللہ واللہ اعلم وعلماہ اتم واکمل واصوب۔

## یا جوج ماجوج قرآن مجید کی روشنی میں

(۱) ارشاد باری تعالیٰ ہے:

”ثُمَّ اتَّبَعَ سِبَاءَ حَتَّىٰ إِذَا بَلَغَ بَيْنَ السَّدَّيْنِ وَجَدَ مِنْ دُونِهِمَا قَوْمًا لَّا يَكَادُونَ يَفْقَهُونَ قَوْلًا، قَالُوا يَا الْقَرْنَيْنِ إِنَّ يَأْجُوجَ وَمَأْجُوجَ مُفْسِدُونَ فِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا، قَالَ مَا مَكَّنِّي فِيهِ رَبِّي خَيْرٌ فَأَعِينُونِي بِقُوَّةٍ أَجْعَلْ بَيْنَكُمْ وَبَيْنَهُمْ رَدْمًا، آتُونِي زُبَرَ الْحَدِيدِ حَتَّىٰ إِذَا سَاوَىٰ بَيْنَ الصَّدَفَيْنِ قَالَ انْفُخُوا حَتَّىٰ إِذَا جَعَلَهُ نَارًا قَالَ آتُونِي أُفْرِغَ عَلَيْهِ قَطْرًا، فَمَا اسْتَطَاعُوا أَن يَظْهَرُوهُ وَمَا اسْتَطَاعُوا لَهُ نَقْبًا، قَالَ هَذَا رَحْمَةٌ مِنْ رَبِّي فَإِذَا جَاءَ وَعْدُ رَبِّي جَعَلَهُ دَكًّا وَكَانَ وَاعْدَ رَبِّي حَقًّا وَتَرَكْنَا بَعْضَهُمْ يَوْمَئِذٍ يَمُوجُ فِي بَعْضٍ وَنُفِخَ فِي الصُّورِ فَجَمَعْنَاهُمْ جَمْعًا“ (الكهف: ۹۲-۹۹)

”وہ (ذوالقرنین بادشاہ) پھر ایک سفر کے سامان میں لگا یہاں تک کہ جب وہ دو دیواروں (پہاڑوں) کے درمیان پہنچا جن کے پیچھے اس نے ایک ایسی قوم پائی جو بات سمجھنے کے قریب بھی نہ تھی، انہوں نے کہا: اے ذوالقرنین! یا جوج ماجوج اس ملک میں (بڑے بھاری) فسادی ہیں تو کیا ہم آپ کے لیے کچھ خرچ کا انتظام کر دیں (بشرطیکہ) آپ ہمارے اور ان کے درمیان ایک دیوار بنا دیں۔ اس نے جواب دیا کہ میرے اختیار میں میرے رب نے جو دے رکھا ہے وہی بہتر ہے، تم صرف قوت و طاقت سے میری مدد کرو میں تمہارے اور ان کے درمیان ایک حجاب بنا دیتا ہوں، تم مجھے لوہے کی چادریں لا دو، یہاں تک کہ جب ان دونوں پہاڑوں کے درمیان دیوار برابر کر دی تو حکم دیا کہ آگ تیز جلاؤ حتیٰ کہ جب لوہے کی ان چادروں کو بالکل آگ کر دیا تو کہا میرے پاس کچھلا ہوا تانبا لاؤ (جو) اس پر ڈال دوں، پس نہ تو ان میں اس دیوار کے اوپر چڑھنے کی طاقت تھی اور نہ اس میں کوئی سوراخ کر سکتے تھے، کہا یہ سب میرے رب کی مہربانی ہے، ہاں جب میرے رب کا وعدہ آئے گا تو (وہ) اسے زمین بوس کر دے گا بے شک میرے رب کا وعدہ سچا اور برحق ہے۔ اس دن ہم انہیں آپس میں گڈمڈ ہوتے ہوئے چھوڑ دیں گے اور صورت پھونک دیا جائے گا پس سب کو اکٹھا کر کے ہم جمع کر لیں گے“

(۲) حَتَّىٰ إِذَا فُصِحَّتْ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ ،

وَأَقْرَبَ الْوَعْدُ الْحَقِّ (الانبیاء: ۹۶، ۹۷)

”یہاں تک کہ جب یا جوج ماجوج کھول دیئے جائیں گے اور وہ ہر بلندی سے

دوڑتے ہوئے آئیں گے اور سچا وعدہ قریب آگے گا۔“

ذوالقرنین کون تھا؟



ذوالقرنین کے لفظی معنی دو سینگوں یا دو زلفوں والے کے ہیں۔ یہ ایک نیک بادشاہ تھا۔ اس کا نام ذوالقرنین کیوں پڑا اس کے بارے میں مفسرین کا کہنا ہے کہ یہ نام اس لیے پڑا کہ فی الواقع اس کے سر پر دو سینگ یا دو ٹیٹھریں تھیں یا اس لیے کہ اس نے مشرق و مغرب یعنی دنیا کے دونوں کناروں پر پہنچ کر سورج کے قرن یعنی اس کی شعاع کا مشاہدہ کیا۔ قدیم مفسرین کے نزدیک اس کا مصداق سکندر رومی ہے، لیکن قرآن مجید میں اس کی جو صفات و خصوصیات مذکور ہیں وہ سکندر رومی پر چسپاں نہیں ہوتیں جدید زمانے میں تاریخی معلومات کی بنا پر مفسرین کا میلان زیادہ تر ایران کے فرمان روا خورس (خسرو) کی طرف ہے۔ مولانا مودودیؒ اور ابوالکلام کا میلان بھی اس طرف ہے۔ ابوالکلام مرحومؒ نے اس بادشاہ کی دریافت میں جو محنت و کوشش کی ہے اس کا مخلص یہ ہے:

① وہ ایسا حکمران تھا جسے اللہ تعالیٰ نے اسباب و وسائل کی فراوانی سے نوازا تھا۔

② وہ مشرقی و مغربی ممالک کو فتح کرتے ہوئے ایسے پہاڑی درے پر پہنچا جس کی دوسری طرف یا جوج ماجوج تھے۔

③ اس نے یا جوج ماجوج کا راستہ بند کرنے کے لیے ایک نہایت مضبوط بند تعمیر کیا تھا۔

④ وہ ایک عادل حکمران تھا۔

⑤ اللہ اور یوم آخرت پر ایمان رکھنے والا تھا۔

⑥ نفس پرست یا مال و دولت کا حریص نہیں تھا۔

لہذا ان خصوصیات کا حامل صرف فارس کا وہ عظیم حکمران ہے جسے یونانی سائرس، عبرانی خورس اور عرب کے خسرو کے نام سے پکارتے ہیں اس کا دور حکمرانی ۵۳۹ ق م ہے۔ نیز فرماتے ہیں ۱۸۳۸ء میں سائرس کے ایک مجسمے کا بھی انکشاف ہوا جس میں سائرس کا جسم اس طرح دکھایا گیا ہے کہ اس کے دونوں طرف عقاب کی طرح پر نکلے

ہوئے ہیں اور سر پر مینڈھے کی طرح دو سینگ ہیں۔<sup>(۱)</sup>

دراصل ابو الکلام مرحوم ہی نے سب سے پہلے برصغیر میں مذکورہ تحقیق سپرد قلم فرمائی پھر ان کے بعد دیگر علما و محققین نے اس میں اپنی اپنی تحقیقات پیش کی ہیں، لیکن ان تمام تحقیقات کے پیش نظر قطعی طور پر یہ دعویٰ نہیں کیا جاسکتا کہ قرآن مجید میں مذکورہ ذوالقرنین بادشاہ یہی تھا کیونکہ ان تحقیقات کی بنیاد زیادہ تر قرآن پر ہے حتیٰ و قطعی دلائل پر نہیں۔ البتہ قرآن مجید کے بیان کے مطابق ذوالقرنین ایک صالح و عادل اور اللہ تعالیٰ پر ایمان رکھنے والا حکمران تھا۔

یا جوج ماجوج کا خروج کب ہوگا؟

مذکورہ آیات میں یہ بیان ہوا ہے کہ یا جوج ماجوج کا خروج اس وقت ہوگا ”جب اللہ کا وعدہ آجائے گا“ اور دیوار ذوالقرنین بھی بوقت خروج زمین بوس ہوگی علاوہ ازیں وَتَرَکْنَا بَعْضَهُمْ یَوْمَئِذٍ کَ تَحْتَ یَہِ اَیْکَ خَاصٍ دِنٍ اَوْ خَاصٍ وَّ قَتَحْنَا یَاجُوجَ وَ مَا جُوجَ (یا جوج ماجوج کو کھولا جائے گا۔

اب یہاں اس وعدہ خداوندی، دن اور وقت کی تحدید و تعیین کا مسئلہ پیدا ہوتا ہے۔ قرآن مجید کے سیاق و سباق اور عمومی الفاظ سے اتنا ضرور ثابت ہوتا ہے کہ یہ ضرور کوئی خاص اور متعین وقت ہے لیکن آخر کون سا؟ تو محض سیاق و سباق سے اس کے دو جواب سمجھ آتے ہیں اور بعض مفسرین نے مثلاً بیضاوی، آلوسی، خازن وغیرہ نے ان دونوں کا ذکر کیا ہے یعنی یا تو اس سے مراد قیامت کا وعدہ ہے کہ قیامت کے قریب ان کا خروج ہوگا یا اس سے مراد کوئی مخصوص وقت ہے جب انہیں چھوڑا جائے گا۔ جیسا کہ علامہ آلوسی رقمطراز ہیں کہ ”والمراد من وقت ذلك يوم القيامة وقيل وقت خروج

(۱) [تفصیل کے لیے دیکھیے تفسیر ترجمان القرآن (ج ۱ ص ۳۹۹، ۴۳۰)]

یا جوج وما جوج“ (۱) (اس وقت سے مراد روز قیامت ہے اور یہ بھی کہا گیا ہے کہ اس سے مراد یا جوج ماجوج کے خروج کا وقت ہے۔

علاوہ ازیں نظم قرآنی کے ماہر مفسرین نے یا جوج ماجوج کے خروج کا وقت قرب قیامت قرار دیا ہے جیسا کہ زحشری رقمطراز ہیں کہ: ”فما إذا جاء وعد ربی یعنی فما إذا دنا مجئی یوم القیامة“ میرے رب کا وعدہ آجائے گا سے مراد ہے کہ روز قیامت کا وقوع قریب آجائے گا۔ (۲) امام رازی سے بھی بعینہ یہی عبارت منقول ہے۔ (۳)

مفسر خازن اور مفسر بغوی نے بھی اپنی تفاسیر میں قرب قیامت ہی کو ترجیح دی ہے۔ اگر احادیث کی روشنی میں ان آیات کی تفسیر کو ملحوظ خاطر رکھا جائے تو صاف دکھائی دیتا ہے کہ اس سے مراد خاص وقت ہے اور وہ قرب قیامت ہی ہے۔ یاد رہے کہ تفسیر قرآن کے صحیح سلفی منہج میں چونکہ احادیث ناگزیر ہیں اسی لیے حافظ ابن کثیرؒ نے سلف کی نمائندگی کرتے ہوئے احادیث کی روشنی میں یا جوج ماجوج کے خروج کے بارے میں یہ موقف اختیار کیا ہے کہ: ذاك حين يخرجون على الناس وهذا كله قبل يوم القيامة وبعد الدجال كما سيأتى بيانه عند قوله (حتى إذا فتحت يأجوج ومأجوج وهم من كل حدب ينسلون) (۴) ”جب یا جوج ماجوج لوگوں پر خروج کریں گے اور یہ سب کچھ قیامت سے پہلے اور دجال کے خارج ہونے کے بعد ہوگا جیسا کہ اس کی تفصیل ”حتى إذا فتحت يأجوج ومأجوج“ والی آیت میں آئے گی۔

تفصیلی بحث تو آئندہ صفحات میں آرہی ہے، البتہ مناسب معلوم ہوتا ہے کہ چند

[۲] (الکشاف ۲/۴۹۹)

[۱] (روح المعانی ۱۶/۴۲۱)

[۳] (تفسیر ابن کثیر ۱۷۱/۳)

[۴] (تفسیر کبیر ۲۱/۱۷۳)

ایک ان احادیث کو بیان کر دیا جائے جن میں یا جوج ماجوج سے متعلقہ آیات کی تفسیر خود آنحضرت ﷺ نے واضح طور پر فرمادی ہے۔

① عن أبي سعيد الخدري رضي الله عنه قال سمعت رسول الله ﷺ يقول: "يفتح يا جوج وماجوج يخرجون على الناس كما قال الله عز وجل من كل حدب ينبسون (الانبياء: ٩٦) فيفشون الارض وينحاز المسلمون عنهم إلى مدائنهم وحصونهم ويضمنون إليهم مواشيهم ويشربون مياه الارض....."

”حضرت ابوسعید رضي الله عنه سے روایت ہے کہ میں نے اللہ کے رسول ﷺ سے سنا کہ یا جوج ماجوج کو لوگوں پر کھول دیا جائے گا، جیسا کہ ارشاد باری تعالیٰ ہے کہ ”وہ ہر نیلے سے دوڑتے ہوئے آئیں گے“ وہ زمین پر چھا جائیں گے اور مسلمان اپنے شہروں اور قلعوں میں محصور ہو جائیں گے حتیٰ کہ ان میں سے کچھ لوگ دریا سے گذریں گے تو اسے خشک چھوڑ کر آگے بڑھیں گے اور پیچھے آنے والے کہیں گے کہ کبھی یہاں پانی ہوا کرتا تھا حتیٰ کہ جب تمام لوگ قلعہ بند ہو جائیں گے تو یا جوج ماجوج میں سے کوئی کہے گا کہ ہم زمین والوں کو تو ختم کر چکے اب آسمان والے باقی ہیں پھر ان میں سے کوئی آسمان کی طرف اپنا نیزہ پھینکے گا اور (اللہ کی طرف سے) ان کی آزمائش کے لیے اسے خون آلود حالت میں واپس لوٹایا جائے گا۔ اسی اثنا میں ان کی گردنوں میں کیڑے پیدا ہوں گے اور وہ تمام کے تمام مر جائیں گے۔“<sup>(۱)</sup>

گذشتہ آیات میں یا جوج ماجوج کے خروج کے حوالے سے دو چیزیں مذکور ہیں

(۱) [مسند احمد (۷/۳۷۳)، مسند ابی یعلیٰ (۱۱۳۵، ۱۳۵۱)، ابن حبان (۱۹۰۹) تفسیر طبری (۹۰/۱۷)،

الدر المنثور (۳/۳۳۶)، حاکم (۴/۳۸۹)، حاکم اور ذہبی نے اسے صحیح کہا ہے]

ایک ان کا وقتِ خروج (حَتَّىٰ إِذَا جَاءَ وَعْذُ رَبِّي) اور دوسرا یا جوج ماجوج کا لوگوں پر یورش کرنا (وَهُمْ مِّنْ كُلِّ حَدَبٍ يَنْسِلُونَ) اور یہ بھی واضح ہے کہ یا جوج ماجوج کا خروج اس وقت ہوگا جب دیوار ٹوٹے گی یعنی سد ذوالقرنین کا ریزہ ریزہ ہونا، یا جوج ماجوج کا خروج کرنا اور ساری دنیا پر یورش کرنا ایک ہی سلسلے کی کڑیاں ہیں جب کہ آنحضرت ﷺ نے مذکورہ حدیث میں قرآنی آیت (وَهُمْ مِّنْ كُلِّ حَدَبٍ يَنْسِلُونَ) سے استدلال کرتے ہوئے یا جوج ماجوج کے خروج اور فتنہ فساد کا مکمل پس منظر واضح فرما دیا جب کہ متواتر احادیث سے ثابت ہے کہ یا جوج ماجوج کا لوگوں پر خروج کرنا، کھیت و کھلیان کو ویران کرنا، آبادیوں کو اجاڑنا، سمندروں، دریاؤں کا پانی پی جانا اور ہر طرف اودھم مچا دینا نزولِ مسیح کے بعد ہوگا جب کہ اس وقت سے پہلے امام مہدی اور دجال کا ظہور بھی ہو چکا ہوگا اور حضرت عیسیٰ علیہ السلام دجال اکبر کو قتل کر چکے ہوں گے کہ پھر یا جوج ماجوج کو چھوڑ دیا جائے گا جیسا کہ درج ذیل روایات سے واضح ہے۔

② حضرت نواس بن سمران رضی اللہ عنہ سے مروی ہے کہ اللہ کے رسول ﷺ نے ارشاد

فرمایا:

”فبينما هو كذلك إذ أوحى الله إلى عيسى أنى قد أخرجت عبادا لي لا يدان لاحد بقتالهم فحرز عبادة إلى الطور ويبعث الله يا جوج وما جوج وهم من كل حدب ينسلون“<sup>(۱)</sup>

یعنی جب حضرت عیسیٰ دجال اور اس کے لشکروں کا قلع قمع فرما چکے ہوں گے تو ”پھر اسی اثنا اللہ تعالیٰ حضرت عیسیٰ کی طرف وحی بھیجیں گے کہ میں اپنے ایسے

(۱) مسلم: کتاب الفتن، باب ذکر الدجال (۲۹۳۷)، احمد (۲۳۸/۴)، ابوداؤد (۴۳۲۱)، ترمذی (۲۳۳۰)

تفسیر طبری (۵۹)

بندے نکالنے والا ہوں کہ جن کا مقابلہ (اللہ کے سوا) کوئی نہیں کر سکتا لہذا آپ میرے (مسلمان) بندوں کو کوہ طور پر لے جائیں اور پھر اللہ تعالیٰ یا جوج ماجوج کو نکال دیں گے جو ہر بلندی سے دوڑتے ہوئے آئیں گے۔“

③ ایک روایت میں اس طرح ہے کہ:

”فذكر خروج الدجال وقال فاهبط فاقتله ثم يرجع الناس إلى بلادهم فيستقبلهم يا جوج وماجوج وهم من كل حدب ينسلون لا يمرون بماء الا شربوه ولا بشئ الا افسدوه ..... قال العوام: فوجدت تصديق ذلك في كتاب الله عزوجل ثم قراء ”حتى إذا فتحت يا جوج وماجوج وهم من كل حدب ينسلون واقترب الوعد الحق“ (۱)

یعنی حضرت عیسیٰ علیہ السلام نے دجال کا ذکر کیا اور فرمایا کہ میں نازل ہو کر دجال کو قتل کروں گا اور لوگ اپنے اپنے علاقوں کی طرف پلٹ جائیں اور پھر انہیں یا جوج ماجوج کا سامنا ہوگا جو ہر بلندی سے دوڑتے ہوئے آئیں گے۔ وہ جس پانی سے گزریں گے اسے پی جائیں گے اور جس چیز پر ان کی نظر پڑے گی اسے تباہ و برباد کر دیں گے۔

عوام (بن حوشب راوی) فرماتے ہیں کہ میں نے اس حدیث کی (مزید تصدیق کتاب اللہ میں بھی پائی ہے پھر انہوں نے (ان آیات کی) تلاوت فرمائی کہ ”حَتَّىٰ إِذَا فُتِحَتْ يَأْجُوجُ وَمَأْجُوجُ وَهُمْ مِّنْ كُلِّ حَدَبٍ يَنْسِلُونَ وَاقْتَرَبَ الْوَعْدُ الْحَقُّ“ (الانبیاء: ۹۶، ۹۷)

حاصل کلام یہ ہے کہ جس طرح آنحضرت ﷺ نے ان آیات کی تفسیر میں یا جوج ماجوج کے خروج کو قرب قیامت یعنی نزول مسیح اور دجال کے قتل کے بعد والے وقت

(۱) [ابن ماجہ (۳۲۲۶)، حاکم (۴۸۹/۳) حاکم اور ذہبی نے اسے صحیح کہا ہے۔]

سے متعین فرما دیا ہے اسی طرح محدثین و مفسرین نے بھی اسے قیامت کی علامات کبریٰ میں شامل کیا ہے یعنی وہ بڑی بڑی علامات جو قیامت کے انتہائی قریب ظاہر ہوں گی۔ اس سے معلوم ہوا کہ یا جوج ماجوج کا خروج تا حال نہیں ہوا اور نہ ہی ابھی تک ظہور مہدی، خروج دجال اور نزول مسیح کی علامات کبریٰ ظاہر ہوئی ہیں۔ نیز اس خروج کے بارے میں اندازہ و قیاس اور رائے زنی بھی نہیں کی جاسکتی کیونکہ اس کا حتمی علم صرف اللہ تعالیٰ کے پاس ہے (هو حلال الغیور)

یا جوج ماجوج احادیث کی روشنی میں

① عَنْ زَيْنَبِ بِنْتِ جَحْشِ رَضِيَ اللَّهُ عَنْهَا أَنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ دَخَلَ عَلَيْهَا يَوْمًا فَرَعَا يَقُولُ لَا إِلَهَ إِلَّا اللَّهُ وَيَلُّ لِلْعَرَبِ مِنْ شَرِّ قَدِ اقْتَرَبَ فُتِحَ الْيَوْمَ مِنْ رَدْمٍ يَأْجُوجُ وَمَا جُوجُ وَمِثْلُ هَذِهِ وَحَلَقَ بِاصْبَعَيْهِ : الْأَبْهَامَ وَالَّتِي تَلِيهَا قَالَتْ زَيْنَبُ بِنْتُ جَحْشٍ فَقُلْتُ : يَا رَسُولَ اللَّهِ أَفْنَهْلِكُ وَفِينَا الصَّالِحُونَ ؟ قَالَ : نَعَمْ إِذَا كَثُرَ الْخَبْتُ <sup>(۱)</sup>

حضرت زینب بنت جحش رضی اللہ عنہا فرماتی ہیں کہ

”اللہ کے رسول ﷺ ایک روز گھمرائے ہوئے ان کے پاس داخل ہوئے، آپ

ﷺ فرما رہے تھے: بتائی ہے عربوں کے لئے اس برائی سے جو قریب آچکی ہے، آج

یا جوج ماجوج کی دیوار سے اتنا کھل گیا ہے آپ ﷺ نے اپنے انگوٹھے اور ساتھ والی

انگلی سے ایک حلقہ بنا لیا۔ یہ سن کر حضرت زینب نے پوچھا: اے اللہ کے رسول! تو

(۱) بخاری: کتاب العن، باب یا جوج ماجوج (۷۱۳۵)، مسلم (۲۸۸۰)، ترمذی (۲۱۸۷)، احمد

(۲۷۷۶، ۲۷۷۸)، المعجم الكبير (۵۱/۳۳)، ابن ابی شیبہ (۶۰۷/۸)، السنن الكبرى

(۹۳/۱۰)، مسند حمیدی (۱۳۷/۱)، دلائل النبوة (۳۰۶/۶)



کیا ہم ہلاک ہو جائیں گے جبکہ ہمارے درمیان نیک صالح لوگ ہوں گے؟ آپ

ﷺ نے فرمایا: ہاں! جب خباث حد سے تجاوز کر جائے گی۔“

② " عَنْ حُدَيْفَةَ رَضِيَ اللَّهُ عَنْهُ قَالَ أَطَّلَعَ النَّبِيُّ صَلَّى اللَّهُ عَلَيْهِ وَسَلَّمَ عَلَيْنَا وَنَحْنُ نَتَذَكَّرُ فَقَالَ : مَا تَذْكُرُونَ ؟ قَالُوا : نَذْكُرُ السَّاعَةَ ، قَالَ : إِنَّهَا لَنْ تَقُومَ حَتَّى تَرَوْنَ قَبْلَهَا عَشْرَ آيَاتٍ فَذَكَّرَ يَأْجُوجَ وَمَأْجُوجَ " (۱)

حضرت حذیفہ ﷺ سے مروی ہے کہ

”ایک دن ہم قیامت کے بارے میں گفتگو کر رہے تھے کہ نبی کریم ﷺ تشریف لے آئے اور پوچھا: کیا گفتگو چل رہی ہے؟ لوگوں نے کہا: قیامت کے بارے میں مذاکرہ کر رہے ہیں۔ آپ ﷺ نے فرمایا: قیامت ہرگز قائم نہیں ہوگی حتیٰ کہ تم دس نشانیاں دیکھ لو تو (ان میں سے ایک) یا جوج ماجوج کا ذکر کیا۔

### یا جوج ماجوج کی مصروفیت

"عَنْ أَبِي هُرَيْرَةَ رَضِيَ اللَّهُ عَنْهُ عَنْ رَسُولِ اللَّهِ صَلَّى اللَّهُ عَلَيْهِ وَسَلَّمَ قَالَ : إِنَّ يَأْجُوجَ وَ مَأْجُوجَ يَحْفَرُونَ السَّدَّ كُلَّ يَوْمٍ حَتَّى إِذَا كَادُوا يَرَوْنَ إِشْعَاعَ الشَّمْسِ قَالَ الَّذِي عَلَيْهِمْ : ارجِعُوا فَسْتَحْفَرُونَهُ غَدًا فَيَعُودُونَ إِلَيْهِ كَأَشَدَّ مَا كَانَ حَتَّى إِذَا بَلَغَتْ مُدَّتْهُمْ وَأَرَادَ اللَّهُ عَزَّوَجَلَّ أَنْ يَبْعَثَهُمْ إِلَى النَّاسِ حَضَرُوا حَتَّى إِذَا كَادُوا يَرَوْنَ شُعَاعَ الشَّمْسِ قَالَ الَّذِي عَلَيْهِمْ : ارجِعُوا فَسْتَحْفَرُونَهُ غَدًا إِنْ شَاءَ اللَّهُ وَيَسْتَثْنِي فَيَعُودُونَ

(۱) [مسلم: کتاب القتن: باب فی الایات التي تكون قبل الساعة (۲۹۰۱) ابو داؤد (۴۳۱۱) ترمذی

(۲۱۸۳) احمد (۱۰۷/۳-۱۵) شرح السنہ (۴۳۲/۷) حلیۃ الاولیاء (۳۵۵/۱)]

إِلَيْهِ وَهُوَ كَهَيْئَةِ جِئِن تَرَكَوهُ فَيَحْفَرُونَهُ وَيَخْرُجُونَ عَلَى النَّاسِ  
فَيَنْشِفُونَ الْمِيَاهَ وَيَتَحَصَّنَ النَّاسُ مِنْهُمْ فِي حُصُونِهِمْ فَيَرْمُونَ بِسِهَامِهِمْ  
إِلَى السَّمَاءِ فَتَرْجِعُ وَعَلَيْهَا كَهَيْئَةِ الدَّمِ فَيَقُولُونَ : قَهَرْنَا أَهْلَ الْأَرْضِ  
وَعَلَوْنَا أَهْلَ السَّمَاءِ فَيَبْعَثُ اللَّهُ عَلَيْهِمْ نَفَقًا فِي أَقْفَائِهِمْ فَيَقْتُلُهُمْ بِهَا قَالَ :  
فَقَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ : وَالَّذِي نَفْسِي بِيَدِهِ إِنَّ دَوَابَّ  
الْأَرْضِ لَتَسْمُنُ شُكْرًا مِنْ لُحُومِهِمْ وَدِمَائِهِمْ“ (۱)

حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے فرمایا: بلاشبہ یا جوج ماجوج ہر روز (ذوالقرنین بادشاہ کی تعمیر کردہ) دیوار کو کھودتے ہیں حتیٰ کہ وہ سورج کی شعاع (دیوار توڑ کر) دیکھنے کے قابل ہو جاتے ہیں تو ان کا نگران کہتا ہے، واپس چلو باقی کل کھودیں گے تو (کل تک) وہ دیوار پہلے سے بھی مضبوط ہو چکی ہوتی ہے (اور یہ سلسلہ روز جاری رہتا ہے) یہاں تک کہ جب ان کے خزوج کی مدت پوری ہو جائے گی اور اللہ تعالیٰ انہیں چھوڑنے کا ارادہ کر لیں گے تو پھر وہ ایک دن اسے انتہائی آخر تک کھود چکے ہوں گے تو ان کا نگران کہے گا چلو باقی کل کھودیں گے ان شاء اللہ (اگر اللہ نے چاہا اس سے پہلے وہ ان شاء اللہ نہیں کہیں گے) کل جب وہ آئیں گے تو دیوار اسی طرح ہوگی جس طرح کھودی ہوئی وہ چھوڑ کر گئے تھے پھر وہ اسے کھود کر لوگوں پر نکل آئیں گے، سارا پانی پی جائیں گے، لوگ قلع بند ہو جائیں گے تو یا جوج ماجوج آسمان کی طرف اپنے تیر پھینکیں گے جنہیں اللہ تعالیٰ خون آلود حالت میں نیچے لرائیں گے تو وہ کہیں

(۱) احمد (۵۱۰/۲) ترمذی: کتاب التفسیر: سورة الکہف (۲۱۵۳) ابن ماجہ (۴۱۳۱) حاکم (۵۳۵/۴)

السلسلة الصحيحة (۲۱۳/۴)

کے کہ ہم آسمان اور زمین والوں (سب پر) غالب آگئے ہیں۔“  
 نبی ﷺ نے فرمایا: اہل ذات کی قسم! جس کے ہاتھ میں میری جان ہے زمین کے  
 جانوران کا خون اور گوشت کھا کر خوب موٹے تازے ہو جائیں گے۔  
 یا جوج ماجوج کا خروج

”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى  
 اللَّهُ عَلَيْهِ وَسَلَّمَ:..... فَبَيْنَمَا هُوَ كَذَلِكَ إِذْ أَوْحَى اللَّهُ إِلَى عِيسَى إِنْى قَدْ  
 أَخْرَجْتُ عِبَادًا لِي لَا يَدَانِ لِأَحَدٍ بِقَتَالِهِمْ فَحَرَّزْ عِبَادِي إِلَى الطُّورِ وَيَبْعَثْ  
 اللَّهُ يَأْجُوجَ وَمَأْجُوجَ وَهُمْ مِنْ كُلِّ حَدَبٍ يَنْسِلُونَ“<sup>(۱)</sup>  
 حضرت نواس بن سمان رضی اللہ عنہ فرماتے ہیں کہ

”اللہ کے رسول ﷺ نے فرمایا: (طویل حدیث)..... (یعنی جب وہ دجال اور  
 اس کے لشکر کے قلع قمع سے فارغ ہی ہوئے ہوں گے) کہ میں اپنے ایسے بندے  
 نکالنے والا ہوں کہ جن کا مقابلہ کوئی نہیں کر سکتا لہذا آپ میرے (مسلمان) بندوں کو کوہ  
 طور پر لے جائیں اور اللہ تعالیٰ یا جوج ماجوج کو نکال دیں گے جو ہر گھائی سے دوڑتے  
 ہوئے آئیں گے۔“

یا جوج ماجوج کا فتنہ فساد

”عَنْ أَبِي هُرَيْرَةَ رَضِيَ اللَّهُ عَنْهُ عَنْ رَسُولِ اللَّهِ صَلَّى اللَّهُ عَلَيْهِ  
 وَسَلَّمَ قَالَ:..... فَيَحْفَرُونَهُ وَيَخْرُجُونَ عَلَى النَّاسِ فَيَنْشِفُونَ الْمَيِّاتَ  
 وَيَتَحَصَّنَ النَّاسُ مِنْهُمْ فِي حُصُونِهِمْ فَيَرْمُونَ بِسِهَامِهِمْ إِلَى السَّمَاءِ فَتَرْجِعُ

(۱) [مسلم: کتاب الفتن: باب نکر الدجال (۲۹۳۷) احمد (۲۳۸۶۳) ابوداؤد (۴۳۲۱) ترمذی (۲۲۳۰)

ابن ماجہ (۴۱۲۶) حاکم (۵۳۷۳) طبری (۹۵/۹)]

وَعَلَيْهَا كَهَيْئَةِ الدَّمِّ فَتَقُولُونَ: قَهَرْنَا أَهْلَ الْأَرْضِ وَعَلَوْنَا أَهْلَ السَّمَاءِ“ (۱)

حضرت ابو ہریرہ رضی اللہ عنہ سے مروی ہے کہ حضرت ابو ہریرہ رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: پھر وہ دیوار توڑ کر لوگوں پر نکل آئیں گے،

سارا پانی پی جائیں گے، لوگ قلع بند ہو جائیں گے تو وہ (یا جوج ماجوج) اپنے تیر آسمان

کی طرف پھینکیں گے جنہیں اللہ تعالیٰ خون لگا کر نیچے پھینکیں گے تو وہ کہیں گے کہ ہم

نے آسمان والوں پر بھی غلبہ پالیا ہے جس طرح ہم اہل زمین پر غالب ہیں۔“

”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ قَالَ قَالَ رَسُولُ اللَّهِ صَلَّى

اللَّهُ عَلَيْهِ وَسَلَّمَ: ..... فَيَبْعَثُ اللَّهُ يَأْجُوجَ وَمَأْجُوجَ وَهُمْ مِنْ كُلِّ حَدَبٍ

يَنْسِلُونَ فَيَمْرُؤُا وَإِلَهُمْ عَلَى بُحَيْرَةٍ طَبْرِيَّةٍ فَيَشْرَبُونَ مَا فِيهَا وَيَمْرُؤُا خِرْهُمُ

فَيَقُولُونَ: لَقَدْ كَانَ بِهَذِهِ مَرَّةَ مَاءٍ، وَيَحْضُرُ نَبِيُّ اللَّهِ عِيسَى وَأَصْحَابُهُ

حَتَّى يَكُونَ رَأْسُ الثَّوْرِ لِأَحَدِهِمْ خَيْرًا مِنْ مِائَةِ دِينَارٍ لِأَحَدِكُمْ الْيَوْمَ“ (۲)

حضرت نواس رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا: ..... پھر اللہ تعالیٰ یا جوج ماجوج کو نکال

دیں گے اور وہ ہر ٹیلے سے بھاگتے ہوئے آئیں گے ان کے اگلے افراد بحیرہ طبریہ

سے گذریں گے تو اس کا سارا پانی پی جائیں گے اور ان کے آخری افراد جب وہاں

سے گذریں گے تو کہیں گے کہ کبھی یہاں پانی ہوا کرتا تھا اور حضرت عیسیٰ اور ان کے

ساتھی محصور ہو کر رہ جائیں گے حتیٰ کہ تیل کا سر تمہارے موجودہ سودیناروں سے زیادہ

(۱) احمد (۵۱۰/۲) ترمذی: کتاب التفسیر: سورة الكهف (۲۱۵۳) ابن ماجہ (۴۱۳۱) حاکم (۵۳۵/۴)

السلسلة الصحيحة (۳۱۳/۴)

(۲) [مسلم: کتاب الفتن: باب ذکر الدجال (۲۹۳۷) احمد (۲۳۸/۴) ابو داؤد (۴۳۲۱) ترمذی (۲۲۳۰)

ابن ماجہ (۴۱۲۶) حاکم (۵۳۷/۴)]

قیمتی ہو جائے گا۔“

”عَنِ ابْنِ مَسْعُودٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: فِعْنَدَكَ يَخْرُجُ يَأْجُوجُ وَمَأْجُوجُ وَهُمْ مِنْ كُلِّ حَدَبٍ يَنْسِلُونَ فَيَطُؤُونَ بِلَادَهُمْ لَا يَأْتُونَ عَلَى شَيْءٍ إِلَّا أَهْلَكُوهُ وَلَا يَمْرُونَ عَلَى مَاءٍ إِلَّا شَرِبُوهُ ثُمَّ يَرْجِعُ النَّاسُ إِلَيَّ فَيَشْكُونَهُمْ فَأَدْعُو اللَّهَ عَلَيْهِمْ فَيَهْلِكُهُمُ اللَّهُ وَيُمِيتُهُمْ“ (۱)

حضرت عبد اللہ بن مسعود رضی اللہ عنہ سے مروی ہے کہ

”اللہ کے رسول ﷺ نے ارشاد فرمایا:..... پھر یا جوج اور ماجوج نکلیں گے اور ہر ٹیلے سے دوڑتے ہوئے آئیں گے وہ ان (لوگوں) کے شہروں ”اللہ کے رسول ﷺ نے ارشاد فرمایا:..... پھر یا جوج اور ماجوج نکلیں گے اور ہر ٹیلے سے دوڑتے ہوئے آئیں گے وہ ان (لوگوں) کے شہروں کو روند ڈالیں گے۔ ہر چیز کو تباہ و برباد کر دیں گے، جس پانی (سمندر یا دریا) سے گذریں گے اسے پی جائیں گے۔ پھر لوگ میرے پاس (عیسیٰ) شکایت لے کر آئیں گے تو میں اللہ تعالیٰ سے یا جوج ماجوج کے لئے بددعا کروں گا اور اللہ تعالیٰ ان سب کو ہلاک کر ڈالیں گے۔“

دیوار ذوالقرنین میں سوراخ

”عَنْ رَيْتَبِ بِنْتِ جَحْشٍ رَضِيَ اللَّهُ عَنْهَا قَالَتْ قَالَ رَسُولَ اللَّهِ صَلَّى اللَّهُ عَلَيْهِ وَسَلَّمَ: وَيْلٌ لِلْعَرَبِ مِنْ شَرِّ قَدِ اقْتَرَبَ فُتِحَ الْيَوْمَ مِنْ رَدْمِ يَأْجُوجَ وَمَأْجُوجَ مِثْلَ هَذَا، قَالَ: وَحَلَقَ بِأَصْبَعِيهِ بِالْإِبْهَامِ وَالَّتِي تَلِيهَا“

(۱) احمد (۴۶۹/۱) ابن ماجہ: کتاب الفتن: باب فتنة الدجال (۴۱۳۲) حاکم (۵۳۴/۴) حاکم اور

ذہبی نے اسے صحیح کہا ہے۔ طبری (۸۶/۹)

حضرت زینب بنت جحش رضی اللہ عنہا فرماتی ہیں کہ

”اللہ کے رسول ﷺ نے ارشاد فرمایا: عربوں کے لئے اس شر سے تباہی ہے جو قریب آپکا ہے، آج یا جوج ماجوج کی دیوار میں اتنا سوراخ ہو چکا ہے آپ ﷺ نے اپنے انگوٹھے اور انگشت شہادت کو ملا کر اشارہ کیا۔“<sup>(۱)</sup>

ایک روایت میں ہے کہ

”فتح الیوم من ردم یا جوج وما جوج مثل موضع الدرهم“<sup>(۲)</sup>

”یا جوج ماجوج کی دیوار میں ایک درہم برابر سوراخ ہو چکا ہے۔“

یا جوج ماجوج کی شکل و صورت

”عَنْ أُمِّ حَبِيبَةَ رَضِيَ اللَّهُ عَنْهَا عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ :  
إِنَّكُمْ تَقُولُونَ لَا عَدُوَّ وَإِنَّكُمْ لَا تَرَالُونَ تَقَاتِلُونَ عَدُوًّا حَتَّى يَأْتِي يَأْجُوجَ  
وَمَا جُوجَ عَرَاضَ الْوُجُوهِ صَفَارَ الْعُيُونِ شُهَبَ الشَّعَافِ مِنْ كُلِّ حَدَبٍ  
يَنْسِلُونَ كَبَانٌ وَجُوهَهُمُ الْمَجَانُ الْمَطْرَقَةُ“<sup>(۳)</sup>

حضرت ام حبیبہ رضی اللہ عنہا سے مروی ہے کہ

”اللہ کے رسول ﷺ نے فرمایا: تم لوگ کہتے ہو کہ دشمن باقی نہیں رہے حالانکہ تم ہمیشہ دشمنوں سے قتال کرتے رہو گے حتیٰ کہ یا جوج ماجوج نکل آئیں گے جن کے چہرے چوڑے ہوں گے، آنکھیں چھوٹی ہوں گی، سرخی مائل سر کے بال ہوں گے، ہر

(۱) [بخاری: کتاب الانبیاء: باب قصۃ یا جوج وما جوج: کتاب الفتن: باب یا جوج وما جوج (۷۱۳۵)]

مسلم (۲۸۸۰) ترمذی (۲۱۸۷) احمد (۲۷۷۶) حمیدی (۱۳۷۱) دلائل النبوة (۳۰۶/۶)

(۲) [احمد (۲۷۸/۶) ایضاً]

(۳) [مجمع الروايات: کتاب الفتن: باب ماجاء فی یا جوج وما جوج (۱۲۵۷۰) احمد (۳۳۱/۵)]

ٹیلے سے دوڑتے ہوئے آئیں گے گویا ان کے چہرے تہہ برتہہ (کوئی ہوئی) ڈھال کی طرح چپٹے ہوں گے۔

یا جوج ماجوج کی کثرت

”عَنْ أَبِي سَعِيدٍ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ : يَقُولُ اللَّهُ تَعَالَى : يَا آدَمُ ! فَيَقُولُ لَبَيْكَ وَسَعْدَيْكَ وَالْخَيْرَ فِي يَدَيْكَ فَيَقُولُ : أَخْرِجْ بَعْتُ النَّارِ ، قَالَ : وَمَا بَعْتُ النَّارِ ؟ قَالَ : مِنْ كُلِّ أَلْفٍ تِسْعِمِائَةٍ وَتِسْعَةٍ وَتِسْعِينَ فَعِنْدَهُ يَشِيبُ الصَّغِيرُ (وَتَضَعُ كُلُّ ذَاتِ حَمَلٍ حَمْلَهَا وَتَرَى النَّاسَ سُكَارَى وَمَا هُمْ بِسُكَارَى وَلَكِنَّ عَذَابَ اللَّهِ شَدِيدٌ) قَالُوا : يَا رَسُولَ اللَّهِ ! وَأَيْنَا ذَلِكَ الْوَاحِدِ ؟ قَالَ : أَبَشِّرُوا فَإِنَّ مِنْكُمْ رَجُلًا وَمِنْ يَأْجُوجَ وَمَأْجُوجَ أَلْفٌ ثُمَّ قَالَ : وَالَّذِي نَفْسِي بِيَدِهِ إِنِّي أَرَجُو أَنْ تَكُونُوا رُبْعَ أَهْلِ الْجَنَّةِ فَكَبَّرْنَا فَقَالَ : أَرَجُو أَنْ تَكُونُوا ثُلُثَ أَهْلِ الْجَنَّةِ فَكَبَّرْنَا ، فَقَالَ : أَرَجُو أَنْ تَكُونُوا نِصْفَ أَهْلِ الْجَنَّةِ فَكَبَّرْنَا ، فَقَالَ : مَا أَنْتُمْ فِي النَّاسِ إِلَّا كَالشَّعْرَةِ السُّودَاءِ فِي جِلْدِ ثَوْرٍ أبيضٍ أَوْ كَشَعْرَةِ بَيْضَاءِ فِي جِلْدِ ثَوْرٍ أَسْوَدٍ“ (۱)

حضرت ابوسعید خدری رضی اللہ عنہ نے بیان کیا کہ

”نبی کریم صلی اللہ علیہ وسلم نے فرمایا: کہ اللہ تعالیٰ (قیامت کے دن) فرمائے گا، اے

آدم! آدم علیہ السلام عرض کریں گے میں اطاعت کے لیے حاضر ہوں، مستعد ہوں،

ساری بھلائیاں صرف تیرے ہی ہاتھ میں ہیں۔ اللہ تعالیٰ فرمائے گا، جہنم میں جانے

(۱) [بخاری: کتاب الانبیاء: باب قصة یا جوج و ماجوج (۳۳۳۸) سلم: کتاب الایمان (۳۷۹)

(۲۲۲: ۳۱/۳)، حاکم (۸۲۳)]



والوں کو (لوگوں میں سے الگ) نکال لو۔ حضرت آدم علیہ گا، جہنم میں جانے والوں کو (لوگوں میں سے الگ) نکال لو۔ حضرت آدم علیہ السلام عرض کریں گے، اے اللہ! جہنمیوں کی تعداد کتنی ہے؟ اللہ تعالیٰ فرمائے گا کہ ہر ایک ہزار میں نو سو نواوے۔ اس وقت (کی ہولناکی اور وحشت سے) بچے بوڑھے ہو جائیں گے اور ہر حاملہ عورت اپنا حمل گرا دے گی اس وقت تم (خوف و دہشت سے) لوگوں کو مدہوشی کے عالم میں دیکھو گے، حالانکہ وہ بے ہوش نہ ہوں گے۔ لیکن اللہ کا عذاب بڑا ہی سخت ہوگا۔ صحابہ نے عرض کیا یا رسول اللہ! وہ ایک شخص ہم میں سے کون ہوگا؟ حضور ﷺ نے فرمایا کہ تمہیں بشارت ہو وہ ایک آدمی تم میں سے ہوگا اور ایک ہزار دوزخی یا جوج ماجوج کی قوم سے سوں گے پھر حضور ﷺ نے فرمایا:

”اس ذات کی قسم جس کے ہاتھ میں میری جان ہے، مجھے امید ہے کہ تم (امت مسلمہ) تمام جنت والوں کے ایک چوتھائی ہو گے۔ پھر ہم نے اللہ اکبر کہا تو آپ ﷺ نے فرمایا: کہ مجھے امید ہے کہ تم تمام جنت والوں کے ایک تہائی ہو گے پھر ہم نے اللہ اکبر کہا۔ پھر آپ ﷺ نے فرمایا: کہ مجھے امید ہے کہ تم جنت والوں کے آدھے ہو گے پھر ہم نے اللہ اکبر کہا تو آپ ﷺ نے فرمایا: کہ (محشر میں) تم لوگ تمام انسانوں کے مقابلے میں اتنے ہو گے جتنے کسی سفید تیل کے جسم پر ایک سیاہ بال، یا جتنے کسی سیاہ تیل کے جسم پر ایک سفید بال ہوتا ہے۔“

یا جوج ماجوج کی ہلاکت

”عَنِ النَّوَّاسِ بْنِ سَمْعَانَ رَضِيَ اللَّهُ عَنْهُ عَنِ النَّبِيِّ صَلَّى اللَّهُ عَلَيْهِ وَسَلَّمَ قَالَ: ..... فَيَرَعَبُ نَبِيُّ اللَّهِ عَيْسَى وَأَصْحَابَهُ فَيُرْسِلُ (اللَّهُ) عَلَيْهِمُ النَّفَقَ فِي رِقَابِهِمْ فَيُضْبِحُونَ فُرْسَى كَمَوْتِ نَفْسٍ وَاجِدَةٍ ثُمَّ يَهْبِطُ نَبِيُّ

اللَّهِ عَيْسَىٰ رَهْمَهُمْ وَنَتَنَّهُمْ فَيَرْعَبُ نَبِيُّ اللَّهِ عَيْسَىٰ وَأَصْحَابُهُ إِلَى اللَّهِ  
 فَيُرْسِلُ اللَّهُ طَيْرًا كَأَعْنَاقِ الْبَحْتِ فَتَحْمَلُهُمْ فَتَنْطَرِحُهُمْ حَيْثُ شَاءَ اللَّهُ ثُمَّ  
 يُرْسِلُ اللَّهُ مَطَرًا لَا يَكُنُّ مِنْهُ بَيْتٌ مَدْرٍ وَلَا وَبَرٍ فَيَغْسِلُ الْأَرْضَ حَتَّى  
 يَتْرَكَهَا كَالرَّلْفَةِ ثُمَّ يُقَالُ لِلْأَرْضِ : أَنْبَتِي ثَمَرَتِكَ وَرَدِّي بَرَكَتَكَ فَيَوْمَئِذٍ  
 تَأْكُلُ الْعِصَابَةُ مِنَ الرَّمَانَةِ وَيَسْتَنْظِلُونَ بِقُحُفِهَا وَيُبَارِكُ فِي الرَّسْلِ حَتَّى  
 إِنَّ اللَّقْحَةَ مِنَ الْإِبِلِ لَتَكْفِي الْفِئَامَ مِنَ النَّاسِ وَاللَّقْحَةَ مِنَ الْبَقَرِ لَتَكْفِي  
 الْقَبِيلَةَ مِنَ النَّاسِ وَاللَّقْحَةَ مِنَ الْغَنَمِ لَتَكْفِي الْفَخْدَ مِنَ النَّاسِ فَبَيْنَمَا هُمْ  
 كَذَلِكَ إِذْ بَعَثَ اللَّهُ رِيحًا طَيِّبَةً.....“ (۱)

حضرت نواس بن سمان رضی اللہ عنہ سے مروی ہے کہ

”اللہ کے رسول ﷺ نے فرمایا:..... پھر اللہ کے نبی حضرت عیسیٰ اور ان کے  
 ساتھی اللہ تعالیٰ سے دعا کریں گے تو اللہ تعالیٰ ان کی گردنوں میں کیڑے پیدا کر کے  
 انہیں آن واحد میں ایک نفس کی موت کی طرح ہلاک کر دیں گے پھر اللہ کے نبی  
 حضرت عیسیٰ اور ان کے ساتھی زمین پر اتریں گے مگر زمین میں ہر جگہ ان کی سرائے اور  
 بدبو پھیلی ہوگی پھر حضرت عیسیٰ اور ان کے ساتھی اللہ تعالیٰ سے دعا کریں گے تو اللہ  
 تعالیٰ سختی اونٹوں کی گردن برابر (چڑیوں جیسے) پرندے بھیجیں گے جو انہیں وہاں لے  
 جا پھینکیں گے جہاں اللہ کا حکم ہوگا پھر اللہ تعالیٰ بارش برسائیں گے جو ہر مٹی اور خیمے  
 والے گھر میں پہنچے گی اور اس کے ذریعے اللہ تعالیٰ زمین کو اس طرح پاک صاف کر  
 دیں گے جس طرح کوئی حوض یا باغ (یا خوبصورت عورت) ہو پھر زمین کو حکم ہوگا کہ

(۱) [مسلم: کتاب الفتن: باب ذکر الدجال (۲۹۳۷) احمد (۲۴۸/۳) ابوداؤد (۴۳۲۱) ترمذی (۲۲۴۰)]

ابن ماجہ (۴۱۲۶) حاکم (۵۳۷/۳) طبری (۹۵/۹)

اپنے پھل اگا، برکتیں نکال، اس دن ایک انار پوری جماعت کھا سکے گی اور اس کے چھلکے سے وہ سایہ حاصل کریں گے۔ ایک گا بھن اونٹنی کا دودھ کئی جماعتوں کے لئے کافی ہوگا، حاملہ گائے کا دودھ ایک قبیلے کو کفایت کرے گا اور بکری کا دودھ ایک خاندان کو کافی ہوگا، لوگ اس حال میں ہوں گے کہ اچانک اللہ تعالیٰ ایک ہوا بھیجے گا جو ان کے بغلوں کے نیچے سے اثر کرتی ہوئی گذرے گی اور ہر مؤمن و مسلم کو فوت کر دے گی پھر صرف بدترین لوگ باقی رہ جائیں گے جو گدھوں کی طرح باہم جھگڑیں گے (یا بدکاریاں کریں گے) اور انہی پر قیامت قائم ہوگی۔

یا جوج ماجوج اور دیوار ذوالقرنین کے متعلق کچھ ضعیف اور موضوع روایات

① "عن أبي هريرة عن النبي ﷺ قال ولد لنوح سام وحام ويافث فولد سام العرب وفارس والروم والخير فيهم وولد يافث يا جوج وما جوج والترک والصقالبة ولا خير فيهم وولد حام لقبط والبربر والسودان"

"حضرت ابو ہریرہ سے مروی ہے کہ نبی کریم ﷺ نے فرمایا: حضرت نوح علیہ السلام

کے ہاں سام، حام اور یافث پیدا ہوئے۔ سام کے ہاں عربی، فارسی اور رومی پیدا ہوئے اور ان سب میں خیر ہے۔ یافث کے ہاں یا جوج ماجوج، ترک اور صقالبہ پیدا ہوئے اور یہ سب خیر سے خالی ہیں۔ حام کے ہاں قبطی، بربری اور سوڈانی پیدا ہوئے۔" (۱)

اس کی سند میں یزید بن سنان نامی راوی ضعیف ہے۔ (۲)

② "عن أبي سعيد ﷺ عن النبي ﷺ أنه قال: لا يموت رجل منهم حتى يولد لصلبه الف رجل"

"حضرت ابو سعید ﷺ سے مروی ہے کہ یا جوج ماجوج میں سے کوئی آدمی اس

وقت تک نہیں مرتا جب تک اس کی پشت سے ہزار آدمی نہ پیدا ہو جائیں۔

اسے امام طبری نے اپنی تفسیر (رقم ۲۳۳۳۲) میں روایت کیا ہے اس کی سند میں

(۱) [تفسیر قرطبی (ص ۵۵۳ ج ۱۱)، تفسیر کشاف (ص ۳۹۸ ج ۲)، مسند بزار (۲۱۸)]

(۲) [تفصیل کے لیے ملاحظہ ہو تہذیب التہذیب (۳۵۰/۹)، ترجمہ (۸۰۰۶)، الکامل لابن عدی

(۲۵۰/۳)، الکاشف (۶۳۳۹)، التاريخ الكبير (۳۳۵/۳)، المجروحین

(۱۰۶/۳)، الضعفاء والمتروكون للدارقطني (۵۸۹)]

تین راوی مجہول ہیں لہذا یہ روایت صحیح نہیں۔ نیز امام سیوطی اور ابن جوزی نے اسے ضعیف قرار دیا ہے (۱)

③ عن ابن عباس رضی اللہ عنہ عن النبی قال: بعثنی اللہ لیلة اسری بی الی یاجوج وماجوج فدعوتهم الی دین اللہ وعبادته فابوا أن یجیبونی فہم فی النار مع من عصی من ولد آدم وابلیس

”حضرت عبد اللہ بن عباسؓ سے مروی ہے کہ نبی کریم ﷺ نے فرمایا اللہ تعالیٰ نے مجھے معراج کی شب یا جوج ماجوج کی طرف بھیجا تا کہ میں انہیں اللہ کے دین اور عبادت کی طرف بلاؤں مگر انہوں نے انکار کر دیا لہذا وہ بنی آدم کے دیگر نافرمانوں اور ابلیس کے ساتھ جہنم میں جائیں گے۔“

حافظ ابن کثیرؒ اس روایت کے بارے میں فرماتے ہیں کہ ”فہو حدیث موضوع اختلافہ أبو نعیم عمرو بن الصبح أحد الکذابین الذین اعترفوا بوضع الحدیث واللہ اعلم“ (۲)

یعنی یہ حدیث موضوع ہے جسے ابو نعیم عمرو بن صبح نے خود گھڑا ہے اور یہ راوی ان کذاب راویوں میں سے ہے جنہوں نے احادیث گھڑنے کا اعتراف بھی کیا ہے۔

④ عن حذیفة رضی اللہ عنہ قال سألت رسول اللہ ﷺ عن یاجوج وماجوج فقال أنه کل أمة أربعمائة الف أمة لا یموت الرجل منهم حتی ینظر الی ألف ذکر بین یدیہ ومن صلبہ کل قد حمل السلاح قلت یا رسول اللہ! صفہم لنا قال لهم ثلاثة أصناف صنف منهم أمثال

(۱) [ملاحظہ ہو الموضوعات (۲۰۶/۱)، الآلی المصنوعة فی الاحادیث الموضوعة (۹۰/۱)]

(۲) [البدایة والنہایة (۱۰۰/۲)]

الارز قلت وما الارز؟ قال الصنوبر مثال شجرة الشام طول الشجرة عشرين ومائة ذراع في السماء وصنف منهم عرضه وطوله سواء عشرين ومائة ذراع في السماء وصنف منهم عرضه وطوله سواء عشرين ومائة ذراع في السماء وهم الذين لا يقوم لهم جبل ولا حديد وصنف منهم يفترش أحدهم أذنه ويلتحف بالآخرى لا يمرون بقليل ولا كثير ولا جمل ولا خنزير إلا أكلوه ومن مات منهم أكلوه مقدمتهم بالشام وساقته بخراسان يشربون أنهار المشرق وبحيرة طبرية“

”حضرت حذیفہ رضی اللہ عنہ سے مروی ہے کہ میں نے اللہ کے رسول ﷺ سے یا جوج کے بارے میں دریافت کیا تو آپ نے فرمایا کہ ان (یعنی یا جوج ماجوج) میں سے ہر گروہ چار لاکھ کی تعداد میں ہے۔ ان میں سے کوئی فرد اس وقت تک نہیں مرتا جب تک کہ اپنے اور اپنی پشت میں سے ایک ہزار بچے (پیدا ہو کر) اسلحہ اٹھانے کے قابل ہوتا نہیں دیکھ لیتا (یعنی ہر ایک اتنی طویل عمر پاتا ہے!) آپ نے فرمایا کہ ان کی تین قسمیں ہیں ایک قسم ’ارز‘ ہے۔ میں نے کہا ارز کیا ہے؟ آپ نے فرمایا کہ ’ارز‘ صنوبر جیسے شامی درخت کی مانند ہے جس کی لمبائی ایک سو بیس (۱۲۰) ہاتھ آسمان کی طرف بلند ہے۔

یا جوج ماجوج کی دوسری قسم لمبائی اور چوڑائی میں برابر ہے یعنی جو ایک سو بیس ہاتھ آسمان کی طرف ہو۔ یہی وہ لوگ ہیں جن کے سامنے پہاڑ اور لوہا بھی کھڑا نہیں رہ سکتا۔ تیسری قسم زمین پر بچھی ہوئی (یعنی پست قدم) ہے ان کا ایک کان بستر اور دوسرا لباس کا کام دیتا ہے۔ وہ تھوڑے یا زیادہ (جتنے لوگوں کو دیکھیں گے) اور

اونٹ اور خنزیر (وغیرہ) سب کو کھا جائیں گے اور خود ان (یا جوج ماجوج) میں سے جو مرتا ہے اسے بھی یہ کھا لیتے ہیں۔ ان کا (لشکر اتنا بڑا ہوگا کہ) اگلا حصہ ملک شام میں اور آخری حصہ خراسان میں ہوگا اور یہ مشرق کے تمام دریاؤں اور بحیرہ طبرہ کے پانی کو پی جائیں گے۔“

یہی روایت دیگر طرق کے ساتھ قدرے مختلف الفاظ سے بھی مروی ہے مثلاً ”یا جوج ماجوج دو امتیں ہیں: ہر ایک امت مزید چار لاکھ امتوں پر مشتمل ہے اور ان کی (حتمی) تعداد صرف اللہ تعالیٰ ہی جانتے ہیں..... یہ ہاتھیوں، وحشی جانوروں، خنزیروں اور اپنے مردوں کو کھا جانے والے ہیں..... اللہ تعالیٰ انہیں مکہ، مدینہ اور بیت المقدس کی طرف نہیں آنے دیں گے“<sup>(۱)</sup>

ابن جوزی امام ابن عدی کے حوالے سے رقمطراز ہیں کہ:

”هذا حديث منكر ومحمد بن اسحاق هو العكاشي قال يحيى بن

معين كذاب وقال الدارقطني يضع الحديث“

”یعنی یہ روایت منکر ہے اور محمد بن اسحاق عکاشی (ضعیف راوی ہے جس) کے

بارے میں یحییٰ بن معین فرماتے ہیں کہ وہ کذاب راوی ہے اور دارقطنی فرماتے ہیں

کہ یہ (عکاشی) روایات گھڑتا تھا۔“<sup>(۲)</sup>

⑤ عن ابن عمر عن النبي ﷺ قال: ”إن ياجوج وماجوج من ولد آدم

ولو أرسلوا لافسدوا على الناس معاشهم ولا يموت منهم رجل الا

(۱) [الموضوعات ۱۱ بن جوزی (ص ۲۰۶ ج ۱)]

(۲) [مزید تفصیل کے لیے ملاحظہ ہو۔ اکال لابن عدی (ص ۱۶۹ ج ۶)، فتح الباری (ص ۱۰۷

ج ۱۳)، تفسیر قرطبی (ص ۵۵ ج ۱۱)]



ترك من ذريته الفا فصاعدا وإن من ورائهم ثلاث امم تاويل  
،وتاريس ومنسك“

”یعنی یا جوج ماجوج بنی آدم میں سے ہیں اور اگر انہیں چھوڑ دیا جائے تو یہ لوگوں کی معیشت تباہ و برباد کر دیں اور ان میں سے کوئی آدمی اس وقت تک نہیں مرتا جب تک کہ اپنی ایک ہزار یا اس سے زیادہ اولاد نہ دیکھ لے اور ان کے ساتھ تین اور قومیں بھی ہیں یعنی تاویل، تارس، اور منسک (نامی)“

حافظ ابن کثیرؒ اس روایت کے بارے میں فرماتے ہیں کہ: ”هذا حديث غريب بل منكر ضعيف“ یہ روایت غریب ہے بلکہ منکر اور ضعیف ہے۔<sup>(۱)</sup>  
نیز اپنی تاریخ میں اس روایت کے بارے میں رقمطراز ہیں کہ ”اسنادہ ضعیف وفيہ نكارة شديدة“<sup>(۲)</sup> یعنی ”اس کی سند ضعیف ہے اور اس روایت میں شدید نکارت پائی جاتی ہے۔“

⑥ عن عمرو بن أوس عن أبيه عن جدہ أوس بن أبي أوس عن النبي أن ياجوج وماجوج لهم نساء يجامعون ما شاؤا وشجر يلحقون ما شاؤا ولا يموت منهم رجل الا ترك من ذريته الفا فصاعدا“

”یعنی یا جوج ماجوج کی عورتیں ہیں جن سے وہ حسب مشیت جماع کرتے ہیں اور ان کے درخت ہیں جن کی حسب ضرورت وہ پیر (پیوند کاری) کرتے ہیں اور ان میں سے کوئی آدمی اس وقت تک نہیں مرتا جب تک کہ وہ اپنے پیچھے ایک ہزار یا

(۱) [تفسیر ابن کثیر (۱۷۲۳)]

(۲) [البدایة والنہایة ۱۰۰۲]

اس سے بھی کچھ زیادہ اولاد نہ چھوڑ دے۔“ (۱)

شیخ البانی اس روایت کے بارے میں رقمطراز ہیں کہ: ”ومنہ تبیین أن الرجل (اوس بن ابی اوس) مجهول لا يعرف“ یعنی اس کی سند میں اوس بن اوس مجهول راوی ہے۔“ (۲)

⑦ عن سمرة أن نبی اللہ قال سام ابو العرب وحام ابو الحبش ویافئ ابو الروم (۳)

یہ روایت درج ذیل وجوہات کی بنا پر ضعیف ہے۔

● حضرت سمرة ؓ سے روایت کرنے والے حسن بصری ہیں مگر ان کا حضرت سمرة ؓ سے سماع ثابت نہیں۔

● حسن بصری مدلس راوی ہیں اور اس روایت میں ان کے سماع کی صراحت یا تحدیث مذکور نہیں۔

● اس کی سند میں قنادہ بھی مدلس راوی ہیں اور ان کے سماع کی صراحت بھی مذکور نہیں علاوہ ازیں اس کی دیگر تمام اسناد میں بھی ضعف پایا جاتا ہے۔

⑧ عن كعب الاحبار قال: "احتلم آدم فاختلف ماؤه بالتراب فأسف وخلقوا من ذلك الماء فهم متصلون بنا من جهة الاب لا من جهة الام" "كعب بن احبار فرماتے ہیں کہ حضرت آدم کو احتلام ہوا اور ان کا مادہ منویہ مٹی میں

(۱) [السنن الکبریٰ رقم الحدیث (۱۱۳۳۳) ص (۳۰۸) ج (۶)، ابن کثیر (۱۷۲۳)]

(۲) [السلسلۃ الضعیفۃ رقم الحدیث (۳۲۰۹) ج (۷) ص (۱۹۲)]

(۳) [احمد ۹/۵، ترمذی (۳۲۳۱-۳۲۳۱)، المعجم الکبیر (۶۸۷۱)، طبری (۲۰۹۱)،

البداية والنهاية (۱۰۸/۱)، حاکم (۵۳۶/۲)]

مل گیا اور انہیں اس پر افسوس ہوا۔ اسی مادے سے یہ (یا جوج ماجوج) پیدا کیے گئے ہیں لہذا باپ کی طرف سے ہم (انسانوں) سے تعلق رکھتے ہیں ماں کی طرف سے نہیں۔“ (۱)

حافظ ابن کثیر فرماتے ہیں کہ:

”وهذا قول قريب جدا ثم لا دليل عليه لا من عقل ولا من نقل ولا يجوز الاعتماد ههنا على ما يحكيه بعض أهل الكتاب“

”یہ انتہائی غریب قول ہے نیز اس کے متعلق عقل و نقل کی رو سے بھی کوئی دلیل نہیں اور اس سلسلے میں اہل کتاب کی بیان کردہ روایات پر اعتماد نہیں کیا جاسکتا۔“ (۲)

حافظ ابن حجر فرماتے ہیں کہ:

”ولم نر هذا عن احد من السلف إلا عن كعب الاحبار ويرده الحديث المرفوع انهم من ذرية نوح ونوح من ذرية حواء قطعاً“

”یعنی سلف میں سے کعب احبار کے علاوہ کسی سے بھی یہ قول منقول نہیں اور وہ مرفوع حدیث اس قول کی تردید کرتی ہے جس میں ہے کہ یا جوج ماجوج حضرت نوح علیہ السلام کی اولاد سے ہیں اور نوح علیہ السلام حضرت حوا کی اولاد سے ہیں جس میں کوئی شک نہیں۔“ (۳)

⑨ ”عن قتادة عن رجل من أهل المدينة أنه قال للنبي ﷺ يارسنول الله! قد رأيت السد الذي بين ياجوج وماجوج قال كيف رأيت قال مثل البرد المحبر طريقة حمرا وطريقة سوداء قال قد رأيت“

(۱) [تفسیر قرطبی ص ۵۳، ج ۱۱]، والذکر (ص ۵۷۶)، تفسیر ابن کثیر (ص ۱۶۸، ج ۳)

(۲) [تفسیر ابن کثیر ایضاً، والنبایہ (ص ۱۰۲۱)]

(۳) [فتح الباری ص ۹۱، ج ۱۴]

”قتادہ فرماتے ہیں کہ اہل مدینہ میں سے ایک آدمی نے کہا: اے اللہ کے رسول ﷺ! میں نے وہ دیوار دیکھی ہے جو یا جوج ماجوج کے درمیان بنائی گئی ہے آپ ﷺ نے پوچھا کہ تو نے کس حالت میں اسے دیکھا ہے۔ اس نے کہا دھاری دھار چادر کی طرح کہ جس کی ایک دھاری دھار چادر کی طرح کہ جس کی ایک دھاری سرخ اور دوسری سیاہ ہے۔ آپ نے فرمایا کہ ہاں تو نے اسے دیکھا ہے۔“

اس روایت کا ایک ٹکڑا امام بخاری نے کتاب احادیث الانبیاء میں یا جوج ماجوج کے بیان میں معلق روایت کیا ہے۔ جب کہ حافظ ابن حجر نے فتح الباری (۳۸۶/۶) اور تغلیق التعلیق (۱۲/۴) میں مختلف طرق کے ساتھ اس کی تکمیل کرتے ہوئے اس کی صحت کے بارے میں یہ فیصلہ کیا ہے کہ:

”هذا اسناد صحيح إلى قتادة فإن كان سمعه من هذا الرجل فهو حديث صحيح لان عدم معرفة اسم الصحابي لا تضر عند الجمهور لأن كلهم عدول ولكن قد اختلف فيه على قتاده فرواه سعيد بن ابى عروبہ عنه هكذا ورواه سعيد بن بشير عنه فاختلف عليه فيه فقال ابو الجماهير والوليد بن مسلم عنه عن قتادة رجلين عن ابى بكره الثقفى أن رجلا أتى النبى ﷺ فقال إني قد رأيتہ“

”قتادہ تک تو یہ سند صحیح ہے پھر اگر قتادہ نے اس آدمی سے سنا ہے (جس نے اللہ کے رسول ﷺ کو کہا کہ میں نے دیوار دیکھی ہے) تو یہ حدیث صحیح ہوگی کیونکہ (لا محالہ وہ آدمی صحابی ہوگا اور) صحابی کے نام کا نام معلوم ہونا جمہور کے نزدیک کوئی مضر نہیں کیونکہ تمام صحابہ عادل ہیں لیکن یہ روایت قتادہ سے مختلف طرح بیان ہوئی ہے یعنی سعید بن ابی عروبہ نے تو قتادہ سے اس طرح بیان کیا ہے (جس طرح شروع

میں ذکر کیا گیا ہے) جب کہ سعید بن بشیر نے قتادہ سے اس سے مختلف بیان کیا ہے۔ ابو الجہا ہیر فرماتے ہیں کہ ولید بن مسلم سعید بن بشیر سے وہ قتادہ سے اور قتادہ دو (بہم) آدمیوں سے اور وہ ابو بکرہ سے روایت کرتے ہیں کہ ایک شخص نے نبی ﷺ سے فرمایا کہ میں نے وہ سد دیکھا ہے“

یعنی حافظ ابن حجر یہ اشارہ فرما رہے ہیں کہ بعض طرف میں قتادہ اور صحابی کے درمیان دو واسطے مزید ہیں جب کہ عام طرق میں وہ واسطے مفقود ہیں جس سے معلوم ہوتا کہ اس کی سند میں انقطاع ہے!

حافظ ابن کثیر اس روایت کے بارے میں فرماتے ہیں کہ ”ذکرہ البخاری معلقا بصیغۃ الجزم ولم أرہ مسندا من وجہ متصل ارتضیہ غیر أن ابن جریر رواہ فی تفسیرہ مرسلا“<sup>(۱)</sup>

”امام بخاری نے اسے صیغہ جزم کے ساتھ معلق روایت کیا ہے جب کہ مجھے اس کی کوئی ایسی متصل سند نظر نہیں آئی جسے میں معتبر سمجھوں سوائے اس کے جسے ابن جریر طبری نے اپنی تفسیر میں مرسل روایت کیا ہے۔“

یاد رہے کہ امام بخاری کے بارے میں یہ تصور درست نہیں کہ جس معلق روایت کو بھی آپ صیغہ جزم سے بیان کر دیں وہ صحیح ثابت ہوتی ہے بلکہ اسے عموم پر محمول کیا جاتا ہے، کیونکہ صیغہ جزم سے بیان کی جانے والی کئی معلق روایات بسند صحیح ہرگز ثابت نہیں۔

مفسر آلوسیؒ مذکورہ روایت کے بارے میں رقمطراز ہیں کہ ”والظاهر أن الرویة بصرية لا منامية وهو أمر غریب ان صح الخبر“<sup>(۲)</sup>

(۱) [البدایة والنہایة (۱۵۲/۲)]

(۲) [روح المعانی (۴۲/۱۶)]

”روایت کے ظاہری الفاظ سے معلوم ہوتا ہے کہ دیوار کا مشاہدہ نیند میں نہیں بلکہ حالت بیداری میں کیا گیا اگر یہ روایت صحیح ثابت ہو جائے تو یہ اچھی کی بات ہے!“

بہر صورت اس روایت کے بارے میں توقف ہی بہتر ہے۔

⑩ حافظ ابن کثیرؒ نے اپنی تفسیر (۱۶۸/۳) تاریخ (البدایۃ والنہایۃ ۱۱۰۲) اور النہایۃ (۱۰۲۱) میں ان تمام من گھڑت اسرائیلی روایات پر جرح کی ہے جن میں یاجوج ماجوج کی عجیب و غریب شکل و صورت بیان ہوئی ہے مثلاً اپنی تفسیر میں لکھتے ہیں کہ ”وفیہ طول و غرابۃ و نکارۃ فی اشکالہم و صفاتہم و طولہم و قصر بعضہم و اذانہم و روی ابن ابی حاتم عن ابیہ فی ذلک احادیث غریبۃ لا تصح اسانیدھا واللہ اعلم“ (ایضاً)

”یعنی (ابن جریر طبری کی وہب بن منبہ سے بیان کردہ) اس روایت جس میں یاجوج ماجوج کی شکل و صورت، لمبے اور پست قد اور ان کے کانوں وغیرہ کی صورت بیان ہوئی ہے میں طوالت کے ساتھ غرابت اور نکارت پائی جاتی ہے۔

اور اس سلسلے میں ابن ابی حاتم نے اپنے باپ کی سند سے عجیب و غریب روایات بیان کی ہیں جن کی اسناد صحیح نہیں ہیں۔ واللہ اعلم“

علاوہ ازیں موصوف النہایۃ میں رقمطراز ہیں کہ

”ومن زعم أن منهم الطویل الذی كالنخلۃ السحوق أو أطول ومنهم القصیر الذی هو كالشئی الحقیق ومنہم من له اذنان یتغطی باحداهما ویتوطی بالأخری فقد تكلف ما لا علم له به وقال مالا

دلیل علیہ“ (۱)

(۱) [النہایۃ فی الفتن (ج ۱ ص ۱۰۲)]

”یعنی جس نے یا جوج ماجوج کے بارے میں یہ گمان کیا کہ ان میں سے بعض کھجور کے درختوں یا ان سے بھی زیادہ قد آور ہیں یا انتہائی پست قد ہیں یا ان میں سے بعض کے بڑے بڑے کان ہیں جو لباس اور بستر کا فائدہ دیتے ہیں تو اس نے ایک غیر معلوم چیز کے بیان میں تکلف سے کام لیا اور ایسی بات کہی جس کی کوئی دلیل نہیں۔“

نوٹ

مذکورہ بحث سے معلوم ہوتا ہے کہ یا جوج ماجوج کی شکل و صورت اور حالت و کیفیت کے بارے میں اظہار خیال کرنا محض ’تکلف‘ ہے لیکن یا جوج ماجوج کی صفات و حالات کے متعلق کئی چیزیں صحیح احادیث میں بھی مروی ہیں جنہیں بیان کرنے میں کوئی حرج نہیں۔ مثلاً صحیح احادیث سے ثابت ہے کہ ان کی تعداد بہت زیادہ ہے حتیٰ کہ ان میں عام لوگوں کے مقابلہ میں ایک اور ننانوے کا تناسب پایا جاتا ہے۔ اسی طرح ان کی کچھ صفات ترکوں کے مشابہہ قرار دی گئی ہیں یعنی باریک ناک، موٹے اور چوڑے منہ، باریک آنکھیں، سرخی مائل بال۔ حافظ ابن کثیر نے بھی ان چیزوں کو برقرار رکھا ہے تفصیل کے لیے دیکھیے النہایۃ فی المفتن والملاحم (ج ۱، ص ۱۰۲)

اسی طرح حافظ ابن کثیرؒ ان اسرائیلی روایات جن میں ذوالقرنین کے اسکندر یہ شہر کی تعمیر اور یا جوج ماجوج کے علاقہ جات کی تعیین وغیرہ کا تذکرہ ہے، پر تنقید کرتے ہوئے رقمطراز ہیں کہ:

”أنها من الاسرائیلیات التي غالبها مبدل مصحف محرف مختلق  
ولا حاجة لنا مع خبر الله تعالى ورسول الله إلى شئ منها بالكلية  
فإنه دخل منها على الناس شركثیر وفساد عریض“<sup>(۱)</sup>

(۱) (تفسیر ابن کثیر ۳/۱۶۴)



”یہ تمام اسرائیلی روایات ہیں جن کا بڑا حصہ محرف و مبدل، متغیر اور خود ساختہ ہے۔ اللہ اور اس کے رسول کی خبر کے بعد ان چیزوں کی بالکل کوئی ضرورت نہیں رہتی۔ انہی (من گھڑت اسرائیلی) روایات کی وجہ سے لوگوں میں خاصا شر اور فتنہ و فساد در آیا ہے۔“

## چند مفکرین کی غلط تعبیروں کا جائزہ

معروف مفکر و بانی جماعت اسلامی، علامہ مودودیؒ اور یاجوج ماجوج

سید مودودیؒ اپنی تفسیر 'تفہیم القرآن' میں سورۃ کہف میں مذکور ذوالقرنین اور یاجوج ماجوج کے قصے میں رقمطراز ہیں:

① ”یہ تو قریب قریب متحقق ہے کہ یاجوج ماجوج سے مراد روس اور شمالی چین کے وہ قبائل ہیں جو تاتاری، منگولی، ہن اور سیٹھین وغیرہ ناموں سے مشہور ہیں اور قدیم زمانے سے متمدن ممالک پر حملے کرتے رہے ہیں نیز یہ بھی معلوم ہوتا ہے کہ ان کے حملوں سے بچنے کے لیے قفقاز کے جنوبی علاقے میں در بند اور داریال کے استحکامات تعمیر کیے گئے تھے لیکن یہ ابھی تک معلوم نہیں ہو سکا کہ فورس ہی انے یہ استحکامات تعمیر کیے تھے۔“ (۱)

② ”یاجوج ماجوج سے مراد جیسا کہ اوپر حاشیہ نمبر ۶۲ میں اشارہ کیا جا چکا ہے، ایشیا کے شمالی مشرقی علاقے کی وہ قومیں ہیں جو قدیم زمانے سے متمدن ممالک پر غارت گرانہ حملے کرتی رہی ہیں اور جن کے سیلاب وقتاً فوقتاً اٹھ کر ایشیا اور یورپ دونوں طرف رخ کرتے رہے ہیں۔ بائبل کی کتاب پیدائش (باب، ۱۰) میں ان کو حضرت نوح علیہ السلام کے بیٹے یافث کی نسل میں شمار کیا گیا اور یہی بیان مسلمان مورخین کا بھی ہے۔ حزقی ایل کے صحیفے (باب ۳۸، ۳۹) میں ان کا علاقہ روس اور توبل (موجودہ توباسک) اور مسک (موجودہ ماسکو) بتایا گیا ہے۔ اسرائیلی مورخ یوسیفوس ان سے مراد سیٹھین قوم لیتا ہے جس کا علاقہ بحر اسود کے شمال اور

(۱) [تفہیم القرآن ۳/۴۴۳]

مشرق میں واقع تھا۔ جردوم کے بیان کے مطابق ماجوج کا کشیا کے شمال میں بحر خزر کے قریب آباد تھے“<sup>(۱)</sup>

③ ”لیکن قرآن مجید اور احادیث میں یا جوج اور ماجوج کے متعلق جو کچھ بیان کیا گیا ہے اس سے یہ مترشح نہیں ہوتا کہ یہ دونوں متحد ہوں گے اور مل کر دنیا پر ٹوٹ پڑیں گے ہو سکتا ہے کہ قیامت کے قریب زمانے میں یہ دونوں آپس میں لڑ جائیں اور پھر ان کی لڑائی ایک عالمگیر فساد کی موجب بن جائے“<sup>(۲)</sup>

④ ”ذوالقرنین کی تعمیر کردہ دیوار کے متعلق بعض لوگوں میں یہ غلط خیال پایا جاتا ہے کہ اس سے مراد مشہور دیوار چین ہے حالانکہ دراصل یہ دیوار قفقاز (Caucasus) کے علاقہ داغستان میں در بند اور داریال (Darial) کے درمیان بنائی گئی تھی۔ قفقاز اس ملک کو کہتے ہیں جو بحیرہ اسود (Black Sea) اور بحیرہ خزر (Caspian Sea) کے درمیان واقع ہے۔ اس ملک میں بحیرہ اسود سے داریال تک تو نہایت بلند پہاڑ ہیں اور ان کے درمیان اتنے تنگ درے ہیں کہ ان سے کوئی بڑی حملہ آور فوج نہیں گزر سکتی۔ البتہ در بند اور داریال کے درمیان جو علاقہ ہے اس میں پہاڑ بھی زیادہ بلند نہیں ہیں اور ان میں کوہستانی راستے بھی خاصے وسیع ہیں قدیم زمانے میں شمال کی وحشی قومیں اسی طرف سے جنوب کی طرف غارت گرانی حملے کرتی تھیں اور ایرانی فرمانرواؤں کو اسی طرف سے اپنی مملکت پر شمالی حملوں کا خطرہ لاحق رہتا تھا، انہی حملوں کو روکنے کے لیے ایک نہایت مضبوط دیوار بنائی گئی تھی جو ۶۰ میل لمبی ۲۹۰ فٹ بلند اور دس فٹ چوڑی تھی ابھی تک تاریخی طور پر یہ تحقیق نہیں ہو سکا کہ یہ دیوار ابتدا کب کس نے

[۲] [ایضاً ص ۱۸۷]

[۱] [ایضاً ص ۴۲۳]

بنائی تھی۔ مگر مسلمان مورخین اور جغرافیہ نویس اسی کو سد ذوالقرنین قرار دیتے ہیں اور اس کی تعبیر کی جو کیفیت قرآن مجید میں بیان کی گئی ہے اس کے آثار اب بھی وہاں پائے جاتے ہیں۔

ابن جریر طبری اور ابن کثیر نے اپنی تاریخوں میں یہ واقعہ لکھا ہے اور یاقوت نے بھی معجم البلدان میں اس کا حوالہ دیا ہے کہ حضرت عمرؓ نے آذربائیجان کی فتح کے بعد ۲۲ھ میں سراقہ بن عمرو کو باب الابواب (در بند) کی مہم پر روانہ کیا اور سراقہ نے عبدالرحمن بن ربیعہ کو اپنے مقدمۃ الحیش کا افسر بنا کر آگے بھیجا، عبدالرحمن جب ریمینہ کے علاقے میں داخل ہوئے تو وہاں کے فرمانروا شربراز نے جنگ کے بغیر اطاعت قبول کر لی اس کے بعد انہوں نے باب الابواب کی طرف پیش قدمی کا ارادہ کیا۔ اس موقع پر شہر براز نے ان سے کہا کہ میں نے اپنے ایک آدمی کو سد ذوالقرنین کا مشاہدہ اور اس علاقے کے حالات کا مطالعہ کرنے کے لیے بھیجا تھا وہ آپ کو تفصیلات سے آگاہ کر سکتا ہے۔ چنانچہ اس نے عبدالرحمن کے سامنے اس شخص کو پیش کر دیا۔<sup>(۱)</sup>

اس واقعہ کے دو سو برس بعد عباسی خلیفہ واثق (۲۲۷-۲۳۲ھ) نے سد ذوالقرنین کا مشاہدہ کرنے کے لیے سلام الترجمان کی قیادت میں ۵۰ آدمیوں کی ایک مہم روانہ کی جس کے حالات یاقوت نے معجم البلدان میں اور ابن کثیر نے البدایہ والنہایہ میں خاصی تفصیل کے ساتھ بیان کیے ہیں ان کا بیان ہے کہ یہ وفد سامرہ (سَرَّ من رأی) سے تفلیس، وہاں سے السریہ، وہاں سے اللان ہوتا ہوا فیلان شاہ کے علاقے میں پہنچا، پھر

(۱) [طبری ج ۳، ص ۲۳۵ تا ۲۳۹، البدایہ والنہایہ ج ۷، ص ۱۲۲ تا ۱۲۵، معجم البلدان، ذکر

خزر کے ملک میں داخل ہوا اور اس کے بعد در بند پہنچ کر اس نے سد کا مشاہدہ کیا۔<sup>(۱)</sup> اس سے صاف معلوم ہوتا ہے کہ تیسری صدی ہجری میں بھی مسلمان عام طور پر قفقاز کی اس دیوار ہی کو سد ذوالقرنین سمجھتے تھے۔

یا قوت نے معجم البلدان میں متعدد دوسرے مقامات پر بھی اسی امر کی تصریح کی ہے خزر کے زیر عنوان وہ لکھتا ہے کہ: ”ہی بلاد الترك خلف باب الابواب المعروف بالدر بند قریب من سد ذی القرنین“ ”یہ ترکوں کا علاقہ ہے جو سد ذوالقرنین کے قریب باب الابواب کے پیچھے واقع ہے جسے در بند کہتے ہیں“ اسی سلسلہ میں وہ خلیفہ المقتدر باللہ کے سفیر، احمد بن فضلان کی ایک رپورٹ نقل کرتا ہے جس میں مملکت خزر کی تفصیلی کیفیت بیان کی گئی ہے۔ اس میں بتایا گیا ہے کہ خزر ایک مملکت کا نام ہے جس کا صدر مقام اتل ہے۔ دریائے اتل اس شہر کے درمیان سے گزرتا ہے اور یہ دریا روس اور بلغار سے آ کر بحر خزر میں گرتا ہے۔ باب الابواب کے زیر عنوان لکھتا ہے کہ اس کو الباب اور در بند بھی کہتے ہیں یہ بحر خزر کے کنارے واقع ہے، بلاد کفر سے بلاد مسلمین کی طرف آنے والوں کے لیے یہ راستہ انتہائی دشوار گزار ہے۔ ایک زمانہ میں یہ نوشیروان کی مملکت میں شامل تھا اور شاہان ایران اس سرحد کی حفاظت کو غایت درجہ اہمیت دیتے تھے۔“<sup>(۲)</sup>

مولانا مودودیؒ کے اقتباسات کا ملخص یہ نکلا کہ

- ① یاجوج ماجوج سے مراد روسی اور چائنی (تاتاری، منگولی وغیرہ) ہیں۔
- ② یاجوج ماجوج متحد نہیں بلکہ ایک دوسرے سے الگ تھلگ ہیں۔

(۱) [البدایہ والنہایہ ج ۲، ص ۱۱۱ ج ۷، ص ۱۲۲ تا ۱۲۵ معجم البلدان، باب الابواب]

(۲) [ایضاً ص ۷۷۱، ۷۷۲]

③ ضروری نہیں کہ یہ لوگوں پر خروج کریں بلکہ آپس ہی میں خونریز لڑائی سے بھی ان کا تباہ ہونا ممکن ہے۔

④ ایسا قیامت کے قریب ہوگا۔

⑤ سد ذوالقرنین سے مراد دیوار چین نہیں بلکہ دیوار قفقاز ہے جو در بند اور دریال کے درمیان بنائی گئی تھی۔

⑥ اس دیوار کے بانی کے متعلق کوئی قطعی ثبوت نہیں البتہ تاریخ نویوں اور جغرافیہ دانوں کے ہاں اسے ہی 'سد ذوالقرنین' کہا جاتا ہے۔

⑦ تاریخی واقعات سے معلوم ہوتا ہے کہ کچھ لوگوں نے اس دیوار کا مشاہدہ کیا تھا۔

مفسر قرآن مولانا جمال الدین قاسمی اور یاجوج ماجوج

موصوف اپنی تفسیر میں یاجوج ماجوج کے حوالہ سے رقمطراز ہیں کہ:

"قال بعض المحققين كان يوجد من راء الجبل جبال القوقاز

المعروف عند العرب بجبل قاف في اقليم داغستان قبيلتان تسمى

احدهما "آقوق" والثانية "ماقوق" فعربهما العرب باسم ياجوج وماجوج

وهما معروفان عند كثير من الأمم وورد ذكرهما في كتب اهل الكتاب

ومنهما تناسل كثير من امم الشمال والشرق في روسيا و آسيا"<sup>(۱)</sup>

”بعض محققین فرماتے ہیں کہ داغستان کے علاقے میں ’قوقاز‘ جو اہل عرب کے

ہاں ’قاف‘ سے معروف ہے، کے پہاڑوں کے پیچھے دو قبیلے آباد ہیں جنہیں آقوق اور

ماقوق کہا جاتا ہے۔ انہی قبیلوں کو اہل عرب اپنی لغت میں یاجوج اور ماجوج کے نام سے

موسوم کرتے ہیں اور یہ لوگوں کے ہاں معروف و مشہور ہیں یہود و نصاریٰ کی آسمانی

[۱] (محاسن التاویل ۱۱/۳۱۶)

کتابوں میں بھی ان کے تذکرے موجود ہیں اور ان کی نسل پھیلتے پھیلتے روس اور ایشیا کے شمالی اور مشرقی علاقوں کو گنجان کیے ہوئے ہے۔“

اس اقتباس سے درج ذیل نکات سامنے آئے کہ

① یا جوج ماجوج داغستان کے علاقے ’قو قاز‘ میں آباد تھے۔

② یہی لوگ بڑھتے بڑھتے روس اور شمالی و مشرقی ایشیا میں پھیلتے چلے گئے۔

③ گویا یا جوج ماجوج سے متعلقہ پیشگوئیوں کا مصداق شمال مشرقی ایشیائی اقوام ہیں۔

مفسر و مفکر سید قطب شہیدؒ اور یا جوج ماجوج

سید قطبؒ اپنی تفسیر ’نی ظلال القرآن‘ میں یا جوج ماجوج کے حوالے سے یوں رقمطراز ہیں کہ ”اب ہمارے سامنے یا جوج ماجوج کا معاملہ ہے وہ کون تھے؟ اب کہاں ہیں؟ ان کے گزشتہ واقعات کیا تھے؟ اور آئندہ کیا ہوں گے؟ یہ وہ سوالات ہیں جن کا جواب تحقیقی طور پر دینا نہایت دشوار ہے ہمیں ان کے متعلق صرف وہی معلومات ہیں جو قرآن اور حدیث صحیح میں آئی ہیں قرآن نے جہاں پر جو ذوالقرنین کا قول بیان کیا کہ پھر جب میرے رب کا وعدہ آئے گا تو اس کو ریزہ ریزہ کر دے گا اور میرے رب کا وعدہ برحق ہے“

یہ نص کسی زمانے کی تحدید نہیں کرتی ہو سکتا ہے کہ اس دیوار کی توڑ پھوڑ کا وعدہ اس وقت پورا ہو گیا ہو جب کہ تاتاری مورخ کی مانند نکلے تھے اور انہوں نے دنیا کو زیر و زبر کر دیا تھا اور قرآن پاک میں ایک جگہ وارد ہے: ”حتیٰ کہ جب کھولے جائیں گے یا جوج ماجوج اور وہ ہر بلندی سے پھیلتے چلے آئیں گے اور برحق وعدہ قریب آجائے گا“

(الانبیاء)

یہ نص بھی کسی زمانے کی حد بندی نہیں کرتی کہ یا جوج ماجوج کا خروج کب ہوگا



کیونکہ برحق وعدے کا قریب آجانا یعنی قرب قیامت تو رسول اللہ کے زمانے سے شروع ہو چکا ہے۔ قرآن کا ارشاد ہے: 'قیامت قریب آگئی اور چاند پھٹ گیا' اور خدائی حساب میں زمانے کی مقدار انسانی حساب سے الگ ہے کہ قرب قیامت اور وقوع قیامت میں صدیاں یا لاکھوں برس گزر جائیں حالانکہ اللہ تعالیٰ کے نزدیک وہ ایک مختصر وقفہ ہو اس لیے ہم کہتے ہیں کہ "قرب قیامت" اور ہمارے آج کے دن کے درمیان ذو القرنین کی دیوار ٹوٹ گئی ہو اور یا جوج ماجوج کا خروج وہی مغلوں اور تاتاریوں کا خروج ہے۔ جس نے مشرقی ممالک کو تہہ وبالا کر کے رکھ دیا تھا"۔<sup>(۱)</sup>

### سید قطب کی عمارت کا مخلص یہ ہے کہ

① یا جوج ماجوج کے کھولے جانے کے بارے میں اللہ تعالیٰ کا وعدہ کسی خاص زمانے کے لیے محدود نہیں۔

② مغلوں اور تاتاریوں کا خروج ہی یہ وعدہ ربانی معلوم ہوتا ہے۔

③ مغل اور تاتار کے یا جوج ماجوج ہونے کا قوی امکان ہے۔

مولانا حفیظ الرحمن سیوہارویؒ اور یا جوج ماجوج

موصوف اپنی معروف کتاب 'قصص القرآن' کی تیسری جلد میں 'یا جوج ماجوج'

کے ضمن میں رقمطراز ہیں کہ

"بہر حال تاریخ کے اوراق اس کے شاہد ہیں کہ عہد تاریخی کے قبل سے پانچویں

صدی مسیح تک اس علاقہ سے جو آج کل منگولیا تاتار کہلاتا ہے۔ اسی قسم کے انسانی

طوفان اٹھتے رہے ہیں اور ان سے قریب اور ہمسایہ قوم 'چینی' ان کے بڑے دو قبائل

'کو موگ' اور 'یوچی' کہتے رہے ہیں۔ پس یہی موگ ہے جو تقریباً چھ سو برس قبل مسیح

(۱) [مترجم اردو ۱۳۶۶]

یونان میں میگ اور میگاگ بنا اور عربی میں ماجوج ہوا اور غالباً یہی 'یواجی' یونانی میں یوگاگ اور عبرانی میں جوج اور یاجوج کہلایا لیکن جب یہ قبائل دینا کے مختلف حصوں میں جا کر آباد ہوئے اور بہت سے قبائل پہلے کی طرح اپنے مرکز ہی میں وحشی اور صحرائی بنے رہے تو اس اختلاف تمدن و معیشت نے ایسی صورت اختیار کر لی کہ ان قبائل کے وحشی اور صحرائی جنگجو تو اسی طرح یاجوج (گاگ GOG) اور ماجوج (میگاگ Magag) کے نام سے موسوم رہے مگر متمدن اور شہری قبائل نے مقامی خصوصیات و امتیازات کے ساتھ ساتھ اپنے ناموں کو بھی بھلا دیا اور نئے نئے ناموں سے شہرت پائی اور پھر یہ تقسیم اس طرح قائم ہو گئی کہ تاریخ کے عہد میں بھی اس کو باقی رکھا گیا اور وسط ایشیا کے ایرانی ایشیائی اور یورپین وسطی اور دیگر یورپین قومیں اور ہندوستان کے آریں اصل کے اعتبار سے منگولین (یعنی موگ ماجوج اور یوگاگ یاجوج) نسل ہونے کے باوجود تاریخ میں ان ناموں سے یاد نہیں کیے جاتے اور یاجوج و ماجوج کا نام صرف ان ہی قبائل کے لیے مخصوص کر دیا گیا جو اپنی گزشتہ حالت وحشت و بربریت اور غیر متمدن زندگی میں اپنے مرکز کے اندر موجود ہیں اور مختلف صدیوں میں قتل و غارت اور لوٹ مار کرنے کے لیے اپنی ہم نسل متمدن اقوام پر حملے کرتے رہے ہیں اور ان ہی کے وحشیانہ حملوں کی حفاظت کے لیے اور مشرقی تاخت و تاراج سے بچنے کے لیے مختلف اقوام نے مختلف دیواریں اور سد قائم کیں اور ان ہی میں سے ایک وہ سد ہے جو ذوالقرنین نے ایک قوم کے کہنے پر دو پہاڑوں کے درمیان لوہے اور تانبے سے ملا کر تیار کی تاکہ وہ یاجوج ماجوج کے مشرقی حملوں سے محفوظ ہو جائے۔ یاجوج و ماجوج کا ذکر تورات میں بھی ہے..... ان ناموں کی تفصیل میں توراہ کے مفسرین یہ کہتے ہیں کہ جوج سے مراد گاگ (GOG)

ہے اور ماجوج سے میگاگ (Magag) اور روش سے روش (Rusia) اور مسک سے مراد ماسکو Masco اور توبال سے بحر اسود کا بالائی علاقہ مراد ہے.....“

یاجوج ماجوج کے متعلق جس قدر بحث اس وقت تک کی جا چکی ہے اس کا خلاصہ یہ ہے کہ وہ کوئی عجیب الخلق مخلوق نہیں ہیں بلکہ دنیائے انسانی کی عام آبادی کی طرح وہ بھی حضرت نوح کی ذریت میں سے ہیں اور یہ کہ یاجوج ماجوج منگولیا (تاتار) کے ان وحشی قبائل کو کہا جاتا رہا ہے جو یورپ اور روس کی اقوام کے منبع و منشا ہیں..... یعنی یاجوج ماجوج بھی اگرچہ منگولی (تاتاری) ہیں مگر پہاڑوں کے ورے جو تاتاری قبائل اپنے مرکز سے ہٹ کر آباد ہو گئے تھے اور تمدن بن گئے تھے ہم نسل ہونے کے باوجود دونوں میں اس قدر تفاوت ہو گیا ہے کہ ایک دوسرے سے نا آشنا بلکہ حریف بن گئے اور ایک ظالم کہلائے اور دوسرے مظلوم اور ان ہی قبائل نے ذو القرنین سے سد بنانے کی فرمائش کی“ (۱)

لیکن کے بعد موصوف نے ’سد‘ (دیوار یا جوج ماجوج) کے عنوان میں ان چار مختلف دیواروں کا تفصیلی تذکرہ کیا ہے جنہیں مختلف تاریخ نویسوں اور جغرافیہ دانوں نے بالاختلاف دیوار ذوالقرنین قرار دینے کی زحمت کی ہے۔ اس ضمن میں موصوف نے تین دیواروں پر تنقیدی بحث کر کے یہ ثابت کیا ہے کہ ان میں سے کوئی ایک بھی ذوالقرنین کی تیار کردہ دیوار نہیں جب کہ آخر الذکر دیوار فقہار کو موصوف نے سد ذوالقرنین ثابت کرنے کے بعد اپنا نتیجہ ان الفاظ سے ذکر کیا ہے کہ

”پس جب کہ آج کے مشاہدے سے بھی یہ ثابت ہے کہ داریال کا یہ درہ پہاڑوں کی دو چوٹیوں کے درمیان گھرا ہوا ہے اور تاریخی حقائق بھی اسی کو تسلیم کرتے

اور واضح کرتے ہیں نیز واثق باللہ کے کمیشن نے اپنا یہ مشاہدہ بیان کیا ہے کہ یہ دیوار لوہے اور پگھلے ہوئے تانبے سے تیار کی گئی ہے۔ بلاشبہ یہ تسلیم کرنا چاہیے کہ یہی دیوار وہ ’سد ذوالقرنین‘ ہے جس کا ذکر قرآن عزیز نے سورہ کہف میں کیا ہے۔ (ص ۲۱۹)“

سیوہاروی صاحب مرحوم کے خیالات کا خلاصہ یہ ہے کہ

① یاجوج ماجوج سے مراد شمال مشرقی ایشیا کے وہ وحشی قبائل ہیں جو منگول، تاتار وغیرہ ناموں سے معروف ہیں۔

② روسی، ایرانی، یورپی حتیٰ کہ ہندی بھی جس میں اب پاکستانی بھی ہیں، بنیادی طور پر یاجوج ماجوج ہی کی تارک الوطن، مہاجر اور متمدن شاخیں ہیں۔

③ یاجوج ماجوج میں سے جو افراد واقوام، شاخیں اور جماعتیں مسلمان یا متمدن ہو جاتی ہیں وہ ان سے خارج متصور ہوتی ہیں۔

④ یاجوج ماجوج ہی آپس میں ایک دوسرے پر حملہ آور ہوتے تھے اور ذوالقرنین سے دیوار بنانے کی فرمائش کرنے والے بھی انہیں میں سے تھے اور دیوار کے ورے بھی یہی لوگ تھے۔

⑤ دیوار قفقاز ہی سد ذوالقرنین ہے کیونکہ یہ لوہے اور تانبے سے بنی ہوئی ہے اور واثق باللہ کا کمیشن بھی اسی دیوار کا مشاہدہ کرنے گیا تھا اس کے علاوہ موصوف نے خروج یاجوج ماجوج کے حوالے سے یہ موقف اختیار کیا ہے کہ ”سد ذوالقرنین یاجوج ماجوج کے خروج سے پہلے ضرور ٹوٹ پھوٹ ہو چکی ہوگی، دوسرے یہ کہ یاجوج ماجوج کے موعود خروج کا وہ وقت ہوگا کہ قیامت کا وقت بالکل قریب ہو جائے اور اس کے بعد نفع صورت ہی کا مرحلہ باقی رہ جائے“ (ص ۲۲۳)

نیز فرماتے ہیں کہ ”سورہ انبیاء کی اس آیت کو آخری علامت ساعت سے نکال کر

فنتہ تاتار پر محمول کر لینا ہرگز ہرگز صحیح نہیں ہو سکتا۔ نیز جمہور سلف صالحین کی مسلمہ توجیہ کے قطعاً خلاف ہے۔“ (ص ۲۳۹)

امین احسن اصلاحی اور یاجوج ماجوج

موصوف یاجوج ماجوج کی تعیین و تعبیر کے حوالہ سے بائبل سے استشہاد کرتے ہوئے رقمطراز ہیں کہ:

”حزقی ایل فرماتے ہیں: اور خداوند کا کلام مجھ پر نازل ہوا کہ اے آدم زاد جوج

کی طرف جو ماجوج کی سر زمین کا ہے اور روش، مسک اور توبل کا فرماں روا ہے متوجہ

ہو اور اس کے خلاف نبوت کر۔“ (حزقی ایل ۱:۳۸)

”اور کہہ خداوند یوں فرماتا ہے دیکھ اے جوج! روش، مسک اور توبل کے فرمانروا

میں تیرا مخالف ہوں اور میں تجھے پھر ادوں گا اور تجھے لیے پھروں گا اور شمال کے دور

اطراف سے چڑھلاؤں گا“ (حزقی ایل ۲:۳۹)

روش، مسک اور توبل کے نام اب تک ریشیا، ماسکو اور توبالسک کی صورت میں موجود

ہیں اور یہ علاقے فلسطین سے شمال کے بعید اطراف میں ہیں۔ یاجوج و ماجوج کے قبائل

بحر خزر کے شمال کی جانب اور وسط ایشیاء میں منگولیا کے علاقہ میں آباد تھے۔ ایران پر ان

کی تاخت ترکستان کے رستے سے بھی ہوتی تھی اور کوہ قفقاز کے درے کی راہ سے

بھی۔ کوہ قفقاز (Caucasia) کے خسرو کے دار الحکومت سے ٹھیک شمال کو ہے اس لیے

عین ممکن ہے کہ بادشاہ نے درے کو بند کر کے اس خطرے کا سدباب کر دینا چاہا ہو۔<sup>(۱)</sup>

**ملاحظہ:** مذکورہ اقتباس سے درج ذیل نکات کشید ہوتے ہیں۔

① یاجوج ماجوج سے مراد شمال مشرقی ایشیائی قبائل ہیں۔

(۱) [تذکر قرآن ۳/۲۶۰، ۲۶۱]

② روسی بھی یا جوج ماجوج میں شامل ہیں۔

③ سد ذوالقرنین دیوار قفقاز ہی ہے۔

④ استدلال کا ماخذ صرف 'بائبل' ہے۔

مسٹر جاوید غامدی اور یا جوج ماجوج

جناب غامدی صاحب ایک مضمون میں یا جوج ماجوج کے بارے میں یوں گویا

ہیں کہ

”مذہب اشتراک کے علم بردار..... وہ پریشان روزگار آشفته، مغز آشفته، ہو وہ کم  
دہش پون صدی تک اس دنیا میں فطرت کے خلاف برسر جنگ رہے..... ان کے  
لیے یوم فصل ہے تو یوم قیامت ہی ہو سکتا ہے۔ چنانچہ وہی ہوا جس کا ہونا مقدر  
تھا۔ دیوار برلن ٹوٹ گئی مادیت کا یہ مولود فساد اپنی مادر مہرباں کے وجود میں تحلیل ہوا  
۔ ماں اور بیٹے کا الگ تشخیص ہمیشہ کے لیے ختم ہوا۔ یا جوج ماجوج آپس میں گلے  
ملے اب امریکا روس میں ہے اور روس امریکہ میں

من تو شد تو من شدی، من جاں شدم تو تن شدی

تا کس نہ گوید بعد ازیں من دیگرم تو دیگری

..... ان کا وطن ہمالہ کے اس پاس روس اور سواد روس کا علاقہ ہوا ”اور خداوند  
کا کلام مجھ پر نازل ہوا کہ اے آدم زاد یا جوج کی طرف جو ماجوج کی سرزمین کا ہے  
اور روش (روس) مسک (ماسکو) اور توبل (توبالک) کا فرماں روا ہے متوجہ ہو اور اس  
کے خلاف ثبوت کر“ (حزقی ایل: ۱، ۳۸)

”اور کہہ خداوند یوں فرماتا ہے: دیکھ اے جوج! روش، مسک اور توبل کے فرماں

روا میں تیرا مخالف ہوں اور میں تجھے پھرا دوں گا اور تجھے لیے پھروں گا اور شمال کے

دور اطراف سے چڑھالادوں گا“ (حزقی ایل ۳۹: ۲۰۱)

اپنے اس علاقے سے قدیم زمانوں میں یہی لوگ یورپ میں جا کر آباد ہوئے اور وہاں سے پھر صدیوں کے بعد تاریخ کی روشنی میں امریکہ اور آسٹریلیا پہنچے اور اب دنیا کے سارے پھانک انہیں کے قبضے میں ہیں..... روس میں اشتراکیت کا خاتمہ ہوا اور یا جوج ماجوج میں صلح ہوئی۔ اب وہ منتظر تھے کہ ملت ابراہیمی کے خزانوں میں سیال سونا ان کی حکومت میں رہے۔ تب ابراہیم کے فرزند ارض عراق سے اٹھے اور اپنے بھائیوں پر چڑھ دوڑے۔ فوقعت الواقعة یا جوج ماجوج کی فوجیں اس وقت جزیرہ نمائے عرب کے صحراؤں میں اتر رہی ہیں۔“<sup>(۱)</sup>

یا جوج ماجوج کے بارے میں جاوید احمد غامدی کے خیالات کا مخلص یہ ہے کہ

① یا جوج ماجوج سے مراد روسی اور امریکی ہیں۔

② دیوار ذوالقرنین سے مراد دیوار برلن ہے۔

③ اور یہ دیوار ٹوٹ چکی ہے۔

④ یا جوج ماجوج کا خروج ہو چکا ہے۔

⑤ خیالات کا محور و معیار قرآن و حدیث کی بجائے ’قرآن و بائبل‘ ہے۔

گزشتہ بحث کے مشترک و غیر مشترک نکات کا مخلص اور ان پر نقد و نظر گزشتہ صفحات میں یا جوج ماجوج کے بارے میں جن علما کے اقتباسات اور مخلص نکات ذکر کیے گئے ہیں اگر ان تمام مشترک و غیر مشترک نکات کو ایک ہی ترتیب سے جمع کیا جائے تو درج ذیل نکات سامنے آتے ہیں:

① یا جوج ماجوج سے مراد روسی، یورپی اور امریکی اقوام ہیں۔

(۱) [ماہنامہ ’اشراق‘ اکتوبر ۱۹۹۰ء، شذرات ص ۷۳ تا ۷۷]

② شمال مشرقی ایشیا کے منگولی، تارتاری اور سیٹھین وغیرہ ایسے وحشی ہی یا جوج ماجوج ہیں اور سد ذوالقرنین بھی کہیں ان علاقوں میں ہے۔

③ یا جوج ماجوج سے مراد چینی اقوام ہیں اور دیوار چین سد ذوالقرنین ہے۔

④ یا جوج ماجوج سے مراد ترک اقوام ہیں کیونکہ ان کی شکل و صورت یا جوج ماجوج کے مشابہ ہے۔

⑤ یا جوج ماجوج سے مراد یورپی و امریکی اقوام ہیں اور دیوار برلن ہی سد ذوالقرنین ہے۔

⑥ تاتاریوں کا خروج ہی وہ خروج تھا جسے قرآن وحدیث میں 'خروج یا جوج ماجوج' سے تعبیر کیا گیا ہے۔

⑦ شمال مشرقی ایشیا کے وحشی قبائل ہی قیامت کے قریب یا جوج ماجوج کی صفات سے متصف ہو کر لوگوں پر خروج کریں گے اور سد ذوالقرنین کا گرنا کسی خاص وقت کے ساتھ محدود نہیں۔

مندرجہ بالا سات مختلف تعبیریں ہیں جو یا جوج ماجوج کی تعیین کے سلسلے میں چند معروف اہل علم سے منقول ہیں آئندہ صفحات میں ہر ایک تعبیر پر تفصیلی بحث پیش کی جائے گی اور تنقیدی نگاہ سے یہ جائزہ لیا جائے گا کہ ان میں سے کوئی تعبیر برحق بھی ہے یا یہ محض ظن و تخمین پر موقوف ہیں اور سب سے آخر میں راقم اپنی طرف سے ان کے برعکس صحیح نکتہ نظر پیش کرے گا (لہذا، اللہ)

پہلی تعبیر

یا جوج ماجوج سے مراد روسی، یورپی اور امریکی اقوام ہیں یہ تعبیر درج ذیل

وجوہات کی بنا پر غلط ہے۔



(i) اگر اس تعبیر کو درست تسلیم کر لیا جائے تو اس سے یہ لازم آتا ہے کہ یا جوج ماجوج کسی ایک جگہ نہیں بلکہ چار مختلف براعظموں میں پھیلے ہوئے ہیں یعنی روسی براعظم ایشیا میں، یورپی، یورپ میں اور امریکی شمالی و جنوبی امریکہ کے دو براعظموں میں جب کہ قرآن مجید کے سیاق و سباق اور صحیح احادیث سے اس کے برعکس یہ ثابت ہوتا ہے کہ یا جوج ماجوج دو متحد قومیں ہیں جو کسی ایک ہی جگہ پر آباد تھیں اور باہم مل کر دوسری اقوام پر حملہ آور ہوتی تھیں جب کہ ان کی گزرگاہ بھی ایک تھی جیسا کہ قرآن مجید میں ہے ﴿قَالُوا يَا قَوْمِ لَئِنَّا لَمَجُوجٌ وَمَجُوجٌ مُّفْسِدُونَ فِي الْأَرْضِ فَهَلْ نَجْعَلُ لَكَ خَرْجًا عَلَىٰ أَنْ تَجْعَلَ بَيْنَنَا وَبَيْنَهُمْ سَدًّا﴾ [الکہف: ۹۴] ”اور انہوں نے کہا اے ذوالقرنین! یا جوج ماجوج اس ملک میں فساد ہی تو کیا ہم آپ کے لیے کچھ خرچ کا انتظام کر دیں کہ آپ ہمارے اور ان کے درمیان ایک دیوار بنا دیں؟“

اس سے صاف معلوم ہوتا ہے کہ یا جوج ماجوج ایک ہی جگہ پر آباد تھے البتہ اس پر یہ کہا جاسکتا ہے کہ ”ممکن ہے کہ پہلے یا جوج ماجوج ایک ہی جگہ پر آباد ہوں مگر کثرت تعداد کے پیش نظر یہ دیگر علاقوں میں جا کر آباد ہو گئے ہوں جیسا کہ امریکہ کی دریافت کے بعد یورپی ہی وہاں جا کر آباد ہوئے ہیں“ اس کا جواب درج ذیل ہے۔

(ii) قرآن و سنت سے ثابت ہوتا ہے کہ یا جوج ماجوج کسی ایک ہی جگہ پر قید کیے گئے ہیں یعنی سد ذوالقرنین کے ساتھ ان کے لیے رکاوٹ بنا دی گئی ہے۔ لہذا سد ذوالقرنین اور یا جوج ماجوج لازم و ملزوم ہیں اور قیامت کے قریب اللہ کے اذن سے یا جوج ماجوج یہی دیوار توڑنے میں کامیاب ہو جائیں گے اور اس ’جانب‘ سے لوگوں پر خروج کریں گے، لہذا اس سے ہر اس قوم و جماعت کے یا جوج

ماجون ہونے کی نفی ہو جاتی ہے جو کسی ایسی دیوار سے محروم ہیں لہذا یورپی، آسٹریلوی اور امریکی قطعی طور پر یا جون ماجون نہیں کیونکہ اول تو ان علاقوں میں 'سد ذوالقرنین' کا وقوع متحقق نہیں اور دوسرا یہ کہ اگر یہ شمال مشرقی ایشیا ہی کے وحشی قبائل کی 'ترقی یافتہ' یا 'متمدن' شکل ہے جو بڑھتے بڑھتے دیگر براعظموں میں جا کر آباد ہو گئی ہے تو یہ دعویٰ بذات خود اس بات کی دلیل ہے کہ پھر یہ یا جون ماجون نہیں کیونکہ 'یا جون ماجون' کو اللہ تعالیٰ نے جس جگہ قید کر دیا ہے وہاں سے ان کا خروج وقت موعود سے پہلے کسی صورت ممکن نہیں!

ممکن ہے کہ 'یا جون ماجون' کے لیے اس دیوار کے علاوہ دیگر اطراف سے بھی راستے موجود ہوں مگر اللہ تعالیٰ نے اپنی حکمت و قدرت کے تحت انہیں ان راستوں سے غافل کر کے اسی دیوار کے گرانے میں مشغول کر رکھا ہے، اور وہ ہر روز اس کی کھدائی میں مصروف رہتے ہیں لیکن کامیاب نہیں ہوتے۔

یہ دعویٰ بھی کیا جاسکتا ہے کہ 'دیوار برلن' (جرمن) ہی سد ذوالقرنین تھی جسے گرایا جا چکا ہے لہذا یورپی اقوام اور 'دیوار' کا لزوم ثابت ہو جاتا ہے اس لیے یہی یا جون ماجون ہیں' اس کا جواب دیوار برلن کے تحت آ رہا ہے۔

(iii) مذکورہ اقوام کو یا جون ماجون ثابت کرنے کے لیے ان کے فتنہ و فساد کو دلیل بنا تے ہوئے کہا جاتا ہے کہ قرآن و حدیث میں جس خطرناک ظلم و جور اور فتنہ و فساد کا حامل یا جون ماجون کو گردانا گیا ہے وہی صورت ان اقوام میں بھی پائی جاتی ہے اسی لیے پہلے یورپی ایک عرصہ تک دنیا کے حکمران رہے اور ظلم کی داستان رقم کرتے رہے پھر روسیوں نے پون صدی تک وحشت و بربریت کا بازار گرم کیے رکھا اور اب امریکہ سیاہ و سفید کا مالک اور ظلم و وحشت کا ٹھیکیدار ہے اس لیے

قرآن وحدیث میں بطور استعارہ ایسی ظالمانہ صفات سے متصف اقوام و ملل ہی کو یا جوج ماجوج سے موسوم کیا گیا ہے۔

مذکورہ اقوام کے رعب و دبدبے، ہیبت و سیطرے، تسلط و اقتدار، ظلم و جور، وحشت و بربریت اور فتنہ و فساد سے مجال انکار نہیں لیکن یہ اللہ تعالیٰ کا ابدی اصول رہا ہے کہ دنیا میں تو میں عروج و زوال سے گزرتی رہیں جب خوف خدا کے حامل اللہ کے متقی و فرمانبردار لوگ عروج پاتے ہیں تو دنیا سکھ اور چین کا سانس لیتی ہے مگر اس کے برعکس جب خدا کے باغی عروج پاتے ہیں تو وہ ایک دوسرے سے بڑھ کر داستان ظلم اور وحشت کی تاریخ رقم کرتے ہیں۔ اس لحاظ سے تاریخ میں ایک دو نہیں بلکہ سینکڑوں، ہزاروں ایسی اقوام ملیں گی جن کا فتنہ و فساد اور ظلم و جور مذکورہ اقوام سے کہیں زیادہ دکھائی دیتا ہے تو کیا محض اس فتنہ و فساد کی بنیاد پر ان سب کو یا جوج ماجوج قرار دے دیا جائے گا؟

ہرگز نہیں! بلکہ یا جوج ماجوج خاص قسم کے لوگ ہیں جنہیں اللہ تعالیٰ نے کسی خاص حکمت کے لیے تخلیق کیا ہے اور انہیں ایسی قوت بخشی ہے کہ حضرت عیسیٰ علیہ السلام اور اہل ایمان بھی ان کا مقابلہ نہیں کر سکیں گے اور ان کی ہلاکت کا سبب وہ کیڑے ہوں گے جو ان کی گردنوں میں اللہ تعالیٰ پیدا کر دیں گے۔

دوسری تعبیر

شمال مشرقی ایشیا کے منگولی، تاتاری اور سیٹھین وغیرہ کے وحشی قبائل ہی یا جوج ماجوج ہیں اور پھر ان علاقوں میں ایسی دیواریں اور سد موجود ہیں جن میں سے کسی نہ کسی پر سد ذوالقرنین کا اطلاق کیا جاسکتا ہے۔

راقم اس تعبیر کی تردید سے پہلے قارئین کو توجہ دلانا چاہے گا کہ اکثر و بیشتر علماء، مفسرین اور مفکرین نے انہی منگولی و تاتاری قبائل پر یا جوج ماجوج کا اطلاق کرنے کی

کوشش کی ہے۔ راقم کی معلومات اور تتبع کے مطابق اس کا بنیادی سبب بائبل کے وہ بیانات ہیں جن میں واضح طور پر کچھ علاقوں کی تعیین کرتے ہوئے وہاں کے باشندوں کو یاجوج (ماجوج) سے موسوم کیا گیا پھر کچھ اسرائیلی روایات نے بھی اسے تقویت پہنچائی جس کے نتیجے میں کئی مفسرین نے انہی اقوام کو یاجوج ماجوج قرار دینے کا عندیہ ظاہر کیا۔ اگرچہ بعض متقدم تفاسیر میں اس کے لیے اشارہ و کنایہ کی زبان اور اسرائیلی روایات استعمال کی گئی تھیں مگر کئی متاخر مفسرین نے صریح طور پر انہیں ہی یاجوج ماجوج ثابت کرنے کی کوشش کی حتیٰ کہ بعض علما نے مسقوط بغداد ہی کو خروج یاجوج ماجوج سے تعبیر کیا اور یہ دعویٰ کر دیا کہ یاجوج ماجوج کے جس خروج کا وعدہ قرآن میں موجود ہے وہ پورا ہو چکا ہے۔ اس پر تفصیلی بحث اپنے مقام پر آرہی ہے اس لیے اب ہم مذکورہ تعبیر کا جائزہ لیتے ہیں جن دلائل کی روشنی میں یہ تعبیر کی جاتی ہے اس کے نکات اور ان پر تنقید بالترتیب درج ذیل ہے۔

① ان اقوام اور علاقہ جات کے بارے میں بائبل اور اسرائیلی روایات میں باتیں موجود ہیں جن سے یہ قیاس و گمان کیا جاسکتا ہے کہ یاجوج ماجوج یہی ہیں۔

• بائبل کے محرف و مبدل ہونے میں کسی مسلمان کی دورائے نہیں ہو سکتیں اس لیے بائبل کا وہی بیان قابل تسلیم ہے جو قرآن و سنت کے منافی نہ ہو اسی طرح اسرائیلی روایات کے بارے میں یہ قاعدہ ہے کہ جو اسرائیلی روایات قرآن مجید کے موافق ہوں وہ قابل تسلیم اور جو مخالف ہوں وہ قابل تردید ہیں اور جو نہ مخالف ہوں نہ موافق ان کی تصدیق و تکذیب پر خاموشی اختیار کی جائے گی۔<sup>(۱)</sup>

اس لیے اگر بائبل اور اسرائیلی روایات کی بنیاد پر منگولی، تاتار کو یاجوج ماجوج

(۱) [تفسیر ابن کثیر و مجموع الفتاویٰ]

قرار دیا جائے تو اس سے قرآن و سنت دونوں کے بہت سے بیانات کی لامحالہ تردید ہوتی ہے (جن کی تفصیل آگے آرہی ہے) اس لیے یاجوج ماجوج کی تعیین میں بائبل اور اسرائیلی روایات کو دلیل نہیں بنایا جاسکتا۔

② یاجوج ماجوج اور دیوار ذوالقرنین کا چونکہ چولی دامن کا ساتھ ہے اور ان (شمال مشرقی ایشیائی) علاقوں میں ایسی دیواریں موجود ہیں جنہیں مختلف وحشی قبائل کی قتل و غارت کے اسناد کے لیے تعمیر کیا گیا ہے، لہذا ان اقوام کو یاجوج ماجوج کا مصداق قرار دیا جاسکتا ہے۔

لیکن یہ دلیل بھی وزنی نہیں اگرچہ سد ذوالقرنین اور یاجوج ماجوج کا لازم و ملزوم ہونا تسلیم ہے مگر سد ذوالقرنین اور یاجوج ماجوج سے متعلقہ ان تمام علامات و صفات اور احوال کا پوری طرح ان اقوام اور ان میں سے کسی ایک دیوار پر منطبق آنا ضروری ہے جنہیں ہماری راہنمائی کے لیے قرآن و حدیث میں بیان کیا گیا ہے لیکن راقم کی تحقیق کے مطابق نہ تو ان میں سے کسی دیوار پر سد ذوالقرنین کی صفات صادق آتی ہیں اور نہ ہی کسی قوم پر احادیث میں بیان کردہ یاجوج ماجوج کی تمام علامات کا انطباق ہوتا ہے اگرچہ جزوی طور پر کچھ علامات و صفات کا انطباق ضرور ہوتا ہے مگر جب تک مشابہت تامہ اور من کل الوجوه اشتراک ثابت نہ ہو جائے تب تک کسی دیوار کو دیوار ذوالقرنین اور کسی قوم کو یاجوج ماجوج قرار نہیں دیا جاسکتا۔ تفصیل درج ذیل ہے:

دیوار ذوالقرنین کی تعیین کے لیے ضروری ہے کہ وہ (i) دو پہاڑوں کے درمیان بنائی گئی ہو۔ (ii) اس کی بناوٹ مکمل طور پر لوہے سے ہو۔ (iii) سینٹ (مسالے) کی جگہ خالص تانبا استعمال کیا گیا ہو۔ (iv) پتھر، اینٹ اور سینٹ وغیرہ کا استعمال نہ کیا گیا

ہو۔ (v) اس کا بانی ذوالقرنین ہو۔ (vi) اور وہ دیوار آج تک موجود ہو (کیونکہ اسے قیامت کے قریب گرنا مقدر ہے) (vii) اس کے ورے یا جوج ماجوج ہوں کوئی مسلمان نہ رہتا ہو۔ (viii) یا جوج ماجوج اس دیوار کے گرانے اور رکھودنے میں مصروف ہوں۔ (ix) دونوں طرف کوئی آمد و رفت ممکن نہ ہو۔ (x) اس دیوار میں کوئی راستہ دروازے وغیرہ کی شکل میں نہ ہو۔

اگر مندرجہ بالا علامات کی روشنی میں شمال مشرقی ایشیا میں موجود اقوام اور ان دیواروں (دیوار چین، دیوار قفقاز، دیوار ترند) کا جائزہ لیا جائے تو ان میں سے نہ کوئی قوم یا جوج ماجوج ثابت ہوتی ہے اور نہ ہی کوئی دیوار سد ذوالقرنین ثابت ہوتی ہے کیونکہ دیوار چین کا بانی (شیہہ ہوانگ تی) ایک چینی بادشاہ تھا ذوالقرنین نہیں نیز ترند اور قفقاز کی دیواروں کا بانی بھی ذوالقرنین متحقق نہیں بلکہ انہیں کسریٰ (نوشیرواں) سکندر اور اسفندیار وغیرہ کی طرف منسوب کیا جاتا ہے علاوہ ازیں دیوار چین دو پہاڑوں کے درمیان نہیں اور نہ ہی اسے لوہے اور تانبے سے تعمیر کیا گیا ہے، پھر لطف کی بات یہ ہے کہ چینوں نے یہ دیوار اپنی حفاظت کے لیے بنائی ہے جو بارڈر کا کام دیتی ہے اور وہ اس توڑنے کا تصور بھی نہیں کر سکتے! البتہ بہت سے علما نے دیوار قفقاز کو چند دلائل کی بنیاد پر سد ذوالقرنین قرار دینے کی کوشش کی ہے جو درج ذیل ہیں:

- ① یہ دو پہاڑوں کے درمیان ہے۔ ② اس میں لوہے اور تانبے کو استعمال کیا گیا ہے۔ ③ قطعی طور پر نہ سہی لیکن معروف یہی ہے کہ اس کا بانی ذوالقرنین ہے۔
- ④ مورخین اسے ہی سد ذوالقرنین قرار دیتے آئے ہیں جیسا کہ تاریخی کتب میں یہ واقعہ ملتا ہے کہ خلیفہ واثق باللہ نے خواب میں دیکھا کہ یا جوج ماجوج کی دیوار ٹوٹ گئی ہے چنانچہ وہ بڑا پریشان ہوا اور اس نے سلام الترجمان کی قیادت میں ایک کمیشن روانہ

کیا کہ وہ سد ذوالقرنین کو تلاش کریں اور اس کا مشاہدہ کرنے کے بعد اسے صحیح صورت حال سے آگاہ کریں۔ اٹھارہ مہینوں کے بعد اس سروے کمیشن نے آکر اطلاع دی کہ وہ دیوار تا حال محفوظ ہے اس میں ایک بہت بڑا دروازہ ہے جس پر بڑے بڑے تالے لگے ہوئے ہیں اور وہ دیوار انتہائی بلند و بالا اور نہایت مضبوط ہے۔ (بعض مورخین کے بقول اس میں لوہے اور تانبے کو وسیع پیمانے پر استعمال کیا گیا ہے) اس سروے کمیشن نے اپنی رپورٹ میں یہ بھی بتایا کہ یہ دیوار شمال مشرق کی طرف ہے اور ان علاقوں کے بادشاہوں کی طرف سے وہاں پہرے دار مقرر ہیں۔“

اس تعبیر میں پہلے دو نکتے خاصے وزنی ہیں یعنی دیوار قفقاز کا دو پہاڑوں کے درمیان ہونا اور اس میں لوہے اور تانبے کا پایا جانا، لیکن کسی ایک دو مشترک علامتوں کی بنیاد پر اسے دیوار ذوالقرنین قرار نہیں دیا جاسکتا ہے، بلکہ اس کے لیے ضروری ہے کہ مشابہت من کل الوجوه ثابت کی جائے اور ہم نے سد ذوالقرنین کی دس بڑی اہم اور بنیادی علامتیں بیان کی ہیں اس لیے ضروری ہے کہ کم از کم ان دس علامات کے ساتھ اس مشابہت کو ثابت کیا جائے جب کہ یہاں صورت حال ایسی نہیں بلکہ صرف دو یا زیادہ سے زیادہ تین علامتیں یہاں منطبق ہو سکتی ہیں کہ اگر اس کا بانی بھی ذوالقرنین تسلیم کر لیا جائے۔

علاوہ ازیں دو بنیادی وجوہات کی بنا پر اسے دیوار ذوالقرنین قرار نہیں دیا جاسکتا۔ پہلی وجہ تو یہ ہے کہ واثق باللہ کے سروے کمیشن والے جس تاریخی واقعہ کی بنیاد پر اسے سد ذوالقرنین ثابت کیا جاتا ہے وہ واقعہ تحقیقی طور پر بسند صحیح ثابت ہی نہیں کیونکہ اول تو مورخین نے اسے بلا سند نقل کیا ہے جیسا کہ حافظ ابن کثیر اپنی تاریخ<sup>(۱)</sup> میں لکھتے ہیں کہ

[۱] [البدایہ والنہایہ ۱۰۲۲]



”وقد ذكر أن الخليفة الواثق بعث ..... یہاں ’ذکر‘ مجہول کا صیغہ ہے جو نفس واقعہ کے ضعف پر دلالت کرتا ہے۔

اسی طرح یا قوت حموی اسے بلا سند نقل کرنے کے بعد اس کے ضعف کی طرف اشارہ کرتے ہوئے رقمطراز ہیں کہ :

”قد كتبت من خبر السد ما وجدته في الكتب ولست أقطع بصحة ما أوردته لاختلاف الروايات فيه والله أعلم بصحته وعلى كل حال فليس في صحة أمر السد ريب وقد جاء ذكره في الكتاب العزيز“<sup>(۱)</sup>

”سد ذوالقرنین کے بارے میں جو کچھ مجھے کتابوں میں (بکھرا) نظر آیا میں نے تحریر کر دیا ہے جب کہ میں اس واقعہ پر قطعی صحت کا حکم نہیں لگاتا کیونکہ اس کے متعلق روایتوں میں اختلاف ہے اور اس کی صحت اللہ ہی بہتر جانتے ہیں لیکن بہر صورت سد ذوالقرنین کے واقعہ کی صحت میں کوئی شک نہیں ہونا چاہیے (کہ ذوالقرنین کے دور میں ایسا واقعہ ضرور پیش آیا تھا) کیونکہ اس کا تذکرہ قرآن مجید میں موجود ہے۔“

مفسر آلوسی اس واقعہ کی تضعیف میں رقمطراز ہیں کہ :

”وأما ما ذكره بعضهم من أن الواثق بالله العباسي أرسل سلاما الترجمان للكشف عن هذا السد فذهب جهة الشمال في قصة تطول حتى رأه ثم عاد وذكر له من أمره ما ذكر فتثقات المورخين على تضعيفه. وعندى أنه كذب لما فيه مما تأبى عند الآية كما لا يخفى

(۱) [معجم البلدان ۳/۲۲۵]



على الواقف عليه تفصيلا“ (۱)

”یہ جو بعض لوگوں نے خلیفہ واثق باللہ کے حوالے سے ایک طویل قصہ ذکر کیا ہے کہ اس نے سلام ترجمان کو اس دیوار کی تلاش میں بھیجا اور وہ شمال کی طرف گیا حتیٰ کہ اس نے وہ دیوار دیکھی اور واپس آ کر خلیفہ کو اس کی رپورٹ دی تو ثقہ مورخین اس واقعہ کی تردید کرتے ہیں اور میرے خیال میں تو یہ محض کذب و افتراء ہے کیونکہ قرآن مجید کی آیت اس بات سے انکار کرتی ہے جیسا کہ تفصیلات سے واقف کسی شخص پر بھی یہ حقیقت مخفی نہیں“

دوسری وجہ یہ ہے کہ یہ دیوار عرصہ دراز سے ٹوٹ چکی ہے جیسا کہ مفسر محمود آلوسیؒ اپنی تفسیر میں ان غلط تعبیرات و تاویلات کی تردید کرتے ہوئے رقمطراز ہیں کہ:

”وكان يزعم ذلك يزعم أن سد ذى القرنين هو السد المشهور فى باب الابواب وهو مع استلزامه أن يكون ياجوج وماجوج الخزر والترك خلاف ما عليه المورخون فإن بانى ذلك السد عندهم كسرى انوشروان وقيل اسفنديار وهو أيضا لم يبق إلى الآن بل خرب من قبل هذا بكثير وزعم أن السد وياجوج وماجوج هناك وأن الكل قد تلف بحيث لا يرى ، كما يراه عصرينا رئيس الطائفة المسماة بالكشفية السيد كاظم الرشتي ، ضرب من الهذيان واحدى علامات الخذلان“ (۲)

”جو شخص یہ گمان کرتا ہے کہ سد ذوالقرنین وہی سد ہے جو باب الابواب کے نام

[۱] [روح المعانی (ص ۳۲ ج ۱۶)]

[۲] [روح المعانی ص ۳۷ ج ۱۶]

سے مشہور ہے اور جس سے یہ لازم آتا ہے کہ خزر اور ترک یا جوج ماجوج ہیں تو مورخین اس کے خلاف ہیں کیونکہ اس سد (دیوار) کا بانی مورخین کے نزدیک کسری نوشیروان ہے یا اسفندیار ہے (ذوالقرنین نہیں) علاوہ ازیں آج یہ دیوار موجود نہیں ہے بلکہ عرصہ دراز سے ٹوٹ پھوٹ کا شکار ہو چکی ہے اور جس نے یہ خیال کیا کہ یہاں دیوار ذوالقرنین پائی جاتی ہے اور یہیں یا جوج ماجوج بھی رہتے ہیں تو یہ سب سینہ زوری، ہٹ دھرمی اور ہذیان گوئی ہے اور ایسے شخص کی وہ رائے نہیں جو ہمارے زمانہ کے کشفیہ فرقہ کے بانی سید کاظم کی اس مسئلہ میں ہے۔“

### تیسری تعبیر

یا جوج ماجوج سے مراد چینی اقوام ہیں کیونکہ چین کے گردا گرد دیوار ذوالقرنین موجود ہے اور یہ لوگ کتے بلیاں (درندے) بڑے شوق سے کھاتے ہیں لہذا اس علامت کی وجہ سے یہی یا جوج ماجوج ہیں۔

یہ تعبیر درج ذیل وجوہات کی بنا پر غلط ہے۔

① بلاشبہ چین کی سرحدی دیوار، دیوار چین کے نام سے نہ صرف تاریخ میں مذکور ہے بلکہ آج بھی موجود ہے لیکن گزشتہ صفحات میں ثابت کیا جا چکا ہے کہ دیگر دیواروں کی طرح اس پر بھی دیوار ذوالقرنین کا اطلاق نہیں ہوتا بلکہ دیوار ذوالقرنین کی کوئی ایک علامت بھی اس میں نہیں پائی جاتی یعنی ① نہ تو یہ دیوار دو پہاڑوں کے درمیان ہے ② نہ اس میں لوہا اور تانبا ہے ③ نہ اس کا بانی ذوالقرنین ہے ④ نہ ہی کوئی قوم اس کی کھدائی میں مشغول ہے ⑤ اور نہ ہی یہ اتنی مضبوط ہے کہ ڈائنامیٹ وغیرہ سے اسے توڑا نہ جاسکتا ہو۔ لہذا دیوار چین کو سد ذوالقرنین قرار دینا جہالت ہے۔

② مفسر آلوسیؒ بھی اس تعبیر کی تردید کرتے ہوئے رقمطراز ہیں کہ

”وليس هناك (ای فی الجین) یاجوج وماجوج نعم هناك سد  
عظیم یقرب من مائتین وخمسين ساعة طولاً لكن ليس بين السدين  
ولا بانيه ذو القرنين ولا يكاد يصدق عليه ما جاء في وصف سده“<sup>(۱)</sup>  
”چینی یاجوج ماجوج نہیں اگرچہ وہاں ایک بہت بڑی دیوار (دیوار چین) موجود  
ہے جو تقریباً ۲۵۰ میل لمبی ہے مگر وہ دیوار نہ تو دو پہاڑوں کے درمیان ہے اور نہ ہی  
اس کا بانی ذو القرنین ہے اور نہ ہی اس پر سد ذو القرنین کے اوصاف کا اطلاق ہوتا  
ہے۔“

لہذا دیوار چین کو سد ذو القرنین قرار دینا جہالت ہے۔

③ علاوہ ازیں چینیوں کے بارے میں یہ کہنا کہ وہ کتے، بلیاں کھانے والے ہیں تو  
زیادہ سے زیادہ یہ محض ایک جزئی علامت تو قرار دی جاسکتی ہے مگر ہم بارہا یہ  
واضح کر چکے ہیں کہ یاجوج ماجوج یا سد ذو القرنین کے حتمی انطباق و مصداق کے  
لیے کلی مشابہت ضروری ہے وگرنہ اس طرح کی جزئی مشابہت تو دنیا کے بہت  
سے ممالک پر بھی صادق آسکتی ہے تو کیا ان سب کو یاجوج ماجوج قرار دیا جائے  
گا؟؟

چوتھی تعبیر

ترکی قوم یاجوج ماجوج ہے کیونکہ ان کی شکل و صورت یاجوج ماجوج کی شکل  
و صورت سے ملتی ہے۔

اتنی بات درست ہے کہ صحیح حدیث میں یاجوج ماجوج کی شکل و صورت کو ترکوں

کے مشابہہ بیان کیا گیا ہے یعنی بارک آنکھوں والے، سرخی مائل بالوں اور چوڑے چہرے والے گویا کہ وہ تہہ بر تہہ ڈھالوں جیسے (موٹے) ہیں لیکن اس سے یہ لازم نہیں آتا کہ یا جوج ماجوج ترکمانستانی لوگ ہیں کیونکہ یہ صرف ایک مشترک وصف اور جزئی مشابہت ہے وگرنہ ان میں یا جوج ماجوج کی دیگر علامات قطعی طور پر صادق نہیں آتیں اور نہ ہی انہیں سد ذوالقرنین سے محصور کیا گیا ہے لہذا ترک یا جوج ماجوج نہیں۔

اس کو اس مثال سے بھی سمجھا جا سکتا ہے کہ جس طرح حضرت عیسیٰ علیہ السلام کو حضرت عروہ بن مسعود صحابیؓ کے اور دجال کو عبد العزی بن قطن کافر کے مشابہہ کہا گیا ہے مگر اس سے یہ لازم نہیں آتا کہ حضرت عروہ بن مسعود ہی حضرت عیسیٰ ہیں یا عبد العزی ہی دجال ہے!

اسی طرح ترکوں کی شکل و صورت کو اگر یا جوج ماجوج کی شکل و صورت کے مشابہہ

بتایا گیا ہے کہ تو اس سے یہ لازم نہیں آتا کہ یہی فی حقیقت یا جوج ماجوج ہیں !!

### پانچویں تعبیر

دیوار برلن سد ذوالقرنین ہے اور یا جوج ماجوج سے مراد یورپی اقوام ہیں۔

یہ تفسیر درج ذیل وجوہات کی بنا پر غلط ہے۔

(i) قرآن مجید اور صحیح احادیث سے مترشح ہوتا ہے کہ سد ذوالقرنین قیامت کے

قریب گرائی جائے گی اور اس سے پہلے دجال اکبر، امام مہدی اور حضرت عیسیٰ

وغیرہ (قیامت کی علامت کبریٰ) کا ظہور ہو چکا ہوگا اور دنیا میں صرف حضرت

عیسیٰ اور ان کے ساتھی مسلمان ہی باقی رہ جائیں گے کہ اللہ تعالیٰ یا جوج ماجوج کو

خروج کی اجازت دے دیں گے اور وہ دیوار گرا کر اودھم مچا دیں گے جب کہ

گزشتہ صدی کے اواخر میں مشرقی و مغربی جرمنی کے ایک معاہدے کے تحت یہ

دیوار (دیوار برلن) گرائی جا چکی ہے جب کہ اس دیوار کے گرنے سے پہلے یا بعد میں تاحال قیامت کی علامات کبریٰ کا ظہور نہیں ہوا۔ اس لیے اگر اسے سد ذوالقرنین تسلیم کر لیا جائے تو لامحالہ قرآن وحدیث کے بہت سے نصوص کا (معاذ اللہ) ابطال لازم آتا ہے۔

(ii) دیوار برلن پر سد ذوالقرنین کی علامات کا کسی طرح بھی انطباق نہیں ہوتا یعنی نہ اس کا بانی ذوالقرنین تھا، نہ یہ دیوار دو پہاڑوں کے درمیان تھی، نہ اس میں لوہا اور تانبا تھا اور نہ ہی اسے یا جوج ماجوج کے حملوں کے انسداد کے لیے بنایا گیا تھا لیکن اس کے باوجود اسے سد ذوالقرنین سمجھنا حماقت وجہالت سے کم نہیں!

(iii) دیوار برلن کو سد ذوالقرنین خیال کرنے والے مجبوراً بہت سے ظاہری احکامات کو تاویلات فاسدہ کی بھینٹ چڑھانے کی کوشش کرتے ہیں حالانکہ یہ رویہ درست نہیں کہ ایک غلط بات یا غلط مفہوم کو درست ثابت کرنے کے لیے دیگر نصوص میں بلا دلیل تاویل کی جائے۔

### چھٹی تعبیر

ساتویں صدی ہجری میں تاتاریوں کا خروج ہی وہ خروج تھا جسے قرآن وحدیث میں خروج یا جوج ماجوج سے تعبیر کیا گیا ہے۔

یہ تعبیر درج ذیل وجوہات کی بنا پر غلط ہے۔

(i) قرآن وحدیث سے معلوم ہوتا ہے کہ یا جوج ماجوج کا خروج قیامت کے قریب ہوگا جب کہ قیامت کی بڑی بڑی علامات مثلاً امام مہدی، خروج دجال اور نزول مسیح کا ظہور ہو چکا ہوگا جب کہ تاتاریوں کا خروج آج سے سات آٹھ صدیاں بیشتر ہو چکا ہے مگر تاحال قیامت کی علامات کبریٰ کا ظہور دیکھنے میں نہیں آیا لہذا

تاتاریوں کے خروج کو یا جوج ماجوج کے خروج سے تعبیر کرنا سراسر غلط ہے۔

(ii) یا جوج ماجوج جب خروج کریں گے تو تمام فصلوں، کھیتوں، شہروں، دریاؤں کے پانیوں اور جانوروں وغیرہ کا خاتمہ کر دیں گے بحیرہ طبریہ کا سارا پانی پی جائیں گے وغیرہ وغیرہ جب کہ تاتاریوں کے خروج میں اگرچہ انسانی آبادیوں پر ناقابل بیان حد تک ظلم کیا گیا مگر اس کے باوجود ان کا فتنہ و فساد یا جوج ماجوج کے ظلم و فساد کے عشر عشر بھی نہیں۔

(iii) یا جوج ماجوج کا خروج دیوار ذوالقرنین کے گرانے کے فوری بعد ہوگا جب کہ تاتاریوں نے ایسی کسی 'دیوار' کو گرا کر یہ یورش نہیں کی بلکہ ان کی یورش کے اسباب اور احوال اس کے سوا کچھ اور تھے۔

بعض لوگ اس تعبیر میں امام قرطبی کے حوالے سے یہ بات ذکر کرتے ہیں کہ انہوں نے اس فتنہ تاتار کو یا جوج ماجوج قرار دیا ہے، حالانکہ یہ بات غلط ہے کیونکہ ان کی جس عبارت سے یہ مفہوم کشید کیا جاتا ہے وہ اس مفہوم کی متحمل نہیں اور وہ عبارت درج ذیل ہے:

”وقد خرج منهم في هذا الوقت امم لا يحصيهم إلا الله تعالى ولا يردهم عن المسلمين إلا الله تعالى حتى كأنهم ياجوج وماجوج أو مقدمتهم“ (۱)

”اس وقت ان (تاتاریوں) میں سے اتنی جماعتیں نکل آئی ہیں جن کی تعداد اللہ ہی بہتر جانتے ہیں اور اللہ تعالیٰ کی مدد کے بغیر مسلمان ان سے بچاؤ نہیں کر سکتے گویا کہ یہ یا جوج ماجوج ہیں یا انکا مقدمہ ہیں۔“

(۱) [تفسیر قرطبی (۱۱/۵۷۷)]

گویا امام قرطبیؒ نے تاتاریوں کے ظلم و جور اور قوت و طاقت کے پیش نظر انہیں یا جوج ماجوج کے مشابہہ سمجھا ہے حقیقتاً انہیں یا جوج ماجوج قرار نہیں دیا علاوہ ازیں اسی عبارت کے متصل بعد اور اپنی کتاب (التذکرۃ ص ۷۹ تا ۸۴) میں انہوں نے وہ تمام روایات جمع کی ہیں جن سے واضح طور پر ثابت ہوتا کہ یا جوج ماجوج کا خروج حضرت عیسیٰ کے نزول اور دجال اکبر کے خاتمے کے بعد ہوگا۔

اسی طرح علامہ آلوسیؒ تاتار کو یا جوج ماجوج قرار دینے والوں پر سخت تکتہ چینی کرتے ہوئے رقمطراز ہیں کہ

”ويعلم مما تقدم ومما سيأتي إن شاء الله تعالى بطلان ما يزعمه بعض الناس من أنهم التاتار الذين أكثروا الفساد في البلاد.....“<sup>(۱)</sup>

”گزشتہ اور آئندہ کے بیانات و دلائل سے ان لوگوں کی تردید ہو جاتی ہے جنہوں نے ان تاتاریوں کو یا جوج ماجوج سمجھ لیا ہے جنہوں نے ملکوں میں فساد برپا کیا اور نیک و بد کو قتل کیا اگرچہ ان کی شکل و صورت یا جوج ماجوج سے ملتی جلتی ہے مگر انہیں یا جوج ماجوج قرار دینا انتہائی گمراہی ہے۔“

ساتویں تعبیر

شمال مشرقی ایشیا کے وحشی قبائل ہی یا جوج ماجوج ہیں گو اس وقت ان میں یا جوج ماجوج کی علامات صادق نہ آتی ہوں مگر بوقت خروج ان میں وہ تمام علامات و صفات پیدا ہو جائیں گی جن کا ذکر احادیث میں کیا گیا ہے اور ان کی دیوار اس خروج سے پہلے بھی کسی وقت گر سکتی ہے کیونکہ اس دیوار کے گرنے کا کوئی متعین وقت نہیں ﴿وَجَاءَ وَعُذِّدُ رَبِّي﴾ سے کوئی بھی وقت مراد ہو سکتا ہے لیکن ان کا خروج نزول صبح کے بعد اور

(۱) [روح المعانی ۱۶/۳۴۲]

قیامت کے انتہائی قریب ہوگا۔

یہ تعبیر درج ذیل وجوہات کی بنا پر غلط ہے۔

(i) قرآن و حدیث میں کہیں یہ تخصیص موجود نہیں کہ یا جوج ماجوج میں فتنہ پردازی

کی صفات قیامت کے قریب پیدا ہوں گی پہلے نہیں بلکہ جہاں بھی یا جوج ماجوج

کا ذکر آیا وہاں علی الاطلاق ان کے ظلم و فساد اور دیگر علامات وغیرہ کو بھی بیان

کیا گیا ہے جس سے معلوم ہوتا ہے کہ فتنہ فساد ان کی سرشت میں ودیعت کر دیا گیا

ہے جو کسی وقت بھی وہ ان کی طبیعت سے محو نہیں ہو سکتا۔ لہذا یہ دعویٰ بلا دلیل ہے

کہ ابھی تو ان میں ایسی ظالمانہ اور وحشیانہ صفات پیدا نہیں ہوئیں اور قیامت کے

قریب پیدا ہوں گی۔ اس تخصیص کی بہر حال مضبوط دلیل چاہیے۔ ﴿هَاتُوا

بُرْهَانَكُمْ اِنْ كُنْتُمْ صَادِقِينَ﴾

(ii) صحیح احادیث میں یا جوج ماجوج کی یہ مشغولیت بیان کی گئی ہے کہ یحفرون

السد کل یوم ..... ”وہ روزانہ اس دیوار کو کھودتے ہیں“ (تا کہ اسے گرا کر

لوگوں پر یورش کر دیں) اور جب وہ دیوار کمزور ہو جاتی ہے تو وہ اسے اگلے دن

کے لیے چھوڑ جاتے ہیں مگر اللہ تعالیٰ دوسرے دن ان کے آنے سے پہلے اس

دیوار کو پھر اس طرح موٹا اور مضبوط کر دیتے ہیں اور یہ معاملہ بلا ناغہ ان کے ساتھ

جاری ہے اور قیامت کے قریب جب ان کے خروج کا وقت آجائے گا تو اللہ

تعالیٰ اس دیوار کو دوبارہ مضبوط نہیں کریں گے اور وہ اسے توڑ کر خروج کر دیں

گے، جب کہ مذکورہ وحشی قبائل اور شمال مشرقی ایشیائی قوموں میں سے کوئی قوم بھی

ایسی دیوار رکھتی ہے نہ اس کی کھدائی میں مصروف رہتی ہے لہذا انہیں یا جوج

ماجوج کہنا غلط ہے۔



(iii) یا جوج ماجوج کا خروج جس طرح قیامت کے انتہائی قریب ہوگا اور یہ قیامت کی علامات کبریٰ میں سے ایک بڑی علامت ہے اسی طرح ان کی دیوار بھی اسی وقت ٹوٹے گی۔<sup>(۱)</sup>

اس سے معلوم ہوا کہ یا جوج ماجوج کا خروج اور سد ذوالقرنین کا گرنا دونوں لازم و ملزوم ہیں لہذا اگر یہ دعویٰ کیا جائے کہ دیوار ٹوٹ چکی ہے تو پھر لامحالہ یہ بھی تسلیم کرنا ہوگا کہ یا جوج ماجوج کا خروج بھی ہو چکا ہے۔ حالانکہ یہ قطعی غلط تعبیر ہے اسی طرح یہ بھی غلط فہمی ہے کہ دیوار کا گرنا تو تسلیم کر لیا جائے مگر خروج کو علامت قیامت قرار دیا جائے لکہ صحیح تعبیر یہی ہے کہ وہ دیوار اب بھی باقی ہے اور یا جوج ماجوج اس کی کھدائی کرتے رہتے ہیں گو اس کی حقیقت و کیفیت کا ہم احاطہ نہیں کر سکتے اور قیامت کے قریب یا جوج ماجوج اسے توڑ کر خروج کریں گے۔

(۱) [اس کی وضاحت تفسیر ابن کثیر (۱۷۱/۳)، تفسیر کبیر (۱۷۳/۲۱)، روح المعانی (۳۲/۱۶)، تفسیر خازن (۱۹۱/۴) وغیرہ کے حوالے سے یا جوج ماجوج کا خروج کب ہوگا کے عنوان میں ہم ذکر کر چکے ہیں۔]

## عصر حاضر میں کوئی قوم بھی یا جوج ماجوج کی تمام صفات و عادات سے متصف نہیں

قرآن وحدیث میں یا جوج ماجوج کے بارے میں جن علامات و صفات اور احوال کا تذکرہ ملتا ہے اگر بنظر غائر دیکھا جائے تو وہ علامات و صفات دنیا میں موجود ان اقوام و ملل میں سے کسی ایک پر بھی صحیح طرح چسپاں نہیں ہوتیں جن کا تفصیلی تذکرہ، حدود اربعہ اور دیگر ضروری معلومات عصر جدید میں جغرافیائی اور تاریخی کتابوں میں یا کسی بھی 'پولٹیٹیکل میپ' میں ہم ملاحظہ کر سکتے ہیں خواہ وہ شمال مشرقی ایشیائی اقوام ہوں یا کرہ ارض پر پھیلے ہوئے دیگر براعظموں میں سکونت پذیر دوسری قومیں ہوں۔

گزشتہ صفحات میں مفکرین کی تعبیرات پر تنقید و تردید میں اس کی کافی بحث آپ ملاحظہ کر چکے ہیں۔ اب راقم قرآن وحدیث سے مترشح ہونے والے کچھ نکات کی روشنی میں اختصار کے ساتھ مزید واضح کرنا چاہے گا کہ دنیا میں موجود جن اقوام کے شب و روز ہمارے سامنے ہیں ان میں سے کسی کو یا جوج ماجوج قرار دینا خدائی فیصلے کے منافی ہے۔ اس سلسلے میں کوشش کی گئی ہے کہ گزشتہ بحث کے اعادہ و تکرار کی بجائے ان چیزوں کا احاطہ کیا جائے جو ابھی تک بحث میں نہیں آسکیں لیکن ان کا اس بحث سے گہرا تعلق ضرور ہے۔

① نصوص شرعیہ کی روشنی میں یہ ثابت کیا جا چکا ہے کہ یا جوج ماجوج اور سد ذوالقرنین اپنے وقت موعود تک لازم و ملزوم ہیں اور یا جوج ماجوج روزانہ اس دیوار کو گرانے کی کوشش کرتے رہتے ہیں۔ اگر اس نکتے کو پیش نظر رکھ کر دنیا میں نظر ڈالی

جائے تو آپ کو کوئی ایسی دیوار یا قوم نظر نہیں آئے گی جسے اس پیش گوئی کا مصداق قرار دیا جاسکے۔ کیونکہ اول تو کوئی ایسی دیوار نظر نہیں آتی جسے دیوار ذوالقرنین قرار دیا جاسکتا ہو۔ (کیونکہ دیوار ذوالقرنین کی وہ دس علامتیں جو پچھلے صفحات میں ذکر کی جا چکی ہیں۔ ان میں سے کسی پر چسپاں نہیں ہوتیں) دوسرے یہ کہ اگر کوئی دیوار ہے بھی تو اسے توڑنے یا گرانے والے 'یا جوج ماجوج' وہاں نظر نہیں آتے! لیکن اس کے باوجود بعض محققین کا کچھ قوموں کو 'یا جوج ماجوج' سے متعین کرنا محض سینہ زروی یا غلط فہمی ہے۔

یہاں یہ بھی یاد رہے کہ موجودہ ترقی یافتہ دور میں کسی مضبوط سے مضبوط دیوار بلکہ چٹانوں اور پہاڑوں کو گرانا اور راستے نکالنا کوئی بڑی بات یا دشوار کام نہیں رہا۔ دیوار برلن کے علاوہ پہاڑی علاقوں میں آج بھی اس کا مشاہدہ کیا جاسکتا ہے لیکن یا جوج ماجوج جو بلا ناغہ اپنی دیوار کو گرانے میں مصروف ہیں اپنی مقررہ مدت سے پہلے کسی طرح بھی کامیاب نہیں ہو سکتے۔ اس سے یہ اندازہ کیا جاسکتا ہے کہ ممکن ہے وہ اپنی جسمانی اور افرادی قوت کے باوجود ڈائنامیٹ اور دوسرے جدید نیوکلیئر اور ایٹمی مواد سے تہی دامن ہوں کیونکہ ان ایٹمی و کیمیائی مادوں سے تو سخت سے سخت لوہا بھی آسانی پانی میں تبدیل کیا جاسکتا ہے۔

یہاں یہ سوال پیدا ہوتا ہے کہ جن قوموں کو یا جوج ماجوج متعین کرنے کی کوشش کی گئی ہے کیا وہ ایٹمی اور نیوکلیائی مواد سے تہی دامن ہیں؟ کیا ان لوگوں نے اپنے علاقوں میں پہاڑوں سے راستے نہیں بنائے؟ سخت سے سخت چٹانوں کو بارود سے اڑا کر ریزہ ریزہ نہیں کر دیا؟ بلکہ روس تو پون صدی تک تنہا دنیا کا سپر پاور رہا ہے اور اس عروج کے دور میں اس کے پاس کسی قسم کے نیوکلیائی اور ایٹمی مواد کی کمی نہ تھی اور اب بھی وہ دنیا کی بڑی بڑی طاقتوں کی صف میں شامل ہے، پھر ان علاقوں میں وہ کونسی دیوار تھی

جسے وہ توڑنے میں کامیاب نہیں ہوئے؟ اگر وہ توڑ چکے ہیں تو وہ کونسا خروج ہے جسے 'یا جوج ماجوج کا خروج' کہا جاسکتا ہے؟ اور پھر ظہور مہدی، نزول مسیح اور خروج دجال کی علامتیں کس وقت رونما ہوئیں؟؟؟

② صحیح احادیث سے معلوم ہوتا ہے کہ مسلمانوں کے مقابلے میں یا جوج ماجوج کی تعداد ننانوے (۹۹) فیصد زیادہ ہے۔<sup>(۱)</sup> لہذا اگر اس وقت ایک محتاط اندازے کے مطابق مسلمانوں کی کل تعداد ایک ارب (یا سو ارب) ہے تو یا جوج ماجوج کی تعداد لازمی طور پر ننانوے ارب (یا ایک کھرب) ہونی چاہیے تو کیا جن قوموں کو یا جوج ماجوج ثابت کیا جاتا ہے ان کی تعداد ایک کھرب ہے؟ ہرگز نہیں کیونکہ دنیا کی آبادی کی مجموعی تعداد بھی پانچ چھ ارب سے متجاوز نہیں۔

اگر بالفرض مسلمانوں سے مراد وہ لوگ لیے جائیں جو اسلام لانے کے بعد اس پر صحیح طرح کار بند و عمل پیرا رہیں اور جنت میں جانے کے مستحق بن سکیں تو پھر بھی ایک ارب تعداد میں سے کیا اس وقت چالیس (۴۰) پچاس (۵۰) کروڑ مسلمان بھی ایسے نہیں جو جنت میں جانے کے مستحق ہوں خواہ اپنے گناہوں کی سزا وصول کر کے ہی جنت میں جائیں؟؟

اگر اس پچاس کروڑ کوننانوے سے ضرب دیں تو پھر بھی یا جوج ماجوج کی تعداد کم از کم پچاس (۵۰) ارب تو ضرور ہونی چاہیے!

لیکن جن قوموں کو یا جوج ماجوج قرار دیا جاتا ہے ان میں سے کسی قوم کی اتنی تعداد نہیں لہذا لامحالہ یہ تسلیم کرنا پڑے گا کہ یہ ایک ایسی قوم ہے جسے اللہ تعالیٰ نے خاص مقصد (لوگوں کی آزمائش اور جہنم کو بھرنے وغیرہ) کے لیے پیدا کیا ہے اور قیامت سے

(۱) [بخاری (۳۳۳۸)]

پہلے انہیں زمین پر ظاہر کیا جائے گا۔ یا جوج ماجوج کی کثرت کا اندازہ اس حدیث سے بھی ہوتا ہے کہ جب حضرت عیسیٰ علیہ السلام یا جوج ماجوج کے خاتمے کے بعد اپنے ساتھیوں کو لے کر زمین پر اتریں گے تو روئے زمین پر ہر طرف بکھری ہوئی یا جوج ماجوج کی لاشوں کی وجہ سے تل دھرنے کو جگہ نہ ہوگی اور حضرت عیسیٰ کی دعا کی وجہ سے اللہ تعالیٰ پرندے بھیجیں گے جو ان لاشوں کو اٹھا کر کسی نامعلوم مقام پر لے جائیں گے جب کہ اس وقت حضرت عیسیٰ علیہ السلام اور ان کے ساتھی نہایت قلیل تعداد میں ہوں گے، ان کی قلت کا اندازہ اس بات سے بھی لگایا جاسکتا ہے کہ ان کے لیے کوہ طور (پہاڑ) کی چوٹی بھی کافی ہوگی جہاں یا جوج ماجوج کے شر سے بچنے کے لیے پناہ لیں گے۔ مگر جب وہ زمین پر اتریں گے تو ان چند محدودہ مسلمانوں کے لیے یا جوج ماجوج کی لاشوں کی وجہ سے کہیں اتنی جگہ بھی باقی نہ ہوگی کہ جہاں وہ قیام کر سکیں۔

③ احادیث سے ثابت ہوتا ہے کہ حضرت عیسیٰ کے نزول کے بعد دنیا دو بلاکوں میں تقسیم ہو جائے گی یعنی ایک طرف تو تمام کفار دجال اکبر کے ساتھ مل جائیں گے جب کہ دوسری طرف تمام مسلمان حضرت عیسیٰ علیہ السلام کے ساتھ ہوں گے اور عیسائی بھی اسلام قبول کر لیں گے پھر دوطرفہ جنگ ہوگی اور مشرق وسطیٰ اور اس کے ساتھ متصل دیگر ایشیائی علاقے اس عالمی جنگ کا میدان بنیں گے پھر اس جنگ میں مسلمانوں کو فتح نصیب ہوگی اور تمام کافروں کو تہ تیغ کر دیا جائے گا حتیٰ کہ اگر کوئی کافر کسی درخت یا پتھر کی اوٹ میں چھپے گا تو وہ درخت اور پتھر بھی پکار پکار کر کہے گا کہ اے مسلمان! یہ کافر میری اوٹ میں ہے اسے قتل کر دو اور اس طرح روئے ارضی سے تمام غیر مسلموں کا قلع قمع کر دیا جائے گا۔

اس پس منظر میں یہ بات نہایت قابل غور ہے کہ جن قوموں اور علاقوں پر یا جوج

ماجوج اور دیور ذوالقرنین کا اطلاق کیا جاتا ہے وہ تو بلاشبہ اس آخری عالمگیر جنگ کی لپیٹ میں آ کر تباہ و برباد ہو جائیں گے، جب کہ یہ بات قطعی ہے کہ یاجوج ماجوج اس آخری عالمگیر جنگ اور تمام کفار کے استیصال کے بعد چھوڑے جائیں گے، لہذا ماننا پڑے گا کہ یاجوج ماجوج ان قوموں کے سوا کوئی اور قوم ہے جس کا حتمی علم اللہ تعالیٰ کے پاس ہے، اس لیے ایشیائی اقوام کو یاجوج ماجوج نہیں کہا جاسکتا کیونکہ ان میں سے تمام غیر مسلموں کا حضرت عیسیٰ ﷺ اور ان کا لشکر خاتمہ کر دے گا، علاوہ ازیں یورپی یا امریکی عیسائی اقوام کو بھی یاجوج ماجوج نہیں کہا جاسکتا، کیونکہ قرآن مجید کے مطابق تمام عیسائی اس وقت حضرت عیسیٰ ﷺ پر ایمان لے آئیں گے (جیسا کہ ارشاد باری تعالیٰ ہے: ﴿وَإِنْ مِنْ أَهْلِ الْكِتَابِ إِلَّا لِيُؤْمِنَنَّ بِهِ قَبْلَ مَوْتِهِ﴾ [النساء: ۱۵۸])

”اہل کتاب میں سے ہر ایک حضرت عیسیٰ ﷺ کی موت سے پہلے ان پر ایمان لے آئے گا“ اور پھر یہ اہل کتاب ان کے ساتھ مل کر دجال اور اس کے لشکروں کے خلاف جہاد کریں گے، جب کہ یاجوج ماجوج اس آخری معرکے کے بعد ظاہر کیے جائیں گے۔

④ احادیث سے معلوم ہوتا ہے کہ یاجوج ماجوج انسانوں سمیت ہر ذی روح چیز کے دشمن ہیں، وہ کھیت کھلیان تباہ کرنے والے، دریاؤں، سمندروں کا پانی ختم کرنے والے اور ہر طرف اودھم مچانے والے ہیں، تو کیا جن قوموں کو یاجوج ماجوج قرار دیا جاتا ہے وہ ان علامات و صفات سے متصف ہیں؟ کیا وہ اپنے سوا تمام انسانوں کے جانی دشمن ہیں کہ اپنے سوا کسی انسان کو دیکھتے ہی اس پر حملہ آور ہو جائیں؟ کیا وہ دوسرے انسانوں سے معاہدات و معاملات طے نہیں کرتے؟ کیا وہ دوسرے ملکوں میں آمد و رفت، وزارت و سفارت، سفر و تجارت اور دوسری سہولیات سے یکساں مستفید نہیں ہوتے؟ کیا وہ ہر ذی روح کے دشمن ہیں؟ کیا ان کے علاقوں میں پانی کا بحران ہے؟

کیا ان کے علاقوں میں دوسری اقوام کے افراد نہیں بستے؟

لہذا جن قوموں کو یا جوج ماجوج متعین کرنے کی کوششیں کی جاتی ہے اگر ان کے ہاں یہ علاقے ثابت ہو جائیں کہ وہ ہر ذی روح کے دشمن ہیں، کسی دوسری قوم سے ان کے تجارتی، سفارتی اور دیگر تعلقات یکسر نہیں، کھیت کھلیان کو اجاڑنے والے، درندوں کو کھانے والے، کسی غیر انسان کو اپنے علاقے میں زندہ نہ چھوڑنے والے ہیں تو پھر انہیں یا جوج ماجوج کہا جاسکتا ہے لیکن اگر معاملہ اس کے برعکس ہو اور فی الواقع برعکس ہی ہے تو انہیں بہر صورت یا جوج ماجوج سے تعبیر کرنا غلطی ہے۔

## خاتم النبیین ﷺ، یاجوج ماجوج اور حضرت عیسیٰ علیہ السلام

قرآن وحدیث سے معلوم ہوتا ہے کہ یاجوج ماجوج ذوالقرنین کے دور سے آج تک دنیا میں موجود رہے ہیں اور اپنے مقررہ وقت تک موجود رہیں گے۔ نبی کریم ﷺ نے ایک موقع پر ارشاد فرمایا کہ

”آج یاجوج ماجوج کی دیوار میں درہم برابر سوراخ ہو گیا ہے“<sup>(۱)</sup>

اس سے معلوم ہوا کہ آنحضرت ﷺ کے دور میں یہ موجود تھے لیکن آپ ﷺ نے نہ ان کے ساتھ جہاد و قتال کیا اور نہ ہی ان کے ساتھ دعوت و تبلیغ کا فریضہ انجام دیا، حالانکہ آپ ﷺ نے اپنے دور میں کسریٰ (ایرانی بادشاہ) سمیت تقریباً تمام بادشاہوں اور حاکموں کو دعوتی خطوط روانہ کیے تھے، پھر آپ کے بعد آپ کے جانشین صحابہ کرام اور تابعین وغیرہ پہلی صدی ہجری کے اختتام سے پہلے ہی ایشیا میں چین، خراسان، روس اور ہندوستان تک اور افریقہ و یورپ تک جا پہنچے مگر انہوں نے کسی ایسی قوم کو یاجوج ماجوج کہنے کی جرأت نہیں کی جنہیں بعد کے مفکرین نے یاجوج ماجوج ثابت کرنے کی زحمت کی ہے۔

یہاں یہ بات قابل غور ہے کہ نبی کریم ﷺ نے یاجوج ماجوج کی طرف کوئی دعوت یا عسکری پیش رفت ظاہر کیوں نہ کی، اس کا یہ جواب سمجھ آتا ہے کہ نبی کریم ﷺ بخوبی آگاہ تھے کہ ① یاجوج ماجوج خاص آزمائش کے لیے پیدا کی گئی قوم ہے۔ ② ان سے فطرت (اسلام) مسلوب و مفقود ہے ③ یہ سب بلا استثناء جہنمی ہیں ④ ان کا جائے وقوع لوگوں سے مخفی رکھا گیا ہے۔ ⑤ قیامت کے قریب ہی انہیں ظاہر کیا جائے گا۔

[بخاری: ۷۱۳۵]



اس کی مزید تقویت ان احادیث سے ہو جاتی ہے جن سے روز روشن کی طرح یہ واضح ہوتا ہے کہ حضرت عیسیٰ علیہ السلام کے نزول اور دجال کے خاتمے کے بعد یا جوج ماجوج منصفہ شہود پر ظاہر ہوں گے اور حضرت عیسیٰ علیہ السلام بھی انہیں اسلام کی دعوت نہیں دیں گے۔ بلکہ اللہ کے حکم سے ان کی طرف متوجہ ہوئے بغیر کوہ طور پر چڑھ جائیں گے اور انہیں اس لیے اسلام کی دعوت نہیں دیں گے کہ یہ سب جہنم ہی کے لیے پیدا کیے گئے ہیں۔

اب یہاں تقدیر کا سوال پیدا ہوتا ہے کہ اگر یا جوج ماجوج اسلام قبول کرنے کی صلاحیت اور فطرت سے تہی دامن پیدا کیے گئے ہیں تو وہ مکلف نہ ہوئے پھر انہیں جہنم کی سزا کیوں دی جائیگی اس کا بہترین جواب حافظ ابن کثیرؒ نے ابو الحسن اشعریؒ کے حوالے سے اپنی تاریخ میں اس طرح بیان کیا ہے کہ

”وقد حكاہ الشيخ أبو الحسن الأشعري أجماعاً عن أهل السنة والجماعة وامتحانهم لا يقتضى نجاتهم ولا ينافى الأخبار عنهم بأنهم من أهل النار لأن الله يطلع رسول على ما يشاء من أمر الغيب وقد أطلعه على أن هؤلاء من أهل الشقاء وأن سجايهم تابی قول الحق والانقياد له فهم لا يجيبون الداعي إلى يوم القيامة فيعلم من هذا أنهم كانوا أشد تكديبا للحق في الدنيا لو بلغهم فيها“ (۱)

”شیخ ابو الحسن اشعریؒ نے اہل السنۃ والجماعۃ سے اس پر اجماع نقل کیا ہے کہ یا جوج ماجوج کی آزمائش ان کی نجات کو مقتضی نہیں اور نہ ہی وہ روایات اس کے منافی ہیں جن میں یا جوج ماجوج کو جہنمی قرار دیا گیا ہے کیونکہ اللہ تعالیٰ جب چاہتے

(۱) [البدایۃ والنہایۃ (۱۰۲۲)]

ہیں اپنے رسول کو کسی نبی سے مطلع فرمادیتے ہیں تو اللہ تعالیٰ نے آپ ﷺ کو اس بات سے مطلع کر دیا ہوگا کہ یا جوج ماجوج بد بخت ہیں اور ان کی طبیعت و عادت حق کو قبول کرنے اور حق کے لیے مطیع و فرمانبردار ہونے سے انکاری ہے اور یہ تاقیامت دین کی دعوت دینے والے کسی داعی کی بات قبول نہیں کریں گے۔ اس سے معلوم ہوا کہ اگر دنیا میں انہیں حق کا پیغام بالفرض پہنچ بھی جاتا تو یہ حق کی تکذیب میں سب سے بڑھ کر ثابت ہوتے“

اسی لیے انبیاء کو بھی اس بات کا مکلف نہیں بنایا گیا کہ وہ یا جوج ماجوج کو دین کی دعوت دیں کیونکہ اللہ تعالیٰ نے انہیں پیدا ہی جہنم کے لیے کیا ہے۔ لا یصلح علیہم بفعولہم (دعوت مبنیہ)!

یا جوج ماجوج کے بارے میں بائبل و اسرائیلی روایات و بیانات کا کردار یا جوج ماجوج کے بارے میں حتمی فیصلہ ذکر کرنے سے پہلے رقم الحروف مناسب سمجھتا ہے کہ بائبل کے ان بیانات اور ان اسرائیلی روایات کے بارے میں آگاہ کر دے جن کی وجہ سے کتب تفاسیر و توارخ میں یا جوج ماجوج کی تعبیر کے سلسلے میں غلط افکار و نظریات کو در آنے کا موقع ملا، جن سے بڑے بڑے علمائے دین، مفسرین اور مفکرین بھی متاثر ہوئے بغیر نہ رہے سکے پھر انہی شخصیات کی ٹھوکرنے عامۃ المسلمین کو ایک بہت بڑی فکری کھائی میں گرا دیا۔

### بائبل روایات

① ”اور خداوند کا کلام مجھ پر نازل ہوا کہ اے آدم زاد جوج کی طرف جو ماجوج کی سرزمین کا ہے اور روش اور مسک اور تو بل کا فرمانروا ہے متوجہ ہو اور اس کے خلاف

نبوت کر اور کہہ خداوند یوں فرماتا ہے کہ اسے دیکھ اے جوج! روش اور مسک اور تو بل کے فرمانروا میں تیرا مخالف ہوں“<sup>(۱)</sup>

اس بیان سے ظاہر ہوتا ہے کہ بائبل کے بقول یا جوج یا جوج دو قومیں نہیں بلکہ یا جوج سے مراد تو لوگ ہیں مگر ما جوج سے مراد علاقہ ہے حالانکہ یہ بات قرآن مجید کے بیان کے مخالف ہے اس لیے کہ قرآن مجید میں یا جوج اور ما جوج دونوں سے لوگ مراد ہیں علاقہ نہیں پھر حیرانی کی بات ہے کہ بائبل میں دیگر مقامات پر ما جوج سے مراد لوگ بھی لیے گئے ہیں مثلاً ”اور میں ما جوج پر اور ان پر جو بحری ممالک میں امن سے سکونت کرتے ہیں، آگ بھیجوں گا اور وہ جانیں گے کہ میں خداوند ہوں“<sup>(۲)</sup>

اس سے یہ بھی معلوم ہوا کہ بائبل کے بیانات میں تعارض و تناقض ہے جو اس کے محرف و مبدل ہونے پر روشن ثبوت ہے۔ قرآن مجید کو سابقہ کتابوں کے محرف ہو جانے کی وجہ سے ان کا ”میمین“ (گنہگار) قرار دیا گیا ہے یعنی سابقہ آسمانی کتابوں اور صحیفوں کے جن واقعات اور روایات کی قرآن (اور سنت) سے تصدیق ہو جائے صرف وہی قابل اعتبار ہیں اور جن کا قرآن سے مخالف و تناقض ظاہر ہو وہ قطعی غلط ہیں۔ البتہ جن بیانات کے بارے میں قرآن و سنت خاموش ہیں اور وہ قرآن کے موافق یا مخالف نہیں اس کی تصدیق و تکذیب میں توقف کیا جائے گا۔

لہذا مذکورہ بائبل کی واقعہ قرآن مجید کے خلاف ہونے کی وجہ سے معتبر و مستند کہلانے کا حق دار نہیں۔ علاوہ ازیں یہ بھی واضح ہو جائے کہ اس بیان میں یا جوج (ما جوج) کے علاقے کی طرف بھی اشارہ کیا گیا یعنی روش سے مراد روئیں، مسک سے مراد ماسکو اور

(۱) [حزقی ایل باب ۳۸ آیات ۵۲۱]

(۲) [حزقی ایل ۳۹ آیت ۷]

تو بل سے تو بالسک ہے۔ ماسکو اور تو باسکو بھی روس کے دو مشہور شہر ہیں۔

یہیں سے ان علما کو غلطی لگی ہے جنہوں نے شمال مشرقی اور وسطی ایشیائی ریاستوں کے باشندوں کو یا جوج ماجوج قرار دینے کی کوشش کی ہے۔ علاوہ ازیں یہی بیان بائبل میں دیگر کئی مقامات پر بھی مذکور ہے مثلاً

② ”اور یوں ہوگا کہ ان ایام میں جب جوج اسرائیل کی مملکت پر چڑھائی کرے گا تو میرا قبر میرے چہرہ سے نمایاں ہوگا۔“<sup>(۱)</sup>

③ ”پس اے آدم زاد! تو جوج کے خلاف نبوت کر اور کہہ خداوند یوں فرماتا ہے دیکھ اے جوج روش اور مسک اور تو بل کے فرمانروا میں تیرا مخالف ہوں“<sup>(۲)</sup>

مذکورہ اقتباسات سے معلوم ہوتا ہے کہ ’جوج‘ کوئی حکمران ہوگا اور روش، مسک اور تو بل کے علاقہ جات اس کے زیر حکومت ہوں گے جب کہ قرآن مجید سے معلوم ہوتا ہے کہ یا جوج ماجوج کوئی فرد واحد نہیں بلکہ ان سے بہت بڑی تعداد مراد ہے پھر بائبل کے دیگر حوالہ جات<sup>(۳)</sup> سے بھی یہی معلوم ہوتا ہے، اس لیے یا بائبل روایات باہمی طور پر متعارض ہیں یا پھر قرآن مجید کے خلاف ہیں اور بہر دو صورت یہ بیانات غیر معتبر ٹھہرتے ہیں۔ نیز بائبل کے دیگر بیانات سے معلوم ہوتا ہے کہ مسک اور تو بل وغیرہ سے علاقہ جات مراد نہیں بلکہ ان سے مراد مختلف اقوام ہیں جیسا کہ درج ذیل بیان سے واضح ہوتا ہے۔

④ ”نوح کے بیٹے سام، حام اور یافث کی اولاد یہ ہیں۔ طوفان کے بعد ان کے ہاں بیٹے پیدا ہوئے، بنی یافث یہ ہیں جمر اور ماجوج اور مادی اور یادان اور تو بل

(۱) [حزقی ایل باب ۳۸ آیت ۱۸] (۲) [حزقی ایل باب ۳۹ آیت ۲۱]

(۳) (مثلاً مکافہ ۲۰-۱۰۴۷)

اور مسک اور تیراس۔“ (۱)

اس سے معلوم ہوا کہ ماجوج تو بل، مسک اور تیراس وغیرہ سے مراد علاقہ جات نہیں بلکہ مختلف افراد کے نام ہیں جن سے یہ قومیں معرض وجود میں آئیں۔

۵ ”اور جب ہزار برس پورے ہو چکیں گے تو شیطان قید سے چھوڑ دیا جائے گا اور ان قوموں کو جو زمین کے چاروں طرف ہوں گی یعنی جوج و ماجوج کو گمراہ کر کے لڑائی کے لیے جمع کرنے کو نکلے گا، ان کا شمار سمندر کی ریت کے برابر ہوگا اور وہ تمام زمین پر پھیل جائیں گی اور مقدسوں کی لشکر گاہ اور عزیز شہر کو چاروں طرف سے گھیر لیں گی اور آسمان پر سے آگ نازل ہو کر انہیں کھا جائے گی اور ان کا گمراہ کرنے والا ابلیس آگ اور گندھک کی اس جھیل میں ڈالا جائے گا جہاں وہ حیوان اور جھوٹا نبی بھی ہوگا اور وہ رات دن ابد الابد عذاب میں رہیں گے۔“ (۲)

یہ بیان بھی بائبل کی دیگر روایات اور اسلامی تعلیمات سے متعارض ہے مثلاً اسمیں شیطان اور ابلیس سے مراد دجال اکبر ہے جب کہ اس کا لشکر یا جوج ماجوج قرار دیا گیا ہے جو عزیز شہر (مکہ، مدینہ یا بیت المقدس فلسطین) پر یورش کرے گا پھر آسمانی آگ ان کی ہلاکت کا موجب ہوگی، جب کہ قرآن و سنت سے معلوم ہوتا ہے کہ دجال کا لشکر یہودیوں اور دیگر کافروں پر مشتمل ہوگا، یا جوج ماجوج پر نہیں بلکہ یا جوج ماجوج تو دجال اور اس کے لشکر کے تہ تیغ ہو جانے کے بعد چھوڑے جائیں گے۔ علاوہ ازیں بائبل کے بعض بیانات (۳) سے معلوم ہوتا ہے کہ یا جوج ماجوج اسرائیل پر یورش کریں گے جب کہ احادیث سے معلوم ہوتا ہے کہ اسرائیلی یہودی تو خود دجال کے لشکر میں

(۲) [مکاشفہ باب ۲۰ آیت ۱۰ تا ۱۴]

(۱) [پیدائش باب ۱۰ آیت ۲۲۱]

(۳) [مثلاً حزقی ایل ۳۸-۱۸]

شامل ہوں گے اور مسلمانوں کے خلاف مزاحمت کریں گے۔ لہذا یہ بائبل ہی بیان صحیح احادیث کے خلاف ہونے کی وجہ سے قابل رد ہے۔

مذکورہ بیان میں دوسری قابل اعتراض بات یہ ہے کہ اس میں یا جوج ماجوج اور شیطان (دجال) کی عزیز شہر پر یورش بیان کی گئی ہے جب کہ رسول اکرم ﷺ کی احادیث سے معلوم ہوتا ہے کہ دجال اور اس کا لشکر مکہ، مدینہ اور بیت المقدس میں ہرگز داخل نہیں ہو سکے گا۔

مذکورہ بیان میں تیسری قابل اعتراض بات یہ ہے کہ اس میں یا جوج ماجوج کی ہلاکت کا باعث آسمانی آگ قرار دیا گیا ہے جب کہ صحیح احادیث کے مطابق ان کی ہلاکت کا ذریعہ وہ کیڑے ہوں گے جو اللہ تعالیٰ ان کی گردنوں میں پیدا کریں گے اور یہ سب ان واحد میں ہلاک کر دیئے جائیں گے۔

بفرض اختصار انہی حوالہ جات پر اکتفا کیا جاتا ہے وگرنہ بائبل سے اس طرح کے کئی حوالہ جات پیش کیے جاسکتے ہیں جن کی وجہ سے بہت سے اہل علم نے روسی اور یورپی اقوام کو یا جوج ماجوج ثابت کرنے کی کوشش کی ہے اور حیرانی اس بات پر ہے کہ خود عیسائیوں کے یا جوج ماجوج کے بارے میں کچھ اسی طرح کے نظریات ہیں، جیسا کہ انسائیکلو پیڈیا آف برٹانیکا میں ہے کہ ”یہ صاف ظاہر ہے کہ کبھی یہ دونوں قومیں ایک ہی سر زمین میں آباد تھیں اور یہ بھی واضح ہے کہ یا جوج ماجوج ان دونوں قوموں کے آباء اجداد تھے۔ یورپی باشندوں کا دو بڑی نسلوں سے تعلق ہے ایک سلویا تک مشرقی یورپ میں بشمول روس، اور دوسری ٹیوٹانک مغرب میں۔ جرمنی، فرانس، برطانیہ، اسکاٹلینڈ، نیویا، امریکہ اور دوسرے ممالک جہاں سفید رنگ کے لوگوں کی اکثریت ہے یہ دونوں گوری نسلیں ہیں اور بہت قدیم زمانے میں دونوں نسلوں کے لوگ آپس میں ملتے جلتے

اور ایک دوسرے میں شادیاں بھی کرتے تھے بالکل اسی طرح جس طرح آج کل یہ کرتے ہیں“ (۱)

مؤلف اس سلسلے میں مزید رقمطراز ہے کہ ”اندن کے مشہور و معروف گلڈ ہال کے عین سامنے یا جوج ماجوج کے دو بڑے مجسمے کھڑے ہیں اور یہ وہاں قدیم زمانے سے چلے آرہے ہیں اس سے برطانوی جیزائز میں آباد باشندوں کے قدیم آباؤ اجداد سے ان کے تعلق پر روشنی پڑتی ہے ورنہ ان قدیم مجسموں کے اس طرح محترم سمجھے جانے اور گلڈ ہال جیسے قدیم اور اہم ترین ہال (جہاں جلسے منعقد ہوتے ہیں) کے سامنے نمایاں جگہ پر اس طرح رکھے جانے کی کوئی وجہ نہ تھی۔ یہ بھی یاد رکھنے کی بات ہے کہ کیمبرج میں دو پہاڑیاں جوج اور ماجوج کے نام سے موسوم ہیں..... اگر بائبل میں یا جوج ماجوج کے متعلق حوالہ کو لندن گلڈ ہال کے مجسموں اور کیمبرج کی دو پہاڑیوں کے ناموں کے تاریخی ثبوت کے ساتھ یکجا کیا جائے تو اس امر میں کوئی شبہہ باقی نہیں رہتا کہ یہ دونوں نام (جیسا کہ بعض یورپی دانشور سمجھتے ہیں) افسانوی نہیں ہیں بلکہ یورپ کی دو نہایت اہم اور طاقتور قدیم نسلیں ہیں جو مقررہ وقت پر ہر بلند مقام سے نکل پڑیں گی اور بالآخر دنیا کی تمام دوسری قوموں پر غلبہ پا کر انہیں غلام بنا لیں گی یہ غابہ نہ صرف ان کی جسمانی اور مادی قوت کی بدولت ہوگا بلکہ ساسی اور فنی برتری کی بنا پر بھی“ (۲)

موصوف نے بائبل کے حوالہ جات اور عیسائی نظریات کی روشنی میں یا جوج ماجوج کے بارے میں وہی تعبیر و تطبیق پیش کی ہے جسے کتاب ہذا میں مذکور مفکرین نے بائبل کی بجائے قرآن و سنت سے ثابت کرنے کی سعی ادا حاصل فرمائی ہے (جن کی تفصیلی تردید

(۱) [اسرائیل والعبوات فی القرآن] از علی اکبر (برطانیہ)، ترجمہ ”اسرائیل قرآنی پیش گوئیوں کی روشنی میں“ از میاں محمد افضل ص (۲۸) ناشر شاہکار لاہور [ (۲) (ایضاً ص ۲۸، ۲۹) ]



گزشتہ صفحات میں کی جا چکی ہے لہذا اعادے کی ضرورت نہیں) اب اس امر میں کوئی شک و شبہ نہیں رہنا چاہیے کہ ایشیائی اور یورپی اقوام کو یا جوج ماجوج قرار دینے میں باہلی بیانات مرکزی اہمیت کے حامل ہیں اور انہی بیانات اور روایات سے مسلم مفکرین کو ٹھوکری لگی ہے، جب کہ ان بیانات کے قرآن سے تقابلی جائزے سے یہ واضح ہو چکا ہے کہ یہ باہلی طور پر بھی متناقض و متعارض ہیں اور قرآن مجید کے خلاف بھی، لہذا یہ بیانات درخواہنا نہیں کہ ان کی بنیاد پر کسی قوم کو یا جوج ماجوج قرار دیا جائے۔

### اسرائیلی روایات

چونکہ بائبل اور اسرائیلی روایات کا آپس میں چولی دامن کا ساتھ ہے اس لیے جو صورت حال باہلی روایات کے ضمن میں آپ دیکھ چکے ہیں، من و عن وہی صورت اسرائیلی روایات کی ہے کہ یہ آپس میں متعارض بھی ہیں اور قرآن و احادیث کے خلاف بھی، پھر ان میں اور باہلی روایات میں قدر مشترک پائی جاتی ہے، اس لیے بفرض اختصار اسی اشارے پر اکتفا کرتے ہوئے ہم آخری بحث کی طرف آتے ہیں۔ البتہ اسرائیلی روایات کی ایک جھلک یا جوج ماجوج اور دیوار ذوالقرنین کے بارے میں ضعیف اور موضوع روایات کے عنوان میں (گزشتہ صفحات میں) بھی ملاحظہ کی جاسکتی ہے۔

### یا جوج ماجوج کون اور کہاں ہیں؟ صحیح اسلامی نکتہ نظر!

گزشتہ صفحات میں چند مفکرین کے دلائل و آرا کا مناقشہ و محاکمہ کرتے ہوئے قطعی تردید کر دی گئی ہے کہ نقشے پر دکھائی دینے والی اقوام و ملل میں سے کسی قوم و ملت پر یا جوج ماجوج کا اطلاق نہیں ہوتا لیکن اب ایک انتہائی پیچیدہ سوال پیدا ہوتا ہے کہ پھر یا جوج ماجوج کون سی قوم ہے اور کس سرزمین پر آباد ہے کہ جغرافیہ دان اتنی ترقی کے



باوجود ان تک رسائی حاصل نہیں کر سکے؟

کسی بھی موحد اور راسخ العقیدہ مسلمان کے لیے اس سوال کا جواب سمجھنا اور سمجھانا قطعاً مشکل یا ناممکن نہیں کیونکہ مسلمانوں کے دین و عقائد کا بڑا اور بنیادی حصہ غیبی معاملات پر موقوف ہے مثلاً ایمان کے پانچ بنیادی ارکان میں سے تین ارکان تو سراسر غیبی ہیں یعنی اللہ پر ایمان لانا، فرشتوں اور یوم آخرت پر ایمان لانا تمام مسلمانوں کے لیے 'غیب' پر ایمان لانے کے مترادف ہے اور ہر مسلمان ان غیبی امور پر ایمان لاتا ہے اور یہی صفت قرآن مجید میں اس طرح بیان کی گئی ہے۔ ﴿الَّذِينَ يُؤْمِنُونَ بِالْغَيْبِ﴾ (البقرہ: ۳) ”اور ہدایت پانے والے متقی وہ لوگ ہیں جو غیب پر ایمان لاتے ہیں۔ جب کہ ایمان کا چوتھا رکن 'اللہ کے رسولوں پر ایمان' بھی ہمارے لیے امر غیب ہے۔ اسی طرح احوال بعد الممات، جنت و جہنم، جزا و سزا وغیرہ ایسے امور ہیں جو تجربے و مشاہدے اور ادراک و احساس سے ماورا ہیں لیکن کوئی شخص اس وقت تک مسلمان ہی نہیں کہلا سکتا جب تک کہ ان مافوق الاسباب اور ماوراء الطبیعیات پر ایمان نہ لے آئے۔ اس معاملے میں کسی مادہ پرست اور کافر و منکر کو تو شک و تردد ہو سکتا ہے مگر کسی مسلمان کو ہرگز نہیں۔

بعینہ یہی معاملہ یا جوج ماجوج کا ہے کہ ان کے بارے میں قرآن و حدیث میں بہت سی باتوں اور علامتوں سے ہمیں باخبر کیا گیا ہے لیکن ان کے جائے وقوع کے بارے میں نہ ہمیں بتایا گیا ہے اور نہ ہی انہیں تلاش کر کے ان تک اللہ کا دین پہنچانے کی ذمہ داری ہمیں سونپی گئی ہے، اس لیے یا جوج ماجوج کے بارے میں صحیح نکتہ نظر یہی ہے کہ یہ ایک غیبی معاملہ ہے جس کی محض اطلاع ہمیں دی گئی ہے، مگر یہ بھی بتایا دیا گیا ہے کہ انہیں ایک دیوار کے ذریعے بند کر دیا گیا ہے اور جب ان کے خروج کا وقت ہوگا

اس وقت اللہ تعالیٰ انہیں اہل دنیا پر ظاہر کر دیں گے اور یہ وقت قیامت کے قریب حضرت عیسیٰ علیہ السلام کے نزول اور دجال اکبر کے خاتمے کے بعد ہوگا، اس لیے نزول مسیح اور خروج دجال سے پہلے اہل دنیا خواہ جتنی بھی ترقی کر جائیں، گہرے سمندروں میں راستے بنالیں، فلک بوس پہاڑوں کی چوٹیاں سر کر جائیں، زمین سے خلا اور خلا میں چاند اور دیگر سیاروں تک رسائل حاصل کر لیں، نئے نئے ستاروں اور کہکشاؤں کا کھوج لگا لیں، بحر و بر، فضاؤں اور خلاؤں میں ترقی کے گھوڑے دوڑا لیں مگر بہر صوت یا جوج ماجوج تک رسائی مشکل ہی نہیں بلکہ ناممکن (Impossible) بھی ہے اور جغرافیہ دان کبھی بھی ان تک رسائی نہیں پاسکیں گے بلکہ بوقت خروج یا جوج ماجوج خود ہی لوگوں پر منکشف آئیں گے اور لوگ انہیں دیکھتے ہی گھروں، غاروں اور پہاڑوں میں چھپ جائیں گے۔

اس سلسلے میں یہ روایت بھی خاصی اہم ہے جسے حافظ ابن کثیر نے مختلف اسناد سے اپنی تفسیر میں روایت کیا ہے کہ ایک یہودی نے اللہ کے رسول ﷺ سے آکر دریافت کیا کہ:

”وَجَنَّةٍ عَرْضُهَا السَّمَاوَاتُ وَالْأَرْضُ فَأَيْنَ النَّارُ؟ فَقَالَ أَرَأَيْتَ اللَّيْلُ إِذَا جَاءَ لِبَسِ كُلِّ شَيْءٍ فَأَيْنَ النَّهَارُ؟ قَالَ حَيْثُ شَاءَ اللَّهُ قَالَ وَكَذَلِكَ النَّارُ تَكُونُ حَيْثُ شَاءَ اللَّهُ عَزَّوَجَلَّ“ (۱)

”جب جنت کی چوڑائی آسمانوں اور زمین کے برابر ہے تو جہنم کہاں ہوگی؟ (یعنی یہ جگہ تو جنت نے پر کر لی اب اتنی بڑی جہنم کہاں بنائی جائے گی) تو اللہ کے رسول ﷺ نے اس سے پوچھا کہ ذرا یہ بتاؤ کہ جب رات ہر چیز پر چھا جاتی ہے

(۱) [تفسیر ابن کثیر (۶۰۵)]

تو (اس وقت) دن کہاں چلا جاتا ہے؟ اس نے جواب دیا کہ جہاں اللہ چاہتے ہیں (دن کو لے جاتے ہیں) تو آپ ﷺ نے فرمایا کہ اسی طرح جہنم بھی وہاں ہے جہاں اللہ نے (اسے رکھنا) منظور کیا ہے۔“

اسی طرح کے سوالات حضرت عمر رضی اللہ عنہ اور حضرت عبد اللہ بن عباس رضی اللہ عنہما سے بھی مختلف لوگوں نے کیے اور انہوں نے بھی وہی جواب دیا جو اللہ کے رسول ﷺ نے اس یہودی کو دیا ہے۔ (ایضاً)

ان واقعات میں دراصل اللہ تعالیٰ کی عظیم الشان قدرت اور بے انتہا قوت و طاقت سے آگاہ کیا گیا ہے گو کہ اس دور میں لوگ دن اور رات کی تبدیلی کی کنہ و حقیقت سے بے خبر تھے اور آج ہم سائنسی ایجادات کی وجہ سے اس حقیقت سے باخبر ہیں کہ اگر ایک جگہ رات ہوتی ہے تو دوسری جگہ سورج کے طلوع ہو جانے کی وجہ سے اس وقت دن ہوتا ہے لیکن اس کے باوجود یہ سوال ہمارے لیے معمر ہے کہ جب جنت کی چوڑائی ارض و سماوات کے بقدر ہے تو جہنم کہاں ہوگی اور آج بھی ہم اس کا صرف یہی جواب دے سکتے ہیں کہ مہربن ماہ (للہ)!

علاوہ ازیں کسی چیز کے عدم مشاہدہ سے اس کے معدوم ہونے کا لزوم ثابت نہیں ہوتا۔ مذکورہ واقعہ کے بعد حافظ ابن کثیرؒ نے اسی نکتے کی طرف اشارہ کرتے ہوئے فرمایا کہ ”لا يلزم من عدم مشاهدتنا الليل إذا جاء النهار أن لا يكون في مكان وإن كنا لا نعلمه“ (ایضاً) ”یعنی اگر ہم دن کے وقت رات کا مشاہدہ نہیں کر پاتے تو اس سے یہ لازم نہیں آتا کہ رات کہیں بھی نہیں (بلکہ رات کہیں تو ضرور ہے) اگرچہ ہم اس جگہ کے بارے میں جانتے نہ ہوں۔“ اسی طرح اگر ہم یا جوج ماجوج تک رسائی حاصل نہیں کر پاتے تو اس کا یہ معنی ہرگز نہیں کہ یا جوج ماجوج محض خیالی باتیں ہیں۔

مفسر آلوسیؒ کا یا جوج ماجوج کے بارے میں صحیح نکتہ نظر

مفسر آلوسیؒ نے یا جوج ماجوج کے سلسلے میں بڑی تفصیلی بحث کی ہے اور اسے ایک غیبی معاملہ ثابت کرتے ہوئے ان لوگوں پر خوب تردید و تنقید کی ہے جنہوں نے شمال مشرقی اور وسطی ایشیائی اقوام کو یا جوج ماجوج سے تعبیر کرنے کی کوشش کی ہے۔ موصوف کی تفسیر سے چند ایک اقتباسات درج ذیل ہیں۔

① وقيل هما جبلا ارمينية واذربيجان ونسب ذلك إلى ابن عباس ؓ وإليه يميل صنيع البيضاوي وتعقب بأنه توهم ولعل النسبة إلى الحبر غير صحيحة وكان من يزعم ذلك يزعم أن سد ذى القرنين هو السد المشهور فى باب الأبواب وهو مع استلزامه أن يكون ياجوج وماجوج الخزر والترك خلاف ما عليه المؤرخون فإن بانى ذلك السد عندهم كسرى انوشيروان وقيل اسفنديار وهو ايضا لم يبق إلى الآن بل خرب من قبل هذا بكثير وزعم أن السد ياجوج وماجوج هناك وان الكل قد تلطف بحيث لا يرى كما يراه عصرينا رئيس الطائفة المسماة بالكشفية السيد كاظم الرشتى، ضرب من الهذيان واحدى علامات الخذلان“ (۱)

”کہا گیا ہے کہ یہ دیوار ارمینیا اور آذربائیجان کے دو پہاڑوں کے درمیان واضح

ہے اور یہ بات ابن عباس ؓ کی طرف بھی منسوب کی جاتی ہے اور امام بیضاوی کا رجحان بھی اسی طرف ہے، لیکن ان پر تعاقب کیا گیا ہے کہ یہ انکا وہم ہے اور ابن عباس ؓ کی طرف اسے منسوب کرنا بھی صحیح معلوم نہیں ہوتا۔ جن لوگوں نے اسی خیال کو

(۱) [تفسیر روح المعانی (ج ۱۶ ص ۳۷)]

تقویت دی ہے ان کے زعمِ باطل میں 'باب الابواب' ہی دیوار ذوالقرنین ہے اور 'خزوز' اور 'ترک' یا جوج ماجوج ہیں حالانکہ مؤرخین اس کے خلاف ہیں کیونکہ مؤرخین کے نزدیک اس دیوار کا بانی کسری نوشیروان یا اسفندیار ہے (ذوالقرنین نہیں) اور پھر یہ دیوار آج موجود بھی نہیں بلکہ عرصہ دراز سے ریزہ ریزہ ہو چکی ہے۔ اور جس نے یہ خیال کیا کہ دیوار ذوالقرنین موجود ہے اور یہیں یا جوج ماجوج رہتے ہیں تو یہ سب سینہ زوری، ہٹ دھرمی اور ہڈیاں گوتی ہے اور ایسے شخص کی وہ رائے نہیں جو ہمارے زمانہ کے کشفیہ فرقہ کے بانی سید کاظم کی اس مسئلہ میں رائے ہے۔

② "وقال ابن سعيد : إن ذلك الموضع حيث الطول مائة وثلاثة وستون درجة والعرض أربعون درجة وفيه أن في هذا الطول والعرض بلاد الخنا والجين وليس هناك يا جوج وما جوج نعم هناك سد عظيم يقرب من مائتين وخمسين ساعة طولاً لكنه ليس بين السدين ولا بانيه ذو القرنين ولا يكاد يصدق عليه ما جاء في وصف سده" (ایضاً)

"ابن سعید فرماتے ہیں کہ یا جوج ماجوج کا علاقہ ایک سو تریسٹھ درجہ طول بلد اور چالیس درجہ عرض بلد پر واقع ہے اور اس جگہ خنا اور چین کے ملک آباد ہیں۔ لیکن وہاں یا جوج ماجوج نہیں اگرچہ وہاں ایک بہت بڑی دیوار (دیوار چین) ہے جو تقریباً دو سو پچاس میل لمبی ہے مگر وہ دیوار نہ تو دو پہاڑوں کے درمیان ہے اور نہ اس کا بانی ذوالقرنین ہے اور نہ ہی اس پر سد ذوالقرنین کے اوصاف کا اطلاق ہوتا ہے۔"

③ "وقيل هما بموضع من الأرض لا نعلمه وكم فيها من أرض مجهولة ولعله قد حال بيننا وبين ذلك الموضع مياه عظيمة ودعوى

استقراء سائر البراری والبحار غیر مسلمة ويجوز العقل أن يكون في البحر أرض نحو أمريكا لم يظفر بها إلى الآن وعدم الوجدان لا يستلزم عدم الوجود وبعد أخبار الصادق بوجود هذين السدين وما يتبعهما يلزمنا الايمان بذلك كسائر ما أخبر به من الممكنات والالتفات إلى كلام المنكرين ناشئ من قلة الدين  
(ایضاً)

”بعض لوگوں نے یہ کہا کہ یا جوج ماجوج زمین پر کسی ایسی جگہ آباد ہیں جسے ہم نہیں جانتے، کیونکہ زمین میں کتنے ہی ایسے خطے ہیں جو آج تک نامعلوم رہے ہیں اور ممکن ہے کہ ہمارے اور یا جوج ماجوج کے علاقے کے درمیان بڑے بڑے (سمندروں کے) پانی ہوں اور یہ دعویٰ ناقابل تسلیم ہے کہ زمین کا ہر بروجر معلوم کر لیا گیا ہے جب کہ عقل یہ کہتی ہے کہ کسی سمندر میں امریکہ کی طرح ایسی جگہ ہو سکتی ہے جہاں ابھی تک کوئی نہیں پہنچا اور کسی چیز کے نامعلوم ہونے سے اس کے غیر موجود ہونے کی دلیل نہیں پکڑی جاسکتی جب کہ صادق و مصدوق (یعنی اللہ اور اس کے رسول ﷺ) نے سد ذوالقرنین اور یا جوج ماجوج کے وجود کی خبر دی ہے اور اس پر ایمان لانا ہمارے لیے اسی طرح لازم و ضروری ہے جس طرح آپ ﷺ کی بتائی ہوئی دیگر بہت سی ممکنات پر ایمان لانا ضروری ہے، جب کہ منکرین کے اقوال کو اہمیت دینا نقص ایمان کا نتیجہ ہے۔“

④ وقال أبو حيان: الاظهر كون الضمير لياجوج وماجوج اي وتركنا بعض ياجوج وماجوج يموج في بعض آخر منهم حين يخرجون من السد مزدحمين في البلاد وذلك بعد نزول عيسى عليه السلام ففی صحیح مسلم من حدیث النواس..... (ایضاً ص ۴۳)

وَتَرَكْنَا بَعْضَهُمْ يَوْمَئِذٍ ..... آیت کے تحت موصوف ابو حیان کے حوالے سے رقمطراز ہیں کہ زیادہ واضح بات یہ ہے کہ یہاں (ہم) ضمیر کا مرجع یا جوج ماجوج ہیں یعنی جب یا جوج ماجوج ملکوں پر یورش کریں گے تو اس وقت ہم انہیں ایسی حالت میں چھوڑیں گے کہ یہ ایک دوسرے سے مڈ بھیز ہوں گے اور یہ خروج حضرت عیسیٰ علیہ السلام کے نزول کے بعد ہوگا جیسا کہ صحیح مسلم میں مذکور حضرت نواس بن سمان رضی اللہ عنہ کی حدیث سے ثابت ہوتا ہے۔

● ”ويعلم مما تقدم ومما سيأتي إن شاء الله تعالى بطلان ما يزعمه بعض الناس من أنهم التاتار الذين أكثروا الفساد في البلاد وقتلوا الاخيار والاشرار ولعمري إن ذلك الزعم من الضلالة بمكان وإن كان بين ياجوج وماجوج واولئك الكفرة مشابهة تامة لا تخفى على الواقفين على أخبار ما يكون وما كان ابطال ما يزعمه بعض الناس من أنهم التاتار“ (ایضاً ص ۴۴)

”گزشتہ اور آئندہ آنے والے دلائل سے ان لوگوں کا رد ہو جاتا ہے جنہوں نے ان تاتاریوں کو یا جوج ماجوج سمجھ لیا جنہوں نے ملکوں میں اودھم مچایا اور نیک و بد ہر شخص کی گردن کاٹی لیکن میں حلفاً یہ دعویٰ کرتا ہوں کہ اگرچہ ان تاتاریوں اور یا جوج ماجوج (کی شکل و صورت) میں مکمل مشابہت پائی جاتی ہے مگر انہیں یا جوج ماجوج قرار دینا انتہائی گمراہ کن (تعبیر) ہے اور جو شخص ماضی کے واقعات اور مستقبل سے متعلق روایات کے بارے میں معلومات رکھتا ہے اس پر یہ بات مخفی نہیں کہ تاتار کو یا جوج ماجوج قرار دینے کی تعبیر باطل ہے۔“



مفسر محمد امین شتقیؒ کا یا جوج ماجوج کے بارے میں صحیح فیصلہ

مفسر شتقیؒ اپنی تفسیر اضواء البیان<sup>(۱)</sup> میں یا جوج ماجوج کے بارے میں شبہات

کا ازالہ کرتے ہوئے رقمطراز ہیں کہ

”فقولکم لو کانوا موجودین وراء السد إلى الآن لا طلع علیہم

الناس غیر صحیح لا مکان أن یكونوا موجودین واللہ یخفی وکانہ

علی عامة الناس حتی یاتی الوقت المحدد لاخراجہم علی الناس

ومما یؤید امکان هذا ما ذکرہ اللہ تعالیٰ فی سورة المائدة من أنه

جعل بنی اسرائیل یتیہون فی الأرض أربعین سنة وذلك فی قوله

تعالیٰ: قال فإنها محرمة علیہم أربعین سنة یتیہون فی الأرض.....

الایة وهم فی فراسخة قليلة من الأرض یمشون لیلہم ونهارہم ولم

یطلع علیہ الناس حتی أنتهی أمد التیہ لأنہم لو اجتمعوا بالناس

لبینوا لہم الطریق وعلی کل حال فربک فعال لما یرید“

”یہ دعویٰ درست نہیں کہ ”اگر یا جوج ماجوج کسی دیوار کی اوٹ میں ہوتے تو

لوگ ان سے ضرور مطلع ہو جاتے“ کیونکہ ممکن ہے کہ وہ موجود ہوں مگر اللہ تعالیٰ نے

عامۃ الناس سے وہ جگہ اس وقت تک مخفی کر رکھی ہو جب تک کہ ان کا لوگوں پر خروج

کا متعین وقت پورا نہ ہو جائے اور اس امکان کی تائید سورة المائدة میں مذکورہ اللہ

تعالیٰ کے اس فرمان سے بھی ہوتی ہے جس میں ہے کہ اللہ تعالیٰ نے بنی اسرائیل کے

لیے چالیس سال متعین کر دیئے تھے کہ وہ ایک زمین (میدان) میں سرگرداں رہیں

گے (مگر چالیس سال سے پہلے اس سے ہرگز باہر نہیں نکل سکیں گے) اور وہ آیت یہ



ہے ”ارشاد ہوا کہ اب وہ زمین ان پر چالیس سال تک حرام کر دی گئی ہے یہ ادھر ادھر سرگرداں پھرتے رہیں گے“ حالانکہ بنی اسرائیل اس زمین (میدان حبیہ) میں تھے جو چند فرسخ سے زیادہ نہ تھی اور وہ دن رات اس میں چلتے رہتے لیکن اپنی مدت (یعنی چالیس سال) سے پہلے اس میں سے ہرگز نکل نہیں سکتے تھے حالانکہ اگر وہ باہمی طور پر مجتمع ہو کر کوشش کرتے تو ان کے لیے (اس میں سے نکلنے کا) راستہ واضح ہو جاتا لیکن بہر صورت اللہ تعالیٰ جو چاہتا ہے وہی کرتا ہے“

دراصل امام شہقپلیؒ یہ بات سمجھانا چاہتے ہیں کہ اللہ تعالیٰ نے کائنات میں بے شمار چیزوں کو پھیلا رکھا ہے لیکن ہر چیز کے ظہور و دریافت کا ایک وقت بھی مقرر کر رکھا ہے جس سے پہلے اس چیز تک ساری دنیا مل کر بھی رسائی نہیں پاسکتی، مثلاً مرور زمانہ کے ساتھ نئی معدنیات اور دیگر بہت سی چیزیں لوگوں کے سامنے آشکارا ہوتی چلی آ رہی ہیں، حالانکہ یہی چیزیں اسی کائنات میں روز اول سے موجود تھیں لیکن لوگ ان سے بے خبر تھے اور اللہ تعالیٰ نے بھی ایسے حالات پیدا نہ کیے تھے کہ ان تک رسائی ممکن ہو سکتی اور اس سے اللہ تعالیٰ کے اکمل علم کا بھی اندازہ ہوتا ہے، کہ جیسے جیسے دنیا کی آبادی اور ضروریات بڑھتی گئیں ویسے ویسے ان ضروریات کو پورا کرنے کے لیے اللہ تعالیٰ اس کائنات میں مخفی اپنے وسائل ظاہر کرتے چلے گئے اور ہنوز یہ سلسلہ جاری ہے اور تا قیامت جاری رہے گا اس لیے کائنات میں مخفی چیزوں تک ان کے مقررہ وقت سے پہلے دنیا کی کوئی طاقت رسائی حاصل نہیں کر سکتی۔ من وعن یہی معاملہ یا جوج ماجوج کا ہے، اللہ تعالیٰ نے انہیں اسی کائنات میں کسی مقصد کے لیے پیدا کر کے اہل دنیا سے مخفی کر رکھا ہے اور ان کے ظہور و خروج کا بھی ایک وقت مقرر کر رکھا ہے کہ جس سے پہلے دنیا کی کوئی قوم ان تک رسائل حاصل نہیں کر سکتی البتہ قرآن و حدیث سے اتنا ضرور

معلوم ہوتا ہے کہ ان کے خروج کا وقت دجال اکبر کے خاتمے اور نزول مسیح کے بعد مقرر کیا گیا ہے، لہذا اللہ تعالیٰ کی قدرت کو چیلنج کرنے کی بجائے یا اللہ تعالیٰ اور اس کے رسولؐ کی اخبار و اطلاعات اور پیش گوئیوں کی تردید و تاویل کرنے کی بجائے ان پر من و عن ایمان لانا چاہیے۔ یہی سلامتی کی راہ ہے۔ [الہدنا (العصر) (ط) (المعنفیر)]



## دوسرا باب

علاقہ جات سے متعلقہ پیش گوئیاں

تمہید:

کتاب ہذا کے مقدمہ میں پیشگوئیوں کے حوالے سے تین بنیادی اقسام ذکر کی گئی تھیں کہ بعض پیش گوئیوں کا تعلق شخصیات یعنی قائم بالذات اشیا سے ہے، اس کی تعبیر و حقیقت پر گزشتہ باب میں مثالوں کے ساتھ ہم سیر حاصل بحث کر چکے ہیں، جب کہ اس باب میں ہم پیش گوئیوں کی دوسری بڑی قسم کے بارے میں بحث کریں گے۔ بحث سے پہلے مناسب معلوم ہوتا ہے کہ مذکورہ باب سے متعلقہ پیش گوئیوں کی تعبیر کے بارے میں مقدمہ میں ذکر کی جانے والی اصولی بحث کا ضروری حصہ دوبارہ ذکر کر دیا جائے تاکہ آئندہ آنے والی بحث کو اصولی بنیادوں پر سمجھنے میں آسانی رہے۔

اس باب میں علاقہ جات سے متعلقہ پیش گوئیاں شامل ہیں۔ ان میں کچھ علاقہ جات پیش گوئیوں میں بالکل واضح طور پر ذکر کر دیئے گئے ہیں، مثلاً یہ پیش گوئی ہے کہ ”مکہ اور مدینہ میں دجال اکبر داخل نہیں ہو سکے گا“ تو اس پیشگوئی میں مکہ و مدینہ سے وہی دو مقدس شہر مراد ہیں جن کی طرف آنحضرت ﷺ نے اس وقت اشارہ فرمایا اور آج بھی یہ حجاز (سعودیہ) میں انہی ناموں سے آباد ہیں۔

پیشگوئیوں میں کچھ علاقہ جات کو مبہم یا اشاراتی انداز میں بھی بیان کیا گیا ہے، مثلاً ’مشرق‘ کی طرف سے ایک لشکر آئے گا یا ’نیلوں والی سرزمین‘ پر چنگ ہوگی۔ اب ایسے علاقہ جات کی تعیین آثار و علامات کے ساتھ ہی ممکن ہے، لیکن اس سلسلہ میں یہ واضح رہے کہ اگر کسی صحابی سے کسی مبہم علاقے کی تعیین ہو جائے تو اسی کو ترجیح دی جائے گی۔ علاوہ ازیں ایسی پیشگوئی کی قرآن و علامات اور علل و اسباب کے ساتھ ذاتی تئیس آرائی کرتے ہوئے اس کے حتمی انطباق کا دعویٰ نہ کیا جائے، کیونکہ قیاس میں صواب و خطا دونوں پہلوؤں کا امکان ہوتا ہے لیکن اگر کوئی شخص اپنے ذاتی قیاس و ظن کی بنا پر کسی

پیشگوئی کا حتمی انطباق کا دعویٰ کرتا ہے تو اس کے انطباق کے صحیح ثابت ہونے پر اس کی 'علمی معراج' تو ہو سکتی ہے مگر بصورت دیگر اسی فرد واحد کی وجہ سے اس انطباق کے غلط ثابت ہونے پر پورا اسلام اعتراضات اور شکوک و شبہات کے زد میں آسکتا ہے۔ علاقہ جات سے متعلقہ پیشگوئیوں کے ضمن میں یہ مسئلہ بھی مد نظر رکھا جائے کہ حضور ﷺ کے دور میں جن علاقوں کے لیے جو نام متعین تھے اور ان علاقہ جات سے کسی پیشگوئی کا کسی حیثیت سے کوئی ربط و تعلق بھی احادیث میں ملتا ہو تو اس پیش گوئی کا مصداق وہی مخصوص علاقہ اور حدود اربعہ ہے خواہ بغداد میں اس کی حدود یا نام میں تبدیلی واقع ہو گئی ہو۔ مثلاً خراسان کے بارے میں جو پیش گوئیاں کی گئی ہیں ان سے مراد قدیم خراسان ہے اور اس کی وہی سابقہ حدود اربعہ اس میں شامل ہے، اگرچہ آج اس خراسان کی حدود میں کافی حد تک کمی کر دی گئی ہے لیکن قدیم جغرافیائی کتابوں میں ان کی گزشتہ حدود وغیرہ آج بھی ملاحظہ کی جاسکتی ہیں۔ اس طرح قسطنطنیہ سے متعلقہ پیش گوئیوں کا اطلاق اسی قسطنطنیہ کی سرزمین پر ہوگا جو 'استنبول' (ترکی کا دار الحکومت) سے موسوم ہو چکا ہے۔ اسی طرح مدینہ طیبہ میں کھڑے ہو کر جن سمتوں کی طرف اشارہ کر کے آپ ﷺ نے کسی واقعہ کی پیشگوئی فرمائی ہے ان سمتوں سے مدینہ ہی کی سمتیں مراد لی جائی گی مثلاً آپ ﷺ نے مدینہ سے مشرق کی طرف اشارہ کر کے پیشگوئی فرمائی ہے تو اس سے مراد مدینہ کا مشرق ہے ناکہ 'دنیا کا مشرق'۔

علاوہ ازیں اگر آپ ﷺ نے کسی خاص اصطلاح سے کوئی پیش گوئی فرمائی ہے تو اس سے مراد وہی قدیم اصطلاح ہوگی، گو آج وہی اصطلاح اس کے برعکس ہو چکی ہے، مثلاً آپ نے مغرب (یہ سمت ہونے کے ساتھ ملک شام کے لیے بطور اصطلاح مستعمل تھی) کی طرف کسی واقعہ کی پیشگوئی فرمائی تو اس سے مراد وہی مغرب اور اہل

مغرب ہیں جو آپ ﷺ کے دور میں معروف تھے، اگرچہ آج وہ سارا علاقہ دنیا کے مشرق میں شمار کیا جاتا ہے۔ نیز یہ بات بھی پیش نظر رہے کہ اگر کسی سمت کو غیر محدود انداز میں استعمال کیا گیا ہے تو اسے غیر محدود ہی معتبر سمجھا جائے گا الا یہ کہ کسی قرینے سے اس کی کوئی حد بندی متعین کی جاسکتی ہو مثلاً 'مشرق' کی سمت کا غیر محدود استعمال کیا گیا ہے تو اس میں مشرق قریب، وسطیٰ اور بعید تینوں ہی شامل ہو سکتے ہیں۔

## مسلمانوں اور عیسائیوں میں جنگ عظیم کس علاقے میں ہوگی

آنحضرت ﷺ کی بعض صحیح احادیث میں قیامت کے قریب مسلمانوں اور غیر مسلمانوں کے درمیان کچھ بڑی بڑی اور خوفناک ہونے والی جنگوں کا ذکر ملتا ہے انہی میں سے ایک جنگ اس طرح کی ہوگی جس میں مسلمان اور عیسائی مل کر کسی تیسرے دشمن کے خلاف معرکہ آرائی کریں گے اور فتح حاصل کرنے کے بعد خود مسلمانوں اور عیسائیوں کے درمیان ہی پھر خوفناک جنگ چھڑ جائے گی۔ جیسا کہ درج ذیل حدیث میں مروی ہے کہ حضرت ذی مخمرؓ فرماتے ہیں کہ نبی کریم ﷺ نے ارشاد فرمایا:

”تم رومیوں سے صلح کرو گے پھر تم اور وہ مل کر کسی اور دشمن کے ساتھ لڑو گے اور تم سلامت رہو گے اور مال غنیمت وصول کرنے کے بعد ایک ’ٹیلوں والی سرزمین‘ پر پڑاؤ کرو گے، تو وہاں ایک رومی آئے گا اور صلیب بلند کر کے کہے گا کہ صلیب غالب آگئی۔ اس پر ایک مسلمان (غضبناک ہو کر) اسے قتل کر دے گا پھر اسی بنیاد پر رومی تم سے دھوکہ کریں گے اور (معاہدہ توڑ دیں گے) پھر جنگ چھڑ جائے گی اور وہ اسی (۸۰) جھنڈوں کے ساتھ تمہاری طرف پیش قدمی کریں گے، جب کہ ہر جھنڈے تلے دس ہزار کا لشکر ہوگا“ (۱)

مذکورہ روایت کے پیش نظر بعض اہل علم نے اس جنگ اور میدان کارزار کی تعیین کرنے کی کوشش کی ہے۔ بعض نے ’ٹیلوں والی سرزمین‘ کی بنیاد پر یہ دعویٰ کیا کہ اس

[۱] مسند احمد ۴/۱۲۸، (۲۶۱/۵)، ابوداؤد (۲۷۶/۷)، (۲۷۶/۷)، ابن ماجہ (۴۱۳۰)، مستدرک

حاکم (۴۶۶/۳)، شرح السنۃ (۴۳۵/۷)

سے مراد افغانستان کا علاقہ ہے اور اس جنگ سے مراد روس اور افغانستان کی وہ جنگ ہے جو گزشتہ صدی کے آخری دو دہائیوں میں لڑی گئی اور اس میں امریکہ کے عیسائیوں نے افغانی مسلمانوں کی مدد کی جب کہ بعض لوگوں نے اس سے حالیہ طالبان و امریکہ جنگ مراد لی ہے اور کچھ لوگ ٹیلوں والی سرزمین سے حجاز کا 'نجد' مراد لیتے ہیں اور اس تاویل کی یہ دلیل پیش کرتے ہیں کہ 'نجد' کا معنی ٹیلہ ہے اور اس نجد میں امریکی فوجی اڈے قائم ہو چکے ہیں لہذا کسی بھی وقت حجاز کی سرزمین میں یہ جنگ عظیم چھڑنے والی ہے۔

بہر صورت ہر شخص اپنی رائے کا اظہار کرتا ہے اور اسے منوانے کے لئے مختلف تاویلوں کا بھی سہارا لیتا ہے، لیکن راقم نے اس سلسلے میں جب تمام صحیح احادیث و آثار کو جمع کیا اور اصول فقہ و علم البلاغہ کے حقیقت و مجاز کے قواعد کی روشنی میں انکا جائزہ لیا تو اس نتیجے پر پہنچا کہ اس جنگ میں میدان کا رزار ملک شام ہوگا افغانستان ہرگز نہیں، اس جنگ کے مخصوص اسباب ہونگے، تا حال یہ جنگ نہیں ہوئی بلکہ خروج دجال اور قسطنطنیہ کی (دوبارہ) فتح سے پہلے ہوگی۔

آئندہ صفحات میں ان تمام احادیث کو باحوالہ ذکر کیا جا رہا ہے جن کا کسی نہ کسی طرح اس جنگ سے تعلق ہے جب کہ اس متعلقہ نکتے کو عنوان کے ساتھ بھی ظاہر کیا گیا ہے، علاوہ ازیں اس بحث کے اختتام پر ان احادیث سے حاصل ہونے والے نتائج کو نکات کی صورت میں پیش کر دیا گیا ہے۔ (واللہ اعلم بالصواب)

عیسائیوں سے صلح

(1) عن عوف بن مالك قال أتيت النبي ﷺ في غزوة تبوك وهو في قبة من آدم فقال اعدد ستا بين يدي الساعة..... ثم هدنة تكون بينكم وبين بني الاصفر فيغدرون فيأتونكم تحت ثمانين غاية



تحت كل غاية اثنا عشر ألفاً<sup>(۱)</sup>

حضرت عوف بن مالکؓ فرماتے ہیں کہ میں غزوۃ تبوک میں نبی کریم ﷺ کے پاس آیا جب کہ آپ ایک چمڑے کے خیمے میں تشریف فرما تھے۔ آپ نے فرمایا: قیامت سے پہلے پھر نشانیاں یاد رکھو..... تمہارے اور بنو اسفہر کے درمیان صلح ہوگی پھر وہ غدر کریں گے اور اسی (۸۰) جھنڈوں (لشکروں) میں تمہاری طرف پیش قدمی کریں گے جب کہ ہر جھنڈے تلے بارہ ہزار کا لشکر ہوگا۔

(2) عن ذی مخمر عن النبی ﷺ قال : تصالحون الروم صلحا امنا تغزون انتم وهم عدوا من ورائهم فتسلمون وتغنمون (وتنصرون) ثم تنزلون بمرج ذی تلول فيقوم إليه رجل من الروم فيرفع الصليب (فيرفع الرجل من النصرانية صليبا) فيقول : ألا غلب الصليب ، فيقوم إليه رجل من المسلمين فيقتله فعند ذلك تغدر الروم وتكون الملاحم فيجمعون إليكم ويأتونكم في ثمانين غاية مع كل غاية عشرة آلاف)<sup>(۲)</sup>

حضرت ذی مخمرؓ سے مروی ہے کہ نبی کریم ﷺ نے فرمایا: تم رومیوں کے ساتھ امن والی صلح کرو گے پھر تم اور وہ (رومی) اپنے علاوہ کسی اور تیسرے دشمن سے لڑو گے اور تم کامیاب رہو گے (سلامت رہو گے اور غنیمت حاصل کرو گے، پھر تم ایک ٹیلوں والی سرزمین پر پڑاؤ کرو گے) تو وہاں ایک رومی آئے گا اور صلیب بلند کر کے کہے گا

(۱) [بخاری کتاب الجزية: باب ما يحذر من الغدر (۱۳۷۶) احمد (۳۳۶۶) ابوداؤد (۵۰۰) ابن

ماجہ (۴۰۹۱) حاکم (۴۶۶/۳) شرح السنۃ (۴۳۰/۷)

(۲) [احمد (۱۲۸/۳، ۲۶۱/۵، ۲۷۱/۶) ابوداؤد (۲۳۹۲، ۲۷۱/۶) ابن ماجہ (۱۳۳۰) حاکم (۴۶۶/۳)]

صلیب غالب آگئی، اس بات پر (غضبناک ہو کر) ایک مسلمان اس کی طرف بڑھے گا اور اسے قتل کر دے گا۔ اس بنیاد پر رومی تم سے دھوکہ کھریں گے اور (امن معاہدہ توڑ دیں گے) پھر جنگیں چھڑ جائیں گئیں اور وہ اسی (80) جھنڈوں کیساتھ تمہاری طرف پیش قدمی کریں گے، جبکہ ہر جھنڈے تلے دس (10) ہزار کا لشکر ہوگا۔

صلح کی پیش کش دونوں طرف سے یکساں ہوگی

(3) عن ذی مخمر رجل من أصحاب النبی قال سمعت رسول اللہ ﷺ

يقول ستصالحكم الروم صلحا آمنا<sup>(1)</sup>

”حضرت ذی مخمر سے مروی ہے جو ایک صحابی ہیں کہ میں نے اللہ کے رسول سے سنا آپ فرماتے ہیں کہ رومی تم سے امن صلح کا ہاتھ بڑھائیں گے۔“

حدیث نمبر ۲ سے معلوم ہوتا ہے کہ مسلمان صلح کی پیش کش کریں گے جب کہ حدیث نمبر ۳ سے واضح ہوتا ہے کہ رومی صلح میں پہلی کریں گے۔ اس لیے دونوں روایتوں کو ملانے سے یہی ثابت ہوتا ہے کہ ”صلح کی پیش کش دونوں طرف سے یکساں ہوگی۔“

غدر کون کرے گا؟

(4) عن عوف بن مالك قال أتيت النبی فی غزوة تبوك وهو فی قبه من أدم فقال: "اعدد ستابین یدی الساعة" ثم هدنة تكون بینكم و بین بن الاصغر فیغدرون فیأتونكم تحت ثمانین غایة تحت كل غایة اثنا عشر الف۔<sup>(۲)</sup>

(1) [ (۱۲۸/۴) ]

(۲) بخاری کتاب الجزیة باب ما یحذر من الغدر (۳۱۷۶) احمد (۳۴۶۳) ابوداؤد

(۵۰۰۰) ابن ماجہ (۳۰۹۱) شرح السنہ (۴۳۰۷۷)

حضرت عوف بن مالکؓ سے مروی ہے کہ نبی کریمؐ نے ارشاد فرمایا: قیامت سے پہلے چھ علامتیں یاد رکھو۔ تمہارے اور بنو اصف (رومیوں) کے درمیان صلح ہوگی پھر وہ (رومی) غدر کریں گے اور اسی (80) جھنڈوں تلے تمہاری طرف پیش قدمی کریں گے جبکہ ہر جھنڈے تلے بارہ ہزار کا لشکر ہوگا۔

اس حدیث سے معلوم ہوا کہ رومی غدر کریں گے۔

### لڑائی کے اسباب

(5) عن ذی مخر عن النبی ﷺ قال: تصالحون الروم صلحا امانا تغزون انتم وهم عدوا من ورائهم فتسلمون وتغمنون (وتنصرون) ثم تنزلون بمرج ذی تلول فيقوم اليه رجل من الروم فيرفع الصليب (فيرفع الرجل من النصرانية صليبا) فيقول: ألا غلب الصليب، فيقوم إليه رجل من المسلمين فيقتله فعند ذلك تغدر الروم وتكون الملاحم فيجمعون اليكم ويأتونكم في ثمانين غاية مع كل غاية عشرة آلاف<sup>(1)</sup>

حضرت ذی مخرؓ سے مروی ہے کہ نبی کریمؐ نے فرمایا "تم رومیوں کیساتھ امن والی صلح کرو گے پھر تم اور وہ (رومی) اپنے علاوہ کسی اور (تیسرے) دشمن سے لڑو گے اور (تم کامیاب رہو گے) سلامت رہو گے اور غنیمت حاصل کرو گے پھر تم ایک ٹیلوں والی سرزمین پر پڑاؤ کرو گے (ایک روایت میں ہے کہ تم رومیوں سے مال غنیمت وصول کر کے الگ ایک ٹیلوں والی سرزمین پر جا کر پڑاؤ کرو گے تو وہاں ایک رومی آئے گا اور صلیب بلند کر کے کہے گا، صلیب غالب آگئی اس بات پر (غضبناک ہو کر) ایک

(1) [احمد (۱۲۸/۳، ۲۶۱/۵) ابوداؤد (۲۳۹۲، ۲۷۶) ابن ماجہ (۱۳۳۰) حاکم (۲۶۶/۳)]

مسلمان اسکی طرف بڑھے گا اور اسے قتل کر دیگا۔ اس بنیاد پر رومی تم سے دھوکہ کریں گے اور (امن معاہدہ توڑ دیں گے) پھر جنگیں چھڑ جائیں گی۔ اور وہ اسی (80) جھنڈوں کیساتھ تمہاری طرف پیش قدمی کریں گے جبکہ ہر جھنڈے تلے دس ہزار کالشکر ہوگا۔

یاد رہے کہ اس حدیث میں جس صلیب کو بلند کرنے اور اسکے توڑنے کا ذکر ہے اس سے مراد حقیقی طور پر صلیب ہی ہے کوئی 'ناور' نہیں کیونکہ حدیث کا سیاق و سباق اور دیگر روایات سے ثابت ہوتا ہے کہ عیسائیوں سے صلح تیسرے دشمن کے خلاف لڑائی پھر عیسائیوں سے جنگ اور صلیب کا ٹوٹنا ایک ہی سلسلے کی مختلف کڑیاں ہیں۔

(6) عن أبي هريرة رضي الله عنه أن رسول الله ﷺ قال لا تقوم الساعة حتى تنزل الروم بالاعماق أو بدابق فيخرج إليهم جيش من المدينة من خيار أهل الأرض يومئذ فإذا تصافوا قالت الروم : خلوا بيننا الذئع سبوا منا نقاتلهم فيقول المسلمون لا والله لا نخلى بينكم وبين اخواننا فيقاتلونهم<sup>(1)</sup>

حضرت ابو ہریرہ رضي الله عنه سے مروی ہے کہ اللہ کے رسول ﷺ نے ارشاد فرمایا: قیامت قائم نہیں ہوگی حتیٰ کہ رومی اعماق یا دابق (شام کے مقامات) پر پڑاؤ کریں گے اور ان کی طرف مدینے سے ایک لشکر نکلے گا جو روئے زمین کے سب لوگوں سے بہترین لوگ اس وقت ہوں گے، جب وہ آمنے سامنے ہونگے تو رومی انہیں کہیں گے کہ تم ہمارے اور ان لوگوں کے درمیان سے ہٹ جاؤ جنہوں نے ہمارے آدمی قید کیے ہیں (اگر سُبُوا پڑھا جائے تو معنی ہوگا جو ہمارے آدمی قیدی بنا کر لائے گئے ہیں اور وہ مسلمان ہو چکے ہوں گے) مسلمان کہیں گے خدا کی قسم! ہم ہرگز ایسا اقدام نہیں کر سکتے کہ اپنے ان (نو

(1) [مسلم کتاب الفتن: باب فی فتح قسطنطینیہ (۲۸۹۷)]

مسلم) بھائیوں کو تمہارے حوالے کر دیں پھر وہ ان سے جنگ شروع کر دیں گے۔  
ٹیلوں والی سرزمین!

(7) عن ذی مخمر عن النبی ﷺ قال : تصالحون الروم صلحا ائنا تغزون أنتم وهم عدوا من روائهم فتسلمون وتغنمون (وتنصرون) ثم تنزلون بمرج ذی تلول فيقوم اليه رجل من الروم فيرفع الصليب فيقول : ألا غلب الصليب ، فيقوم اليه رجل من المسلمين فيقتله فعند ذلك تغدر الروم وتكون الملاحم فيجمعون اليكم ويأتونكم في ثمانين غاية مع كل غاية عشرة آلاف) (1)

حضرت ذی مخمر سے مروی ہے کہ نبی کریم نے ارشاد فرمایا تم رومیوں کیساتھ امن والی صلح کرو گے پھر تم اور وہ (رومی) اپنے سوا کسی اور دشمن سے لڑو گے اور تم کامیابی سے غنیمت حاصل کرو گے، پھر تم ایک ٹیلوں والی سرزمین پر پڑاؤ کرو گے تو ایک رومی کھڑا ہوگا اور صلیب بلند کر کے کہے گا کہ صلیب غالب آگئی! ایک مسلمان اسکی طرف بڑھے گا اور اسے قتل کر دے گا پھر رومی عذر کریں اور جنگ چھڑ جائے گی، پھر وہ تمہاری طرف اسی (80) جھنڈوں تلے پیش قدمی کریں گے جبکہ ہر جھنڈے تلے دس ہزار کاشکر ہوگا۔

میدان جنگ ملک شام بنے گا افغانستان نہیں

(8) عن يسير بن جابر ربه قال : هاجت ربيع حمراء بالكوفة ف جاء رجل ليس له هجيرى إلا : يا عبدالله بن مسعود! جاءت الساعة قال :

[1] [احمد (128/3) ابوداؤد (2262)]

فقد وكان متكئا فقال إن الساعة لا تقوم حتى لا يقسم ميراث ولا يفرح بغنيمة ثم قال بيده هكذا ونحاها نحو الشام فقال: عدو يجمعون لأهل الإسلام ويجمع لهم أهل الإسلام، قلت: الروم تغنى؟ قال: نعم، قال ويكون عند ذاكم القتال ردة شديدة فيشرط المسلمون شرطة للموت لا ترجع الا غالبية، فيقتتلون حتى يحجز بينهم الليل فيفيء هؤلاء وهؤلاء كل غير غالب وتفنى الشرطة ثم يشترط المسلمون شرطة للموت، لا ترجع إلا غالبية فيقتتلون، حتى يحجز بينهم الليل، فيفيء هؤلاء، وهؤلاء كل غير غالب وتفنى الشرطة، ثم يشترط المسلمون شرطة للموت، لا تجمع إلا غالبية، فتقتتلون حتى يمساوا، فيفيء هؤلاء، هؤلاء كل غير غالب وتفنى الشرطة، فإذا كان يوم الرابع نهد إليهم بقية أهل الإسلام، فيجعل الله الدائرة عليهم فيقتتلون مقتلة - إما قال لا يرى مثلها، وأما قال: لم ير مثلها - حتى أن الطائر ليمر بجناباتهم ما يخلفهم حتى ينحر ميتا، فيتحاد بنو الأب، كانوا مائة فلا يجدونه بقي منهم الا الرجل الواحد فبأى غنيمة يفرح، أو أى ميراث يقاسم، فبينما هم كذلك إذ سمعوا ببأس هو أكبر من ذلك، فجاءهم الصريح أن الدجال قد خلفهم في ذراريهم فيرفضون ما في أيديهم، ويقبلون، فيبعثون، عشر فوارس طليعة، قال رسول الله إنى لأعرف أسماءهم، وأسماء آبائهم والوان خيولهم، هم خير فوارس على ظهر الأرض يومئذ أو من خير فوارس على ظهر الأرض يومئذ<sup>(1)</sup>

(1) [مسلم كتاب الفتن (٢٨٩٩) حاكم (٥١٣/٣) احمد (٥٣٣/١)]

یسیر بن جابر رضی اللہ عنہ فرماتے ہیں کہ ایک مرتبہ کوفہ میں سرخ طوفان آیا تو ایک آدمی جو ادب و آداب سے بے بہرہ تھا، عبد اللہ ابن مسعود رضی اللہ عنہ کے پاس آ کر کہنے لگا قیامت آگئی! یسیر فرماتے ہیں کہ ابن مسعود رضی اللہ عنہ فیک لگائے ہوئے تھے (یہ سن کر) بیٹھ گئے۔ اور فرمایا قیامت قائم نہیں ہوگی حتیٰ کہ وراثت تقسیم نہیں کی جائیگی اور حصول غنیمت میں کوئی خوشی نہیں ہوگی۔ پھر ملک شام کی طرف اپنے ہاتھ سے اشارہ کر کے فرمایا، دشمن مسلمانوں کے خلاف اور مسلمان اپنے دشمن کے خلاف (یہاں) جمع ہو جائیں گے (راوی) میں نے کہا (آپ کی مراد رومی (دشمن) ہیں فرمایا: ہاں پھر سخت لڑائی ہوگی۔ پھر اسی لڑائی میں (بہت سے مسلمان) مرتد ہوں گے۔ مسلمان موت کی بیعت کریں گے (اور کہیں گے) ہم غالب ہوئے بغیر واپس نہیں پلٹیں گے۔ پھر وہ لڑائی کریں گے حتیٰ کہ رات انکے درمیان حائل ہو جائیگی پھر (دوسرے دن) مسلمان موت کی شرط لگائیں گے، کہ بلا فتح ہم واپس نہیں جائیں گے اور لڑائی کریں گے حتیٰ کہ رات ان کے درمیان حائل ہو جائے گی۔ پھر (تیسرے دن) مسلمان موت اور فتح کی شرط پر نکلیں گے اور شام تک لڑیں گے پھر دونوں گروہ بلا فتح واپسی اختیار کریں گے اور شرط بھی ختم ہو جائیگی، پھر چوتھے دن باقی مسلمان ان (رومیوں) کی طرف پیش قدمی کریں گے اور اللہ تعالیٰ ان کے ذریعے دشمن کو مغلوب کریں گے اور وہ ایسی لڑائی کریں گے کہ اس جیسی کبھی (کسی نے سنی) یا دیکھی نہ ہوگی حتیٰ کہ پرندہ انکے نکلوانے (لاشوں) سے گزرے گا، مگر وہ مر کر گر جائے گا۔ ان (کی لاشوں) سے آگے نہیں بڑھ سکے گا۔ ایک باپ کے اگر سو بیٹے ہوں گے تو واپسی پر صرف ایک ہی بچے گا۔ پھر کس غنیمت پر خوشی حاصل ہوگی؟ اور کونسی وراثت تقسیم کی جائیگی؟ اسی اثناء وہ اس سے بڑی باتیں سنیں گے۔ کہ ایک منادی (شیطان) ندا لگائے گا۔ کہ دجال تمہارے اہل و عیال میں آچکا ہے! تو وہ لوگ سب

کچھ وہیں چھوڑ کر اس طرف متوجہ ہو جائیں گے اور دس گھڑسواروں کو تفتیش کیلئے بھیجیں گے۔ نبی کریمؐ نے فرمایا ”میں ان کے اور انکے آباؤ اجداد کے نام اور ان کے گھوڑوں کے رنگ (اچھی طرح) پہنچانتا ہوں۔ اور یہ (گھڑسوار) اس دن روئے زمین کے سب سے بہترین گھڑسوار ہونگے۔“

(9) عن أبي هريرة أن رسول الله ﷺ قال لا تقوم الساعة حتى تنزل الروم بالاعماق أو بدابق فيخرج اليهم جيش من المدينة من خيار أهل الأرض يومئذ فإذا تصافوا قالت الروم خلوا بينا وبين الذين سبوا منا.....“ (1)

حضرت ابو ہریرہؓ سے مروی ہے کہ اللہ کے رسولؐ نے فرمایا! قیامت قائم نہیں ہوگی حتیٰ کہ رومی اعماق یا دابق (ملک شام میں حلب کے قریب مقامات) پر پڑاؤ کریں گے اور انکی طرف مدینے سے ایک لشکر نکلے گا جو اس وقت دنیا کا سب سے بہترین لشکر ہوگا جب وہ آمنے سامنے ہوں گے تو رومی کہیں گے ہمارے اور ان لوگوں کے درمیان سے.....

مسلمانوں کا کیمپ شام (دمشق میں)

(10) عن أبي الدرداء قال ان رسول الله قال: فسطا المسلمین يوم الملحمة الغوطة إلى جانب مدينة يقالها دمشق..“ (2)

حضرت ابو دردؤدؓ سے مروی ہے کہ اللہ کے رسولؐ نے فرمایا! جنگ (عظیم) کے دن

(1) [سلم (۲۸۹۷)]

(2) [احمد (۲۵۲/۵) ابو داؤد: کتاب اللام: باب فی المعقل من الملاحم (۳۴۹۸) المعجم

الکبیر (۳۴۱۸)]



مسلمانوں کی چھاؤنی 'غوطہ' میں ہوگی یہ مقام ایک ایسے شہر کے قریب مقام ہوگا، جسے دمشق کہا جاتا ہے۔

(11) ایک روایت میں ہے کہ نبی کریم ﷺ نے ارشاد فرمایا: عنقریب تم ملک شام فتح کر لو گے اگر تمہیں وہاں رہنے کا موقع ملے تو اس شہر کو منتخب کرنا جسے دمشق کہا جاتا ہے کیونکہ جنگوں والے دن یہ مسلمانوں کا جائے پناہ (مرج) ہوگا اور اس کے قریب ایک 'غوطہ' نامی مقام پر مسلمانوں کا کیمپ ہوگا۔<sup>(۱)</sup>

مسلمانوں کا دوسرا کیمپ مدینے میں

(12) حضرت ابو ہریرہ رضی اللہ عنہ سے مروی ہے کہ اللہ کے رسول ﷺ نے فرمایا: "قیامت قائم نہیں ہوگی حتیٰ کہ رومی اعماق یا دابق (شام کے قریب) مقامات پر پڑاؤ کریں گے اور ان کی طرف مدینے سے ایک لشکر نکلے گا جو اس دن سب لوگوں سے بہتر ہو گا۔" (اسلحہ کے لحاظ سے یا ایمان کے لحاظ سے بہترین)<sup>(۲)</sup>

عیسائیوں کے لشکر کی تعداد

(13) عن عوف بن مالك قال: قال النبي ﷺ: ثم تكون هدنة بينكم وبين بني الاصفريغدرتون فياتونكم ثمانين غايه تحت كل غايه اثنا عشر الفا"<sup>(۳)</sup>

حضرت عوف بن مالک رضی اللہ عنہ سے مروی ہے کہ نبی کریم ﷺ نے فرمایا: "پھر تمہارے اور بنو اصفر کے درمیان صلح ہوگی اور وہ غدر کرتے ہوئے اسی جھنڈوں کا لشکر

(۱) [احمد (۲۱۸/۴) ابو داؤد: مجمع الزوائد (۵۶۶/۷) کتاب الفتن باب الإمام بالشام زمن

الفتن (۱۲۲۵۸) اس کی سند میں ضعف ہے تاہم گزشتہ صحیح روایت سے اس کی تلافی ہوتی ہے]

(۳) [بخاری (۳۱۷۶)]

(۲) [مسلم (۷۹۸۲)]

لے کر تمہاری طرف پیش قدمی کریں گے اور ہر جھنڈے تلے بارہ ہزار کا لشکر ہوگا۔“

### لڑائی کا وقت

(14) عن معاذ بن جبل رضی اللہ عنہ قال قال رسول الله ﷺ : عمران بيت المقدس خراب يثرب و خراب يثرب خروج الملحمة خروج الملحمة فتح القسطنطينية وفتح القسطنطينية خروج الدجال۔<sup>(۱)</sup>

حضرت معاذ بن جبل رضی اللہ عنہ فرماتے ہیں کہ اللہ کے رسول ﷺ نے فرمایا ہے: ”بیت المقدس کی آبادی مدینے کی خرابی (کا پیش خیمہ) ہے، مدینے کی خرابی جنگوں کے آغاز (کا نشانہ) ہے جنگوں کا آغاز قسطنطنیہ کی فتح اور قسطنطنیہ کی فتح دجال کے خروج (کا اعلان) ہے۔“

(15) عن ذی مخمر عن النبی ﷺ قال : تصالحون الروم صلحا امنا تغزون انتم وهم عدو من روائهم فتسلمون وتغنمون (وتنصرون) ثم تنزلون بمرج ذی تلؤل فيقوم إليه رجل من الروم فيرفع الصليب فيقول : ألا غلب الصليب ، فيقوم إليه رجل من المسلمين فيقتله فعند ذلك تغدر الروم وتكون الملاحم فيجمعون إليكم ويأتونكم في ثمانين غاية مع كل غاية عشرة آلاف<sup>(۲)</sup>

حضرت ذی مخمر رضی اللہ عنہ سے مروی ہے کہ نبی کریم ﷺ نے ارشاد فرمایا: ”تم رومیوں کیساتھ امن والی صلح کرو گے پھر تم اور وہ (رومی) اپنے سوا کسی اور دشمن سے

(۱) [احمد (۳۰۹/۵) ابوداؤد (۳۲۹۳) حاکم (۳/۳۶۷)]

(۲) [احمد (۱۲۸/۳) ابوداؤد (۲۷۶۷)]

لڑو گے اور تم کامیابی سے غنیمت حاصل کرو گے پھر تم ایک ٹیلوں والی سرزمین پر پڑاؤ کرو گے تو ایک رومی کھڑا ہوگا اور صلیب بلند کر کے کہے گا کہ صلیب غالب آگئی! ایک مسلمان اسکی طرف بڑھے گا اور اسے قتل کر دیگا پھر رومی غدر کریں گے اور جنگ چھڑ جائے گی۔ پھر وہ تمہاری طرف اسی (80) جھنڈوں تلے پیش قدمی کریں گے جبکہ ہر جھنڈے تلے دس ہزار کاشکر ہوگا۔“

ان دونوں روایات سے اس جنگ کے حالات و اوقات کی طرف اشارہ ملتا ہے، پہلی روایت سے یہ اشارہ ملتا ہے کہ اس جنگ کا آغاز قسطنطینہ کی فتح کے بعد ہوگا اور یاد رہے کہ قسطنطینہ کا موجودہ نام استنبول ہے جسے شاہ روم قسطنطین نے اپنا دار الحکومت بنایا اور پھر اسی کے نام سے یہ قسطنطینہ معروف ہوا۔<sup>(۱)</sup>

قسطنطینہ ۸۵۷ء بموافق ۱۴۵۳ء کو محمد بن مراد جو سلطان محمد الفاتح کے نام سے مشہور ہے، کے ہاتھوں فتح ہوا اور تاحال مسلمانوں کے پاس ہے لیکن صحیح روایات سے معلوم ہوتا ہے کہ یہ دوبارہ کافروں کے قبضے میں چلا جائے گا اور قیامت سے پہلے پھر یہ مسلمانوں کے قبضے میں آجائے گا جب کہ مذکورہ جنگ عظیم اس وقت ہوگی جب قسطنطینہ دوبارہ کافروں کے قبضے میں جاچکا ہوگا، چونکہ تاحال ایسا نہیں ہوا اس لئے اب تک ہونے والی کسی جنگ کو اس جنگ عظیم سے تعبیر کرنا درست نہیں۔

بعض روایات میں ہے کہ مسلمانوں اور عیسائیوں کی تیسرے دشمن کینخلاف لڑی جانے والی جنگ اور پھر آپس میں ہونے والی جنگ کے درمیان نو ماہ کا وقفہ ہوگا (احمد ۲۳/۲) لیکن یہ روایت سنداً ثابت نہیں البتہ دیگر صحیح روایات میں یہ اشارہ ضرور ہے کہ عیسائی عہد شکنی کرنے کے بعد کچھ عرصہ تک اپنی افواج جمع کرتے رہیں گے مگر اس

(۱) [مفجم البلدان (۴/۳۴۷)]

عرصہ کی حتمی تعیین نہیں کی جاسکتی۔ (واللہ اعلم)  
مسلمان فاتح ہوں گے

(16) عن عبدالله بن مسعود رضی اللہ عنہ قال ..... فإذا كان اليوم الرابع نهد إليهم أهل الإسلام فيجعل الله عزوجل إلابرة عليهم فيقتلون مقتلة أما قال لا يرى مثلها وأما قال لم ير مثلها حتى أن الطائر ليمر بجنباتهم فما يفعلهم حتى يخر ميتا فيتعاد بنو الأب كانوا مائة فلا يجدونه بقيء منهم إلا الرجل الواحد فبأى غنيمة يفرح؟ أو أى ميراث يقاسم؟ فبيناهم كذلك إذا سمعوا ببأس هو أكبر من ذلك فجاءهم الصريخ. أن الدجال قد خلفهم فى ذراريهم فيرفضون ما فى أيديهم ويقبلون فيبعثون عشر فوارس طليعة قال رسول الله ﷺ إني أعرف أسمائهم وأسماء آبائهم وألوان خيولهم هم خير فوارس على ظهر الأرض يومئذ أو من خير فوارس على ظهر الأرض يومئذ.<sup>(1)</sup>

حضرت عبداللہ بن مسعود سے مروی ہے کہ ..... پھر چوتھے روز باقی ماندہ مسلمان ان (عیسائیوں) کی طرف پیش قدمی کریں گے اور ان کی اللہ تعالیٰ ان کے ذریعے دشمن کو مغلوب کریں گے اور وہ ایسی خطرناک جنگ کریں گے کہ اس جیسی کبھی کسی نے دیکھی نہ ہوگی حتیٰ کہ پرندہ لاشوں سے گذرے گا مگر وہ مر کر گر جائے گا، لیکن ان کی لاشوں سے گذر نہ پائے گا۔ ایک باپ کے سو بیٹے ہوں گے تو گنتی کرنے پر معلوم ہوگا کہ ان میں سے صرف ایک ہی باقی بچا ہے پھر کس غنیمت پر خوشی حاصل ہوگی اور کونسی وراثت تقسیم کی جائے گی؟ اسی دوران وہ اس (جنگ عظیم) سے بھی بڑی خوفناک

(1) مسلم (۱۷۵۶) کتاب الفتن باب اقبال الروم فی كثرة القتل

بات سنیں گے کہ ایک منادی (شیطان) سے چیخے گا ”دجال تمہارے اہل و عیال میں آچکا ہے!“ تو وہ (مسلمان) سب کچھ چھوڑ کر اسکی طرف متوجہ ہو جائیں گے اور دس (۱۰) گھڑسواروں کو تفتیش کے لئے بھیجیں گے۔ نبی کریم ﷺ نے فرمایا: میں ان کے اور ان کے آباؤ اجداد کے نام اور ان کے گھوڑوں کے رنگ بخوبی پہچانتا ہوں اور یہ (گھڑسوار) اس دن روئے زمین کے سب سے بہترین گھڑسوار ہونگے۔

(17) عن جابر بن سمرة عن نافع بن عتبة قال قال رسول الله ﷺ تغزون جزيرة العرب فيفتحها الله ثم فارس فيفتحها الله ثم يغزون الروم فيفتحها الله ثم تغزون الدجال فيفتحها الله قال: فقال نافع: يا جابر! لانرى الدجال يخرج حتى يفتح الروم<sup>(۱)</sup>

حضرت جابر نافع بن عتبہ رضی اللہ عنہ سے روایت کرتے ہیں کہ اللہ کے رسول ﷺ نے فرمایا: ”تم جزیرہ عرب والوں سے لڑو گے اور اللہ تمہیں ان کا فاتح بنا دے گا پھر تم فارس (ایران) سے لڑو گے اور اللہ اسے تمہارے لئے فتح کر دیں گے پھر تم روم (عیسائیوں) سے لڑو گے اور اللہ کے حکم سے فتح پاؤ گے، پھر تم دجال سے لڑو گے اور اللہ تمہیں اس پر فتح دیں گے پھر نافع نے کہا جابر! ہمارے علم کے مطابق دجال روم کے فتح ہونے سے پہلے خارج نہیں ہوگا“ گذشتہ تمام روایات سے درج ذیل باتیں ثابت ہوتی ہیں۔

(1) مسلمانوں اور عیسائیوں کے درمیان امن و صلح کا ایک معاہدہ ہوگا جس کی ایک شق کے مطابق دونوں مل کر ایک تیسرے دشمن کے خلاف لڑیں گے جو نہ مسلمان ہوگا، نہ عیسائی بلکہ ان دونوں کے سوا ہوگا۔ دیکھئے حدیث نمبر ۱ اور حدیث نمبر ۲ میں

(من وراثهم)

(۱) [مسلم کتاب الفتن: باب ما یكون من فتوحات المسلمین قبل الدجال (۲۹۰۰)]

(2) اس تیسرے دشمن پر دونوں ملتوں کو فتح حاصل ہوگی دیکھئے حدیث نمبر ۲ (فتنصرون وتسلمون وتغنون) تم صلح کر کے عیسائیوں کی مدد کرو گے اور مال غنیمت پاؤ گے۔

(3) عیسائیوں اور مسلمانوں کی تیسرے دشمن کیخلاف متحدہ محاذ آرائی کا میدان جنگ کہیں ٹیلوں والی سرزمین کے قریب ہوگا کیونکہ فتح کے بعد مسلمان ٹیلوں والی زمین میں پڑاؤ کریں گے اور وہاں آ کر مال غنیمت تقسیم کریں گے۔ دیکھئے حدیث نمبر ۲ (ثم تنزلون بمرج ذی تلول)

(4) ٹیلوں والی سرزمین پر پڑاؤ کے دوران کچھ عیسائی بھی مسلمانوں کے ساتھ ہوں گے۔ دیکھئے حدیث نمبر ۲

(5) مسلمانوں اور عیسائیوں کے باہمی معاہدہ کو عیسائی پاش پاش کریں گے اور اس کی صورت ایسی ہوگی جس پر غدر و خیانت کا انطباق ہو سکے گا۔ (دیکھئے حدیث نمبر ۲ اور ۳)

(6) عیسائیوں اور مسلمانوں کی باہمی صلح اور تیسرے دشمن کی پسپائی کے بعد ان دونوں امتوں میں خوفناک جنگ چھڑ جائے گی جسے جنگ عظیم سے موسوم کیا گیا ہے بلکہ بعض روایات کے مطابق ایک خوفناک جنگوں کا سلسلہ شروع ہو جائے گا۔ (دیکھئے حدیث نمبر ۱۸ اور ۱۵)

(7) عیسائیوں اور مسلمانوں کی باہمی جنگ کی دو بڑی وجوہات ہوں گی اول تو ایک مسلمان کا کسی عیسائی کو اس جرم میں قتل کرنا کہ وہ پہلی جنگ کی فتح کو صلیب کی مرہون منت سمجھ کر عین مسلمانوں کے دوران صلیب بند کر کے کہے گا "الأغلب الصلیب" صلیب غالب آگئی۔ اس کے قتل پر عیسائی پس پردہ لشکر جمع کر کے

بالآخر صلح توڑ دیں گے اور دوسری بڑی وجہ یہ ہوگی کہ اس دور اپنے میں کچھ عیسائی بعض مسلمانوں کے ہاتھوں قیدی کیے جائیں گے اور ممکن ہے کہ وہ قیدی بعد میں اسلام قبول کر لیں اور عیسائی ان نو مسلموں کا بھی مطالبہ کریں گے لیکن مسلمان ان نو مسلم لوگوں کو عیسائیوں کے حوالے نہیں کریں گے نتیجتاً جنگ ہوگی۔ (دیکھئے حدیث نمبر ۱۵ اور ۶) واضح رہے کہ بعض روایات میں یہ وجوہات اکٹھی بھی بیان کی گئی ہیں۔ دیکھئے: الفتن از نعیم بن حمار (۱۱۶۳، ۱۱۶۴، ۱۱۹۵، ۱۱۹۶، ۱۲۰۴) علاوہ ازیں حافظ ابن کثیرؒ کا بھی یہی رجحان ہے۔ ملاحظہ ہو النہایۃ (ج ۱، ص ۳۲، ۳۳)

(8) بعض روایات میں عیسائیوں کا مطالبہ ان الفاظ میں بیان کیا گیا ہے۔ "خلوا بیننا وبين الذین سبوا منا" تم ہمارے اور ان لوگوں سے دست بردار ہو جاؤ جو "سبوا منا" اس کے دو مفہوم ہیں اگر اس صیغے کو معروف پڑھیں تو معنی یہ ہوگا "جنہوں نے ہمارے آدمی گرفتار کر لیے ہیں" اور اگر اسے مجہول پڑھیں تو معنی یہ ہوگا "جو ہمارے لوگ قیدی بنا لئے گئے ہیں" اور ممکن ہے کہ حالت قید میں ان لوگوں نے اسلام قبول کر لیا ہو اسی لئے مسلمان ان کا مطالبہ یہ کہہ کر رد کریں گے۔ "لا والله لا نخلی بینکم وبين اخواننا" اللہ کی قسم! ہرگز ایسا ممکن نہیں کہ ہم اپنے (نو مسلم) بھائیوں سے دست بردار ہو جائیں۔ کیونکہ اسلام قبول کرنے کے بعد اب یہ تمہارے بھائی نہیں بلکہ ہمارے بھائی ہیں۔ (دیکھئے حدیث نمبر ۵-۶)

(9) 'ٹیلوں والی سرزمین' جسے افغانستان ثابت کر کے گزشتہ جنگوں کا انطباق کیا جاتا رہا ہے یہ انطباق درست نہیں کیونکہ ① ٹیلوں والی سرزمین غیر معروف بتائی گئی ہے لہذا یہ تو ہر وہ جگہ ہو سکتی ہے جہاں پہاڑی سلسلے ہوں اور وسطی ایشیا کی تمام



ریاستیں اور جنوبی ایشیا کا سارا خطہ ایسے سلسلوں پر مشتمل ہے۔ ⑤ مسلمانوں کی دو مختلف دشمنوں سے الگ الگ جنگ برپا ہوگی ایک جنگ تو مسلمانوں اور عیسائیوں کے درمیان ہوگی جس کے لیے (مرج ذی تلوں) 'ٹیلوں والی سرزمین' کے الفاظ استعمال نہیں کیے گئے جب کہ اس سے پہلے عیسائیوں سے مل کر کسی اور دشمن کے خلاف ایک جنگ ہوگی مگر اس جنگ کا میدان کارزار ذکر نہیں کیا گیا، صرف اتنا مذکور ہے کہ اس جنگ کے خاتمے کے بعد مسلمان ٹیلوں والی سرزمین پر پڑاؤ کریں گے جس سے صرف اتنا اشارہ ملتا ہے کہ پہلی جنگ کا میدان ٹیلوں والی سرزمین کے قریب ہوگا اور اگر قرآن کے مطابق عین ٹیلوں والی سرزمین کو میدان جنگ قبول بھی کر لیا جائے تو یہ پہلے معرکے کا میدان ہوگا دوسرے معرکے کا میدان یہ نہیں ہوگا۔ البتہ دوسرے معرکے کا پہلا اندھن اسی میدان سے مہیا ہوگا یعنی ٹیلوں والی سرزمین پر کوئی مسلمان ایک عیسائی کو کسی وجہ سے قتل کرے گا جس کے نتیجے میں عیسائی صلح توڑ کر جنگ کی تیار میں مصروف ہو جائیں گے (فعند ذلك تغدر الروم وتكون الملاحم فيجمعون اليكم.....) پھر اس واقعہ کی وجہ سے رومی عذر کریں گے اور جنگوں کا سلسلہ شروع ہوگا چنانچہ وہ مسلمانوں کے خلاف لشکر کشی کریں گے۔

(10) مسلمانوں اور عیسائیوں کے درمیان ہونے والی جنگ عظیم کا میدان کارزار ملک شام ہوگا افغانستان نہیں! دیکھیے حدیث نمبر ۶ میں یہ الفاظ قابل استہزاء ہیں حتی تنزل الروم بالاعماق أو بدابق رومی اعماق یا دابق مقام پر پڑاؤ کریں گے اور یہ دونوں علاقے ملک شام میں 'حلب' کے قریب ہیں۔

(11) عبداللہ بن مسعود نے ملک شام کی طرف اشارہ کر کے فرمایا: عدوا يجمعون لاهل



الاسلام..... دشمن اس جگہ مسلمانوں کے خلاف جمع ہوگا۔ (دیکھیے حدیث نمبر ۸)

(12) مسلمانوں کا اس جنگ میں بیس کمپ غوطہ نامی مقام ہوگا جو شہر دمشق (شام) میں واقع ہے لہذا یہ جنگ انہی علاقوں میں لڑی جائے گی۔ (دیکھیے حدیث نمبر ۱۰، ۱۱)

علاوہ ازیں اس کی تائید ان احادیث سے بھی ہوتی ہے جن میں یہ صراحت ہوتی ہے کہ حضرت عیسیٰ علیہ السلام دمشق (شام) کے مشرقی حصہ میں سفید مینار کے پاس نازل ہونگے۔<sup>(۱)</sup>

(13) مسلمانوں کا ایک کمپ مدینے میں ہوگا، جہاں سے بہترین مسلمان نکل کر جنگ میں حصہ لیں گے۔ دیکھیے حدیث نمبر ۲

(14) عیسائیوں کے لشکر کی کل تعداد نو لاکھ ساٹھ ہزار (9,60000) ہوگی۔ (دیکھیے حدیث نمبر ۱۳)

(15) اس جنگ عظیم کا آخری مرحلہ چار دنوں پر محیط ہوگا، جس میں بے شمار مسلمان شہید ہوں گے۔ کوئی پرندہ ان کے اوپر سے گزرے تو اپنی عمر پرواز ختم کر کے مرے گا، مگر ان لاشوں کو طے نہیں کر پائے گا۔ (دیکھیے حدیث نمبر ۸)

(16) یہ جنگ عظیم قسطنطنیہ کی (دوبارہ) فتح اور خروج دجال سے پہلے برپا ہوگی پھر قسطنطنیہ کے موقع پر اور خروج دجال کے بعد مزید خوفناک جنگیں ہوں گی، اس لئے اسے (جنگوں کا آغاز) تکون الملاحم سے موسوم کیا گیا ہے۔ (دیکھیے حدیث نمبر ۸، ۱۲)

(17) یکے بعد دیگران تمام جنگوں میں مسلمان فتح سے ہمکنار ہوتے جائیں گے۔ (ایضاً)

(18) عیسائیوں سے جنگ عظیم میں مسلمانوں کے ننانوے فیصد مجاہدین شہادت سے سر

(۱) [تفصیل کے لئے دیکھیے: مسلم: کتاب الفتن (۲۹۳) ابوداؤد (۲۳۲۱) ترمذی (۲۲۴۰) ابن ماجہ

فراز ہوں گے۔ (دیکھئے حدیث نمبر ۸)

(19) اس جنگ عظیم کے بعد مسلمان قسطنطنیہ کو فتح کریں گے جو غیر مسلموں کے قبضے میں ہوگا، مگر اس فتح میں ہتھیار استعمال نہیں ہوں گے بلکہ 'تکبیرات' ہی کافی ہوں گی۔ (دیکھئے حدیث نمبر ۸)

(20) افغانستان میں مسلمانوں اور عیسائیوں (امریکہ) نے مل کر ایک تیسرے دشمن (روس) کے خلاف جنگ لڑی جس میں فتح حاصل ہوئی اور وہی عیسائی (امریکہ) مسلمانوں (طالبان) کے خلاف جنگ میں مصروف ہیں، بلکہ طالبان کی قوت کو منشر کر چکے ہیں جس سے اندازہ ہوتا ہے کہ شاید مذکورہ پیش گوئیاں انہی واقعات کی طرف رہنمائی کرتی ہوں مگر اس میں بہت سی باتیں قابل غور ہیں۔ مثلاً

① مسلمانوں اور عیسائیوں کا ملکر روس کو پاش پاش کرنا تو قرین قیاس ہو سکتا ہے، بلکہ یہ سرزمین بھی 'ٹیلوں' والی ہی تھی مگر اس کے بعد عیسائیوں سے جن دو وجوہات کی بنا پر جنگ کا آغاز ہوگا۔ (دیکھئے حدیث نمبر ۷) طالبان کی جنگ ان دو وجوہات کی بنا پر نہیں ہوئی۔ ② عیسائیوں سے جنگ عظیم ملک افغانستان میں نہیں بلکہ ملک شام میں لڑی جائے گی۔ (دیکھئے حدیث نمبر ۸) ③ مسلمانوں کا تہائی لشکر شہید، تہائی فرار اور تہائی غالب ہوگا جب کہ یہاں ایسی صورت حال پیدا نہیں ہوئی۔ ④ اس جنگ میں عیسائی اس جھنڈوں تلے نو لاکھ ساٹھ ہزار کا لشکر لے کر آئیں گے مگر یہاں ایسا نہیں ہوا۔ ⑤ لاکھوں کی تعداد میں عیسائی مقتول ہوں گے اور مسلمان بھی نانوے فیصد شہید ہونگے کیا افغانستان میں دونوں صورتیں واقع ہوں گی؟ ⑥ اس جنگ میں مسلمانوں کا بیس کمپ دمشق میں ہوگا۔ جب کہ افغانستان کی جنگ میں ایسا نہیں تھا۔ ⑦ نیز مجاہدین کا بیشتر حصہ مدینے سے شرکت کرے گا جب کہ یہ صورت بھی افغانستان میں نہیں تھی۔ اس لیے معلوم یہی ہوتا ہے کہ بہر حال ابھی اس جنگ عظیم کا آغاز نہیں ہوا۔

## فصل سوم

قسطنطنیہ (استنبول) کے بارے میں مختلف پیش گوئیاں اور ان کی تعبیر

قسطنطنیہ کا موجودہ نام استنبول ہے جو اب ترکی کا دار الحکومت ہے، ہزار ہا برس قبل روم کے بادشاہ قسطنطین نے اس شہر کو اپنا دار الحکومت بنا کر آباد کیا تو پھر اسی بادشاہ کے نام کی مناسبت سے یہ قسطنطنیہ معروف ہوا۔<sup>(۱)</sup>

آنحضرت ﷺ کے دور میں لوگ اسی شہر کو قسطنطنیہ کے نام سے جانتے تھے یا پھر بعض روایات میں اسے مدینہ قیصر (شاہ روم قیصر کے شہر) سے بھی موسوم کیا گیا ہے۔ جب کہ مراد ایک ہی شہر ہے خواہ اسے مدینہ قیصر کہا جائے یا قسطنطنیہ سے موسوم کیا جائے یا اب اس کے نئے نام 'استنبول' سے پکارا جائے۔

آنحضرت ﷺ نے اس شہر کے بارے میں تین طرح کی پیش گوئیاں فرمائی ہیں۔ (جیسا کہ آئندہ آنے والی روایات سے ثابت ہوتا ہے)

پہلی پیش گوئی یہ تھی کہ قسطنطنیہ کی طرف پیش قدمی کرنے والے پہلے اسلامی لشکر کے گناہ معاف کر دیئے جائیں گے، یعنی ان کے لئے آپ ﷺ نے جنت کی گویا بشارت فرمادی ہے اس حدیث کے الفاظ اس طرح ہیں کہ اول جیش من امتی یغزون مدینة قیصر مغفور لهم<sup>(۲)</sup>

”میری امت کا وہ پہلا لشکر (جہنم کی آگ سے) بخش دیا گیا ہے جو قیصر کے شہر

(قسطنطنیہ) پر حملہ آور ہوگا۔“

(۱) [تفصیل دیکھئے ملاحظہ ہو معجم البلدان (۳/۳۴۷)]

(۲) [بخاری، کتاب الجہاد: باب ما قیل فی قتال الروم (۲۹۲۳)]

یہ پیش گوئی حضرت امیر معاویہ رضی اللہ عنہ کے دور میں پوری ہوئی، کیونکہ امیر معاویہ بن ابی سفیان رضی اللہ عنہ کے عہد ۵۵ھ میں یزید بن معاویہ کی کمان میں قسطنطنیہ کی طرف پیش قدمی کی گئی تھی۔ یہاں یہ بات بھی قابل توجہ ہے کہ صحابہ کرام رضی اللہ عنہم میں سے بحری جہاد کا آغاز کرنے والے حضرت معاویہ رضی اللہ عنہ ہیں اور بحری جہاد کے بارے میں گذشتہ حدیث میں نبی کریم صلی اللہ علیہ وسلم کی دو پیش گوئیاں مذکور ہیں جن کی وضاحت سے پہلے مکمل حدیث کو سامنے رکھنا ضروری ہے۔ حضرت ام حرامؓ فرماتی ہیں کہ میں نے نبی کریم صلی اللہ علیہ وسلم کا ارشاد گرامی سنا کہ ”اول جيش من أمتي يغزون البحر“

”میری امت کا پہلا لشکر جو دریائی سفر کر کے جہاد کے لئے جائے گا اس نے

(اپنے لئے اللہ تعالیٰ کی رحمت و مغفرت یا جنت) واجب کر لی“

تو میں نے کہا اے اللہ کے رسول صلی اللہ علیہ وسلم! کیا میں بھی اس لشکر میں شریک ہوں گی آپ صلی اللہ علیہ وسلم نے فرمایا ہاں تم بھی ان کے ساتھ شریک ہوگی پھر نبی کریم صلی اللہ علیہ وسلم نے فرمایا کہ ”اول جيش من أمتي يغزون مدينة قيصر مغفور لهم“ ”میری امت کا سب سے پہلا لشکر جو شاہ روم کے شہر (قسطنطنیہ) پر حملہ آور ہوگا انہیں معاف کر دیا جائے گا“۔ ام حرامؓ فرماتی ہیں کہ میں نے اللہ کے رسول سے کہا کیا میں ان کے ساتھ بھی ہوں گی آپ صلی اللہ علیہ وسلم نے فرمایا نہیں۔ بعض روایات میں یہ وضاحت ہے کہ ”نہیں بلکہ تم پہلے لشکر کے ساتھ ہو“۔<sup>(۱)</sup>

اس ایک روایت میں بحری جہاد کے حوالے سے دو پیش گوئیاں مذکور ہیں۔

① ایک تو مطلق طور پر اس پہلے لشکر کے بارے میں ہے جو بحری جہاد میں سبقت کرے گا اور اس بحری جہاد میں کسی علاقے کی تعیین نہیں کی گئی، البتہ اس میں

(۱) [بخاری کتاب الجہاد (۲۹۲۳) (۲۸۹۳)]

یہ اشارہ ضرور ہے کہ اس لشکر میں ام حرام ضرور شریک ہوں گی اور تاریخی طور پر یہ بات ثابت ہے کہ حضرت عثمان رضی اللہ عنہ کے عہد خلافت میں ۲۷ھ میں امیر معاویہ رضی اللہ عنہ کی زیر قیادت جزیرہ قبرص کے عیسائیوں پر بحری مہم روانہ کی گئی جس میں ام حرام بھی شریک تھیں، اسی لشکر کی واپسی پر یہ راستے میں سواری سے گر کر شہید ہو گئیں لہذا یہ پیش گوئی پوری ہو چکی ہے۔

● اسی روایت میں دوسری پیش گوئی اس لشکر کے بارے میں ہے جو شاہ روم کے شہر یعنی قسطنطنیہ پر مسلمانوں کی طرف سے سب سے پہلے پیش قدمی کرے گا اس میں محض پیش قدمی کا ذکر ہے، فتح کا ذکر نہیں تو تاریخی طور پر یہ پیش گوئی امیر معاویہ کے عہد میں پوری ہو چکی ہے۔ کیونکہ انہی کے دور میں یزید بن معاویہ کی زیر قیادت سب سے پہلی مہم قسطنطنیہ کی طرف روانہ کی گئی تھی، لیکن یہ پہلا لشکر بغیر فتح حاصل کئے واپس آیا (بعض روایات کے مطابق یزید سے پہلے اور بعد میں بھی لشکر بھیجیں گے تاہم ان میں سے فتح کسی کو نصیب نہ ہوئی) قسطنطنیہ کے بارے میں دوسری پیش گوئی میں واضح طور پر آنحضرت ﷺ نے فتح کی شہادت دی ہے۔ جیسا کہ درج ذیل روایات سے واضح ہے۔ واضح رہے کہ یہ دوسری پیش گوئی بھی پوری ہو چکی ہے، کیونکہ تاریخی طور پر یہ بات متحقق کہ ۸۵ھ بموافق ۶۴۳ھ میں عثمانوی خاندان کے فرزند محمد بن مراد (جو سلطان محمد بن الفاتح کے نام سے مشہور ہوا) نے قسطنطنیہ بزور شمشیر فتح کیا اور اس گھسان کی جنگ میں سلطان محمد الفاتح نے اپنے دور کے تمام جدید ہتھیاروں کو استعمال کیا۔

قسطنطنیہ کے بارے میں تیسری پیش گوئی یہ ہے کہ اسے قیامت کے قریب دوبارہ فتح کیا جائے گا اس فتح کے فوراً بعد دجال نکل آئے گا، حتیٰ کہ دجال کی خبر سننے ہی قسطنطنیہ

کی فتح میں شریک ہونے والے مسلمان سارا مال غنیمت و ہن چھوڑ کر دجال کی طرف متوجہ ہو جائیں گے۔ نیز یاد رہے کہ قسطنطنیہ کی تیسری فتح میں ہتھیار کی بجائے تسبیحات و تکبیرات ہی کافی ہونگی اور ان پاکیزہ کلمات کے ساتھ قسطنطنیہ کی فصیلیں گر جائیں گی اور مسلمان اس پر فتح پالیں گے۔

چونکہ یہ تیسری پیش گوئی ذرا دقیق ہے اور اس کی توضیح میں بعض اہل علم غلط فہمیوں کا شکار بھی ہوئے ہیں اس لئے اس پیش گوئی سے متعلقہ احادیث کے ساتھ ساتھ اہم باتوں کی طرف بھی اشارہ کر دیا گیا ہے۔

عن معاذ بن جبل رضی اللہ عنہ قال قال رسول الله ﷺ: عمران بيت المقدس خراب يثرب وخراب يثرب خروج الملحمة وخروج الملحمة فتح القسطنطنيه وفتح القسطنطنيه خروج الدجال ثم ضرب بيده على فخذ الذي حدثه أو منكبه ثم قال: إن هذا الحق كما أنت ههنا أو كما أنك قاعد“<sup>(۱)</sup>

”حضرت معاذ بن جبل رضی اللہ عنہ سے روایت ہے کہ اللہ کے رسول ﷺ نے فرمایا:

’بیت المقدس کا آباد ہونا مدینہ کے ویران ہونے کا نشان ہے اور مدینہ کا ویران ہونا جنگوں کے آغاز کا نفاہ ہے اور جنگوں کا آغاز قسطنطنیہ کی فتح کی علامت ہے اور قسطنطنیہ کی فتح دجال کے خروج کا وقت ہے، پھر آپ نے سامع کی ران، یا کندھے پر ہاتھ مارتے ہوئے فرمایا کہ یہ اسی طرح حق ہے جس طرح تمہارا یہاں موجود ہونا برحق ہے۔“

اس روایت سے ثابت ہوتا ہے کہ قسطنطنیہ کی فتح سے پہلے خطرناک جنگیں ہوں گی

(۱) [احمد (۲۰۹) ابوداؤد کتاب الملاحم باب فی آمارات الملاحم (۸۹۰، ۳۲۹۳)]

جن کے نتیجے میں بالآخر مسلمان قسطنطنیہ تک فتح حاصل کر لیں گے، یہاں جن جنگوں کی طرف اشارہ ہے ان کی تفصیل مسلمانوں اور عیسائیوں میں جنگ عظیم کس علاقہ میں ہوگی کے تحت گزر چکی ہے۔ علاوہ ازیں درج ذیل حدیث سے بھی اس کی وضاحت ہوتی ہے۔

عن أبي هريرة رضی اللہ عنہ قال قال رسول الله ﷺ: لا تقوم الساعة حتى تنزل الروم بالاعماق أو بدائق فيخرج إليهم جيش من المدينة من خيار أهل الأرض يومئذ فإذا تصافوا قالت الروم خلوا بيننا وبين الذين سبوا منا نقاتلهم فيقول المسلمون لا والله! لا نخلى بينكم وبين إخواننا فيقاتلونهم فينهزم ثلث لا يتوب الله عليهم أبدا، ويقتل ثلثهم أفضل الشهداء عند الله ويفتح الثلث لا يفتنوا أبدا. فيفتحون قسطنطنية فبينما هم يقسمون الغنائم قد علقوا سيوفهم بالزيتون إذ صاح فيهم الشيطان: أن المسيح قد خلفكم في أهليكم فيخرجون وذلك باطل فإذا جاء والشام خرج فبيناهم يعدون للقتال يسوون الصفوف إذا أقيمت الصلاة فينزل عيسى بن مريم عليه السلام فإذا رآه عدو الله ذاب كما يذوب الملح في الماء فلو تركه لا نزاب حتى يهلك ولكن يقتله الله بيده فيريهم دمه في حربته“<sup>(1)</sup>

حضرت ابو ہریرہ رضی اللہ عنہ سے مروی ہے کہ اللہ تعالیٰ کے رسول ﷺ نے فرمایا: ”قیامت قائم نہیں ہوگی حتیٰ کہ رومی اعماق یا دابق (ملک شام کے) مقام پر پڑاؤ کریں گے۔ ان کی طرف مدینہ سے ایک لشکر (بغرض قتال) نکلے گا اور وہ روئے زمین کے سب سے بہترین لوگوں پر مشتمل لشکر ہوگا، جب وہ مقابلے پر آئیں گے تو رومی انہیں

(1) [مسلم کتاب القتن: باب فی فتح القسطنطنیہ (۲۸۹۷)]



کہیں گے کہ تم ہمارے اور ان لوگوں کے لئے درمیان سے ہٹ جاؤ جنہوں نے ہمارے آدمی قیدی بنائے ہیں (یا جو ہم میں سے قیدی بنائے گئے ہیں) مسلمان کہیں گے کہ خدا کی قسم! ہم ہرگز ایسا نہیں کر سکتے کہ اپنے مسلم بھائیوں کو تمہارے حوالہ کر دیں۔ پھر وہ ان سے لڑائی شروع کر دیں گے اور مسلمانوں کا تہائی حصہ پیٹھ پھیر کر بھاگ جائے گا، جن کی توبہ اللہ تعالیٰ کبھی قبول نہیں کریں گے۔ جب کہ ایک تہائی لوگ شہید ہو جائیں گے جو اللہ کے نزدیک سب سے افضل شہید ہونگے اور آخری تہائی مسلمان فتح حاصل کریں گے جو کبھی فتنہ کا شکار نہیں ہونگے۔“

اس روایت سے دو اہم باتیں معلوم ہوتی ہیں۔ ❶ قسطنطنیہ کو فتح کرنے والے اسلامی جہادی لشکر کے ایک تہائی مجاہدین ہونگے اور باقی ایک تہائی شہید اور ایک تہائی فرار (یا مرتد) ہو جائیں گے۔ ❷ قسطنطنیہ کی پہلی فتح جو سلطان محمد الفاتح کے ہاتھوں ہوئی تھی اس میں یہ صورتحال پیدا نہیں ہوئی تھی لہذا اس حدیث کے مطابق مسلمان دوبارہ قسطنطنیہ کو فتح کریں گے، اب یہاں یہ سوال پیدا ہوتا ہے کہ قسطنطنیہ کی دوبارہ فتح سے پہلے کیا یہ کفار کے تسلط میں چلا جائے گا یا اہل قسطنطنیہ (معاذ اللہ) مرتد ہو جائیں گے؟ کیا سیکولر ترکی پر کافرانہ حکومت مسلط ہے؟

بعض اہل علم ترکی کی موجودہ سیکولر ریاست کو غیر اسلامی قرار دیکر یہ ثابت کرتے ہیں کہ جب سے ’مصطفیٰ کمال‘ نے اسلامی خلافت کے خاتمے کا اعلان کر کے غیر اسلامی اور لادینی ریاست کی بنیاد رکھی ہے تب سے ترکی کی حیثیت ایسے ہے جیسے اس پر غیر مسلموں کا قبضہ ہو لہذا امجدی کریم رحمۃ اللہ علیہ کی پیش گوئی کے مطابق مسلمان اسلامی نظام کے نفاذ و احیاء کے لئے دوبارہ اس پر حملہ آور ہوں گے اور اس وقت اسے فتح کرنے کے لئے ہتھیار استعمال کرنے کی ضرورت نہیں ہوگی۔



کلی طور پر یہ دعویٰ درست نہیں ہے اگرچہ ترکی میں بے دینی کی لہر بڑھی تیزی سے بڑھتی جا رہی ہے۔ اسلامی لباس، پردہ، اسلامی وضع قطع، عربی رسم الخط اور کئی دوسرے ضروری اسلامی احکامات پر پابندی ہے جب کہ خلاف ورزی کرنے والے کو تقرر واقعی سزا دی جاتی ہے بلکہ ملک سے بھی نکال دیا جاتا ہے اور آسے روز ایسی پیشاں مثالیں منظر عام پر آتی رہتی ہیں البتہ فی الحال اس پر حتمی دعویٰ نہیں کیا جاسکتا معلوم ہوتا ہے کہ ترکی کی دین اسلام کی طرف مکمل واپسی کی بجائے بے دینی ہی بڑھتے بڑھتے کفر کی شکل اختیار کرے گی اور پھر یہ بھی ممکن ہے کہ ایسے حالات میں ترکی غیر مسلموں کے تسلط میں چلا جائے تا آنکہ راسخ العقیدہ مسلمان اسے دوبارہ فتح نہ کر لیں۔

قسطنطنیہ کی دوسری فتح کی ایک اور دلیل اور امام ترمذی کا تسامح!

حضرت انس بن مالک سے مروی ہے کہ "فتح قسطنطنیہ مع قیام الساعة" (۱)  
 "قسطنطنیہ کی فتح قیامت قائم ہونے کے انتہائی قریب ہوگی۔"

اگرچہ یہ روایت موقوف ہے (یعنی یہ حضرت انس بن مالک رضی اللہ عنہ کا قول ہے نبی کریم صلی اللہ علیہ وسلم کا فرمان نہیں) تاہم اس کی تائید گذشتہ اور آئندہ ذکر کی جانے والی ان روایات سے ہوتی ہے جن میں یہ صراحت ہے کہ اس فتح کے معا بعد دجال نکل آئے گا اور یہ متفقہ بات ہے کہ دجال کا خروج قیامت کی آخری بڑی بڑی نشانیوں میں سے ایک ہے۔ علاوہ ازیں اگر اصول حدیث کی رو سے دیکھا جائے تو یہ موقوف روایت بھی مرفوع کے حکم میں ہے۔ کیونکہ محدثین کا اس بات پر اتفاق ہے کہ جب کوئی صحابی مستقبل کی کسی بات کا اپنی طرف سے ذکر کرے تو وہ موقوف روایت مرفوع کے حکم میں ہوتی ہے۔ (۲)

(۱) [ترمذی: کتاب الفتن: باب ما جاء فی خرعات خروج الدجال (۲۲۳۹)]

(۲) [ملاحظہ ہو تدریب الراوی (۱۵۵/۱)]

اس روایت کے بعد امام ترمذیؒ اپنے استاد محمود بن غیلان کے حوالے سے رقمطراز

ہیں کہ

”هذا حديث غريب والقطنسطيه هي مدينة الروم تفتح عند خروج الدجال والقطنسطيه قد فتحت في زمان بعض أصحاب النبي ﷺ“

محمود غیلان فرماتے ہیں کہ ’یہ حدیث غریب ہے اور قطنطینیہ ایک رومی شہر ہے جو دجال کے خروج کے وقت فتح ہوگا۔‘ امام ترمذی اس پر تعاقب فرماتے ہیں کہ (حالانکہ قطنطینیہ بعض صحابہ کرام کے دور میں فتح ہو چکا ہے)۔

لیکن امام ترمذی کا اپنے استاد محمود بن غیلان پر یہ تعاقب درست نہیں کیونکہ قطنطینیہ کے خلاف اگرچہ امیر معاویہؓ نے لشکر بھیجا تھا (بلکہ بعض روایات کے مطابق کئی لشکر یکے بعد دیگرے روانہ کئے)۔ مگر اس وقت فتح حاصل نہ ہوئی تھی اور یہ بات قطعی طور پر ثابت ہے کہ قطنطینیہ کی پہلی فتح سلطان محمد الفاتح کے ہاتھوں ۸۵۷ھ میں ہوئی۔

قطنطینیہ کی دوسری فتح تسبیح و تکبیر سے ہوگی۔

عن أبي هريرة قال قال رسول الله ﷺ سمعتم بمدينة جانب في البر جانب منها في البحر؟ قالوا نعم يا رسول الله! قال: لا تقوم الساعة حتى يعزوها سبعون ألفاً من بني إسحق فإذا جاءوها نزلوا فلم يقاتلوا بسلاح ولم يرموا بسهم قالوا: لا اله الا الله والله أكبر فيسقط أحد جانبيها قال ثور لا أعلمه الا قال: الذي في البحر ثم يقول الثانية لا اله الا الله والله أكبر فيسقط جانبها الاخر ثم يقول

الثالثة لا اله الا الله والله أكبر فيفرج لهم فيدخلونها فيغنموا فبينما هم يقتسمون المغانم إذ جاءهم الصريح فقال: إن الدجال قد خرج فيتركون كل شيء ويرجعون“<sup>(۱)</sup>

”حضرت ابو ہریرہ رضی اللہ عنہ سے مروی ہے کہ اللہ کے رسول ﷺ نے فرمایا: کیا تم نے ایسے شہر کے بارے میں سنا ہے جس کے ایک جانب سمندر اور دوسرے جانب خشکی ہے؟ لوگوں نے کہا جی ہاں یا رسول اللہ ﷺ! آپ ﷺ نے فرمایا کہ قیامت قائم نہیں ہوگی حتیٰ کہ حضرت اسحاق عليه السلام کی اول اولاد میں سے ستر ہزار لوگ اس شہر کی طرف پیش قدمی کریں گے اور وہ تیر و تفنگ (اسلحہ) سے جنگ نہیں کریں گے بلکہ وہ لا اله الا الله والله اکبر کہیں گے تو اس شہر کی سمندر والی جانب گر جائے گی، پھر دوسری مرتبہ مسلمان لا اله الا الله والله اکبر کہیں گے تو اس کی دوسری جانب بھی گر (فتح ہو) جائے گی۔ پھر تیسری مرتبہ لا اله الا الله والله اکبر کہیں گے تو وہ شہر فتح ہو جائے گا اور مسلمان اس میں داخل ہو کر مال غنیمت حاصل کریں گے۔ ابھی وہ مال غنیمت تقسیم کر رہے ہوں گے کہ کوئی شخص اعلان کرے گا کہ دجال نکل چکا ہے۔ چنانچہ وہ سارا مال غنیمت وہیں چھوڑ کر واپس (دجال کی طرف) لوٹ جائیں گے۔“

تسبیح و تکبیر سے فتح ہونے والا شہر کونسا ہے؟

اس روایت میں حضور اکرم ﷺ نے اس شہر کی جو علامات بیان کی ہیں اس کا صحیح مصداق تاریخ و جغرافیہ کی روشنی میں صرف قسطنطنیہ (استنبول) ہی ہو سکتا ہے مثلاً آپ ﷺ نے فرمایا: ① اس کی ایک جانب خشکی میں ہے ② ایک جانب سمندر کی طرف ہے

(۱) [مسلم کتاب القتن: باب لا تقوم الساعة حتى يمر الرجال بقبر الرجل] (۲۹۲۰)

● جب دونوں اطراف گر جائیں گے تو شہر کھل جائے گا، کیونکہ اس کے اطراف میں یا خشکی ہے یا پانی (سمندر) تیسرا کوئی راستہ نہیں۔ ● صحابہ کے دور میں بھی یہ شہر موجود تھا اور وہ اس سے واقفیت رکھتے تھے۔

یا قوت حموی اپنی کتاب معجم البلدان میں رقم طراز ہیں کہ:

”مدینة الروم ويقال قسطنطينية وهي معروفة الآن ب (استنبول) أو (استنبول) من مدن تركيا وكانت تعرف قديما باسم بيزنطة ثم لممالك قسطنطين الأكبر ملك الروم بنى عليها سؤرا وسمها قسطنطينيه وجعلها عاصمة ملكه ولها خليج من جهة البحر يطيف بها من جهين مما يلي الشرق والشمال وجانبها الغربي والجنوبي في البر.“<sup>(۱)</sup>

”شہر روم کو قسطنطنیہ کہا جاتا ہے جو موجودہ دور میں استنبول یا استنبول کے نام سے ترکی کا ایک شہر (دار الحکومت) ہے اس کا قدیم نام بیزنٹین تھا پھر جب شاہ روم قسطنطین نے اس کی تفصیل بنائی تو اسے قسطنطنیہ کا نام دے کر اپنا دار الحکومت بنالیا اسی شہر کی ایک خلیج مشرق سے شمال کی طرف پھیلی ہوئی ہے اور دوسری جانب مغرب سے جنوب کی طرف خشکی میں ہے۔“

اگرچہ یہ بات بظاہر ناممکن دکھائی دیتی ہے کہ ہتھیاروں کے بغیر محض تکبیر و تسبیح سے اس شہر کی مضبوط دیواریں اور فصیلیں زمین ہوس ہو جائیں! لیکن اگر حضور نبی اکرم ﷺ کی پیش گوئی کو سچا اور اللہ تعالیٰ کو علیٰ کل شیء قدر تسلیم کر لیا جائے تو پھر یہ بات ناممکن نظر نہیں آئے گی۔

(۱) [معجم البلدان (۳/۳۲۷-۳۲۸)]

## قسطنطنیہ کو دو بارہ بنی اسحاق فتح کریں گے یا بنو اسماعیل؟

مذکورہ روایات میں ہے کہ قسطنطنیہ فتح کرنے والے بنو اسحاق ہوں گے لیکن اس پر یہ اشکال وارد ہوتا کہ بنو اسحاق تو خود رومی (عیسائی) ہیں جو عیس بن اسحاق بن ابراہیم کی اولاد سے ہیں پھر یہ فتح ان کے ہاتھوں کیسے ممکن ہوگی؟

امام نوویؒ اس اعتراض کا جواب دیتے ہوئے فرماتے ہیں کہ ”قاضی عیاض کا کہنا ہے کہ صحیح مسلم کے تمام نسخوں میں بنی اسحاق کا ذکر ہے لیکن بعض اہل علم کہتے ہیں کہ یہ بنی اسحاق نہیں بنی اسماعیل (عرب) ہیں اور یہی (لفظ) محفوظ ہے کیونکہ نبی کریم ﷺ کی حدیث اور سیاق و سباق سے مراد اہل عربی ہیں (جو قسطنطنیہ فتح کریں گے) (۱)

جب کہ حافظ ابن کثیر فرماتے ہیں کہ

”يدل على أن الروم يسلمون في آخر الزمان ولعل فتح القسطنطنية يكون على أیدی طائفة منهم كما نطق به الحديث المتقدم أنه يغزوها سبعون الفا من بنی إسحاق“

”اس حدیث سے ثابت ہوتا ہے کہ رومی آخری زمانے میں اسلام قبول کر لیں گے اور شاید قسطنطنیہ کی فتح انہی میں سے کچھ لوگوں کے ہاتھوں مقدر ہو جیسا کہ گزشتہ حدیث اس پر شاہد ہے کہ ستر ہزار بنی اسحاق قسطنطنیہ پر چڑھائی کریں گے“

(۱) [شرح مسلم للنووی ۱۸/۴۳۳، ۴۳۴]

## نجد عراق کے بارے میں پیش گوئی اور اس کی تعبیر و تعیین

آنحضرت ﷺ نے عراق کے بارے میں یہ پیشگوئی فرمائی ہے کہ اس سرزمین سے بہت سے فتنے رونما ہوں گے یہاں بے برکتی رہے گی، زلزلے اور آفتوں کا سامنا ہوگا، اس طرف سے شیطان کا سینگ یعنی شیطان صفت لوگ نکلیں گے، حتیٰ کہ جب آپ ﷺ نے شام و یمن کے لیے برکت کی دعا فرمائی تو لوگوں نے آپ ﷺ سے درخواست کی کہ عراق کے لیے بھی دعائے خیر فرمائی جائے مگر آپ ﷺ نے عراقی کے لیے برکت کی دعا نہیں فرمائی بلکہ یہ پیشگوئی فرمائی کہ ”هناك الزلازل والفتن وبها يطلع قرن الشيطان“ (بخاری: ۷۰۹۳) یعنی ”عراق سے زلزلے اور فتنے رونما ہوں گے اور وہاں سے شیطان کا سینگ نکلے گا“

سرزمین عراق سے فتنوں کے رونما ہونے کے حوالے سے بہت سی صحیح احادیث مروی ہیں جن میں سے بعض روایات عام ہیں، بعض خاص اور بعض خاص الخاص ہیں۔ عام روایات سے مراد وہ روایات ہیں جن میں علاقے کی تعیین کی بجائے سمت کی تعیین کرتے ہوئے یہ فرمایا گیا ہے کہ ”راس الكفر نحو المشرق“ (بخاری: ۳۳۰۱) ”کفر کا سرچشمہ مشرق کی طرف ہے“، ”وأن الجفا بالمشرق“ (المعجم الکبیر: ۱۳۴۲۲) ”جو رو جفا مشرق کی طرف ہے“

یعنی مشرق کی طرف اشارہ کر کے آنحضرت نے فتنوں کے ظہور کی پیش گوئی فرمائی۔ یاد رہے کہ اس ’مشرق‘ سے جغرافیائی اعتبار سے عصر حاضر کا ’مشرق‘ مراد نہیں کیونکہ عصر حاضر میں یورپ و امریکہ کے لیے ’مغرب‘ اور اس کے برعکس برصغیر، جزیرہ عرب اور دیگر ایشیائی علاقہ جات کے لیے ’مشرق‘ کی اصطلاح متعارف ہے اور اس اصطلاح کے پیش نظر تو خود مدینہ طیبہ بھی ’مشرق‘ میں آتا ہے جب کہ آپ مدینہ طیبہ

سے کسی اور 'مشرق' کی طرف اشارہ کرتے ہوئے یہ پیشگوئی فرما رہے ہیں جیسا کہ  
عبداللہ بن عمر رضی اللہ عنہما صحابی فرماتے ہیں کہ:

”رأيت رسول الله ﷺ يشير إلى المشرق فقال أن الفتنة ههنا من  
حيث يطلع قرن الشيطان“ (۱)

”میں نے دیکھا کہ آنحضرت مشرق کی طرف اشارہ کرتے ہوئے ارشاد فرماتے

ہیں کہ فتنے یہاں سے ابلیں گے جہاں سے شیطان کا سینگ نمودار ہوگا“

لہذا اگر اس جدید و متاخر اصطلاح کو پیش نظر رکھتے ہوئے مذکورہ احادیث کی تعبیر  
کی جائے تو یہ تعبیر قطعی غلط اور الجھاؤ کا شکار ہوگی اور اس کی مزید تردید اس بات سے  
بھی ہوتی ہے کہ جب آپ ﷺ نے 'مشرق' کی سمت استعمال فرمائی تھی تو آپ کے پیش  
نظر موجودہ اصطلاح ہرگز نہیں تھی اس لیے کہ یہ تو بہت بعد کی ایجاد ہے۔

اس لیے آنحضرت ﷺ کی اس پیشگوئی میں مشرق سے مراد وہ مشرق ہے جو مدینہ

طیبہ کا مشرق بنتا ہے اور جسے عہد نبوی میں بھی لوگ مشرق کی حیثیت سے سمجھتے تھے۔

جن روایات میں عمومی طور پر مشرق کی سمت اشارہ کر کے پیش گوئی فرمائی گئی ہے

اگر انہیں صرف عام ہی سمجھا جائے تو پھر اس میں ایران و عراق اور ان کے ماوراء السارے

علاقے مراد ہو سکتے ہیں اور اس لحاظ سے مدینہ کے ان مشرقی علاقوں میں سے کسی ایک

علاقے کو اس پیش گوئی کا مصداق قرار نہیں دیا جاسکتا لیکن کچھ روایات میں اس عموم کی

تخصیص ہو چکی ہے کہ ان مشرقی علاقوں میں سے آپ ﷺ کی مراد خاص عراق ہے جیسا

کہ حضرت عبداللہ بن عمر رضی اللہ عنہما سے مروی ہے کہ (۲)

”رأيت رسول الله يشير بيده يوم العراق : ها أن الفتنة ها هنا“

ثلاث مرات من حیث یطلع قرن الشیطان“

”میں نے اللہ کے رسول ﷺ کو عراق کی طرف اشارہ کر کے یہ فرماتے ہوئے سنا کہ بے شک فتنہ یہاں سے نمودار ہوگا آپ نے یہ بات تین مرتبہ دہرائی اور یہیں سے شیطان کا سینگ نکلے گا“

ایک روایت میں عراق کی صراحت اس طرح ہے کہ

”نبی نے دعا مانگی کہ یا اللہ ہمارے صاع اور مد (دو پیمانے) میں برکت فرما۔ یا اللہ! ہمارے یمن اور شام میں برکت فرما، لوگوں میں سے ایک آدمی نے کہا کہ اے اللہ کے نبی ﷺ! ہمارے عراق کے لیے بھی دعا فرمائیں۔ آپ ﷺ نے (دعا کی بجائے) فرمایا کہ وہاں سے شیطان کا سینگ نمودار ہوگا اور فتنے ابلیس گے، بلاشبہ جو رو و جفا مشرق میں ہے۔“ (۱)

اس کے علاوہ مزید ایسی صحیح احادیث موجود ہیں جن میں عراق کی صراحت مذکورہ ہے اور انہیں بالتفصیل و بالتخریج آئندہ صفحات میں پیش کیا جائے گا۔ ایسی تمام روایات سے ثابت ہوتا ہے کہ اس پیش گوئی میں آنحضرت ﷺ نے مشرق سے سر زمین عراق مراد لی ہے۔

بعض روایات خاص الخاص ہیں جن میں عراق کی بھی تعین کرتے ہوئے اس بلند پٹی کی طرف اشارہ کیا گیا ہے جسے ’عراق‘ سے تعبیر کیا جاتا ہے اور درج ذیل حدیث سے اس کی وضاحت ہوتی ہے جسے عبد اللہ بن عمر رضی اللہ عنہما نے روایت کیا کہ ’ایک دن اللہ کے رسول ﷺ نے دعائی فرمائی: یا اللہ! ہمارے لیے (ملک) شام میں برکت نازل فرما۔ یا اللہ! ہمارے لیے یمن میں برکت عطا فرما، لوگوں نے کہا اے اللہ کے رسول ﷺ

(۱) [مجمع الزوائد (۳۰۸/۳)، طبرانی کبیر (۱۳۲۲)]



! ہمارے نجد (عراق) کے لیے بھی دعا فرمائیں۔ آپ ﷺ نے پھر فرمایا: یا اللہ! ہمارے لیے شام میں برکت فرما۔ یا اللہ! ہمارے لیے یمن میں برکت فرما۔ لوگوں نے (پھر) کہا کہ اے اللہ کے رسول ﷺ! ہمارے نجد (عراق) کے لیے بھی دعا کریں۔ (راوی نے کہا کہ) میرا خیال ہے کہ آپ ﷺ نے تیسری بار یہ فرمایا کہ وہاں زلزلے اور فتنے ہوں گے اور وہیں سے شیطان کا سینگ نکلے گا،<sup>(۱)</sup>

یہاں دو باتیں نہایت قابل التفات ہیں (۱) پہلی بات یہ ہے کہ بعض لوگ مذکورہ روایات کو متعارض قرار دیتے ہوئے یہ دعویٰ کر دیتے ہیں کہ اللہ کے رسول ﷺ کی بات میں تضاد نہیں ہو سکتا کہ کبھی آپ مشرق کی طرف اشارہ فرمائیں اور دوسری روایات کے بموجب آپ عراق اور نجد کی طرف اشارہ فرما کر یہ بات کہیں۔ چونکہ ان میں تضاد ہے لہذا یہ روایات صحیح نہیں۔

یہ اعتراض کم علمی اور جہالت پر مبنی ہے اس لیے کہ اول تو ان روایات میں کوئی تعارض، تخالف، تضاد یا تناقض ہرگز نہیں اس لیے کہ آنحضرت ﷺ نے بعض روایات میں مطلق طور پر مشرق کے بارے میں یہ پیش گوئی فرمائی اور بعض روایات میں عراق نجد کے الفاظ کے ساتھ ان کی تعقید اور وضاحت فرمادی کہ مشرقی علاقوں میں سے عراق اور اس کی بلند پٹی (نجد) مراد ہے کوئی اور مشرقی علاقہ نہیں اور اس میں کوئی تضاد نہیں کیونکہ عام اور خاص میں کوئی تضاد نہیں ہوتا، بلکہ خاص عام ہی کا ایک متعین حصہ ہوتا ہے۔ اس کی مزید وضاحت اس مثال سے بھی ہو سکتی ہے کہ ایک شخص آپ سے کہے کہ میں نے گزشتہ ہفتے صوبہ پنجاب کا سفر کیا ہے۔ پھر وہی شخص کسی دوسرے سے کہے کہ میں نے گزشتہ ہفتے لاہور کا سفر کیا ہے تو کیا آپ یہ اعتراض کریں گے کہ ان دو باتوں

میں تضاد ہے؟

کوئی صاحب علم و فہم تو کبھی بھی یہ اعتراض نہیں کرے گا اس لیے کہ لاہور خاص ہے اور پنجاب عام ہے، ممکن ہے کہ اس شخص نے پنجاب کے شہروں میں سے لاہور کی زیارت خصوصی طور پر کی ہو اور سائل کو پنجاب کا سفر کہنے کی بجائے لاہور کا سفر کہہ دیا اور لاہور بذات خود پنجاب ہی کا حصہ ہے پھر تضاد کیسے ہوا!

دوسرا جواب یہ ہے کہ مذکورہ تمام روایات بسند صحیح ثابت ہیں اور ائمہ محدثین میں سے کسی نے بھی یہ اعتراض نہیں کیا اور نہ ہی اس میں اس بنیاد پر ان احادیث کو رد کرنے کی کوشش کی ہے۔

(۲) دوسری قابل وضاحت بات یہ ہے کہ جن روایات میں فتنوں کا مسکن 'نجد' قرار دیا گیا ہے اس نجد کی بعض لوگوں نے تعصب کی بنا پر غلط تعین کرنے کی کوشش کی ہے جس کی وضاحت ضروری ہے۔

نجد سے کیا مراد ہے؟

عربی کی تمام کتب لغات میں نجد سے ہر وہ علاقہ مراد لیا گیا ہے جو سطح زمین سے قدرے بلند ہو مثلاً

① مشہور و معروف لغوی ابن منظور افریقی رقمطراز ہیں کہ

"النجد من الأرض قفياً فها وصلابتها وما غلظ منه وأشرف وارتفع واستوى" (۱)

"یعنی نجد سے مراد زمین کا وہ حصہ ہے جو بلند و بالا، سخت مضبوط اور (تمام سطح

(۱) [لسان العرب ص ۴۵، ج ۱۴]

(۲) [القاموس المحيط ۳۵۲/۱]

زمین سے) بلند و بالا ہو“

② علامہ مجد الدین فیروز آبادی 'نجد' کی تعریف میں رقمطراز ہیں کہ

”النجد ما أشرف من الأرض“ (۲)

”نجد ہر اس علاقے کو کہتے ہیں کہ جو زمین سے بلند ہو یا بلند زمین پر واقع ہو“

یہی تعریف النہالیۃ لابن الاثیر، تاج العروس شرح القاموس، منہج العرب اور

النجد وغیرہ میں بھی مذکورہ ہے کہ نجد سے مراد ہر وہ علاقہ ہے جو بلند زمین پر آباد ہو۔

اس تعریف کی رو سے عرب لغویوں اور جغرافیہ دانوں نے عرب میں بہت سے

علاقوں کو نجد سے تعبیر کیا ہے مثلاً (۱) نجد خال (۲) نجد کبک (۳) نجد مرلیج (۴)

نجد الشری (۵) نجد برق (۶) نجد ألوذ (۷) نجد حجاز (۸) نجد یمن (۹) نجد عفر (۱۰)

نجد برق (۱۱) نجد عراق۔ (۱)

### نجد کی تعیین

بعض لوگوں نے محض تعصب کی بنا پر شیخ محمد بن عبد الوہاب اور ان کی تحریکی سر

گرمیوں کو قرن الشیطان اور نجدی فتنوں سے تعبیر کرنے کی کوشش کی ہے اور طرفہ یہ کہ

اس تعیین میں کوئی دلیل پیش کرنا بھی گوارا نہیں کیا محض لفظ 'نجد' کی بنا پر شیخ کی تحریک کو

نجدی تحریک کہہ کر بدنام کرنے کی بھرپور کوشش کی گئی جو تا حال جاری ہے۔

جیسا کہ درمختار کی درج ذیل عبارت سے واضح ہوتا ہے: (۲)

”كما وقع فی زماننا فی اتباع عبد الوہاب الذین خرجوا من نجد

(۱) [تفصیل کے لیے ملاحظہ ہو لسان العرب ۳۵ (۲۷/۱۳)، معجم البلدان (۲۶۵/۵)۔

القاموس المحيط (۳۵۲/۱)

(۲) [رد المحتار ج ۳، ص ۳۱۳]

وتغلبوا علی الحرمین وکانوا ینتحلون مذهب الحنابلہ لکنہم  
اعتقدوا أنہم المسلمون وأن من خالف اعتقادہم مشرکون  
واستباحوا قتل أهل السنة وقتل علمائہم“

”جیسا کہ ہمارے زمانہ میں عبدالوہاب کے پیروکار ہیں جو ’نجد‘ سے رونما ہوئے  
ہیں اور حرمین پر غالب آگئے اور یہ فقہ حنبلی کے پیروکار ہیں لیکن ان کا اعتقاد ہے کہ  
صرف یہی مسلمان ہیں اور ہر وہ شخص مشرک ہے جو ہمارے نظریات کا مخالف ہے اسی  
بنا پر ان لوگوں نے اہل سنت اور ان کے علماء کے قتل کو جائز قرار دیا ہے۔“

اسی طرح ایک بریلوی مولوی صاحب رقمطراز ہے کہ ”اس حدیث نبوی کے  
مطابق اس خاندان بنو تمیم سے محمد بن عبدالوہاب نجدی ہوا جس کی ذات سے نجدی فتنہ  
ظاہر ہوا۔ ابن عابدین شامی ودارالعلوم دیوبند کے صدر مدرس مولانا حسین احمد ٹانڈوی  
عرف مدنی و مولانا خلیل احمد دیوبندی و مولانا محمد علی جوہر نے بھی محمد بن عبدالوہاب نجدی  
کو اسی حدیث نبوی کا مصداق کہا ہے“ (۱)

اسی طرح ایک اور صاحب حدیث ’نجد‘ پیش کرنے کے بعد رقمطراز ہیں کہ ”اس  
فرمان عالی کے مطابق بارہویں صدی میں نجد سے محمد بن عبدالوہاب پیدا ہوا اس نے کیا  
کیا اہل حرمین و دیگر مسلمانوں پر ظلم کیے۔“ (۲)

مندرجہ اقتباسات میں بنیادی طور پر دو غلطیاں کی گئی ہیں ایک تو یہ کہ علامہ  
شامی نے اس تحریک کا بانی ’عبدالوہاب‘ کو قرار دیا ہے حالانکہ اس تحریک کے بانی کا نام  
’محمد‘ (بن عبدالوہاب) ہے دوسری یہ کہ چونکہ شیخ محمد بن عبدالوہاب ’نجد‘ (حیثم) سے

(۱) [غیر مقلدوں کے فریب ص ۲۹ بحوالہ ضمیر کا بحر ان ص ۲۳۷]

(۲) [جاہ الحق (ص ۱۲، ۱۳ ج ۱)]

تعلق رکھتے تھے اس لیے محض 'نجد' کی بنیاد پر حدیث 'نجد' کا مصداق انہیں قرار دینے کی کوشش کی گئی ہے حالانکہ محض 'نجد' سے تعلق رکھنے والے لوگوں یا کسی 'نجد' کے علاقے کو فتنوں کی سر زمین قرار نہیں دیا جاسکتا کیونکہ ملک عرب میں ایک ہی نجد نہیں ہے، بلکہ دس سے زیادہ نجد معروف ہیں جن کی تفصیل گزشتہ صفحات میں ملاحظہ کی جاسکتی ہے۔

ہاں اگر ملک عرب میں ایک ہی نجد ہوتا تو پھر اس نجد اور اس کے رہنے والے لوگوں پر ان احادیث کا اطلاق کرنا آسان تھا مگر اب مشکل یہ ہے کہ دس سے زیادہ نجدوں میں سے وہ کونسا نجد ہے جس کو فتنوں کا مسکن قرار دیا گیا ہے؟؟

اگر تمام احادیث پر غور کیا جائے تو اس تعیین میں کوئی مشکل نہیں رہتی۔ اس لیے پہلے ہم ان تمام روایات کو من و عن پیش کرتے ہیں پھر اس کے بعد اس کی تعیین کی وضاحت کریں گے۔

① "عن ابن عمر قال ذكر النبي ﷺ اللهم بارك لنا في شامنا اللهم بارك لنا في يمننا قالوا يا رسول الله وفي نجدنا؟ قال اللهم بارك لنا في شامنا، اللهم بارك لنا في يمننا قالوا يا رسول الله وفي نجدنا؟ فأظنه قال في الثالثة هناك الزلازل والفتن وبها يطلع قرن الشيطان" (۱)

"حضرت عبداللہ بن عمرؓ سے روایت ہے کہ ایک دن اللہ کے رسول ﷺ نے دعا فرمائی یا اللہ! ہمارے لیے ہمارے (ملک) شام میں برکت نازل فرما، یا اللہ! ہمارے لیے ہمارے (ملک) یمن میں برکت فرما، لوگوں نے عرض کیا اے اللہ کے

(۱) [بخاری: کتاب الفتن، باب قول النبي الفتنه من قبل المشرق (۶۰۹۴)، ترمذی

(۳۹۷۹)، ابن حبان (۷۲۵۷)، مسند احمد (۱۸/۲)، شرح السنۃ (۲۰۶/۱۳)]

رسول! ہمارے نجد کے لیے بھی (دعا فرمائیں) آپ ﷺ نے پھر دعا کی۔ یا اللہ! ہمارے شام اور ہمارے یمن میں برکت نازل فرما۔ لوگوں نے کہا: اے اللہ کے رسول! ہمارے نجد کے لیے بھی (دعا فرمائیے راوی نے کہا) میرا خیال ہے کہ آپ ﷺ نے تیسری مرتبہ فرمایا کہ وہاں (نجد میں) زلزلے اور فتنے ہوں گے اور وہاں سے شیطان کا سینگ نمودار ہوگا۔“

③ حضرت عبد اللہ بن عمر رضی اللہ عنہما سے مروی ہے کہ اللہ کے رسول ﷺ نے ارشاد فرمایا:

”اللهم بارك لنا في مدينتنا وبارك لنا في مکتنا وبارك لنا في شامنا وبارك لنا في يمننا وبارك لنا في صاعنا ومدنا وبارك لنا في شامنا وبارك لنا في يمننا وبارك لنا في صاعنا ومدنا فقال رجل يا رسول الله وفي عراقنا؟ فاعرض عنه فقال: فيها الزلازل والفتن وبها يطلع قرن الشيطان“<sup>(۱)</sup>

”یا اللہ ہمارے مدینہ میں برکت نازل فرما اور ہمارے مکہ میں برکت نازل فرما اور ہمارے شام اور یمن میں برکت نازل فرما اور ہمارے صاع اور مد (وزن کے پیمانے) میں برکت نازل فرما۔ ایک آدمی نے کہا اے اللہ کے رسول ﷺ ہمارے عراق کے لیے بھی (دعا فرمائیے) آپ ﷺ نے اس سے اعراض کرتے ہوئے فرمایا کہ وہاں زلزلے اور فتنے ہوں گے اور وہاں سے شیطان کا سینگ رونما ہوگا۔“

③ حضرت عبد اللہ بن عمر رضی اللہ عنہما سے مروی ہے کہ اللہ کے رسول ﷺ نے دعا فرمائی:

”اللهم بارك لنا في مدينتنا ومدنا وصاعنا ويمننا وشامنا فقال رجل يا رسول الله وفي عراقنا؟ فقال النبي اللهم بارك لنا في

(۱) [المعجم الكبير (۱۳۲۲)، حلية الاولياء (۱۳۳/۶)]

مدینتتنا ومدنا وصاعنا ویمنا وشامنا فقال رجل یا رسول اللہ وفی عراقنا؟ فقال النبی ﷺ اللہم بارک لنا فی مدینتتنا ومدنا وصاعنا ویمنا وشامنا فقال رجل یا رسول اللہ ﷺ وفی عراقنا؟ فقال النبی ﷺ منها الزلازل والفتن ومنها یطلع قرن الشیطان<sup>(۱)</sup>۔

”یا اللہ ہمارے شہر مدینہ میں برکت نازل فرما اور ہمارے مد اور صاع (پیمانے) اور ہمارے یمن اور شام میں برکت نازل فرما تو ایک آدمی نے کہا: اے اللہ کے رسول ﷺ اور ہمارے عراق میں بھی؟ آپ ﷺ نے دوبارہ یہ دعا فرمائی کہ اے اللہ! ہمارے شہر مدینہ، ہمارے مد، صاع اور یمن و شام میں برکت نازل فرما تو اس آدمی نے پھر کہا اے اللہ کے رسول ﷺ! ہمارے عراق کے لیے بھی (برکت کی دعا فرمائیے)؟ آپ ﷺ نے تیسری بار پھر دعا مانگی یا اللہ! ہمارے مدینے، مد، صاع، یمن اور شام میں برکت نازل فرما تو اس شخص نے پھر اپنی بات دہرائی کہ ہمارے عراق کے لیے بھی! آپ ﷺ نے فرمایا کہ وہاں سے زلزلے اور فتنے رونما ہوں گے اور وہاں سے شیطان کا سینگ طلوع ہوگا۔“

① حضرت عبد اللہ بن عمر رضی اللہ عنہما سے مروی ہے کہ

”رأیت رسول اللہ ﷺ یشیر بیدہ بوم العراق: ہا أن الفتنة ہنا ہا أن الفتنة ہا ہنا، ثلاث مرات، من حیث یطلع قرن الشیطان“<sup>(۲)</sup>

”میں نے اللہ کے رسول ﷺ کو دیکھا کہ آپ ﷺ نے عراق کی طرف اشارہ

(۱) [کتاب المعرفة والتاریخ، باب ما جاء فی الکوفة (۷۴۷/۲)]

(۲) [مسند احمد ۱۳۳/۲]

(۳) [مسلم: کتاب الایمان، باب تفاضل اهل الایمان (۹۲)، ابن حبان (۷۲۵۲)، شرح

النسہ (۲۰۲/۱۳)]

کرتے ہوئے تین مرتبہ یہ بات فرمائی کہ خبردار! بے شک فتنہ یہاں سے رونما ہو گا جہاں سے شیطان کا سینگ طلوع ہوگا۔“

⑤ حضرت جابر بن عبد اللہ رضی اللہ عنہ سے مروی ہے کہ اللہ کے رسول ﷺ نے فرمایا:

”غَلظَ الْقُلُوبَ وَالْجَفَاءَ فِي الْمَشْرِقِ وَالْإِيمَانَ فِي أَهْلِ الْحِجَازِ“<sup>(۳)</sup>

”دلوں کی سختی اور جو رو جہاں مشرق میں ہے اور ایمان اہل حجاز میں ہے۔“

⑥ ایک روایت میں ہے کہ

”رَأَسَ الْكُفْرَ نَحْوَ الْمَشْرِقِ“<sup>(۱)</sup>

”کفر کا سر چشمہ مشرق کی طرف ہے۔“

پہلی روایت میں فتنوں کا مسکن ’نجذ‘ قرار دیا گیا ہے چونکہ عرب میں دس سے زیادہ ’نجذ‘ ہیں، اس لیے دیگر قرآن سے یہ تعین کرنا ہوگی کہ آپ ﷺ نے ان میں سے کس ’نجذ‘ کو فتنوں کی سر زمین قرار دیا ہے، تو درج ذیل قرآن سے معلوم ہوتا ہے کہ اس ’نجذ‘ سے آپ ﷺ کی مراد صرف ’نجذ عراق‘ ہے۔

① دوسری، تیسری اور چوتھی روایت میں آنحضرت ﷺ نے عراق کے بارے میں

تصریح فرمادی کہ یہاں سے فتنے نمودار ہوں گے، چونکہ عرب کے ’نجذوں‘ میں

سے ایک ’نجذ عراق‘ ہے، لہذا مذکورہ بالا دونوں طرح کی روایات کے جمع کرنے

سے معلوم ہوا کہ فتنوں کے مسکن والی پیشگوئی کا مصداق ’نجذ عراق‘ ہے۔

② چوتھی، پانچویں اور چھٹی روایت میں فتنوں کا مسکن مدینہ کے مشرق میں بتایا گیا

ہے اور جغرافیائی اعتبار سے ’نجذ عراق‘ ہی شمال سے مشرق تک پھیلا ہوا ہے اور

(۱) [بخاری: کتاب بدء الخلق، مسلم: کتاب الایمان، باب تفاضل اہل الایمان..... (۵۲)]

مسند احمد، (۵۰۶/۲)، ترمذی (۲۲۳۳)، مسند حمیدی (۳۵۲/۲)]



اس کے مدینہ کے شمال مشرق میں واقع ہونے کے قرینے سے بھی اس کی تعیین ہوتی ہے کہ مذکورہ پیشگوئی کا مصداق 'نجد عراق' ہے۔

● اگرچہ مذکورہ پیشگوئی کئی دیگر صحابہ سے بھی مروی ہے جنہوں نے 'نجد عراق' اور مشرق کی طرف اشارہ کر کے ان روایات کو بیان کیا گویا حضرت عبداللہ بن عمر رضی اللہ عنہما کے نزدیک ان تمام روایات کا مصداق 'نجد عراق' ہی تھا جو مدینہ سے مشرق کی طرف واقع ہے۔

● حضرت عبداللہ بن عمر رضی اللہ عنہما کے بیٹے حضرت سالم رضی اللہ عنہ کی درج ذیل روایت سے حتمی طور پر یہ فیصلہ کیا جا سکتا ہے کہ اس پیشگوئی کا مصداق صرف اور صرف نجد عراق ہی ہے۔

سالم بن عبداللہ رضی اللہ عنہما فرماتے ہیں:

”يا أهل العراق ما أسئلكم عن الصغيرة وأركبكم للكبيرة سمعت  
أبي عبد الله بن عمر يقول سمعت رسول الله ﷺ يقول إن الفتنة  
تجىء من هنا وأوماه بيده نحو المشرق من حيث يطلع قرن  
الشیطان“<sup>(۱)</sup>

”اے عراق کے لوگو! تم چھوٹے چھوٹے مسائل کس قدر دریافت کرتے ہو اور  
کبیرہ گناہوں کا کتنا ارتکاب کرتے ہو! میں نے اپنے والد محترم عبداللہ رضی اللہ عنہ سے اور  
انہوں نے اپنے ہاتھ سے مشرق کی طرف اشارہ کرتے ہوئے فرمایا کہ یہاں ہی  
سے شیطان کے سینگ نکلیں گے۔“

(۱) صحیح مسلم: کتاب الفتن، باب الفتنة من المشرق من حيث يطلع قرن الشيطان

اس روایت سے قطعاً قطعی طور پر معلوم ہو جاتا ہے کہ فتنوں کا مسکن 'نجد عراق' ہے اور اسی کی طرف آنحضرت ﷺ نے اشارہ کرتے ہوئے مذکورہ پیش گوئی فرمائی ہے۔

⑤ یہ بات متحقق ہے کہ اسلامی تاریخ میں فتنوں کا آغاز سرزمین عراق سے ہوا اور یہی علاقہ ہمیشہ فتنوں کا مسکن بنا رہا، جیسا کہ شبلی نعمانیؒ اس حقیقت کی ترجمانی کرتے ہوئے رقمطراز ہیں کہ:

”مستند اور معتبر حدیثوں میں پوری تصریح کے ساتھ بروایات کثیرہ مذکور ہے کہ اسلام میں فتنوں کا آغاز مشرق کی طرف سے ہوگا، آپ ﷺ نے انگلی سے اشارہ کر کے بار بار فرمایا کہ ادھر سے جدھر شیطان کی سیٹنگیں یعنی سورج کی کرنیں نکلتی ہیں، یہ اشارہ عرب کے مشرق کی طرف تھا، یعنی عراق کی طرف۔ دیکھو حضرت عمرؓ کا قاتل عجمی تھا، حضرت عثمانؓ کے عہد کا فتنہ عراق ہی سے اٹھ کر مصر تک پھیلا۔ جنگ جمل اسی سرزمین پر ہوئی، حضرت علیؓ یہیں شہید ہوئے، امیر معاویہؓ اور حضرت علیؓ کی جنگ صفین یہیں پیش آئی۔ خوارج اسلام کا پہلا گمراہ کن فرقہ یہیں سے نکلا، جبریہ اور قدریہ وغیرہ اسلام کے دیگر فرقوں کی یہ بدعتیں جنہوں نے اسلامی عقائد کی سادگی کو پارہ پارہ کر دیا یہیں پیدا ہوئے۔ جگر گوشہ رسول اور خانوادہ نبوت کا قافلہ یہیں فرات کے کنارے لٹا۔ مختار نے ادعائے کاذب کا فتنہ یہیں پیدا کیا، شیعیت جس نے اسلام کو دو حصوں میں منقسم کیا یہیں کی پیداوار ہے، حجاج کی سفاکیاں اسی سرزمین پر ہوئیں، ترک و تاتار کی غارتگریوں کے نتائج جنہوں نے اسلام کی رہی سہی طاقت اور عرب و خلافت عربی کا تار تار الگ کر دیا یہیں رونما ہوئے حتیٰ کہ اس جنگ عظیم میں بھی واحد اسلامی طاقت کے ساتھ غداری کے نتائج بھی اولاً یہیں ظاہر ہوئے اور اس کے اثرات بعد کو اور اطراف میں بھی

رونما ہوئے“ (سیرت النبی ص ۳۸۹، ج ۳)

## شیخ محمد بن عبد الوہاب اور نجدی تحریک

گزشتہ سطور میں دلائل و براہین کی روشنی میں ہم ثابت کر چکے ہیں کہ ’حدیث نجد‘ کا مصداق ’نجد عراق‘ ہے، اب ہم مزید یہ واضح کرنا چاہتے ہیں کہ جن لوگوں نے محمد بن عبد الوہاب اور ان کی تحریک کو ’قرن الشیطان‘ کا مصداق قرار دینے کی کوشش کی ہے درج ذیل وجوہات کی بنا پر ان کا یہ دعویٰ قطعی غلط، بے بنیاد اور محض اتہام و الزام ہے:

① اول تو تمام روایات کو جمع کرنے سے یہ واضح ہو چکا ہے اس پیش گوئی کا مصداق ’نجد عراق‘ ہے اور تاریخی واقعات بھی اس کی شہادت دیتے ہیں۔

② شیخ محمد بن عبد الوہابؒ (۱۱۱۱ھ میں عینہ (بار الشیخ) میں پیدا ہوئے، جہاں عالم شباب ہی میں انہوں نے کتاب و سنت کی خالص دعوت کا پرچار کیا، پھر حاکم عینہ نے حالات سے مجبور ہو کر شیخ (محمد بن عبد الوہابؒ) کو عینہ چھوڑنے کی درخواست کی تو شیخ نے ’درعیہ‘ کو دعوت و جہاد کا مسکن بنا لیا اور حکام درعیہ کے تعاون سے اطراف و جوانب میں ان کا اثر و رسوخ بڑھتا چلا گیا مختصر یہ کہ جغرافیائی اعتبار سے شیخ کا مولد و مسکن ’نجد یمن‘ متحقق ہے۔<sup>(۱)</sup>

③ نقشے پر نگاہ ڈالیں تو صاف دکھائی دے گا کہ یمن مدینہ کے جنوب میں ہے مشرق میں ہرگز نہیں جب کہ آنحضرت ﷺ نے فتنوں کا مسکن اور قرن الشیطان کے خروج کی پیش گوئی فرماتے ہوئے مشرق کی طرف اشارہ فرمایا تھا!

(۱) [تفصیل کے لیے ملاحظہ ہو۔ (عنوان المجدنی، تاریخ نجد از عثمان بن بشر نجدی البتونی

۱۲۸۸ھ، روضۃ الافکار والافہام از حسین بن غنام البتونی ۱۲۲۵ھ اور محمد بن عبد الوہاب ایک مظلوم

اور بدنام مصلح از مسعود عالم ندوی)]

④ گزشتہ روایات میں ملاحظہ کیا جاسکتا ہے کہ آنحضرت ﷺ نے 'یمن' کے لیے خصوصی طور پر متعدد بار برکت کی دعا فرمائی ہے اور اس کے علاوہ بھی بے شمار روایات میں یمن و شام کو ایمان و اسلام کا مرکز قرار دیا گیا ہے، اور شیخ محمد بن عبد الوہاب کا تعلق نجد یمن سے ہے۔ لہذا اگر مذکورہ پیش گوئیوں کا آپ کی تحریک پر اطلاق کیا جائے تو یمن و شام کی ایمان و برکت والی پیشگوئی کا آپ پر اطلاق ہوتا ہے نہ کہ فتنوں سے متعلقہ نجد عراق کی پیشگوئی!

⑤ تاریخی حقائق سے روز روشن کی طرح یہ بات ثابت ہو چکی ہے کہ شیخ محمد بن عبد الوہاب کی تحریکی و جہادی سرگرمیاں خالصتاً کتاب و سنت پر مبنی اور طریق سلف پر استوار تھیں۔ شیخ موصوف کے دور میں اہل نجد کی زندگیوں کو کفر و شرک اور بدعات و خرافات سے لبریز تھیں جیسا کہ حسین بن غنم اہل نجد کے اخلاقی انحطاط اور دینی زوال پر روشنی ڈالتے ہوئے رقمطراز ہیں کہ:

”جلیہ (وادی حنیفہ) میں زید بن خطاب کی قبر پرستش ہوتی تھی۔ درعیہ میں بھی بعض صحابہ کے نام سے منسوب قبریں اور قبے عوام کی جاہلانہ عقیدت کے مرکز بنے ہوئے تھے۔ وادی غمیرہ میں ضرار بن ازور کا قبہ بدعتوں کی نمائش گاہ بن رہا تھا اور سب سے بڑھ کر یہ کہ بلیدۃ الفدا میں ایک پرانے درخت کے ساتھ جو ان مرد اور عورتیں جو سلوک کرتی تھیں ان کے بیان سے زبان قلم قاصر ہے۔ خلاصہ یہ کہ مایوس عورتیں اولاد کی تمنا میں اس درخت سے ہمکنار ہوتیں۔ نیز درعیہ کے پاس ایک غار تھا، جہاں حد درجہ شرمناک برائیاں ہوتی تھیں“ (روضة الافکار ص ۱۶ بحوالہ محمد بن عبد الوہاب ایک مظلوم اور بدنام مصلح)

شیخ محمد بن عبد الوہاب نے عرب کی پاک سر زمین میں اسی پھیلتے ہوئے کفر

وشرک کے خلاف جہاد کیا، لوگوں کو فسق و فجور سے پاک کرنے کے حلیے خالصتاً کتاب و سنت کی دعوت پیش کی، بدعات و خرافات اور شرکیہ و کفریہ رسومات کی خوب بیخ کنی فرمائی، دعوت دین، جہاد اور ہجرتوں میں صحابہ کی یادیں اور مثالیں تازہ کر دیں، حدود اللہ کا اجرا کیا اور خلفائے راشدین کا سا طرز حکومت پھر سے جاری و ساری فرما دیا حتیٰ کہ عصر حاضر میں دیگر اسلامی ممالک کے مقابلہ میں اگر 'سعودی عرب' میں اسلام کی کچھ پاسداری کی جاتی ہے تو اس کا کریڈٹ بلاشبہ محمد بن عبد الوہابؒ کی تحریک کو جاتا ہے، لیکن حد درجہ افسوس ہے ان تعصب کے اندھوں پر جنہوں نے فتنوں کے قلع قمع کرنے والے اس جری مجاہد و عظیم مصلح کو بلا دلیل اور بغیر سوچے سمجھے 'قرن الشیطان' کا مصداق قرار دینے کی سعی لا حاصل فرمائی ہے۔!

امام ابو حنیفہؒ اور 'مخجد عراق' تصویر کا دوسرا رخ

قارئین کی توجہ کے لیے راقم اس دوسری انتہا کی طرف بھی اشارہ کرنا ضروری سمجھتا ہے کہ جس طرح بعض متعصبین نے افراط و تفریط کا مظاہرہ کرتے ہوئے شیخ محمد بن عبد الوہاب اور ان کی تحریک کو 'حدیث نجد' اور 'قرن الشیطان' کا بلاوجہ مصداق قرار دینے کی زحمت کی ہے اسی طرح بعض حضرات نے مبالغہ آرائی کرتے ہوئے امام ابو حنیفہؒ اور ان کے اصحاب یعنی فقہائے احناف پر عراقی و مشرقی فتنوں والی مذکورہ پیش گوئی کا انطباق کرنے کی بے جا کوشش کی ہے، حالانکہ یہ کم ظرفی و کم علمی کی دلیل ہے کہ اہل السنۃ والجماعۃ سے تعلق رکھنے والے ایک فرعی و فقہی مسلک و مذہب کے متفقہ بانی و امام اور ان کے اصحاب کو 'قرن الشیطان' کا مصداق قرار دیا جائے، جب کہ امام ابو حنیفہؒ تو ہمیشہ علمی، دینی و فقہی خدمات انجام دیتے رہے ہیں۔

شیخ الاسلام ابن تیمیہؒ نے ’منہاج السنہ‘ میں جا بجا امام ابو حنیفہ کے بارے میں توصیفی کلمات بیان فرمائے ہیں اور آپ پر لگائے جانے والے مختلف الزامات کو رفع کیا ہے۔ چنانچہ آپ رقمطراز ہیں کہ ’امام مالک‘، امام احمد اور امام ابو حنیفہ وغیرہ ائمہ سلف میں سے ہیں“

نیز فرماتے ہیں کہ ”جس طرح امام ابو حنیفہؒ کی لوگوں نے مختلف مسائل میں مخالفت کی ہے، حالانکہ ان کے علم و فہم میں کسی کوشک نہیں، اگرچہ لوگوں نے آپ کی طرف بہت سی ایسی چیزیں منسوب کی ہیں، جن سے ان کا مقصود امام ابو حنیفہؒ پر برائی تھوپنا تھا حالانکہ وہ چیزیں آپ پر قطعی طور پر جھوٹ ہیں“۔<sup>(۱)</sup>

حافظ ذہبی امام ابو حنیفہ کے حالات میں رقمطراز ہیں کہ

”کان اماما ورعا عالما عاملا متعبدا کبیر الشان لا یقبل جوائز السلطان بل یتجر ویکتسب“<sup>(۲)</sup>

”یعنی امام ابو حنیفہ امام متقی، عالم باعمل، عبادت گزار اور بڑی شان والے تھے۔ حاکم وقت کے وظیفہ خور بننے کی بجائے محنت مزدوری کر کے اپنی روزی بکاتے تھے۔“

اگرچہ بعض محدثین نے امام ابو حنیفہؒ کو ’ضعیف فی الحدیث‘ بھی قرار دیا ہے اور اس کی وجہ یہ ہے کہ آپ کا میدان حدیث کا نہیں بلکہ فقہ کا تھا، اسی لیے امام حنفی رقمطراز ہیں کہ<sup>(۳)</sup>

”یزید بن ہارون سے پوچھا گیا کہ امام ابو حنیفہ زیادہ فقیہ ہیں یا سفیان؟ تو

(۱) [ج ۱، ص ۲۵۹] (۲) [تذکرۃ الحفاظ (۱۵۱/۱)]

(۳) [تہذیب الکمال (۱۰۸/۱۹)]

انہوں نے جواب دیا کہ سفیان حفظ حدیث میں بلند تر ہیں اور امام ابوحنیفہ فقہ میں آگے ہیں۔“

اگرچہ بہت سے فقہی مسائل میں امام ابوحنیفہ سہو کا شکار ہوئے ہیں لیکن اِذَا صَحَّ الْحَدِيثُ فَهُوَ مَذْهَبِي کا خوبصورت جملہ ارشاد فرما کر وہ گویا اس کا مداوا بھی کر گئے لہذا اگر ان کا کوئی مسئلہ کسی صحیح حدیث کے خلاف نظر آئے تو وہاں جمود و تعصب کی پٹی اتا کر حدیث رسول ہی کو حرز جان بنا لینا چاہیے۔

گزشتہ بحث کا خلاصہ یہ نکلا کہ ’قرن الشیطان‘ کی پیش گوئی میں نجد سے مراد ’نجد عراق‘ ہے اور قرن الشیطان سے مراد نہ تو محمد بن عبد الوہاب اور ان کی تحریک ہے اور نہ ہی امام ابوحنیفہ اور ان کے اصحاب، بلکہ اس کا مصداق سرزمین عراق سے پیدا ہونے والے وہ فتنے ہیں جن کی طرف مولانا شبلی نعمانیؒ کے گزشتہ اقتباس میں اشارہ کیا جا چکا ہے۔ اللہ تعالیٰ افراط و تفریط اور مسلکی تعصب سے محفوظ فرمائے۔ (آمین)



## باب سوم

## غیر مریات اور مجرد اشیا کے بارے میں پیش گوئیاں

غیر مری سے مراد ہر وہ چیز ہے جس کے وجود کا قوت باصرہ احاطہ نہ کر سکتی ہو۔ بنیادی طور پر اس میں دو طرح کی چیزیں شامل ہیں۔ ایک تو وہ چیزیں جو اپنا وجود رکھتی ہیں، لیکن انسان انہیں دیکھ نہیں سکتا مثلاً جنت، جہنم، پروردگار عالم، فرشتے اور دیگر ایسی اشیا جن کا تعلق اخروی زندگی سے ہے۔ نیز جن اور شیاطین وغیرہ بھی اسی نوع سے تعلق رکھتے ہیں۔ غیر مریات میں دوسری وہ چیزیں بھی شامل ہیں جنہیں مجرد اسما کہا جاتا ہے انسانی ذہن معنوی طور پر ان چیزوں کا احاطہ کر سکتا ہے مگر خارج میں ان کا کوئی وجود نہیں ہوتا مثلاً علم و جہالت، امانت و خیانت، وفاداری، غداری، فحاشی و بدکاری وغیرہ ایسے ہی اخلاقیات سے متعلقہ بہت سی چیزیں اس میں شامل ہیں۔

مؤخر الذکر قسم سے متعلقہ اشیا کا خارجی وجود تو نہیں ہوتا لیکن اگر اللہ تعالیٰ چاہیں تو انہیں بھی وجود عطا کر سکتے ہیں۔ قرآن و حدیث سے واضح طور پر معلوم ہوتا ہے کہ ایسی بہت سی چیزوں کو اللہ تعالیٰ جب چاہیں وجود بخش دیتے ہیں اور یہی وجہ کہ روز قیامت اللہ تعالیٰ اعمال صالحہ و غیر صالحہ کو وجود دے کر ترازو کے دونوں پلڑوں میں تولیں گے اور اگر دائیں جانب جس میں نیکیاں ہوں گی بھاری ہوئی تو اس شخص کو جنت و گرنہ جہنم میں پھینک دیا جائے گا۔

اسی طرح بعض قرآنی سورتوں کو بادلوں کی شکل عطا کی جائے گی، اور وہ سورتیں ہر ایسے شخص کا دفاع کریں گی جس نے ان سورتوں کو پڑھا، یاد کیا اور ان پر عمل کیا ہوگا جیسا



کہ حضرت نواس بن سمان رضی اللہ عنہ سے مروی ہے کہ نبی کریم ﷺ نے فرمایا کہ ”روز قیامت قرآن مجید اور اس پر عمل کرنے والوں کو لایا جائے گا اور سورت بقرہ اور سورت آل عمران آگے آگے ہوں گی۔ حضرت نواس رضی اللہ عنہ فرماتے ہیں کہ اللہ کے رسول ﷺ نے ان کی تین مثالیں ذکر فرمائیں جو مجھے اب بھی یاد ہیں یعنی یہ سورتیں یا تو دو بادلوں کی شکل میں آئیں گی یا دو سایہ دار صورتوں میں آئیں گی اور ان کے آگے پیچھے نور ہی نور ہوگا یا پھر یہ صف باندھے پرندوں کی طرح آئیں گی اور اس شخص کے حق میں دفاع کریں گی جس نے ان کی مصاحبت و محافظت کی ہوگی۔“<sup>(۱)</sup>

اسی طرح ’فتنہ‘ بھی اسی قسم میں شامل ہے جس کی شکل و صورت یا ظاہری وجود خارج میں نہیں پایا جاتا لیکن جب اللہ تعالیٰ کی مشیت ہو تو اسے بھی وجودی شکل میں اللہ تعالیٰ ظاہر فرما سکتے ہیں جیسا کہ درج ذیل حدیث سے اس کی وضاحت ہوتی ہے۔  
حضرت اسامہ رضی اللہ عنہ فرماتے ہیں کہ

”أن النبی أشرف علی أطم من أطم المدینة ثم قال هل ترون ما أری (قلوا! لا قال:) إنی لأری مواقع الفتن خلال بیوتکم کمواقع القطر“<sup>(۲)</sup>

”نبی کریم ﷺ مدینہ میں کسی اونچے مکان (یا ٹیلے) پر چڑھے پھر فرمایا کیا تم بھی دیکھ رہے ہو جو میں دیکھ رہا ہوں؟ (صحابہ نے کہا نہیں اللہ کے رسول! تو آپ ﷺ نے فرمایا کہ بلاشبہ میں بارش کے قطروں کی طرح تمہارے گھروں کے درمیان فتنے گرتے ہوئے دیکھ رہا ہوں۔“

(۱) صحیح مسلم: کتاب حلاۃ المسافرین، باب فضل قرأۃ القرآن (۸۰۵)، ترمذی (۲۸۸۴)

(۲) مسلم: کتاب الفتن، باب نزول الفتن کمواقع القطر (۴۲۴۵: ۲۸۸۵)





## جنات کا پوسٹارٹم

مستقبل کی غیبی اور مخفی باتوں اور مخصوص اپنی ذات (قسمت و تقدیر) سے تعلق رکھنے والے امور سے قبل از وقت مطلع ہو جانے کا جذبہ انسانی فطرت میں شروع ہی سے رہا ہے۔ مستقبل کے حوادث اور مابعد الطبیعیاتی امور میں رہنمائی کے لئے جہاں وحی الہی کا نزول شروع ہوا، وہاں تاریخ انسانی میں شیطانی وحی اور تخمینی علوم (علم نجوم، کہانت و عرافت، علم رمل، جعفر و اعداد دست شناسی، چہرہ شناسی، قیافہ شناسی، یوگا و مراقبہ، ہینا ٹرم وغیرہ) کا بھی چرچا ہوا۔

یہ تخمینی علوم کب، کیسے اور کیوں شروع ہوئے؟  
وحی الہی کے مقابلے میں ان کی کیا حیثیت ہے؟

انسانی زندگی پر انکے کوئی اثرات اگر مرتب ہوتے ہیں تو وہ کیا ہیں؟ اور کیوں ہیں؟ اور ان سے استفادے کی شرعی حدود کیا ہیں؟

یہ کتاب نہ صرف ایسی نوعیت کے بیسیوں سوالات کے جوابات سمیٹے ہوئے ہے۔ بلکہ انہیں جادو اور جنات کی حقیقت، آسیب زدہ شخص اور مکان وغیرہ سے جنات بھگانے کا طریقہ، شعبہ بازی اور جنات کے سرستہ راز فاش کرنے کے ساتھ ساتھ ان شرعی توڑ یعنی روحانی علاج معالجہ کے کئی طریقوں پر سیر حاصل بحث کی گئی ہے۔ اسکے علاوہ نظر بد، جنون، زہر، پھوڑے پھینسیوں، بخار اور مختلف جسمانی دردوں کے روحانی علاج معالجے کا قرآن و سنت کی روشنی میں مکمل و مفصل طریقہ اس انداز میں پیش کر دیا گیا ہے کہ کوئی بھی نیک صالح مرد یا عورت اس پر عمل پیرا ہو کر روحانی معالجہ بن سکتے ہیں۔

علاوہ ازیں کتاب کے آخر میں بطور ضمیمہ بعض اہم مسائل، مثلاً تعویذ اور دم کی شرعی حیثیت، غیر محرم عورتوں کا روحانی علاج اور فتنوں کا سد باب، روحانی علاج پر اجرت، دم شدہ چیز پر پھونک مارنے کی شرعی حیثیت اور دیگر کئی مسائل پر قرآن و سنت کی روشنی میں معتدل اور مبنی برحق موقف پیش کیا گیا ہے۔



نومانیا کے ساتھ ساتھ  
حق سٹیٹ  
اردو بازار لاہور